


# Tantraloka by Abhinavagupta



TANTRALOKA SANSKRITO

**अथ श्री तन्त्रालोकः प्रथममाहिनिकम्**

विमलकलाश्रयाभिनवसृष्टिमहा जननी भरिततनुश्च पञ्चमुखगुप्तरुचिर्जनकः ।  
तदुभययामलस्फुरितभावविसर्गमयं हृदयमनुत्तरामृतकुलं मम सस्फुरतात् ॥१॥  
नौमि चित्प्रतिभां देवीं परां भैरवयोगिनीम् ।  
मातृमानप्रमेयांशशूलाम्बुजकृतास्पदाम् ॥२॥  
नौमि देवीं शरीरस्थां नृत्यतो भैरवाकृते ।  
प्रावृणमेघनव्योमविद्युल्लेखाविलासिनीम् ॥३॥  
दीप्तज्योतिश्छटाप्लुष्टभेदबन्धत्रयं स्फुरत् ।  
स्ताज्ज्ञानशूलं सत्पक्षविपक्षोत्कर्तनक्षमम् ॥४॥  
स्वातन्त्र्यशक्तिः क्रमसंसिसृक्षा क्रमात्मता चेति विभोर्विभूतिः ।  
तदेव देवीत्रयमन्तरास्तामनुत्तरं मे प्रथयत्स्वरूपम् ॥५॥  
तद्देवताविभवभाविमहामरीचिचक्रेश्वरायितनिजस्थितिरेक एव ।  
देवीसुतो गणपतिः स्फुरदिन्दुकान्तिः सम्यक्समुच्छलयतान्मम संविदब्धिम् ॥६॥  
रागारुणां ग्रन्थिबिलावकीर्णं यो जालमातानवितानवृत्ति ॥  
कलोम्भितं बाह्यपथे चकार स्तान्मे स मच्छन्दविभुः प्रसन्नः ॥७॥

त्रैयम्बकाभिहितसन्ततिताम्रपर्णीसन्मौक्तिकप्रकरकान्तिविशेषभाजः ।  
 पूर्वं जयन्ति गुरवो गुरुशास्त्रसिन्धुकल्लोलकेलिकलनामलकर्णधाराः ॥८॥  
 जयति गुरुरेक एव श्रीश्रीकण्ठो भुवि प्रथितः ।  
 तदपरमूर्तिर्भगवान् महेश्वरो भूतिराजश्च ॥९॥  
 श्रीसोमानन्दबोधश्रीमदुत्पलविनिःसृताः ।  
 जयन्ति संविदामोदसन्दर्भा दिक्प्रसर्पिणः ॥१०॥  
 तदास्वादभरावेशबृंहितां मतिषट्पदीम् ।  
 गुरोर्लक्ष्मणगुप्तस्य नादसंमोहिनीं नुमः ॥११॥  
 यः पूर्णानन्दविश्रान्तसर्वशास्त्रार्थपारगः ।  
 स श्रीचुखुलको दिश्यादिष्टं मे गुरुत्तमः ॥१२॥  
 जयताज्जगदुद्धृतिक्षमोऽसौ भगवत्या सह शंभुनाथ एकः ।  
 यदुदीरितशासनांशुभिर्मे प्रकटोऽयं गहनोऽपि शास्त्रमार्गः ॥१३॥  
 सन्ति पद्धतयश्चित्राः स्रोतोभेदेषु भूयसा ।  
 अनुत्तरषडर्थाक्रमे त्वेकापि नेक्ष्यते ॥१४॥  
 इत्यहं बहुशः सद्भिः शिष्यसब्रह्मचारिभिः ।  
 अर्थितो रचये स्पष्टां पूर्णार्था प्रक्रियामिमाम् ॥१५॥  
 श्रीभट्टनाथचरणाब्जयुगात्तथा श्रीभट्टारिकांघ्रियुगलाद्गुरुसन्ततिर्या ।  
 बोधान्यपाशविषनुत्तदुपासनोत्थबोधोज्ज्वलो भिनवगुप्त इदं करोति ॥१६॥  
 न तदस्तीह यन्न श्री-मालिनीविजयोत्तरे ।  
 देवदेवेन निर्दिष्टं स्वशब्देनाथ लिङ्गतः ॥१७॥  
 दशाष्टादशस्वष्टभिन्नं यच्छासनं विभोः ।  
 तत्सारं त्रिकशास्त्रं हि तत्सारं मालिनीमतम् ॥१८॥  
 अतोऽत्रान्तर्गतं सर्वं संप्रदायोज्झितैर्बुधैः ।  
 अदृष्ट प्रकटीकुर्मो गुरुनाथाज्ञया वयम् ॥१९॥  
 अभिनवगुप्तस्य कृतिः सेयं यस्योदिता गुरुभिराख्या ।  
 त्रिनयनचरणसरोरुहचिन्तनलब्धप्रसिद्धिरिति ॥२०॥  
 श्रीशम्भुनाथभास्करचरणनिपातप्रभापगतसंकोचम् ।  
 अभिनवगुप्तहृदम्बुजमेतद्विचिनुत महेशपूजनहेतोः ॥२१॥

आदिवाक्यं

इह तावत्समस्तेषु शास्त्रेषु परिगीयते ।  
 अज्ञानं संसृतेर्हेतुर्ज्ञानं मोक्षैककारणम् ॥२२॥  
 मलमज्ञानमिच्छन्ति संसाराङ्कुरकारणम् ।  
 इति प्रोक्तं तथा व श्रीमालिनीविजयोत्तरे ॥२३॥

विशेषणेन बुद्धिस्थे संसारोत्तरकालिके ।  
 संभावनां निरस्यैतदभावे मोक्षमब्रवीत् ॥२४॥  
 अज्ञानमिति न ज्ञानाभावश्चातिप्रसङ्गतः ।  
 स हि लोष्टादिकेऽप्यस्ति न च तस्यास्ति संसृतिः ॥२५॥  
 अतो ज्ञेयस्य तत्त्वस्य सामस्त्येनाप्रथात्मकम् ।  
 ज्ञानमेव तदज्ञानं शिवसूत्रेषु भाषितम् ॥२६॥  
 चैतन्यमात्मा ज्ञानं च बन्ध इत्यत्र सूत्रयोः ।  
 संश्लेषेतरयोगाश्यामयमर्थः प्रदर्शितः ॥२७॥  
 चैतन्यमिति भावान्तः शब्दः स्वातन्त्र्यमात्रकम् ।  
 अनाक्षिप्रविशेषं सदाह सूत्रे पुरातने ॥२८॥  
 द्वितीयेन तु सूत्रेण क्रियां वा करणं च वा ।  
 ब्रुवता तस्य चिन्मात्ररूपस्य द्वैतमुच्यते ॥२९॥  
 द्वैतप्रथा तदज्ञानं तुच्छत्वाद्बन्ध उच्यते ।  
 तत एव समुच्छेद्यमित्यावृत्त्यानिरूपितम् ॥३०॥  
 स्वतन्त्रात्मातिरिक्तस्तु तुच्छो 'तुच्छो पि कश्चन ।  
 न मोक्षो नाम तन्नास्य पृथङ्नामापि गृह्यते ॥३१॥  
 यत्तु ज्ञेयसतत्त्वस्य पूर्णपूर्णप्रथात्मकम् ।  
 तदुत्तरोत्तरं ज्ञानं तत्तत्संसारशान्तिदम् ॥३२॥  
 रागाद्यकलुषोऽस्म्यन्तःशून्योऽहं कर्तृतोज्झितः ।  
 इत्थं समासव्यासाभ्यां ज्ञानं मुञ्चति तावतः ॥३३॥  
 तस्मान्मुक्तोऽप्यवच्छेदादवच्छेदान्तरस्थितेः ।  
 अमुक्त एव मुक्तस्तु सर्वावच्छेदवर्जितः ॥३४॥  
 यत्तु ज्ञेयसतत्त्वस्य ज्ञानं सर्वात्मनोज्झितम् ।  
 अवच्छेदैर्न तत्कुत्राप्यज्ञानं सत्यमुक्तिदम् ॥३५॥  
 ज्ञानाज्ञानस्वरूपं यदुक्तं प्रत्येकमप्यदः ।  
 द्विधा पौरुषबौद्धत्वभिदोक्तं शिवशासने ॥३६॥  
 तत्र पुंसो यदज्ञानं मलाख्यं तज्जमप्यय ।  
 स्वपूर्णचित्क्रियारूपशिवतावरणात्मकम् ॥३७॥  
 संकोचिद्विक्रियारूपं तत्पशोरविकल्पितम् ।  
 तदज्ञानं न बुद्ध्यंशोऽध्यवसायाद्यभावतः ॥३८॥  
 अहमित्थमिदं वेद्नीत्येवमध्यवसायिनी ।  
 षट्कञ्चुकाबिलाणूत्थप्रतिबिम्बनतो यदा ॥३९॥  
 धीर्जायते तदा तादृग्ज्ञानमज्ञानशब्दितम् ।  
 बौद्धं तस्य च तत्पौंसं पोषणीयं च पोष्टृच ॥४०॥  
 क्षीणे तु पशुसंस्कारे पुंसः प्राप्तपरस्थितेः ।

विकस्वरं तद्विज्ञानं पौरुषं निर्विकल्पकम् ॥४१॥  
 विकस्वराविकल्पात्मज्ञानौचित्येन यावसा ।  
 तद्बौद्धं यस्य तत्पौंस्नं प्राग्वत्पोष्यं च पोष्टृ च ॥४२॥  
 तत्र दीक्षादिना पौंस्नमज्ञानं ध्वंसि यद्यपि ।  
 तथापि तच्छरीरान्ते तज्ज्ञानं व्यज्यते स्फुटम् ॥४३॥  
 बौद्धज्ञानेन तु यदा बौद्धमज्ञानजृम्भितम् ।  
 विलीयते तदा जीवन्मुक्तिः करतले स्थिता ॥४४॥  
 दीक्षापि बौद्धविज्ञानपूर्वा सत्यं विमोचिका ।  
 तेन तत्रापि बौद्धस्य ज्ञानस्यास्ति प्रधानता ॥४५॥  
 जानाजानागतं चैतद्द्वित्वं स्वायम्भुवे रुरौ ।  
 मतङ्गादौ कृतं श्रीमत्खेटपालादिदैशिकैः ॥४६॥  
 तथाविधावसायात्मबौद्धविज्ञानसम्पदे ।  
 शास्त्रमेव प्रधानं यज्जेयतत्त्वप्रदर्शकम् ॥४७॥  
 दीक्षया गलिते प्यन्तरज्ञाने पौरुषात्मनि ।  
 धीगतस्यानिवृत्तत्वाद्विकल्पोऽपि हि संभवेत् ॥४८॥  
 देहसद्भावपर्यन्तमात्मभावो यतो धियि ।  
 देहान्तेऽपि न मोक्षः स्यात्पौरुषाज्ञानहानितः ॥४९॥  
 बौद्धाज्ञाननिवृत्तौ तु विकल्पोन्मूलनाद्ध्रुवम् ।  
 तदैव मोक्ष इत्युक्तं धात्रा श्रीमन्निशाटने ॥५०॥  
 विकल्पयुक्तचितस्तु पिण्डपाताच्छिवं ब्रजेत् ।  
 इतरस्तु तदैवेति शास्त्रस्यात्र प्रधानतः ॥५१॥  
 ज्ञेयस्य हि परं तत्त्वं यः प्रकाशात्मकः शिवः ।  
 नह्यप्रकाशरूपस्य प्राकाश्यं वस्तुतापि वा ॥५२॥  
 अवस्तुतापि भावानां चमत्कारैकगोचरा ।  
 यत्कुड्यसदृशी नेयं धीरवस्त्वेतदित्यपि ॥५३॥  
 प्रकाशो नाम यश्चायं सर्वत्रैव प्रकाशते ।  
 अनपहनवनीयत्वात् किं तस्मिन्मानकल्पनैः ॥५४॥  
 प्रमाणान्यपि वस्तूनां जीवितं यानि तन्वते ।  
 तेषामपि परो जीवः स एव परमेश्वरः ॥५५॥  
 सर्वापहनवहेवाकधर्माप्येवं हि वर्तते ।  
 ज्ञानमात्मार्थमित्येतन्नेति मां प्रति भासते ॥५६॥  
 अपहनुतौ साधने वा वस्तूनामाद्यमीदृशम् ।  
 यत्तत्र के प्रमाणानामुपपत्त्युपयोगिते ॥५७॥  
 [५८ missing] ॥  
 कामिके तत एवोक्तं हेतुवादविवर्जितम् ।

तस्य देवातिदेवस्य परापेक्षा न विद्यते ॥५९॥  
 परस्य तदपेक्षत्वात्स्वतन्त्रोऽयमतः स्थितः ।  
 अनपेक्षस्य वशिनो देशकालाकृतिक्रमाः ॥६०॥  
 नियता नेति स विभुर्नित्यो विश्वाकृतिः शिवः ।  
 विभुत्वात्सर्वगो नित्यभावादाद्यन्तवर्जितः ॥६१॥  
 विश्वाकृतित्वाच्चिदचित्तद्वैचित्र्यावभासकः ।  
 ततो ऽस्य बहुरूपत्वमुक्तं दीक्षोत्तरादिके ॥६२॥  
 भुवनं विग्रहो ज्योतिः खं शब्दो मन्त्र एव च ।  
 बिन्दुनादादिसंभिन्नः षड्विधः शिव उच्यते ॥६३॥  
 यो यदात्मकतानिष्ठस्तद्भावं स प्रपद्यते ।  
 व्योमादिशब्दविज्ञानात्परो मोक्षो न संशयः ॥६४॥  
 विश्वाकृतित्वे देवस्य तदेतच्चोपलक्षणम् ।  
 अनवच्छिन्नतारूढाववच्छेदलयेऽस्य च ॥६५॥  
 उक्तं च कामिके देवः सर्वाकृतिर्निराकृतिः ।  
 जलदर्पणवत्तेन सर्वं व्याप्तं चराचरम् ॥६६॥  
 न चास्य विमुतादयोऽयं धर्मोऽन्योन्यं विभिद्यते ।  
 एक एवास्य धर्मोऽसौ सर्वाक्षेपेण वर्तते ॥६७॥  
 तेन स्वातन्त्र्यशक्त्यैव युक्त इत्याञ्जसो विधिः ।  
 बहुशक्तित्वमप्यस्य तच्छक्त्यैवावियुक्तता ॥६८॥  
 शक्तिश्च नाम भावस्य स्वं रूपं मातृकल्पितम् ।  
 तेनाद्वयः स एवापि शक्तिमत्परिकल्पने ॥६९॥  
 मातृकल्पते हि देवस्य तत्र तत्र वपुष्यलम् ।  
 को भेदो वस्तुतो वहनेर्दग्धृपकतृत्वयोरिव ॥७०॥  
 न वासौ परमार्थेन न किञ्चिद्भासनादृते ।  
 नह्यस्ति किञ्चित्तच्छक्तितद्वद्भेदोऽपि वास्तवः ॥७१॥  
 स्वशक्त्युद्रेकजनकं तादात्म्याद्वस्तुनो हि यत् ।  
 शक्तिस्तदपि देव्येवं भ्रान्त्यप्यन्यस्वरूपिणी ॥७२॥  
 शिवश्चालुप्तविभवस्तथा सृष्टोऽवभासते ।  
 स्वसंविन्मातृमकुरे स्वातन्त्र्याद्भावनादिषु ॥७३॥  
 तस्माद्येन मुखेनैष भात्यनंशोऽपि तत्तथा ।  
 शक्तिरित्येष वस्त्वेव शक्तितद्वत्क्रमः स्फुटः ॥७४॥  
 श्रीमत्किरणशास्त्रे च तत्प्रश्नोत्तरपूर्वकम् ।  
 अनुभावो विकल्पोऽपि मानसो न मनः शिवे ॥७५॥  
 अविज्ञाय शिवं दीक्षा कथमित्यत्र चोत्तरम् ।  
 क्षुधाद्यनुभवो नैव विकल्पो नहि मानसः ॥७६॥

रसाद्यनध्यक्षत्वे पि रूपादेव यथा तरुम् ।  
 विकल्पो वेत्ति तद्वत्तु नादबिन्द्वादिना शिवम् ॥७७॥  
 बहुशक्तित्वमस्योक्तं शिवस्य यदतो महान् ।  
 कलातत्त्वपुराणाणुपदादिर्भेदविस्तरः ॥७८॥  
 सृष्टिस्थितितिरोधानसंहारानुग्रहादि च ।  
 तुर्यमित्यपि देवस्य बहुशक्तित्वजृम्भितम् ॥७९॥  
 जाग्रत्स्वप्नसुषुप्तान्यतदतीतानि यान्यपि ।  
 तान्यप्यमुष्य नाथस्य स्वातन्त्र्यलहरीभरः ॥८०॥  
 महामन्त्रेशमन्त्रेशमन्त्राः शिवपुरोगमाः ।  
 अकलौ सकलश्चेति शिवस्यैव विभूतयः ॥८१॥  
 तत्त्वग्रामस्य सर्वस्य धर्मः स्यादनपायवान् ।  
 आत्मैव हि स्वभावात्मेत्युक्तं श्रीत्रिशिरोमते ॥८२॥  
 हृदिस्थं सर्वदेहस्थं स्वभावस्थं सुसूक्ष्मकम् ।  
 सामूह्यं चैव तत्त्वानां ग्रामशब्देन कीर्तितम् ॥८३॥  
 आत्मैव धर्म इत्युक्तः शिवामृतपरिप्लुतः ।  
 प्रकाशावस्थितं ज्ञानं भावाभावादिमध्यतः ॥८४॥  
 स्वस्थाने वर्तनं ज्ञेयं द्रष्टृत्वं विगतावृति ।  
 विविक्तवस्तुकथितशुद्धविज्ञाननिर्मलः ॥८५॥  
 ग्रामधर्मवृत्तिरुक्तस्तस्य सर्वं प्रसिद्ध्यति ।  
 ऊर्ध्वं त्यक्त्वाधो विशेत्स रामस्थो मध्यदेशगः ॥८६॥  
 गतिः स्थानं स्वप्नजाग्रदुन्मेषणनिमेषणे ।  
 धावनं प्लवनं चैव आयासः शक्तिवेदनम् ॥८७॥  
 बुद्धिभेदास्तथा भावाः संज्ञाः कर्माण्यनेकशः ।  
 एष रामो व्यापकोऽत्र शिवः परमकारणम् ॥८८॥  
 कल्मषक्षीणमनसा स्मृतिमात्रनिरोधनात् ।  
 ध्यायते परमं ध्येयं गमागमपदे स्थितम् ॥८९॥  
 परं शिवं तु व्रजति भैरवाख्यं जपादपि ।  
 तत्स्वरूपं जपः प्रोक्तो भावाभावपदच्युतः ॥९०॥  
 तदत्रापि तदीयेन स्वातन्त्र्येणोपकल्पितः ।  
 दूरासन्नादिको भेदश्चित्स्वातन्त्र्यव्यपेक्षया ॥९१॥  
 एवं स्वातन्त्र्यपूर्णत्वादतिदुर्घटकार्ययम् ।  
 केन नाम न रूपेण भासते परमेश्वरः ॥९२॥  
 निरावरणमाभाति भात्याबृतनिजात्मकः ।  
 आवृतानावृतो भाति बहुधा भेदसंगमात् ॥९३॥  
 इति शक्तित्रयं नाथे स्वातन्त्र्यापरनामकम् ।

इच्छादिभिरभिख्याभिर्गुरुभिः प्रकटीकृतम् ॥९४॥  
 देवो ह्यन्वर्थशास्त्रोक्तैः शब्दैः समुपदिश्यते ।  
 महाभैरवदेवो यं पतिर्यः परमः शिवः ॥९५॥  
 विश्वं बिभर्ति पूरणधारणयोगेन तेन च श्रियते ।  
 सविमर्शतया रव रूपतश्च संसारभीरुहितकृच्च ॥९६॥  
 संसारभीतिजनिताद्रवात्परामर्शतो पि हृदि जातः ।  
 प्रकटीभूतं भवभयविमर्शनं शक्तिपाततो येन ॥९७॥  
 नक्षत्रप्रेरककालतत्त्वसंशोषकारिणो ये च ।  
 कालग्राससमाधानरसिकमनःसु तेषु च प्रकटः ॥९८॥  
 संकोचिपशुजनभिये यासां रवणं स्वकरणदेवीनाम् ।  
 अन्तर्बहिश्चतुर्विधखेचर्यादिकगणस्यापि ॥९९॥  
 तस्य स्वामी संसारवृत्तिविघटनमहाभीमः ।  
 भैरव इति गुरुभिरिमैरन्वर्थैः संस्तुतः शास्त्रे ॥१००॥  
 हेयोपादेयकथाविरहे स्वानन्दघनतयोच्छलनम् ।  
 क्रीडा सर्वोत्कर्षणवर्तनेच्छा तथा स्वतन्त्रत्वम् ॥१०१॥  
 व्यवहरणमभिन्ने पि स्वात्मनि भेदेन संजल्पः ।  
 निखिलावभासनाच्च द्योतनमस्य स्तुतिर्यतः सकलम् ॥१०२॥  
 तत्प्रवणमात्मलाभात्प्रभृति समस्ते पि कर्तव्ये ।  
 बोधात्मकः समस्तक्रियामयो द्विक्रियागुणश्च गतिः ॥१०३॥  
 इति निर्वचनैः शिवतनुशास्त्रे गुरुभिः स्मृतो देवः ।  
 शासनरोधनपालनपाचनयोगात्स सर्वमुपकुरुते ।  
 तेन पतिः श्रेयोमय एव शिवो नाशिवं किमपि तत्र ॥१०४॥  
 ईदृग्रूपं कियदपि रुद्रोपेन्द्रादिषु स्फुरेद्येन ।  
 तेनावच्छेदनुदे परममहत्पदविशेषणमुपात्तम् ॥१०५॥  
 इति यज्ज्ञेयसतत्त्वं दर्श्यते तच्छिवाज्ञया ।  
 मया स्वसंवित्सत्तर्कपतिशास्त्रत्रिक्रमात् ॥१०६॥  
 तस्य शक्तय एवैतास्तिस्रो भान्ति परादिकाः ।  
 सृष्टौ स्थितौ लये तुर्ये तेनैता द्वादशोदिताः ॥१०७॥  
 तावान्पूर्णस्वभावोऽसौ परमः शिव उच्यते ।  
 तेनात्रोपासकाः साक्षात्तत्रैव परिनिष्ठिताः ॥१०८॥  
 तासामपि च भेदांशून्याधिक्यादियोजनम् ।  
 तत्स्वातन्त्र्यबलादेव शास्त्रेषु परिभाषितम् ॥१०९॥  
 एकवीरो यामलोऽथ त्रिशक्तिश्चतुरात्मकः ।  
 पञ्चमूर्तिः षडात्मायं सप्तको ष्टकभूषितः ॥११०॥  
 नवात्मा दशदिक्छक्तिरेकादशकलात्मकः ।

द्वादशारमहाचक्रनायको भैरवस्त्विति ॥१११॥  
 एवं यावत्सहस्रारे निःसंख्यारे पि वा प्रभुः ।  
 विश्वचक्रे महेशानो विश्वशक्तिर्विजृम्भते ॥११२॥  
 तेषामपि च चक्राणां स्ववर्गानुगमात्मना ।  
 ऐक्येन चक्रगो भेदस्तत्र तत्र निरूपितः ॥११३॥  
 चतुष्पड्द्विद्विगणनायोगात्त्रैशिरसे मते ।  
 षट्चक्रेश्वरता नाथस्योक्ता चित्रनिजाकृतेः ॥११४॥  
 नामानि चक्रदेवीनां तत्र कृत्यविभेदतः ।  
 सौम्यरौद्राकृतिध्यानयोगीन्यन्वर्थकल्पनात् ॥११५॥  
 एकस्य संविन्नाथस्य हयान्तरी प्रतिभा तनुः ।  
 सौम्यं वान्यन्मितं संविदूर्मिचक्रमुपास्यते ॥११६॥  
 अस्य स्यात्पुष्टिरित्येषा संविद्देवी तथोदितात् ।  
 ध्यानात्संजल्पसंमिश्राद् व्यापाराच्चापि बाह्यतः ॥११७॥  
 स्फुटीभूता सती भाति तस्य तादृक्फलप्रदा ।  
 पुष्टिः शुष्कस्य सरसीभावो जलमतः सितम् ॥११८॥  
 अनुगम्य ततो ध्यानं तत्प्रधानं प्रतन्यते ।  
 ये च स्वभावतो वर्णा रसनिःष्यन्दिनो यथा ॥११९॥  
 दन्त्यौष्ठ्यदन्त्यप्रायास्ते कैश्चिद्वर्णैः कृताः सह ।  
 तं बीजभावमागत्य संविदं स्फुटयन्ति ताम् ॥१२०॥  
 पुष्टिं कुरु रसेनैनमाप्यायय तरामिति ।  
 संजल्पो पि विकल्पात्मा किं तामेव न पूरयेत् ॥१२१॥  
 अमृतेयमिदं क्षीरमिदं सर्पिर्बलावहम् ।  
 तेनास्य बीजं पुष्णीयामित्येनां पूरयेत्क्रियाम् ॥१२२॥  
 तस्माद्विश्वेश्वरो बोधभैरवः समुपास्यते ।  
 अवच्छेदानवच्छिद्भ्यां भोगमोक्षार्थिभिर्जनैः ॥१२३॥  
 येऽप्यन्यदेवताभक्ता इत्यतो गुरुरादिशत् ।  
 ये बोधाद्व्यतिरिक्तं हि किञ्चिद्याज्यतया विदुः ॥१२४॥  
 तेऽपि वेद्यं विविञ्चाना बोधाभेदेन मन्वते ।  
 तेनाविच्छिन्नतामर्शरूपाहन्ताप्रथात्मनः ॥१२५॥  
 स्वयं प्रथस्य न विधिः सृष्ट्यात्मास्य च पूर्वगः ।  
 वेद्या हि देवतासृष्टिः शक्तेर्हेतोः समुत्थिता ॥१२६॥  
 अहंरूपा तु संवित्तिर्नित्या स्वप्रथनात्मिका ।  
 विधिर्नियोगस्त्र्यंशा च भावना चोदनात्मिका ॥१२७॥  
 तदेकसिद्धा इन्द्राद्या विधिपूर्वा हि देवताः ।  
 अहंबोधस्तु न तथा ते तु संवेद्यरूपताम् ॥१२८॥



उन्मग्नामेव पश्यन्तस्तं विदन्तो पि नो विदुः ।  
 तदुक्तं न विदुर्मा तु तत्त्वेनातश्चलन्ति ते ॥१२९॥  
 चलनं तु व्यवच्छिन्नरूपतापत्तिरेव या ।  
 देवान्देवयजो यान्तीत्यादि तेन न्यरूप्यत ॥१३०॥  
 निमज्ज्य वेद्यतां ये तु तत्र संविन्मयीं स्थितिम् ।  
 विदुस्ते ह्यनवच्छिन्नं तद्भक्ता अपि यान्ति माम् ॥१३१॥  
 सर्वत्रात्र ह्यहंशब्दो बोधमात्रैकवाचकः ।  
 स भोक्तृप्रभुशब्दाभ्यां याज्ययष्टृतयोदितः ॥१३२॥  
 याजमानी संविदेव याज्या नान्येति चोदितम् ।  
 न त्वाकृतिः कुतोऽप्यन्या देवता न हि सोचिता ॥१३३॥  
 विधिश्च नोक्तः कोऽप्यत्र मन्त्रादि वृत्तिधाम वा ।  
 सोऽयमात्मानमावृत्य स्थितो जडपदं गतः ॥१३४॥  
 आवृतानावृतात्मा तु देवादिस्थावरान्तगः ।  
 जडाजडस्याप्येतस्य द्वैरूप्यस्यास्ति चित्रता ॥१३५॥  
 तस्य स्वतन्त्रभावो हि किं किं यन्न विचिन्तयेत् ।  
 तदुक्तं त्रिशिरःशास्त्रे संबुद्ध इति वेत्ति यः ।  
 ज्ञेयभावो हि चिद्धर्मस्तच्छायाच्छादयेन्न ताम् ॥१३६॥  
 तेनाजडस्य भागस्य पुद्गलाण्वादिसंज्ञिनः ।  
 अनावरणभागांशे वैचित्र्यं बहुधा स्थितम् ॥१३७॥  
 संविद्रूपे न भेदो स्ति वास्तवो यद्यपि ध्रुवे ।  
 तथाप्यावृत्तिनिर्हासतारतम्यात्स लक्ष्यते ॥१३८॥  
 तद्विस्तरेण वक्ष्यामः शक्तिपातविनिर्णये ।  
 समाप्य परतां स्थौल्यप्रसंगे चर्चयिष्यते ॥१३९॥  
 अतः कंचित्प्रमातारं प्रति प्रथयते विभुः ।  
 पूर्णमेव निजं रूपं कंचिदंशांशिकाक्रमात् ॥१४०॥  
 विश्वभावैकभावात्मस्वरूपप्रथनं हि यत् ।  
 अणूनां तत्परं ज्ञानं तदन्यदपरं बहु ॥१४१॥  
 तच्च साक्षादुपायेन तदुपायादिनापि च ।  
 प्रथमानं विचित्राभिर्भगीभिरिह भिद्यते ॥१४२॥  
 तत्रापि स्वपरद्वारद्वारित्वात्सर्वशोशः ।  
 व्यवधानाव्यवधिना भूयान्भेदः प्रवर्तते ॥१४३॥  
 ज्ञानस्य चाभ्युपायो यो न तदज्ञानमुच्यते ।  
 ज्ञानमेव तु तत्सूक्ष्मं परं त्विच्छात्मकं मतम् ॥१४४॥  
 उपायोपेयभावस्तु ज्ञानस्य स्थौल्यविश्रमः ।  
 एषैव च क्रियाशक्तिर्बन्धमोक्षैककारणम् ॥१४५॥

तत्राद्ये स्वपरामर्शे निर्विकल्पैकधामनि ।  
 यत्स्फुरेत्प्रकटं साक्षात्तदिच्छाख्यं प्रकीर्तितम् ॥१४६॥  
 यथा विस्फुरितदृशामनुसन्धिं विनाप्यलम् ।  
 भाति भावः स्फुटस्तद्वत्केषामपि शिवात्मता ॥१४७॥  
 भूयो भूयो विकल्पांशनिश्चयक्रमचर्चनात् ।  
 यत्परामर्शमभ्येति ज्ञानोपायं तु तद्विदुः ॥१४८॥  
 यत्तु तत्कल्पनाकल्पितबहिर्भूतार्थसाधनम् ।  
 क्रियोपायं तदाम्नातं भेदो नात्रापवर्गगः ॥१४९॥  
 यतो नान्या क्रिया नाम ज्ञानमेव हि तत्तथा ।  
 रूढेर्योगान्ततां प्राप्तमिति श्रीगमशासने ॥१५०॥  
 योगो नान्यः क्रिया नान्या तत्त्वारूढा हि या मतिः ।  
 स्वचित्तवासनाशान्तौ सा क्रियेत्यभिधीयते ॥१५१॥  
 स्वचित्ते वासनाः कर्ममलमायाप्रसूतयः ।  
 तासां शान्तिनिमित्तं या मतिः संवित्स्वभाविका ॥१५२॥  
 सा देहारम्भिबाहयस्थतत्त्वब्राताधिशायिनी ।  
 क्रिया सैव च योगः स्यात्तत्त्वानां चिल्लयीकृतौ ॥१५३॥  
 लोके पि किल गच्छामीत्येवमन्तः स्फुरैव या ।  
 सा देहं देशमक्षांश्चाप्याविशन्ती गतिक्रिया ॥१५४॥  
 तस्मात्क्रियापि या नाम ज्ञानमेव हि सा ततः ।  
 ज्ञानमेव विमोक्षाय युक्तं चैतदुदाहृतम् ॥१५५॥  
 मोक्षो हि नाम नैवान्यः स्वरूपप्रथनं हि सः ।  
 स्वरूपं चात्मनः संविन्नान्यत्तत्र तु याः पुनः ॥१५६॥  
 क्रियादिकाः शक्तयस्ताः संविद्रूपाधिका नहि ।  
 असंविद्रूपतायोगाद्धर्मिणश्चानिरूपणात् ॥१५७॥  
 परमेश्वरशास्त्रे हि न च काणाददृष्टिवत् ।  
 शक्तीनां धर्मरूपाणामाश्रयः को पि कथ्यते ॥१५८॥  
 ततश्च दृक्क्रियेच्छाद्या भिन्नाश्चेच्छक्तयस्तथा ।  
 एकः शिव इतीयं वाग्वस्तुशून्यैव जायते ॥१५९॥  
 तस्मात्संवित्त्वमेवैतत्स्वातन्त्र्यं यत्तदप्यलम् ।  
 विविच्यमानं बह्वीषु पर्यवस्यति शक्तिषु ॥१६०॥  
 यतश्चात्मप्रथा मोक्षस्तन्नेहाशङ्क्यमीदृशम् ।  
 नावश्यं कारणात्कार्यं तज्ज्ञान्यपि न मुच्यते ॥१६१॥  
 यतो ज्ञानेन मोक्षस्य या हेतुफलतोदिता ।  
 न सा मुख्या ततो नायं प्रसंग इति निश्चितम् ॥१६२॥  
 एवं ज्ञानस्वभावैव क्रिया स्थूलत्वमात्मनि ।

यतो वहति तेनास्यां चित्रता दृश्यतां किल ॥१६३॥  
 क्रियोपायेऽभ्युपायानां ग्राह्यबाह्यविभेदिनाम् ।  
 भेदोपभेदवैविध्यान्निःसंख्यत्वमवान्तरात् ॥१६४॥  
 अनेन चैतत्प्रध्वस्तं यत्केचन शशङ्किरे ।  
 उपायभेदान्मोक्षे पि भेदः स्यादिति सूरयः ॥१६५॥  
 मलतच्छक्तिविध्वंसतिरोभूच्युतिमध्यतः ।  
 हेतुभेदे पि नो भिन्ना घटध्वंसादिवृत्तिवत् ॥१६६॥  
 तदेतत्त्रिविधत्वं हि शास्त्रे श्रीपूर्वनामनि ।  
 आदेशि परमेशित्रा समावेशविनिर्णये ॥१६७॥  
 अकिञ्चिच्चिन्तकस्यैव गुरुणा प्रतिबोधतः ।  
 उत्पद्यते य आवेशः शाम्भवो साविदीरितः ॥१६८॥  
 उच्चाररहितं वस्तु चेतसैव विचिन्तयन् ।  
 यं समावेशमाप्नोति शाक्तः सोऽत्राभिधीयते ॥१६९॥  
 उच्चारकरणध्यानवर्णस्थानप्रकल्पनैः ।  
 यो भवेत्स समावेशः सम्यगाणव उच्यते ॥१७०॥  
 अकिञ्चिच्चिन्तकस्येति विकल्पानुपयोगिता ।  
 तथा च झटिति ज्ञेयसमापत्तिर्निरूप्यते ॥१७१॥  
 सा कथं भवतीत्याह गुरुणातिगरीयसा ।  
 ज्ञेयाभिमुखबोधेन द्राक्प्ररूढत्वशालिना ॥१७२॥  
 तृतीयार्थं तसि व्याख्या वा वैयधिकरण्यतः ।  
 आवेशश्चास्वतन्त्रस्य स्वतद्रूपनिमज्जनात् ॥१७३॥  
 परतद्रूपता शम्भोराद्याच्छक्त्यविभागिनः ।  
 तेनायमत्र वाक्यार्थो विज्ञेयं प्रोन्मिषत्स्वयम् ॥१७४॥  
 विनापि निश्चयेन द्राक् मातृदर्पणबिम्बितम् ।  
 मातारमधरीकुर्वत् स्वां विभूतिं प्रदर्शयत् ॥१७५॥  
 आस्ते हृदयनैर्मल्यातिशये तारतम्यतः ।  
 ज्ञेयं द्विधा च चिन्मात्रं जडं चाद्यं च कल्पितम् ॥१७६॥  
 इतरत्तु तथा सत्यं तद्विभागोऽयमीदृशः ।  
 जडेन यः समावेशः सप्रतिच्छन्दकाकृतिः ॥१७७॥  
 चैतन्येन समावेशस्तादात्म्यं नापरं किल ।  
 तेनाविकल्पा संवित्तिर्भावनाद्यनपेक्षिणी ॥१७८॥  
 शिवतादात्म्यमापन्ना समावेशोऽत्र शांभवः ।  
 तत्प्रसादात्पुनः पश्चाद्भाविनो ऋ विनिश्चयाः ॥१७९॥  
 सन्तु तादात्म्यमापन्ना न तु तेषामुपायता ।  
 विकल्पापेक्षया मानमविकल्पमिति ब्रुवन् ॥१८०॥

प्रत्युक्त एव सिद्धं हि विकल्पेनानुगम्यते ।  
 गृहीतमिति सुस्पष्टा निश्चयस्य यतः प्रथा ॥१८१॥  
 गृहणामीत्यविकल्पैक्यबलात्तु प्रतिपद्यते ।  
 अविकल्पात्मसंवित्तौ या स्फुरत्तैव वस्तुनः ॥१८२॥  
 सा सिद्धिर्न विकल्पात्तु वस्त्वपेक्षाविवर्जितात् ।  
 केवलं संविदः सोऽयं नैर्मल्येतरविश्रमः ॥१८३॥  
 यद्विकल्पानपेक्षत्वसापेक्षत्वे निजात्मनि ।  
 निशीथे पि मणिज्ञानी विद्युत्कालप्रदर्शितान् ॥१८४॥  
 तांस्तान्विशेषांश्चिनुते रत्नानां भूयसामपि ।  
 नैर्मल्यं संविदश्चेदं पूर्वाभ्यासवशादथो ॥१८५॥  
 अनियन्त्रेश्वरेच्छात इत्येतच्चर्चयिष्यते ।  
 पञ्चाशद्विधता चास्य समावेशस्य वर्णिता ॥१८६॥  
 तत्त्वषट्त्रिंशकैतत्स्थस्फुटभेदाभिसन्धितः ।  
 एतत्तत्त्वान्तरे यत्पुंविद्याशक्त्यात्मकं त्रयम् ॥१८७॥  
 अम्भोधिकाष्ठाज्वलनसंख्यैर्भेदैर्यतः क्रमात् ।  
 पुंविद्याशक्तिसंज्ञं यत्तत्सर्वव्यापकं यतः ॥१८८॥  
 अव्यापकेभ्यस्तेनेदं भेदेन गणितं किल ।  
 अशुद्धिशुद्ध्यमानत्वशुद्धितस्तु मिथो पि तत् ॥१८९॥  
 भूतान्यध्यक्षसिद्धानि कार्यहेत्वनुमेयतः ।  
 तत्त्ववर्गात्पृथग्भूतसमाख्यान्यत एव हि ॥१९०॥  
 सर्वप्रतीतिसद्भावगोचरं भूतमेव हि ।  
 विदुश्चतुष्टये चात्र सावकाशे तदास्थितिम् ॥१९१॥  
 रुद्रशक्तिसमावेशः पञ्चधा ननु चर्च्यते ।  
 कोऽवकाशो भवेत्तत्र भौतावेशादिवर्णने ॥१९२॥  
 प्रसंगादेतदितिचेत्समाधिः संभवन्नयम् ।  
 नास्माकं मानसावर्जी लोको भिन्नरुचिर्यतः ॥१९३॥  
 उच्यते द्वैतशास्त्रेषु परमेशाद्विभेदिता ।  
 भूतादीनां यथा सात्र न तथा द्वयवर्जिते ॥१९४॥  
 यावान्षट्त्रिंशकः सोऽयं यदन्यदपि किञ्चन ।  
 एतावती महादेवी रुद्रशक्तिरनर्गला ॥१९५॥  
 तत एव द्वितीये स्मिन्नधिकारे न्यरूप्यत ।  
 धरादेर्विश्वरूपत्वं पाञ्चदश्यादिभेदतः ॥१९६॥  
 तस्माद्यथा पुरस्थेऽर्थे गुणाद्यंशांशिकामुखात् ।  
 निरंशभावसंबोधस्तथैवात्रापि बुध्यताम् ॥१९७॥  
 अत एवाविकल्पत्वधौव्यप्राभववैभवैः ।

अन्वैर्वा शक्तिरूपत्वाद्धर्मैः स्वसमवायिभिः ॥१९८॥  
 सर्वशोऽप्यथ वांशेन तं विभुं परमेश्वरम् ।  
 उपासते विकल्पौघसंस्काराद्ये श्रुतोत्थितात् ॥१९९॥  
 ते तत्तत्स्वविकल्पान्तःस्फुरत्तद्धर्मपाटवात् ।  
 धर्मिणं पूर्णधर्मौघमभेदेनाधिशेरते ॥२००॥  
 ऊचिवानत एव श्रीविद्याधिपतिरादरात् ।  
 त्वत्स्वरूपमविकल्पमक्षजा कल्पने न विषयीकरोति चेत् ।  
 अन्तरुल्लिखितचित्रसंविदो नो भवेयुरनुभूतयः स्फुटाः ॥२०१॥  
 तदुक्तं श्रीमतङ्गादौ स्वशक्तिकिरणात्मकम् ।  
 अथ पत्युरधिष्ठानमित्याद्युक्तं विशेषणैः ॥२०२॥  
 तस्यां दिवि सुदीप्तात्मा निष्कम्पो चलमूर्तिमान् ।  
 काष्ठा सैव परा सूक्ष्मा सर्वदिक्कामृतात्मिका ॥२०३॥  
 प्रध्वस्तावरणा शान्ता वस्तुमात्रातिलालसा ।  
 आद्यन्तोपरता साध्वी मूर्तित्वेनोपचर्यते ॥२०४॥  
 तथोपचारस्यात्रैतन्निमित्तं सप्रयोजनम् ।  
 तन्मुखा स्फुटता धर्मिण्याशु तन्मयतास्थितिः ॥२०५॥  
 त एव धर्माः शक्त्याख्यास्तैस्तैरुचितरूपकैः ।  
 आकारैः पर्युपास्यन्ते तन्मयीभावसिद्धये ॥२०६॥  
 तत्र काचित्पुनः शक्तिरनन्ता वा मिताश्च वा ।  
 आक्षिपेद्धवतासत्त्वन्यायादूरान्तिकत्वतः ॥२०७॥  
 तेन पूर्णस्वभावत्वं प्रकाशत्वं चिदात्मता ।  
 भैरवत्वं विश्वशक्तीराक्षिपेद्व्यापकत्वतः ॥२०८॥  
 सदाशिवादयस्तूर्ध्वव्याप्त्यभावादधोजुषः ।  
 शक्तीः समाक्षिपेयुस्तदुपासान्तिकदूरतः ॥२०९॥  
 इत्थं भावे च शाक्ताख्यो वैकल्पिकपथक्रमः ।  
 इह तूक्तो यतस्तस्मात् प्रतियोग्यविकल्पकम् ॥२१०॥  
 अविकल्पपथारूढो येन येन पथा विशेत् ।  
 धरासदाशिवान्तेन तेन तेन शिवीभवेत् ॥२११॥  
 निर्मले हृदये प्राग्र्यस्फुरद्भूम्यंशभासिनि ।  
 प्रकाशे तन्मुखेनैव संवित्परशिवात्मता ॥२१२॥  
 एवं परेच्छाशक्त्यंशसदुपायमिमं विदुः ।  
 शाम्भवाख्यं समावेशं सुमत्यन्तेनिवासिनः ॥२१३॥  
 शाक्तोऽथ भण्यते चेतोधी-मनोहंकृति स्फुटम् ।  
 सविकल्पतया मायामयमिच्छादि वस्तुतः ॥२१४॥  
 अभिमानेन संकल्पाध्यवसायक्रमेण यः ।

शाक्तः स मायोपायोऽपि तदन्ते निर्विकल्पकः ॥२१५॥  
 पशोर्वै याविकल्पा भूर्दशा सा शाम्भवी परम् ।  
 अपूर्णा मातृदौरात्म्यात्तदपाये विकस्वरा ॥२१६॥  
 एवं वैकल्पिकी भूमिः शाक्ते कर्तृत्ववेदने ।  
 यस्यां स्फुटे परं त्वस्यां संकोचः पूर्वनीतितः ॥२१७॥  
 तथा संकोचसंभारविलायनपरस्य तु ।  
 सा यथेष्टान्तराभासकारिणी शक्तिरुज्ज्वला ॥२१८॥  
 ननु वैकल्पिकी किं धीराणवे नास्ति तत्र सा ।  
 अन्योपायात्र तूच्चाररहितत्वं न्यरूपयत् ॥२१९॥  
 उच्चारशब्देनात्रोक्ता बहवन्तेन तदादयः ।  
 शक्त्युपाये न सन्त्येते भेदाभेदौ हि शक्तिता ॥२२०॥  
 अणुर्नाम स्फुटो भेदस्तदुपाय इहाणवः ।  
 विकल्पनिश्चयात्मैव पर्यन्ते निर्विकल्पकः ॥२२१॥  
 ननु धी-मानसाहंकृत्पुमांसो व्याप्नुयुः शिवम् ।  
 नाधोवर्तितया तेन कथितं कथमीदृशम् ॥२२२॥  
 उच्यते वस्तुतोऽस्माकं शिव एव तथाविधः ।  
 स्वरूपगोपनं कृत्वा स्वप्रकाशः पुनस्तथा ॥२२३॥  
 द्वैतशास्त्रे मतङ्गादौ चाप्येतत्सुनिरूपितम् ।  
 अधोव्याप्तुः शिवस्यैव स प्रकाशो व्यवस्थितः ॥२२४॥  
 येन बुद्धिमनोभूमावपि भाति परं पदम् ॥२२५॥  
 द्वावप्येतौ समावेशौ निर्विकल्पार्णवं प्रति ।  
 प्रयात एव तद्रूढिं विना नैव हि किञ्चन ॥२२६॥  
 संवित्तिफलभिच्चात्र न प्रकल्प्येत्यतो ब्रवीत् ।  
 कल्पनायाश्च मुख्यत्वमत्रैव किल सूचितम् ॥२२७॥  
 विकल्पापेक्षया योऽपि प्रामाण्यं प्राह तन्मते ।  
 तद्विकल्पक्रमोपात्तनिर्विकल्पप्रमाणता ॥२२८॥  
 रत्नतत्त्वमविद्वान्प्राङ्निश्चयोपायचर्चनात् ।  
 अनुपायाविकल्पाप्तौ रत्नज्ञ इति भण्यते ॥२२९॥  
 अभेदोपायमत्रोक्तं शाम्भवं शाक्तमुच्यते ।  
 भेदाभेदात्मकोपायं भेदोपायं तदाणवम् ॥२३०॥  
 अन्ते ज्ञानेऽत्र सोपाये समस्तः कर्मविस्तरः ।  
 प्रस्फुटेनैव रूपेण भावी सोऽन्तर्भविष्यति ॥२३१॥  
 क्रिया हि नाम विज्ञानान्नान्यद्वस्तु क्रमात्मताम् ।  
 उपायवशतः प्राप्तं तत्क्रियेति पुरोदितम् ॥२३२॥  
 सम्यग्ज्ञानं च मुक्त्येककारणं स्वपरस्थितम् ।

यतो हि कल्पनामात्रं स्वपरादिविभूतयः ॥२३३॥  
 तुल्ये काल्पनिकत्वे च यदैक्यस्फुरणात्मकः ।  
 गुरुः स तावदेकात्मा सिद्धो मुक्तश्च भण्यते ॥२३४॥  
 यावानस्य हि संतानो गुरुस्तावत्स कीर्तितः ।  
 सम्यग्ज्ञानमयश्चेति स्वात्मना मुच्यते ततः ॥२३५॥  
 तत एव स्वसंतानं ज्ञानी तारयतीत्यदः ।  
 युक्त्यागमाभ्यां संसिद्धं तावानेको यतो मुनिः ॥२३६॥  
 तेनात्र ये चोदयन्ति ननु ज्ञानाद्विमुक्तता ।  
 दीक्षादिका क्रिया चेयं सा कथं मुक्तये भवेत् ॥२३७॥  
 ज्ञानात्मा सेति चेज्ज्ञानं यत्रस्थं तं विमोचयेत् ।  
 अन्यस्य मोचने वापि भवेत्किं नासमञ्जसम् ।  
 इति ते मूलतः क्षिप्ता यत्त्वत्रान्यैः समर्थितम् ॥२३८॥  
 मलो नाम किल द्रव्यं चक्षुःस्थपटलादिवत् ।  
 तद्विहन्त्री क्रिया दीक्षा त्वञ्जनादिककर्मवत् ॥२३९॥  
 तत्पुरस्तान्निषेत्स्यामो युक्त्यागमविगर्हितम् ।  
 मलमायाकर्मणां च दर्शयिष्यामहे स्थितिम् ॥२४०॥  
 एवं शक्तित्रयोपायं यज्ज्ञानं तत्र पश्चिमम् ।  
 मूलं तदुत्तरं मध्यमुत्तरोत्तरमादिमम् ॥२४१॥  
 ततोऽपि परमं ज्ञानमुपायादिविवर्जितम् ।  
 आनन्दशक्तिविश्रान्तमनुत्तरमिहोच्यते ॥२४२॥  
 तत्स्वप्रकाशं विज्ञानं विद्याविद्येश्वरादिभिः ।  
 अपि दुर्लभसद्भावं श्रीसिद्धातन्त्र उच्यते ॥२४३॥  
 मालिन्यां सूचितं चैतत्पटलेऽष्टादशे स्फुटम् ।  
 न चैतदप्रसन्नेन शंकरेणेति वाक्यतः ॥२४४॥  
 इत्यनेनैव पाठेन मालिनीविजयोत्तरे ।  
 इति ज्ञानचतुष्कं यत्सिद्धिमुक्तिमहोदयम् ।  
 तन्मया तन्त्र्यते तन्त्रालोकनाम्न्यत्र शासने ॥२४५॥  
 तत्रेह यद्यदन्तर्वा बहिर्वा परिमृश्यते ।  
 अनुद्घाटितरूपं तत्पूर्वमेव प्रकाशते ॥२४६॥  
 तथानुद्घाटिताकारा निर्वाच्येनात्मना प्रथा ।  
 संशयः कुत्रचिद्रूपे निश्चिते सति नान्यथा ॥२४७॥  
 एतत्किमिति मुख्ये स्मिन्नेतदंशः सुनिश्चितः ।  
 संशयो स्तित्वनास्त्यादिधर्मानुद्घाटितात्मकः ॥२४८॥  
 किमित्येतस्य शब्दस्य नाधिको र्थः प्रकाशते ।  
 किं त्वनुन्मुद्रिताकारं वस्त्वेवाभिदधात्ययम् ॥२४९॥

स्थाणुर्वा पुरुषो वेति न मुखयो स्तयेष संशयः ।  
 भूयःस्थधर्मजातेषु निश्चयोत्पाद एव हि ॥२५०॥  
 आमर्शनीयद्वैरूप्यानुद्घाटनवशात्पुनः ।  
 संशयः स किमित्यंशे विकल्पस्त्वन्यथा स्फुटः ॥२५१॥  
 तेनानुद्घाटितात्मत्वभावप्रथनमेव यत् ।  
 प्रथमं स इहोद्देशः प्रश्नः संशय एव च ॥२५२॥  
 तथानुद्घाटिताकारभावप्रसरवर्त्मना ।  
 प्रसरन्ती स्वसंवित्तिः प्रष्टी शिष्यात्मतां गता ॥२५३॥  
 तथान्तरपरामर्शनिश्चयात्मतिरोहितेः ।  
 प्रसरानन्तरोद्भूतसंहारोदयभागपि ॥२५४॥  
 यावत्येव भवेद्बाह्यप्रसरे प्रस्फुटात्मनि ।  
 अनुन्मीलितरूपा सा प्रष्टी तावति भण्यते ॥२५५॥  
 स्वयमेवं विबोधश्च तथा प्रश्नोत्तरात्मकः ।  
 गुरुशिष्यपदेऽप्येष देहभेदो ह्यतात्त्विकः ॥२५६॥  
 बोधो हि बोधरूपत्वादन्तर्नानाकृतीः स्थिताः ।  
 बहिराभासयत्येव द्राक्सामान्यविशेषतः ॥२५७॥  
 स्रक्ष्यमाणविशेषांशाकांक्षायोग्यस्य कस्यचित् ।  
 धर्मस्य सृष्टिः सामान्यसृष्टिः सा संशयात्मिका ॥२५८॥  
 स्रक्ष्यमाणो विशेषांशो यदा तूपरमेत्तदा ।  
 निर्णयो मातृरुचितो नान्यथा कल्पकोटिभिः ॥२५९॥  
 तस्याथ वस्तुनः स्वात्मवीर्याक्रमणपाटवात् ।  
 उन्मुद्रणं तयाकृत्या लक्षणोत्तरनिर्णयाः ॥२६०॥  
 निर्णीततावद्धर्माशपृष्ठपातितया पुनः ।  
 भूयो भूयः समुद्देशलक्षणात्मपरीक्षणम् ॥२६१॥  
 दृष्टानुमानौपम्याप्तवचनादिषु सर्वतः ।  
 उद्देशलक्षणावेक्षात्रितयं प्राणिनां स्फुरेत् ॥२६२॥  
 निर्विकल्पितमुद्देशो विकल्पो लक्षणं पुनः ।  
 परीक्षणं तथाध्यक्षे विकल्पानां परम्परा ॥२६३॥  
 नगो यमिति चोद्देशो धूमित्वादग्निमानिति ।  
 लक्ष्यं व्याप्त्यादिविज्ञानजालं त्वत्र परीक्षणम् ॥२६४॥  
 उद्देशो यमिति प्राच्यो गोतुल्यो गवयाभिधः ।  
 इति वा लक्षणं शेषः परीक्षोपमितौ भवेत् ॥२६५॥  
 स्वःकाम ईदृगुद्देशो यजेतेत्यस्य लक्षणम् ।  
 अग्निष्टोमादिनेत्येषा परीक्षा शेषवर्तिनी ॥२६६॥  
 विकल्पस्रक्ष्यमाणान्यरुचितांशसहिष्णुनः ।



वस्तुनो या तथात्वेन सृष्टिः सोद्देशसंज्ञिता ॥२६७॥  
 तदैव संविच्चिनुते यावतः स्रक्ष्यमाणता ।  
 यतो ह्यकालकलिता संधत्ते सार्वकालिकम् ॥२६८॥  
 स्रक्ष्यमाणस्य या सृष्टिः प्राक्सृष्टांशस्य संहतिः ।  
 अनूद्यमाने धर्मे सा संविल्लक्षणमुच्यते ॥२६९॥  
 तत्पृष्ठपातिभूयोऽशसृष्टिसंहारविश्रमाः ।  
 परीक्षा कथ्यते मातृरुचिता कल्पितावधिः ॥२७०॥  
 प्राक्पश्यन्त्यथ मध्यान्या वैखरी चेति ता इमाः ।  
 परा परापरा देवी चरमा त्वपरात्मिका ॥२७१॥  
 इच्छादि शक्तित्रितयमिदमेव निगद्यते ।  
 एतत्प्राणित एवायं व्यवहारः प्रतायते ॥२७२॥  
 एतत्प्रश्नोत्तरात्मत्वे पारमेश्वरशासने ।  
 परसंबन्धरूपत्वमभिसंबन्धपञ्चके ॥२७३॥  
 यथोक्तं रत्नमालायां सर्वः परकलात्मकः ।  
 महानवान्तरो दिव्यो मिश्रोऽन्योऽन्यस्तु पञ्चमः ॥२७४॥  
 भिन्नयोः प्रष्टृद्वक्त्रोश्चैकात्म्यं यत्स उच्यते ।  
 संबन्धः परता चास्य पूर्णैकात्म्यप्रथामयी ॥२७५॥  
 अनेनैव नयेन स्यात्संबन्धान्तरमप्यलम् ।  
 शास्त्रवाच्यं फलादीनां परिपूर्णत्वयोगतः ॥२७६॥  
 इत्थं संविदियं देवी स्वभावादेव सर्वदा ।  
 उद्देशादित्रयप्राणा सर्वशास्त्रस्वरूपिणी ॥२७७॥  
 तत्रोच्यते पुरोद्देशः पूर्वजानुजभेदवान् ।  
 विज्ञानभिद्गतोपायः परोपायस्तृतीयकः ॥२७८॥  
 शाक्तोपायो नरोपायः कालोपायो थ सप्तमः ।  
 चक्रोदयो थ देशाध्वा तत्त्वाध्वा तत्त्वभेदनम् ॥२७९॥  
 कलाद्यध्वाध्वोपयोगः शक्तिपाततिरोहिती ।  
 दीक्षोपक्रमणं दीक्षा सामयी पौत्रिके विधौ ॥२८०॥  
 प्रमेयप्रक्रिया सूक्ष्मा दीक्षा सद्यःसमुत्क्रमः ।  
 तुलादीक्षाथ पारोक्षी लिङ्गोद्धारो भिषेचनम् ॥२८१॥  
 अन्त्येष्टिः श्राद्धकल्पृप्तिश्च शेषवृत्तिनिरूपणम् ।  
 लिङ्गार्चा बहुभित्पर्वपवित्रादि निमित्तजम् ॥२८२॥  
 रहस्यचर्या मन्त्रौघो मण्डलं मुद्रिकाविधिः ।  
 एकीकारः स्वस्वरूपे प्रवेशः शास्त्रमेलनम् ॥२८३॥  
 आयातिकथनं शास्त्रोपादेयत्वनिरूपणम् ।  
 इति सप्ताधिकामेनां त्रिंशतं यः सदा बुधः ॥२८४॥

आह्निकानां समभ्यस्येत् स साक्षाद्भैरवो भवेत् ।  
 सप्तत्रिंशत्सु संपूर्णबोधो यद्भैरवो भवेत् ॥२८५॥  
 किं चित्रमणवोऽप्यस्य दृशा भैरवतामियुः ।  
 इत्येष पूर्वजोद्देशः कथ्यते त्वनुजोऽधुना ॥२८६॥  
 विज्ञानभित्प्रकरणे भवस्योद्देशनं क्रमात् ।  
 द्वितीयस्मिन्प्रकरणे गतोपायत्वभेदिता ॥२८७॥  
 विश्वचित्प्रतिबिम्बत्वं परामर्शोदयक्रमः ।  
 मन्त्राद्यभिन्नरूपत्वं परोपाये विविच्यते ॥२८८॥  
 विकल्पसंस्क्रिया तर्कतत्त्वं गुरुसतत्त्वकम् ।  
 योगाङ्गानुपयोगित्वं कल्पितार्चाद्यनादरः ॥२८९॥  
 संविच्चक्रोदयो मन्त्रवीर्यं जप्यादि वास्तवम् ।  
 निषेधविधितुल्यत्वं शाक्तोपायेऽत्र चर्च्यते ॥२९०॥  
 बुद्धिध्यानं प्राणतत्त्वसमुच्चारश्चिदात्मता ।  
 उच्चारः परतत्त्वान्तःप्रवेशपथलक्षणम् ॥२९१॥  
 करणं वर्णतत्त्वं चेत्याणवे तु निरूप्यते ।  
 चारमानमहोरात्रसंक्रान्त्यादिविकल्पनम् ॥२९२॥  
 संहारचित्रता वर्णोदयः कालाध्वकल्पने ।  
 चक्रभिन्मन्त्रविद्याभिदेतच्चक्रोदये भवेत् ॥२९३॥  
 परिमाणं पुराणां च संग्रहस्तत्त्वयोजनम् ।  
 एतद्देशाध्वनिर्देशे द्वयं तत्त्वाध्वनिर्णये ॥२९४॥  
 कार्यकारणभावश्च तत्त्वक्रमनिरूपणम् ।  
 वस्तुधर्मस्तत्त्वविधिर्जाग्रदादिनिरूपणम् ॥२९५॥  
 प्रमातृभेद इत्येतत् तत्त्वभेदे विचार्यते ।  
 कलास्वरूपमेकत्रिपञ्चाद्यैस्तत्त्वकल्पनम् ॥२९६॥  
 वर्णभेदक्रमः सर्वाधारशक्तिनिरूपणम् ।  
 कलाद्यध्वविचारान्तरेतावत्प्रविविच्यते ॥२९७॥  
 अभेदभावनाकम्पहासौ त्वध्वोपयोजने ।  
 संख्याधिक्यं मलादीनां तत्त्वं शक्तिविचित्रता // २९८॥  
 अनपेक्षित्वसिद्धिश्च तिरोभावविचित्रता ।  
 शक्तिपातपरीक्षायामेतावान्वाच्यसंग्रहः ॥२९९॥  
 तिरोभावव्यपगमो ज्ञानेन परिपूर्णता ।  
 उत्क्रान्त्यनुपयोगित्वं दीक्षोपक्रमणे स्थितम् ॥३००॥  
 शिष्यौचित्यपरीक्षादौ स्थानभित्स्थानकल्पनम् ।  
 सामान्यन्यासभेदोऽर्घपात्रं चैतत्प्रयोजनम् ॥३०१॥  
 द्रव्ययोग्यत्वमर्चा च बहिर्द्वारार्चनं क्रमात् ।

प्रवेशो दिक्स्वरूपं च देहप्राणादिशोधनम् ॥३०२॥  
 विशेषन्यासवैचित्र्यं सविशेषार्घभाजनम् ।  
 देहपूजा प्राणबुद्धिचित्स्वध्वन्यासपूजने ॥३०३॥  
 अन्यशास्त्रगणोत्कर्षः पूजा चक्रस्य सर्वतः ।  
 क्षेत्रग्रहः पञ्चगव्यं पूजनं भूगणेशयोः ॥३०४॥  
 अस्त्रार्चा वह्निकार्यं चाप्यधिवासनमग्निगम् ।  
 तर्पणं चरुसंसिद्धिर्दन्तकाष्ठान्तसंस्क्रिया ॥३०५॥  
 शिवहस्तविधिश्चापि शय्याकलृप्तिविचारणम् ।  
 स्वप्नस्य सामयं कर्म समयाश्चेति संग्रहः ॥३०६॥  
 समयित्वविधावस्मिन्स्यात्पञ्चदश आह्निके ।  
 मण्डलात्मानुसन्धानं निवेद्यपशुविस्तरः ॥३०७॥  
 अग्नितृप्तिः स्वस्वभावदीपनं शिष्यदेहगः ।  
 अध्वन्यासविधिः शोध्यशोधकादिविचित्रता ॥३०८॥  
 दीक्षाभेदः परो न्यासो मन्त्रसत्ताप्रयोजनम् ।  
 भेदो योजनिकादेशच षोडशे स्यादिहाह्निके ॥३०९॥  
 सूत्रकलृप्तिस्तत्त्वशुद्धिः पाशदाहोऽथ योजनम् ।  
 अध्वभेदस्तथेत्येवं कथितं पौत्रिके विधौ ॥३१०॥  
 जननादिविहीनत्वं मन्त्रभेदोऽथ सुस्फुटः ।  
 इति संक्षिप्तदीक्षाख्ये स्यादष्टादश आह्निके ॥३११॥  
 कलावेक्षा कृपाण्यादिन्यासश्चारः शरीरगः ।  
 ब्रह्मविद्याविधिश्चैवमुक्तं सद्यःसमुत्क्रमे ॥३१२॥  
 अधिकारपरीक्षान्तःसंस्कारोऽथ तुलाविधिः ।  
 इत्येतद्वाच्यसर्वस्वं स्याद्विंशतितमाह्निके ॥३१३॥  
 मृतजीवद्विधिर्जालो पदेशः संस्क्रियागणः ।  
 बलाबलविचारश्चेत्येकविंशाह्निके विधिः ॥३१४॥  
 श्रवणं चाभ्यनुज्ञानं शोधनं पातकच्युतिः ।  
 शङ्काच्छेद इति स्पष्टं वाच्यं लिङ्गोद्धृतिक्रमे ॥३१५॥  
 परीक्षाचार्यकरणं तद्व्रतं हरणं मतेः ।  
 तद्विभागः साधकत्वमभिषेकविधौ त्वियत् ॥३१६॥  
 अधिकार्यथ संस्कारस्तत्प्रयोजनमित्यदः ।  
 चतुर्विंशोऽन्त्ययागाख्ये वक्तव्यं परिचर्यते ॥३१७॥  
 प्रयोजनं भोगमोक्षदानेनात्र विधिः स्फुटः ।  
 पञ्चविंशाह्निके श्राद्धप्रकाशे वस्तुसंग्रहः ॥३१८॥  
 प्रयोजनं शेषवृत्तेर्नित्यार्चा स्थण्डिले परा ।  
 लिङ्गस्वरूपं बहुधा चाक्षसूत्रनिरूपणम् ॥३१९॥

पूजाभेद इति वाच्यं लिङ्गार्चासंप्रकाशने ।  
 नैमित्तिकविभागस्तत्प्रयोजनविधिस्ततः ॥३२०॥  
 पर्वभेदास्तद्विशेषश्चक्रचर्चा तदर्चनम् ।  
 गुर्वादयन्तदिनाद्यर्चाप्रयोजननिरूपणम् ॥३२१॥  
 मृतेः परीक्षा योगीशीमेलकादिविधिस्तथा ।  
 व्याख्याविधिः श्रुतविधिर्गुरुपूजाविधिस्त्वयत् ॥३२२॥  
 नैमित्तिकप्रकाशाख्येऽप्यष्टाविंशाह्निके स्थितम् ।  
 अधिकार्यात्मनो भेदः सिद्धपत्नीकुलक्रमः ॥३२३॥  
 अर्चाविधिर्दौतविधी रहस्योपनिषत्क्रमः ।  
 दीक्षाभिषेकौ बोधश्चेत्येकोनत्रिंश आह्निके ॥३२४॥  
 मन्त्रस्वरूपं तद्वीर्यमिति त्रिंशे निरूपितम् ।  
 शूलाब्जभेदो व्योमशस्वस्तिकादिनिरूपणम् ॥३२५॥  
 विस्तरेणाभिधातव्यमित्येकत्रिंश आह्निके ।  
 गुणप्रधानताभेदाः स्वरूपं वीर्यचर्चनम् ॥३२६॥  
 कलाभेद इति प्रोक्तं मुद्राणां संप्रकाशने ।  
 द्वात्रिंशतत्त्वादीशाख्यात्प्रभृति प्रस्फुटो यतः ॥३२७॥  
 न भेदो स्ति ततो नोक्तमुद्देशान्तरमत्र तत् ।  
 मुख्यत्वेन च वेद्यत्वादधिकारान्तरक्रमः ॥३२८॥  
 इत्युद्देशविधिः प्रोक्तः सुखसंग्रहहेतवे ।  
 अथास्य लक्षणावेक्षे निरूप्येते यथाक्रमम् ॥३२९॥  
 आत्मा संवित्प्रकाशस्थितिरनवयवा संविदित्यात्तशक्तिव्रातं तस्य स्वरूपं स च निज महसश्छादनाद्बद्धरूपः  
 ।  
 आत्मज्योतिःस्वभावप्रकटनविधिना तस्य मोक्षः स चायं चित्राकारस्य चित्रः प्रकटित इह यत्संग्रहेणार्थ एषः  
 ॥३३०॥  
 मिथ्याज्ञानं तिमिरमसमान् दृष्टिदोषान्प्रसूते तत्सद्भावाद्द्विमलमपि तद्भाति मालिन्यधाम ।  
 यत्तु प्रेक्ष्यं दृशि परिगतं तैमिरीं दोषमुद्रां दूरं रुद्धेत्प्रभवतु कथं तत्र मालिन्यशङ्का ॥३३१॥  
 भावव्रात हठाज्जनस्य हृदयान्याक्रम्य यन्नर्तयन् भङ्गीभिर्विविधाभिरात्महृदयं प्रच्छाद्य संक्रीडसे ।  
 यस्त्वामाह जडं जडः सहृदयं मन्यत्वदुःशिक्षितो मन्येऽमुष्य जडात्मता स्तुतिपदं त्वत्साम्यसंभावनात्  
 ॥३३२॥  
 इह गलितमलाः परावरजाः शिवसद्भावमया अधिक्रियन्ते ।  
 गुरवः प्रविचारणे यतस्तद्विफला द्वेषकलंकहानियाच्चा ॥३३३॥  
 तन्त्रालोके भिनवरचितेऽमुत्र विज्ञानसत्ताभेदोद्गारप्रकटनपटावाह्निके स्मिन्समाप्तिः ।

## अथ श्रीतन्त्रालोकस्य द्वितीयमाह्निकम्

यत्तत्राद्यं पदमविरतानुत्तरज्ञप्तिरूपं ।  
तन्निर्णेतुं प्रकरणमिदमारभेऽहं द्वितीयम् ॥१॥  
अनुपायं हि यद्रूपं कोऽर्थो देशनयात्र वै ।  
सकृत्स्याद्देशना पश्चादनुपायत्वमुच्ययते ॥२॥  
अनुपायमिदं तत्त्वमित्युपायं विना कुतः ।  
स्वयं तु तेषां तत्तादृक् किं ब्रूमः किल तान्प्रति ॥३॥  
यच्चतुर्थोदितं रूपं विज्ञानस्य विभोरसौ ।  
स्वभाव एव मन्तव्यः स हि नित्योदितो विभुः ॥४॥  
एतावद्भिरसंख्यातैः स्वभावैर्यत्प्रकाशते ।  
केऽप्यंशांशिकया तेन विशन्त्यन्ये निरंशतः ॥५॥  
तत्रापि चाभ्युपायादिसापेक्षान्यत्वयोगतः ।  
उपायस्यापि नो वार्या तदन्यत्वाद्विचित्रता ॥६॥  
तत्र ये निर्मलात्मानो भैरवीयां स्वसंविदम् ।  
निरुपायामुपासीनास्तद्विधिः प्रणिगद्यते ॥७॥  
तत्र तावत्क्रियायोगो नाभ्युपायत्वमर्हति ।  
स हि तस्मात्समुद्भूतः प्रत्युत प्रविभाव्यते ॥८॥  
ज्ञप्तावुपाय एव स्यादिति चेज्ज्ञप्तिरुच्यते ।  
प्रकाशत्वं स्वप्रकाशे तच्च तत्रान्यतः कथम् ॥९॥  
संवित्तत्त्वं स्वप्रकाशमित्यस्मिन्कं नु युक्तिभिः ।  
तदभावे भवेद्विश्वं जडत्वादप्रकाशकम् ॥१०॥  
यावानुपायो बाह्यः स्यादान्तरो वापि कश्चन ।  
स सर्वस्तन्मुखप्रेक्षी तत्रोपायत्वभाक्कथम् ॥११॥  
त्यजावधानानि ननु क्व नाम धत्सेऽवधानं विचिनु स्वयं तत् ।  
पूर्णेऽवधानं न हि नाम युक्तं नापूर्णमध्येति च सत्यभावम् ॥१२॥  
तेनावधानप्राणस्य भावनादेः परे पथि ।  
भैरवीये कथंकारं भवेत्साक्षादुपायता ॥१३॥  
ये पि साक्षादुपायेन तद्रूपं प्रविविञ्चते ।  
नूनं ते सूर्यसंवित्त्यै खद्योताधित्सवो जडाः ॥१४॥  
किं च यावदिदं बाह्यमान्तरोपायसंमतम् ।  
तत्प्रकाशात्मतामात्रं शिवस्यैव निजं वपुः ॥१५॥  
नीलं पीतं सुखमिति प्रकाशः केवलः शिवः ।  
अमुष्मिन्परमाद्वैते प्रकाशात्मनि कोऽपरः ॥१६॥  
उपायोपेयभावः स्यात्प्रकाशः केवलं हि सः ॥१७॥

इदं द्वैतमऽयं भेद इदमद्वैतमित्यपि ।  
 प्रकाशवपुरेवायं भासते परमेश्वरः ॥१८॥  
 अस्यां भूमौ सुखं दुःखं बन्धो मोक्षश्चित्तर्जडः ।  
 घटकुम्भवदेकार्थाः शब्दास्तेऽप्येकमेव च ॥१९॥  
 प्रशाशे ह्यप्रकाशांशः कथं नाम प्रकाशताम् ।  
 प्रकाशमाने तस्मिन्वा तद्वैतास्तस्य लोपिताः ॥२०॥  
 अप्रकाशेऽथ तस्मिन्वा वस्तुता कथमुच्यते ।  
 न प्रकाशविशेषत्वमत एवोपपद्यते ॥२१॥  
 अत एकप्रकाशोऽयमिति वादेऽत्र सुस्थिते ।  
 दूरादावारिताः सत्यं विभिन्नज्ञानवादिनः ॥२२॥  
 प्रकाशमात्रमुदितमप्रकाशनिषेधनात् ।  
 एकशब्दस्य न त्वर्थः संख्या चिद्व्यक्तिभेदभाक् ॥२३॥  
 नैष शक्तिर्महादेवी न परत्राश्रितो यतः ।  
 न चैष शक्तिमान्देवो न कस्याप्याश्रयो यतः ॥२४॥  
 नैष ध्येयो ध्यात्रभावान्न ध्याता ध्येयवर्जनात् ।  
 न पूज्यः पूजकाभावात्पूज्याभावान्न पूजकः ॥२५॥  
 न मन्त्रो न च मन्त्र्योऽसौ न च मन्त्रयिता प्रभुः ।  
 न दीक्षा दीक्षको वापि न दीक्षावान्महेश्वरः ॥२६॥  
 स्थानासननिरोधार्घसंघानावाहनादिकम् ।  
 विसर्जनान्तं नास्त्यत्र कर्तृकर्मक्रियोज्झिते ॥२७॥  
 न सन्न चासत्सदसन्न च तन्नोभयोज्झितम् ।  
 दुर्विज्ञेया हि सावस्था किमप्येतदनुत्तरम् ॥२८॥  
 अयमित्यवभासो हि यो भावोऽवच्छिदात्मकः ।  
 स एव घटवल्लोके संस्तथा नैष भैरवः ॥२९॥  
 असत्त्वं चाप्रकाशत्वं न कुत्राप्युपयोगिता ।  
 विश्वस्य जीवितं सत्यं प्रकाशैकात्मकश्च सः ॥३०॥  
 आभ्यामेव तु हेतुभ्यां न द्व्यात्मा न द्वयोज्झितः ।  
 सर्वात्मना हि भात्येष केन रूपेण मन्त्र्यताम् ॥३१॥  
 श्रीमत्त्रिशिरसि प्रोक्तं परज्ञानस्वरूपकम् ।  
 शक्त्या गर्भान्तर्वर्तिन्या शक्तिगर्भ परं पदम् ॥३२॥  
 न भावो नाप्यभावो न द्वयं वाचामगोचरात् ।  
 अकथ्यपदवीरूढं शक्तिस्थं शक्तिवर्जितम् ॥३३॥  
 इति ये रूढसंवित्तिपरमार्थपवित्रिताः ।  
 अनुत्तरपथे रूढास्तेऽभ्युपायानियन्त्रिताः ॥३४॥  
 तेषामिदं समाभाति सर्वतो भावमण्डलम् ।

पुरःस्थमेव संवित्तिभैरवाग्निविलापितम् ॥३५॥  
 एतेषां सुखदुःखांशंकातंकविकल्पनाः ।  
 निर्विकल्पपरावेशमात्रशेषत्वमागताः ॥३६॥  
 एषां न मन्त्रो न ध्यानं न पूजा नापि कल्पना ।  
 न समय्यादिकाचार्यपर्यन्तः कोऽपि विश्रमः ॥३७॥  
 समस्तयन्त्रणातन्त्रत्रोटनाटकधर्मिणः ।  
 नानुग्रहात्परं किञ्चिच्छेषवृत्तौ प्रयोजनम् ॥३८॥  
 स्वं कर्तव्यं किमपि कलयंल्लोक एष प्रयत्नान्नो पारार्थ्यं प्रति घटयते कांचन स्वप्रवृत्तिम् ।  
 यस्तु ध्वस्ताखिलभवमलो भैरवीभावपूर्णः कृत्यं तस्य स्फुटमिदमियल्लोककर्तव्यमात्रम् ॥३९॥  
 तं ये पश्यन्ति ताद्रूप्यक्रमेणामलसंविदः ।  
 तेऽपि तद्रूपिणस्तावत्येवास्यानुग्रहात्मता ॥४०॥  
 एतत्तत्त्वपरिज्ञानं मुख्यं यागादि कथ्यते ।  
 दीक्षान्तं विभुना श्रीमत्सिद्धयोगीश्वरीमते ॥४१॥  
 स्थण्डिलादुत्तरं तूरं तूरादुत्तरतः पटः ।  
 पटाद्ध्यानं ततो ध्येयं ततः स्याद्धारणोत्तरा ॥४२॥  
 ततोऽपि योगजं रूपं ततोऽपि ज्ञानमुत्तरम् ।  
 ज्ञानेन हि महासिद्धो भवेद्योगीश्वरस्त्विति ॥४३॥  
 सोऽपि स्वातन्त्र्यधाम्ना चेदप्यनिर्मलसंविदाम् ।  
 अनुग्रहं चिकीर्षुस्तद्भाविनं विधिमाश्रयेत् ॥४४॥  
 अनुग्राह्यानुसारेण विचित्रः स च कथ्यते ।  
 परापराद्युपायौघसंकीर्णत्वविभेदतः ॥४५॥  
 तदर्थमेव चास्यापि परमेश्वररूपिणः ।  
 तदभ्युपायशास्त्रादिश्रवणाध्ययनादरः ॥४६॥  
 नहि तस्य स्वतन्त्रस्य कापि कुत्रापि खण्डना ।  
 नानिर्मलचितः पुंसोऽनुग्रहस्त्वनुपायकः ॥४७॥  
 श्रीमदूर्मिमहाशास्त्रे सिद्धसंतानरूपके ।  
 इदमुक्तं तथा श्रीमत्सोमानन्दादिदैशिकैः ॥४८॥  
 गुरोर्वाक्याद्युक्तिप्रचयरचनोन्मार्जनवशात् समाश्वासाच्छास्त्रं प्रति समुदिताद्वापि कथितात् ।  
 विलीने शंकाभे तद्दयगगनोद्भासिमहसः प्रभोः सूर्यस्येव स्पृशत चरणान्ध्वान्तजयिनः ॥४९॥  
 इदमनुत्तरधामविवेचकं विगलितौपयिकं कृतमाहिनकम् ॥५०॥

## अथ श्रीतन्त्रालोकस्य तृतीयमाह्निकम्

अथ परौपयिकं प्रणिगद्यते पदमनुत्तरमेव महेशितुः ॥

प्रकाशमात्रं यत्प्रोक्तं भैरवीयं परं महः ।  
तत्र स्वतन्त्रतामात्रमधिकं प्रविविच्यते ॥१॥  
यः प्रकाशः स सर्वस्य प्रकाशत्वं प्रयच्छति ।  
न च तद्व्यतिरेक्यस्ति विश्वं सद्वावभासते ॥२॥  
अतोऽसौ परमेशानः स्वात्मव्योमन्यनर्गलः ।  
इयतः सृष्टिसंहाराडम्बरस्य प्रदर्शकः ॥३॥  
निर्मले मकुरे यद्वद्भान्ति भूमिजलादयः ।  
अमिश्रास्तद्वदेकस्मिंश्चिन्नाथे विश्ववृत्तयः ॥४॥  
सदृशं भाति नयनदर्पणाम्बरवारिषु ।  
तथा हि निर्मले रूपे रूपमेवावभासते ॥५॥  
प्रच्छन्नरागिणी कान्तप्रतिबिम्बितसुन्दरम् ।  
दर्पणं कुचकुम्भाभ्यां स्पृशन्त्यपि न तृप्यति ॥६॥  
न हि स्पर्शोऽस्य विमलो रूपमेव तथा यतः ।  
नैर्मल्यं चातिनिविडसजातीयैकसंगतिः ॥७॥  
स्वस्मिन्नभेदाद्भिन्नस्य दर्शनक्षमतैव या ।  
अत्यक्तस्वप्रकाशस्य नैर्मल्यं तद्गुरुदितम् ॥८॥  
नैर्मल्यं मुख्यमेकस्य संविन्नाथस्य सर्वतः ।  
अंशांशिकातः क्वाप्यन्यद्विमलं तत्तदिच्छया ॥९॥  
भावानां यत्प्रतीघाति वपुर्मायात्मकं हि तत् ।  
तेषामेवास्ति सद्विद्यामयं त्वप्रतिघातकम् ॥१०॥  
तदेवमुभयाकारमवभासं प्रकाशयन् ।  
विभाति वरदो बिम्बप्रतिबिम्बदृशाखिले ॥११॥  
यस्त्वाह नेत्रतेजांसि स्वच्छात्प्रतिफलन्त्यलम् ।  
विपर्यस्य स्वकं वक्त्रं गृह्णन्तीति स पृच्छयते ॥१२॥  
देहादन्यत्र यत्तेजस्तदधिष्ठातुरात्मनः ।  
तेनैव तेजसा जत्वे कोऽर्थः स्याद्दर्पणेन तु ॥१३॥  
विपर्यस्तैस्तु तेजोभिर्ग्राहकात्मत्वमागतैः ।  
रूपं दृश्येत वदने निजे न मकुरान्तरे ॥१४॥  
स्वमुखे स्पर्शवच्चैतद्रूपं भायान्ममेत्यलम् ।  
न त्वस्य स्पृश्यभिन्नस्य वेद्यैकान्तस्वरूपिणः ॥१५॥  
रूपसंस्थानमात्रं तत्स्पर्शगन्धरसादिभिः ।



न्यग्भूतैरेव तद्युक्तं वस्तु तत्प्रतिबिम्बितम् ॥१६॥  
न्यग्भावो ग्राह्यताभावात्तदभावोऽप्रमाणतः ।  
स चार्थसंगमाभावात्सोऽप्यादर्शोऽनवस्थितेः ॥१७॥  
अत एव गुरुत्वादिर्धर्मो नैतस्य लक्ष्यते ।  
नहयादर्शो संस्थितोऽसौ तद्दृष्टौ स उपायकः ॥१८॥  
तस्मात्तु नैष भेदेन यद्भाति तत उच्यते ।  
आधारस्तत्र तूपाया दीपदृक्संविदः क्रमात् ॥१९॥  
दीपचक्षुर्विबोधानां काठिन्याभावतः परम् ।  
सर्वतश्चापि नैर्मल्यान्न विभादर्शवत्पृथक् ॥२०॥  
एतच्च देवदेवेन दर्शितं बोधवृद्धये ।  
मूढानां वस्तु भवति ततोऽप्यन्यत्र नाप्यलम् ॥२१॥  
प्रतीघाति स्वतन्त्रं नो न स्थाय्यस्थायि चापि न ।  
स्वच्छस्यैवैष कस्यापि महिमेति कृपालुना ॥२२॥  
न देशो नो रूपं न च समययोगो न परिमा न चान्योन्यासंगो न च तदपहानिर्न घनता ।  
न चावस्तुत्वं स्यान्न च किमपि सारं निजमिति ध्रुवं मोहः शाम्येदिति निरदिशद्वर्षणविधिः ॥२३॥  
इत्थं प्रदर्शितेऽमुत्र प्रतिबिम्बनवर्त्मनि ।  
शब्दस्य प्रतिबिम्बं यत् प्रतिश्रुत्केति भण्यते ॥२४॥  
न चासौ शब्दजः शब्द आगच्छत्त्वेन संश्रवात् ।  
तेनैव वक्त्रा दूरस्थैः शब्दस्याश्रवणादपि ॥२५॥  
पिठिरादिपिधानांशविशिष्टछिद्रसंगतौ ।  
चित्रत्वाच्चास्य शब्दस्य प्रतिबिम्बं मुखादिवत् ॥२६॥  
इदमन्यस्य वेद्यस्य रूपमित्यवभासते ।  
यथादर्शो तथा केनाप्युक्तमाकर्णये त्विति ॥२७॥  
नियमाद्बिम्बसांमुख्यं प्रतिबिम्बस्य यत्ततः ।  
तन्मध्यगाः प्रमातारः शृण्वन्ति प्रतिशब्दकम् ॥२८॥  
मुख्यग्रहं त्वपि विना प्रतिबिम्बग्रहो भवेत् ।  
स्वपश्चात्स्थं प्रियं पश्येदृङ्कितं मुकुरे वपुः ॥२९॥  
सांमुख्यं चोच्यते तादृग्दर्पणाभेदसंस्थितेः ॥३०॥  
अतः कूपादिपिठिराकाशे तत्प्रतिबिम्बितम् ।  
वक्त्राकाशं सशब्दं सद्भाति तत्परवक्तवत् ॥३१॥  
यथा चादर्शपाश्चात्यभागस्थो वेत्ति नो मुखम् ।  
तथा तथाविधाकाशपश्चात्स्थो वेत्ति न ध्वनिम् ॥३२॥  
शब्दो न चानभिव्यक्तः प्रतिबिम्बति तद्ध्रुवम् ।  
अभिव्यक्तिश्रुती तस्य समकालं द्वितीयके ॥३३॥  
क्षणे तु प्रतिबिम्बत्वं श्रुतिश्च समकालिका ।

तुल्यकालं हि नो हस्ततच्छायारूपनिश्चयः ॥३४॥  
 इत्थं प्रदर्शितेऽमुत्र प्रतिबिम्बसतत्त्वके ।  
 प्रकृतं ब्रूमहे तत्र प्रतिबिम्बनमर्हति ॥३५॥  
 शब्दो नभसि सानन्दे स्पर्शधामनि सुन्दरः ।  
 स्पर्शोऽन्यो पि दृढाघातशूलशीतादिकोद्भवः ।  
 परस्थः प्रतिबिम्बत्वात्स्वदेहोद्भूतनाकरः ॥३६॥  
 न चैष मुख्यस्तत्कार्यपारम्पर्याप्रकाशनात् ॥३७॥  
 एवं घ्राणान्तरे गन्धो रसो दन्तोदके स्फुटः ॥३८॥  
 यथा च रूपं प्रतिबिम्बितं दृशोर्न चक्षुषान्येन विना हि लक्ष्यते ।  
 तथा रसस्पर्शनसौरभादिकं न लक्ष्यतेऽक्षेण विना स्थितं त्वपि ॥३९॥  
 न चान्तरे स्पर्शनधामनि स्थितं बहिःस्पृशोन्याक्षधियः स गोचरः ॥४०॥  
 अतो न्तिकस्थस्वकताद्गिन्द्रियप्रयोजनान्तःकरणैर्यदा कृता ।  
 तदा तदात्तं प्रतिबिम्बमिन्द्रिये स्वकां क्रियां सूयत एव तादृशीम् ॥४१॥  
 न तु स्मृतान्मानसगोचरादृता भवेत्क्रिया सा किल वर्तमानतः ।  
 अतः स्थितः स्पर्शवरस्तदिन्द्रिये समागतः सन्विदितस्तथाक्रियः ॥४२॥  
 असंभवे बाह्यगतस्य तादृशः स्व एव तस्मिन्प्रतिबिम्बितस्तथा ।  
 करोति तां स्पर्शवरः सुखात्मिकां स चापि कस्यामपि नाडिसंततौ ॥४३॥  
 तेन संवित्तिमकुरे विश्वमात्मानमर्पयत् ।  
 नाथस्य वदतेऽमुष्य विमलां विश्वरूपताम् ॥४४॥  
 यथा च गन्धरूपस्पृग्साद्याः प्रतिबिम्बिताः ।  
 तदाधारोपरागेण भान्ति खड्गे मुखादिवत् ॥४५॥  
 तथा विश्वमिदं बोधे प्रतिबिम्बितमाश्रयेत् ।  
 प्रकाशत्वस्वतन्त्रत्वप्रभृतिं धर्मविस्तरम् ॥४६॥  
 यथा च सर्वतः स्वच्छे स्फटिके सर्वतो भवेत् ।  
 प्रतिबिम्बं तथा बोधे सर्वतः स्वच्छताजुषि ॥४७॥  
 अत्यन्तस्वच्छता सा यत्स्वाकृत्यनवभासनम् ।  
 अतः स्वच्छतमो बोधो न रत्नं त्वाकृतिग्रहात् ॥४८॥  
 प्रतिबिम्बं च बिम्बेन बाह्यस्थेन समर्प्यते ।  
 तस्यैव प्रतिबिम्बत्वे किं बिम्बमवशिष्यताम् ॥४९॥  
 यद्वापि कारणं किञ्चिद्बिम्बत्वेनाभिषिच्यते ।  
 तदपि प्रतिबिम्बत्वमेति बोधेऽन्यथा त्वसत् ॥५०॥  
 इत्थमेतत्स्वसंवित्तिदृढन्यायास्त्ररक्षितम् ।  
 साम्राज्यमेव विश्वत्र प्रतिबिम्बस्य जृम्भते ॥५१॥  
 ननु बिम्बस्य विरहे प्रतिबिम्बं कथं भवेत् ।  
 किं कुर्मो दृश्यते तद्धि ननु तद्बिम्बमुच्यताम् ॥५२॥

नैवं तल्लक्षणाभावाद्बिम्बं किल किमुच्यते ।  
 अन्यामिश्रं स्वतन्त्रं सद्भासमानं मुखं यथा ॥५३॥  
 स्वरूपानपहानेन पररूपसदृक्षताम् ।  
 प्रतिबिम्बात्मतामाहुः खड्गादर्शतलादिवत् ॥५४॥  
 उक्तं च सति बाहये पि धीरेकानेकवेदनात् ।  
 अनेकसदृशाकारा न त्वनेकेति सौगतैः ॥५५॥  
 नन्वित्थं प्रतिबिम्बस्य लक्षणं किं तदुच्यते ।  
 अन्यव्यामिश्रणायोगात्तद्भेदाशक्यभासनम् ।  
 प्रतिबिम्बमिति प्राहुर्दर्पणे वदनं यथा ॥५६॥  
 बोधमिश्रमिदं बोधाद्भेदेनाशक्यभासनम् ।  
 परतत्त्वादि बोधे किं प्रतिबिम्बं न भण्यते ॥५७॥  
 लक्षणस्य व्यवस्थैषाकस्माच्चेद्बिम्बमुच्यताम् ।  
 प्राज्ञा वस्तुनि युज्यन्ते न तु सामयिके ध्वनौ ॥५८॥  
 ननु न प्रतिबिम्बस्य विना बिम्बं भवेत्स्थितिः ।  
 किं ततः प्रतिबिम्बे हि बिम्बं तादात्म्यवृत्ति न ॥५९॥  
 अतश्च लक्षणस्यास्य प्रोक्तस्य तदसंभवे ।  
 न हानिर्हेतुमात्रे तु प्रश्नोऽयं पर्यवस्यति ॥६०॥  
 तत्रापि च निमित्ताख्ये नोपादाने कथंचन ।  
 निमित्तकारणानां च कदाचित्क्वापि संभवः ॥६१॥  
 अत एव पुरोवर्तिन्यालोके स्मरणादिना ।  
 निमित्तेन घनेनास्तु संक्रान्तदयिताकृतिः ॥६२॥  
 अन्यथा संविदारूढा कान्ता विच्छेदयोगिनी ।  
 कस्माद्भाति न वै संविद् विच्छेदं पुरतो गता ॥६३॥  
 अत एवान्तरं किंचिद्धीसंज्ञं भवतु स्फुटम् ।  
 यत्रास्य विच्छिदा भानं संकल्पस्वप्नदर्शने ॥६४॥  
 अतो निमित्तं देवस्य शक्तयः सन्तु तादृशे ।  
 इत्थं विश्वमिदं नाथे भैरवीयचिदम्बरे ।  
 प्रतिबिम्बमलं स्वच्छे न खल्वन्यप्रसादतः ॥६५॥  
 अनन्यापेक्षिता यास्य विश्वात्मत्वं प्रति प्रभोः ।  
 तां परां प्रतिभां देवीं संगिरन्ते ह्यनुत्तराम् ॥६६॥  
 अकुलस्यास्य देवस्य कुलप्रथनशालिनी ।  
 कौलिकी सा परा शक्तिरवियुक्तो यया प्रभुः ॥६७॥  
 तयोर्यद्यामलं रूपं स संघट्ट इति स्मृतः ।  
 आनन्दशक्तिः सैवोक्ता यतो विश्वं विसृज्यते ॥६८॥  
 परापरात्परं तत्त्वं सैषा देवी निगद्यते ।

तत्सारं तच्च हृदयं स विसर्गः परः प्रभुः ॥६९॥  
 देवीयामलशास्त्रे सा कथिता कालकर्षिणी ।  
 महाडामरके यागे श्रीपरा मस्तके तथा ॥७०॥  
 श्रीपूर्वशास्त्रे सा मातृसद्भावत्वेन वर्णिता ।  
 संघट्टे स्मिंश्चिदात्मत्वादयत्तत्प्रत्यवमर्शनम् ॥७१॥  
 इच्छाशक्तिरघोराणां शक्तीनां सा परा प्रभुः ।  
 सैव प्रक्षुब्धरूपा चेदीशित्री संप्रजायते ॥७२॥  
 तदा घोराः परा देव्यो जाताः शैवाध्वदैशिकाः ।  
 स्वात्मप्रत्यवमर्शो यः प्रागभूदेकवीरकः ॥७३॥  
 ज्ञातव्यविश्वोन्मेषात्मा ज्ञानशक्तितया स्थितः ।  
 इयं परापरा देवी घोरां या मातृमण्डलीम् ॥७४॥  
 सृजत्यविरतं शुद्धाशुद्धमार्गैकदीपिकाम् ।  
 ज्ञेयांशः प्रोन्मिषन्क्षोभं यदैति बलवत्त्वतः ॥७५॥  
 ऊनताभासनं संविन्मात्रत्वे जायते तदा ।  
 रूढं तज्ज्ञेयवर्गस्य स्थितिप्रारम्भ उच्यते ॥७६॥  
 रूढिरेषा विबोधाब्धेश्चित्राकारपरिग्रहः ।  
 इदं तद्बीजसंदर्भबीजं चिन्वन्ति योगिनः ॥७७॥  
 इच्छाशक्तिर्द्विरूपोक्ता क्षुभिताक्षुभिता च या ।  
 इष्यमाणं हि सा वस्तुद्वैरूप्येणात्मनि श्रयेत् ॥७८॥  
 अचिरद्युतिभासिन्या शक्त्या ज्वलनरूपया ।  
 इष्यमाणसमापत्तिः स्थैर्येणाथ धरात्मना ॥७९॥  
 उन्मेषशक्तावस्त्येतज्ज्ञेयं यद्यपि भूयसा ।  
 तथापि विभवस्थानं सा न तु प्राच्यजन्मभूः ॥८०॥  
 इच्छाशक्तेरतः प्राहुश्चातूरूप्यं परामृतम् ।  
 क्षोभान्तरस्यासद्भावान्नेदं बीजं च कस्यचित् ॥८१॥  
 प्रक्षोभकत्वं बीजत्वं क्षोभाधारश्च योनिता ।  
 क्षोभकं संविदो रूपं क्षुभ्यति क्षोभयत्यपि ॥८२॥  
 क्षोभः स्याज्ज्ञेयधर्मत्वं क्षोभणा तद्बहिष्कृतिः ।  
 अन्तःस्थविश्वाभिन्नैकबीजांशविसिसृक्षुता ॥८३॥  
 क्षोभो तदिच्छे तत्त्वेच्छाभासनं क्षोभणां विदुः ।  
 यदैक्यापत्तिमासाद्य तदिच्छा कृतिनी भवेत् ॥८४॥  
 क्षोभाधारमिमं प्राहुः श्रीसोमानन्दपुत्रकाः ।  
 संविदामीषणादीनामनुद्भिन्नविशेषकम् ॥८५॥  
 यज्ज्ञेयमात्रं तद्बीजं यद्योगाद्बीजता स्वरे ।  
 तस्य बीजस्य सैवोक्ता विसिसृक्षा य उद्भवः ।

यतो ग्राह्यमिदं भास्यद्विन्नकल्पं चिदात्मनः ॥८६॥  
 एष क्षोभः क्षोभणा तु तूष्णींभूतान्यमातृगम् ।  
 हठाद्यदौदासीन्यांशच्यावनं संविदो बलात् ॥८७॥  
 जातापि विसिसृक्षासौ यद्विमर्शान्तरैक्यतः ।  
 कृतार्था जायते क्षोभाधारो त्रैतत्प्रकीर्तितम् ॥८८॥  
 ततस्तदान्तरं ज्ञेयं भिन्नकल्पत्वमिच्छति ।  
 विश्वबीजादतः सर्वं बाह्यं बिम्बं विवत्स्यति ॥८९॥  
 क्षोभ्यक्षोभकभावस्य सतत्त्वं दर्शितं मया ।  
 श्रीमन्महेश्वरेणोक्तं गुरुणा यत्प्रसादतः ॥९०॥  
 प्रकृतं ब्रूमहे नेदं बीजं वर्णचतुष्टयम् ।  
 नापि योनिर्यतो नैतत्क्षोभाधारत्वमृच्छति ॥९१॥  
 आत्मन्येव च विश्रान्त्या तत्प्रोक्तममृतात्मकम् ।  
 इत्थं प्रागुदितं यत्तत्पञ्चकं तत्परस्परम् ॥९२॥  
 उच्छलद्विविधाकारमन्योन्यव्यतिमिश्रणात् ।  
 योऽनुत्तरः परः स्पन्दो यश्चानन्दः समुच्छलन् ॥९३॥  
 ताविच्छोन्मेषसंघट्टाद्गच्छतो तिविचित्रताम् ।  
 अनुत्तरानन्दचिती इच्छाशक्तौ नियोजिते ॥९४॥  
 त्रिकोणमिति तत्प्राहुर्विसर्गामोदसुन्दरम् ।  
 अनुत्तरानन्दशक्ती तत्र रूढिमुपागते ॥९५॥  
 त्रिकोणद्वित्वयोगेन व्रजतः षडरस्थितिम् ।  
 त एवोन्मेषयोगे पि पुनस्तन्मयतां गते ॥९६॥  
 क्रियाशक्तेः स्फुटं रूपमभिव्यङ्क्तः परस्परम् ।  
 इच्छोन्मेषगतः क्षोभो यः प्रोक्तस्तदगतेरपि ॥९७॥  
 ते एव शक्ती ताद्रूप्यभागिन्यौ नान्यथास्थिते ।  
 नन्वनुत्तरतानन्दौ स्वात्मना भेदवर्जितौ ॥९८॥  
 कथमेतावतीमेनां वैचित्र्यं स्वात्मनि श्रितौ ।  
 शृणु तावदयं संविन्नाथोऽपरिमितात्मकः ॥९९॥  
 अनन्तशक्तिवैचित्र्यलयोदयकलेश्वरः ।  
 अस्थास्यदेकरूपेण वपुषा चेन्महेश्वरः ॥१००॥  
 महेश्वरत्वं संवित्त्वं तदत्यक्षयद्धटादिवत् ।  
 परिच्छिन्नप्रकाशत्वं जडस्य किल लक्षणम् ॥१०१॥  
 जडाद्विलक्षणो बोधो यतो न परिमीयते ।  
 तेन बोधमहसिन्धोरुल्लासिन्यः स्वशक्तयः ॥१०२॥  
 आश्रयन्त्यूर्मय इव स्वात्मसंघट्टचित्रताम् ।  
 स्वात्मसंघट्टवैचित्र्यं शक्तीनां यत्परस्परम् ॥१०३॥

एतदेव परं प्राहुः क्रियाशक्तेः स्फुटं वपुः ।  
 अस्मिंश्चतुर्दशे धाम्नि स्फुटीभूतत्रिशक्तिके ॥१०४॥  
 त्रिशूलत्वमतः प्राह शास्ता श्रीपूर्वशासने ।  
 निरञ्जनमिदं चोक्तं गुरुभिस्तत्त्वदर्शिभिः ॥१०५॥  
 शक्तिमानञ्ज्यते यस्मान्न शक्तिर्जातु केनचित् ।  
 इच्छा ज्ञानं क्रिया चेति यत्पृथक्पृथगञ्ज्यते ॥१०६॥  
 तदेव शक्तिमत्स्वैः स्वैरिष्यमाणादिकैः स्फुटम् ।  
 एतत्त्रितयमैक्येन यदा तु प्रस्फुरेत्तदा ॥१०७॥  
 न केनचिदुपाधेयं स्वस्वविप्रतिषेधतः ।  
 लोलीभूतमतः शक्तित्रितयं तत्त्रिशूलकम् ।  
 यस्मिन्नाशु समावेशाद्भवेद्योगी निरञ्जनः ॥१०८॥  
 इत्थं परामृतपदादारभ्याष्टकमीदृशम् ।  
 ब्राह्म्यादिरूपसंभेदाद्यात्यष्टाष्टकतां स्फुटम् ॥१०९॥  
 अत्रानुत्तरशक्तिः सा स्वं वपुः प्रकटस्थितम् ।  
 कुर्वन्त्यपि ज्ञेयकलाकालुष्याद्विन्दुरूपिणी ॥११०॥  
 उदितायां क्रियाशक्तौ सोमसूर्याग्निधामनि ।  
 अविभागः प्रकाशो यः स बिन्दुः परमो हि नः ॥१११॥  
 तत्त्वरक्षाविधाने च तदुक्तं परमेशिना ।  
 हृत्पद्ममण्डलान्तःस्थो नरशक्तिशिवात्मकः ॥११२॥  
 बोद्धव्यो लयभेदेन विन्दुर्विमलतारकः ।  
 योऽसौ नादात्मकः शब्दः सर्वप्राणिष्ववस्थितः ॥११३॥  
 अध ऊर्ध्वविभागेन निष्क्रियेणावतिष्ठते ।  
 ह्लादतैक्षण्यादि वैचित्र्यं सितरक्तादिकं च यत् ॥११४॥  
 स्वयं तन्निरपेक्षोऽसौ प्रकाशो गुरुराह च ।  
 यन्न सूर्यो न वा सोमो नाग्निर्भासयते पि च ॥११५॥  
 न चार्कसोमवहनीनां तत्प्रकाशाद्विना महः ।  
 किमप्यस्ति निजं किं तु संविदित्थं प्रकाशते ॥११६॥  
 स्वस्वातन्त्र्यप्रभावोद्यद्विचित्रोपाधिसंगतः ।  
 प्रकाशो याति तैक्षण्यादिमवान्तरविचित्रताम् ॥११७॥  
 दुर्दर्शनोऽपि घर्माशुः पतितः पाथसां पथि ।  
 नेत्रानन्दत्वमभ्येति पश्योपाधेः प्रभाविताम् ॥११८॥  
 सूर्यादिषु प्रकाशोऽसावुपाधिकलुषीकृतः ।  
 संविप्रकाशं माहेशमत एव ह्यपेक्षते ॥११९॥  
 प्रकाशमात्रं सुव्यक्तं सूर्य इत्युच्यते स्फुटम् ।  
 प्रकाशवस्तुसारांशवर्षि तत्सोम उच्यते ॥१२०॥

सूर्य प्रमाणमित्याहुः सोमं मेयं प्रचक्षते ।  
अन्योन्यमवियुक्तौ तौ स्वतन्त्रावप्युभौ स्थितौ ॥१२१॥  
भोक्तृभोग्योभयात्मैतदन्योन्योन्मुखतां गतम् ।  
ततो ज्वलनचिद्रूपं चित्रभानुः प्रकीर्तितः ॥१२२॥  
योऽयं वहनेः परं तत्त्वं प्रमातुरिदमेव तत् ।  
संविदेव तु विज्ञेयतादात्म्यादनपेक्षिणी ॥१२३॥  
स्वतन्त्रत्वात्प्रमातोक्ता विचित्रो ज्ञेयभेदतः ।  
सोमांशदाहयवस्तूथवैचित्र्याभासबृंहितः ॥१२४॥  
तत एवाग्निरुदितश्चित्रभानुर्महेशिना ।  
ज्ञेयाद्युपायसंघातनिरपेक्षैव संविदः ॥१२५॥  
स्थितिर्माताहमस्मीति ज्ञाता शास्त्रज्ञवद्यतः ।  
अज्ञ एव यतो ज्ञातानुभवात्मा न रूपतः ॥१२६॥  
न तु सा ज्ञातृता यस्यां शुद्धज्ञेयाद्यपेक्षते ।  
तस्यां दशायां ज्ञातृत्वमुच्यते योग्यतावशात् ॥१२७॥  
मानतैव तु सा प्राच्यप्रमातृपरिकल्पिता ।  
उच्छलन्त्यपि संवित्तिः कालक्रमविवर्जनात् ॥१२८॥  
उदितैव सती पूर्णा मातृमेयादिरूपिणी ।  
पाकादिस्तु क्रिया कालपरिच्छेदात्क्रमोचिता ॥१२९॥  
मतान्त्यक्षणवन्ध्यापि न पाकत्वं प्रपद्यते ।  
इत्थं प्रकाशतत्त्वस्य सोमसूर्याग्निता स्थिता ॥१३०॥  
अपि मुख्यं तत्प्रकाशमात्रत्वं न व्यपोहयते ।  
एषां यत्प्रथमं रूपं ह्रस्वं तत्सूर्य उच्यते ॥१३१॥  
क्षोभानन्दवशाद्दीर्घविश्रान्त्या सोम उच्यते ।  
यत्तत्परं प्लुतं नाम सोमानन्दात्परं स्थितम् ॥१३२॥  
प्रकाशरूपं तत्प्राहुराग्नेयं शास्त्रकोविदाः ।  
अत्र प्रकाशमात्रं यत्स्थिते धामत्रये सति ॥१३३॥  
उक्तं विन्दुतया शास्त्रे शिवविन्दुरसौ मतः ।  
मकारादन्य एवायं तच्छायामात्रधृद्यथा ॥१३४॥  
रलहाः षण्ठवैसर्गवर्णरूपत्वसंस्थिताः ।  
इकार एव रेफांश्चछाययान्यो यथा स्वरः ॥१३५॥  
तथैव महलेशादः सोऽन्यो द्वेधास्वरो पि सन् ।  
अस्यान्तर्विसिसृक्षासौ या प्रोक्ता कौलिकी परा ॥१३६॥  
सैव क्षोभवशादेति विसर्गात्मकतां ध्रुवम् ।  
उक्तं च त्रिशिरःशास्त्रे कलाव्याप्त्यन्तचर्चने ॥१३७॥  
कला सप्तदशी तस्मादमृताकाररूपिणी ।

परापरस्वस्वरूपबिन्दुगत्या विसर्पिता ॥१३८॥  
 प्रकाश्यं सर्ववस्तूनां विसर्गरहिता तु सा ।  
 शक्तिकुण्डलिका चैव प्राणकुण्डलिका तथा ॥१३९॥  
 विसर्गप्रान्तदेशे तु परा कुण्डलिनीति च ।  
 शिवव्योमेति परमं ब्रह्मात्मस्थानमुच्यते ॥१४०॥  
 विसर्गमात्रं नाथस्य सृष्टिसंहारविभ्रमाः ।  
 स्वात्मनः स्वात्मनि स्वात्मक्षेपो वैसर्गिकी स्थितिः ॥१४१॥  
 विसर्ग एवमुत्सृष्ट आश्यानत्वमुपागतः ।  
 हंसः प्राणो व्यञ्जनं च स्पर्शश्च परिभाष्यते ॥१४२॥  
 अनुत्तरं परं धाम तदेवाकुलमुच्यते ।  
 विसर्गस्तस्य नाथस्य कौलिकी शक्तिरुच्यते ॥१४३॥  
 विसर्गता च सैवास्या यदानन्दोदयक्रमात् ।  
 स्पष्टीभूतक्रियाशक्तिपर्यन्ता प्रोच्छलत्स्थितिः ॥१४४॥  
 विसर्ग एव तावान्यदाक्षिप्तैतावदात्मकः ।  
 इयद्रूपं सागरस्य यदनन्तोर्मिसंततिः ॥१४५॥  
 अत एव विसर्गोऽयमव्यक्तहकलात्मकः ।  
 कामतत्त्वमिति श्रीमत्कुलगुहवर उच्यते ॥१४६॥  
 यत्तदक्षरमव्यक्त कान्ताकण्ठे व्यवस्थितम् ।  
 ध्वनिरूपमनिच्छं तु ध्यानधारणवर्जितम् ॥१४७॥  
 तत्र चित्तं समाधाय वशयेद्युगपज्जगत् ।  
 अत एव विसर्गस्य हंसे यद्वत्स्फुटा स्थितिः ॥१४८॥  
 तद्वत्सानुत्तरादीनां कादिसान्ततया स्थितिः ।  
 अनुत्तरात्कवर्गस्य सूतिः पञ्चात्मनः स्फुटम् ॥१४९॥  
 पञ्चशक्त्यात्मतोवश एकैकत्र यथा स्फुटः ।  
 इच्छाशक्तेः स्वस्वरूपसंस्थाया एकरूपतः ॥१५०॥  
 चवर्गः पञ्चशक्त्यात्मा क्रमप्रस्फुटतात्मकः ।  
 या तूक्ता ज्ञेयकालुष्यभाक्क्षिप्रचरयोगतः ॥१५१॥  
 द्विरूपायास्ततो जातं ट-ताद्यं वर्गयुग्मकम् ।  
 उन्मेषात्पादिवर्गस्तु यतो विश्वं समाप्यते ॥१५२॥  
 ज्ञेयरूपमिदं पञ्चविंशत्यन्तं यतः स्फुटम् ।  
 ज्ञेयत्वात्स्फुटतः प्रोक्तमेतावत्स्पर्शरूपकम् ॥१५३॥  
 इच्छाशक्तिश्च या द्वेधा क्षुभिताक्षुभितत्वतः ।  
 सा विजातीयशक्त्यंशप्रोन्मुखी याति यात्मताम् ॥१५४॥  
 सैव शीघ्रतरोपात्तज्ञेयकालुष्यरूषिता ।  
 विजातीयोन्मुखत्वेन रत्वं लत्वं च गच्छति ॥१५५॥



तद्वदुन्मेषशक्तिर्द्विरूपा वैजात्यशक्तिगा ।  
वकारत्वं प्रपद्येत सृष्टिसारप्रवर्षकम् ॥१५६॥  
इच्छैवानुत्तरानन्दयाता शीघ्रत्वयोगतः ।  
वायुरित्युच्यते वह्निर्भासनात्स्थैर्यतो धरा ॥१५७॥  
इदं चतुष्कमन्तःस्थमत एव निगद्यते ।  
इच्छाद्यन्तर्गतत्वेन स्वसमाप्तौ च संस्थितेः ॥१५८॥  
सजातीयकशक्तीनामिच्छाद्यानां च योजनम् ।  
क्षोभात्मकमिदं प्राहुः क्षोभाक्षोभात्मनामपि ॥१५९॥  
अनुत्तरस्य साजात्ये भवेत्तु द्वितयी गतिः ।  
अनुत्तरं यत्तत्रैकं तच्चेदानन्दसूतये ॥१६०॥  
प्रभविष्यति तद्योगे योगः क्षोभात्मकः स्फुटः ।  
अत्राप्यनुत्तरं धाम द्वितीयमपि सूतये ॥१६१॥  
न पर्याप्तं तदा क्षोभं विनैवानुत्तरात्मता ।  
इच्छा या कर्मणा हीना या चैष्टव्येन रूषिता ॥१६२॥  
शीघ्रस्थैर्यप्रभिन्नेन त्रिधा भावमुपागता ।  
अनुन्मिषितमुन्मीलत्प्रोन्मीलितमिति स्थितम् ॥१६३॥  
इष्यमाणं त्रिधैतस्यां ताद्रूप्यस्यापरिच्युतेः ।  
तदेव स्वोष्मणा स्वात्मस्वातन्त्र्यप्रेरणात्मना ॥१६४॥  
बहिर्भाव्य स्फुटं क्षिप्तं श-ष-सत्रितयं स्थितम् ।  
तत एव सकारे स्मिन्स्फुटं विश्वं प्रकाशते ॥१६५॥  
अमृतं च परं धाम योगिनस्तत्प्रचक्षते ।  
क्षोभाद्यन्तविरामेषु तदेव च परामृतम् ॥१६६॥  
सीत्कारसुखसद्भावसमावेशसमाधिषु ।  
तदेव ब्रह्म परममविभक्तं प्रचक्षते ॥१६७॥  
उवाच भगवानेव तच्छ्रीमत्कुलगुहकरे ।  
शक्तिशक्तिमदैकात्म्यलब्धान्वर्थाभिधानके ॥१६८॥  
काकचञ्चुपुटाकारं ध्यानधारणवर्जितम् ।  
विषतत्त्वमनच्चाख्यं तव स्नेहात्प्रकाशितम् ॥१६९॥  
कामस्य पूर्णता तत्त्वं संघट्टे प्रविभाव्यते ।  
विषस्य चामृतं तत्त्वं छाद्यत्वेऽणोश्च्युते सति ॥१७०॥  
व्याप्त्री शक्तिर्विषं यस्मादव्याप्तुश्छादयेन्महः ।  
निरञ्जनं परं धाम तत्त्वं तस्य तु साञ्जनम् ॥१७१॥  
क्रियाशक्त्यात्मकं विश्वमयं तस्मात्स्फुरेद्यतः ।  
इच्छा कामो विषं ज्ञानं क्रिया देवी निरञ्जनम् ॥१७२॥  
एतत्रयसमावेशः शिवो भैरव उच्यते ।

अत्र रूढिं सदा कुर्यादिति नो गुरवो जगुः ॥१७३॥  
 विषतत्त्वे संप्रविश्य न भूतं न विषं न च ।  
 ग्रहः केवल एवाहमिति भावनया स्फुरेत् ॥१७४॥  
 नन्वत्र षण्ठवर्णैभ्यो जन्मोक्तं तेन षण्ठता ।  
 कथं स्यादिति चेद्ब्रूमो नात्र षण्ठस्य सोतृता ॥१७५॥  
 तथाहि तत्रगा यासाविच्छाशक्तिरुदीरिता ।  
 सैव सूते स्वकर्तव्यमन्तःस्थं स्वेष्टरूपकम् ॥१७६॥  
 यत्त्वत्र रूषणाहेतुरेषितव्यं स्थितं ततः ।  
 भागान्न प्रसवस्तज्जं कालुष्यं तद्वपुश्च तत् ॥१७७॥  
 ज्ञेयारूषणया युक्तं समुदायात्मकं विदुः ।  
 षण्ठं क्षोभकताक्षोभधामत्वाभावयोगतः ॥१७८॥  
 एतद्वर्णचतुष्कस्य स्वोष्मणाभासनावशात् ।  
 ऊष्मेति कथितं नाम भैरवेणामलात्मना ॥१७९॥  
 कादि-हान्तमिदं प्रहुः क्षोभाधारतया बुधाः ।  
 योनिरूपेण तस्यापि योगे क्षोभान्तरं व्रजेत् ॥१८०॥  
 तन्निदर्शनयोगेन पञ्चाशत्तमवर्णता ।  
 पञ्चविंशकसंज्ञेयप्राग्वद्भूमिसुसंस्थितम् ॥१८१॥  
 चतुष्कं च चतुष्कं च भेदाभेदगतं क्रमात् ।  
 आद्यं चतुष्कं संवित्तेर्भेदसंधानकोविदम् ॥१८२॥  
 भेदस्याभेदरूढ्येकहेतुरन्यच्चतुष्टयम् ।  
 इत्थं यद्वर्णजातं तत्सर्वं स्वरमयं पुरा ॥१८३॥  
 व्यक्तियोगाद्व्यञ्जनं तत्स्वरप्राणं यतः किल ।  
 स्वराणां षट्कमेवेह मूलं स्याद्वर्णसंततौ ॥१८४॥  
 षड्देवतास्तु ता एव ये मुख्याः सूर्यरश्मयः ।  
 सौराणामेव रश्मीनामन्तश्चान्द्रकला यतः ॥१८५॥  
 अतोऽत्र दीर्घत्रितयं स्फुटं चान्द्रमसं वपुः ।  
 चन्द्रश्च नाम नैवान्यो भोग्यं भोक्तुश्च नापरम् ॥१८६॥  
 भोक्तैव भोग्यभावेन द्वैविध्यात्संव्यवस्थितः ।  
 घटस्य न हि भोग्यत्वं स्वं वपुर्मातृगं हि तत् ॥१८७॥  
 अतो मातरि या रूढिः सास्य भोग्यत्वमुच्यते ।  
 अनुत्तरं परामृश्यपरामर्शकभावतः ॥१८८॥  
 संघट्टरूपतां प्राप्तं भोग्यमिच्छादिकं तथा ।  
 अनुत्तरानन्दभुवामिच्छाद्ये भोग्यतां गते ॥१८९॥  
 संध्यक्षराणामुदयो भोक्तृरूपं च कथ्यते ।  
 अनुत्तरानन्दमयो देवो भोक्तैव कथ्यते ॥१९०॥

इच्छादिकं भोग्यमेव तत एवास्य शक्तिता ।  
 भोग्यं भोक्तरि लीनं चेद् भोक्ता तद्वस्तुतः स्फुटः ॥१९१॥  
 अतः षण्णां त्रिकं सारं चिदिष्युन्मेषणात्मकम् ।  
 तदेव त्रितयं प्राहुर्भैरवस्य परं महः ॥१९२॥  
 तत्रिकं परमेशस्य पूर्णा शक्तिः प्रगीयते ।  
 तेनाक्षिप्तं यतो विश्वमतो स्मिन्समुपासिते ॥१९३॥  
 विश्वशक्ताववच्छेदवन्ध्ये जातमुपासनम् ।  
 इत्येष महिमैतावानिति तावन्न शक्यते ॥१९४॥  
 अपरिच्छिन्नशक्तेः कः कुर्याच्छक्तिपरिच्छिदाम् ।  
 तस्मादनुत्तरो देवः स्वाच्छन्द्यानुत्तरत्वतः ॥१९५॥  
 विसर्गशक्तियुक्तत्वात्संपन्नो विश्वरूपकः ।  
 एवं पञ्चाशदामर्शपूर्णशक्तिर्महेश्वरः ॥१९६॥  
 विमर्शात्मैक एवान्याः शक्तयो त्रैव निष्ठिताः ।  
 एकाशीतिपदा देवी ह्यत्रान्तर्भावयिष्यते ॥१९७॥  
 एकामर्शस्वभावत्वे शब्दराशिः स भैरवः ।  
 आमृश्यच्छायया योगात्सैव शक्तिश्च मातृका ॥१९८॥  
 सा शब्दराशिसंघट्टाद्भिन्नयोनिस्तु मालिनी ।  
 प्रागवन्नवतयामर्शात्पृथग्वर्गस्वरूपिणी ॥१९९॥  
 एकैकामर्शरूढौ तु सैव पञ्चाशदात्मिका ।  
 इत्थं नादानुवेधेन परामर्शस्वभावकः ॥२००॥  
 शिवो मातापितृत्वेन कर्ता विश्वत्र संस्थितः ।  
 विसर्ग एव शाक्तोऽयं शिवबिन्दुतया पुनः ॥२०१॥  
 गर्भीकृतानन्तविश्वः श्रयतेऽनुत्तरात्मताम् ।  
 अपरिच्छिन्नविश्वान्तःसारे स्वात्मनि यः प्रभोः ॥२०२॥  
 परामर्शः स एवोक्तो द्वयसंपत्तिलक्षणः ।  
 अनुत्तरविसर्गात्मशिवशक्त्यद्वयात्मनि ॥२०३॥  
 परामर्शो निर्भरत्वादहमित्युच्यते विभोः ।  
 अनुत्तराद्या प्रसृतिर्हान्ता शक्तिस्वरूपिणी ॥२०४॥  
 प्रत्याहृताशेषविश्वानुत्तरे सा निलीयते ।  
 तदिदं विश्वमन्तःस्थं शक्तौ सानुत्तरे परे ॥२०५॥  
 तत्तस्यामिति यत्सत्यं विभुना संपुटीकृतिः ।  
 तेन श्रीत्रीशिकाशास्त्रे शक्तेः संपुटीकृतिः ॥२०६॥  
 संवित्तौ भाति यद्विश्वं तत्रापि खलु संविदा ।  
 तदेतत्रितयं द्वन्द्वयोगात्संघाततां गतम् ॥२०७॥  
 एकमेव परं रूपं भैरवस्याहमात्मकम् ।

विसर्गशक्तिर्या शंभोः सेत्थं सर्वत्र वर्तते ॥२०८॥  
 तत एवसमस्तोऽयमानन्दरसविभ्रमः ।  
 तथाहि मधुरे गीते स्पर्शे वा चन्दनादिके ॥२०९॥  
 माध्यस्थ्यविगमे यासौ हृदये स्पन्दमानता ।  
 आनन्दशक्तिः सैवोक्ता यतः सहृदयो जनः ॥२१०॥  
 पूर्वं विसृज्यसकलं कर्तव्यं शून्यतानले ।  
 चित्तविश्रान्तिसंज्ञोऽयमाणवस्तदनन्तरम् ॥२११॥  
 दृष्टश्रुतादितद्वस्तुप्रोन्मुखत्वं स्वसंविदि ।  
 चित्तसंबोधनामोक्तः शाक्तोल्लासभरात्मकः ॥२१२॥  
 तत्रोन्मुखत्वतद्वस्तुसंघट्टाद्वस्तुनो हृदि ।  
 रूढेः पूर्णतयावेशान्मितचित्तलयाच्छिवे ॥२१३॥  
 प्रागवद्भविष्यदौन्मुख्यसंभाव्यमिततालयात् ।  
 चित्तप्रलयनामासौ विसर्गः शाम्भवः परः ॥२१४॥  
 तत्त्वरक्षाविधानेऽतो विसर्गत्रैधमुच्यते ।  
 हृत्पद्मकोशमध्यस्थस्तयोः संघट्ट इष्यते ॥२१५॥  
 विसर्गोऽन्तः स च प्रोक्तश्चित्तविश्रान्तिलक्षणः ।  
 द्वितीयः स विसर्गस्तु चित्तसंबोधलक्षणः ॥२१६॥  
 एकीभूतं विभात्यत्र जगदेतच्चराचरम् ।  
 ग्राह्यग्राहकभेदो वै किञ्चिदत्रेष्यते यदा ॥२१७॥  
 तदासौ सकलः प्रोक्तो निष्कलः शिवयोगतः ।  
 ग्राह्यग्राहकविच्छित्तिसंपूर्णग्रहणात्मकः ॥२१८॥  
 तृतीयः स विसर्गस्तु चित्तप्रलयलक्षणः ।  
 एकीभावात्मकः सूक्ष्मो विज्ञानात्मात्मनिर्वृतः ॥२१९॥  
 निरूपितोऽयमर्थः श्रीसिद्धयोगीश्वरीमते ।  
 सात्र कुण्डलिनी बीजं जीवभूता चिदात्मिका ॥२२०॥  
 तज्जं ध्रुवेच्छोन्मेषाख्यं त्रिकं वर्णास्ततः पुनः ।  
 आ इत्यवर्णादित्यादियावद्वैसर्गिकी कला ॥२२१॥  
 ककारादिसकारान्ता विसर्गात्पञ्चधा स च ।  
 बहिश्चान्तश्च हृदये नादेऽथ परमे पदे ॥२२२॥  
 बिन्दुरात्मनि मूर्धान्तं हृदयाद्व्यापको हि सः ।  
 आदिमान्त्यविहीनास्तु मन्त्राः स्युः शरदभवत् ॥२२३॥  
 गुरोर्लक्षणमेतावदादिमान्त्यं च वेदयेत् ।  
 पूज्यः सोऽहमिव ज्ञानी भैरवो देवतात्मकः ॥२२४॥  
 श्लोकगाथादि यत्किञ्चिदादिमान्त्ययुतं ततः ।  
 तस्माद्विदंस्तथा सर्वं मन्त्रत्वेनैव पश्यति ॥२२५॥

विसर्गशक्तिर्विश्वस्य कारणं च निरूपिता ।  
 ऐतरेयाख्यवेदान्ते परमेशेन विस्तरात् ॥२२६॥  
 यल्लोहितं तदग्निर्यद्वीर्यं सूर्येन्दुविग्रहम् ।  
 अ इति ब्रह्म परमं तत्संघट्टोदयात्मकम् ॥२२७॥  
 तस्यापि च परं वीर्यं पञ्चभूतकलात्मकम् ।  
 भोग्यत्वेनान्नरूपं च शब्दस्पर्शरसात्मकम् ॥२२८॥  
 शब्दोऽपि मधुरो यस्माद्वीर्योपचयकारकः ।  
 तद्धि वीर्यं परं शुद्धं विसिसृक्षात्मकं मतम् ॥२२९॥  
 तद्बलं च तदोजश्च ते प्राणाः सा च कान्तता ।  
 तस्माद्वीर्यात्प्रजास्ताश्च वीर्यं कर्मसु कथ्यते ॥२३०॥  
 यज्ञादिकेषु तद्वृष्टौ सौषधीष्वथ ताः पुनः ।  
 वीर्यं तच्च प्रजास्वेवं विसर्गे विश्वरूपता ॥२३१॥  
 शब्दराशिः स एवोक्तो मातृका साच कीर्तिता ।  
 क्षोभ्यक्षोभकतावेशान्मालिनीं तां प्रचक्षते ॥२३२॥  
 बीजयोनिःसमापत्तिविसर्गोदयसुन्दरा ।  
 मालिनी हि परा शक्तिर्निर्णीता विश्वरूपिणी ॥२३३॥  
 एषा वस्तुत एकैव परा कालस्य कर्षिणी ।  
 शक्तिमद्भेदयोगेन यामलत्वं प्रपद्यते ॥२३४॥  
 तस्य प्रत्यवमर्शो यः परिपूर्णोऽहमात्मकः ।  
 स स्वात्मनि स्वतन्त्रत्वाद्विभागमवभासयेत् ॥२३५॥  
 विभागाभासने चास्य त्रिधा वपुरुदाहृतम् ।  
 पश्यन्ती मध्यमा स्थूला वैखरीत्यभिःशब्दितम् ॥२३६॥  
 तासामपि त्रिधा रूपं स्थूलसूक्ष्मपरत्वतः ।  
 तत्र या स्वरसन्दर्भसुभगा नादरूपिणी ॥२३७॥  
 सा स्थूला खलु पश्यन्ती वर्णाद्यप्रविभागतः ।  
 अविभागैकरूपत्वं माधुर्यं शक्तिरुच्यते ॥२३८॥  
 स्थानवाय्वादिघर्षोत्था स्फुटतैव च पारुषी ।  
 तदस्यां नादरूपायां संवित्सविधवृत्तितः ॥२३९॥  
 साजात्यान्तर्म[त्तम] यीभूतिर्झगित्येवोपलभ्यते ।  
 येषां न तन्मयीभूतिस्ते देहादिनिमज्जनम् ॥२४०॥  
 अविदन्तो मग्नसंविन्मानास्त्वहृदया इति ।  
 यत्तुचर्मावनद्धादि किञ्चित्तत्रैष यो ध्वनिः ॥२४१॥  
 स स्फुटास्फुटरूपत्वान्मध्यमा स्थूलरूपिणी ।  
 मध्यायाश्चाविभागांशसद्भाव इति रक्तता ॥२४२॥  
 अविभागस्वरमयी यत्र स्यात्तत्सुरञ्जकम् ।

अविभागो हि निर्वृत्यै दृश्यतां तालपाठतः ॥२४३॥  
 किलाव्यक्तध्वनौ तस्मिन्वादने परितुष्यति ।  
 या तु स्फुटानां वर्णानामुत्पत्तौ कारणं भवेत् ॥२४४॥  
 सा स्थूला वैखरी यस्याः कार्यं वाक्यादि भूयसा ।  
 अस्मिन्स्थूलत्रये यत्तदनुसन्धानमादिवत् ॥२४५॥  
 पृथक्पृथक्त्रितयं सूक्ष्ममित्यभिशब्द्यते ।  
 षड्जं करोमि मधुरं वादयामि ब्रुवे वचः ॥२४६॥  
 पृथगेवानुसन्धानत्रयं संवेद्यते किल ।  
 एतस्यापि त्रयस्याद्यं यद्रुपमनुपाधिमतः ॥२४७॥  
 तत्परं त्रितयं तत्र शिवः परचिदात्मकः ।  
 विभागाभासनायां च मुख्यास्तिस्रोऽत्र शक्तयः ॥२४८॥  
 अनुत्तरा परेच्छा च परापरतया स्थिता ।  
 उन्मेषशक्तिर्जानाख्या त्वपरेति निगद्यते ॥२४९॥  
 क्षोभरूपात्पुनस्तासामुक्ताः षट् संविदोऽमलाः ।  
 आसामेव समावेशात्क्रियाशक्तितयोदितात् ॥२५०॥  
 संविदो द्वादश प्रोक्ता यासु सर्वं समाप्यते ।  
 एतावद्देवदेवस्य मुख्यं तच्छक्तिचक्रकम् ॥२५१॥  
 एतावता देवदेवः पूर्णशक्तिः स भैरवः ।  
 परामर्शात्मकत्वेन विसर्गाक्षेपयोगतः ॥२५२॥  
 इयत्ताकलनाज्ज्ञानात्ताः प्रोक्ताः कालिकाः क्वचित् ।  
 श्रीसारशास्त्रे चाप्युक्तं मध्य एकाक्षरां पराम् ॥२५३॥  
 पूजयेद्भैरवात्माख्यां योगिनीद्वादशावृताम् ।  
 ताभ्य एव चतुःषष्टिपर्यन्तं शक्तिचक्रकम् ॥२५४॥  
 एकारतः समारभ्य सहस्रारं प्रवर्तते ।  
 तासां च कृत्यभेदेन नामानि बहुधागमे ॥२५५॥  
 उपासाश्च द्वयाद्वैतव्यामिश्राकारयोगतः ।  
 श्रीमत्त्रैशिरमे तच्च कथितं विस्तराद्बहु ॥२५६॥  
 इह नो लिखितं व्यासभयाच्चानुपयोगतः ।  
 ता एव निर्मलाः शुद्धा अघोराः परिकीर्तिताः ॥२५७॥  
 घोरघोरतराणां तु सोतृत्वाच्च तदात्मिकाः ।  
 सृष्टौ स्थितौ च संहारे तदुपाधित्रयात्यये ॥२५८॥  
 तासामेव स्थितं रूपं बहुधा प्रविभज्यते ।  
 उपाध्यतीतं यद्रूपं तद्विधा गुरवो जगुः ॥२५९॥  
 अनुल्लासादुपाधीनां यद्वा प्रशमयोगतः ।  
 प्रशमश्च द्विधा शान्त्या हठपाकक्रमेण तु ॥२६०॥

अलं ग्रासरसाख्येन सततं ज्वलनात्मना ।  
 हठपाकप्रशमनं यत्तृतीयं तदेव च ।  
 उपदेशाय युज्येत भेदेन्धनविदाहकम् ॥२६१॥  
 निजबोधजठरहुतभुजि भावाः सर्वे समर्पिता हठतः ।  
 विजहति भेदविभागं निजशक्त्या तं समिन्धानाः ॥२६२॥  
 हठपाकेन भावानां रूपे भिन्ने विलापिते ।  
 अशनन्त्यमृतसाद्भूतं विश्वं संवित्तिदेवताः ॥२६३॥  
 तास्तृप्ताः स्वात्मनः पूर्णं हृदयैकान्तशायिनम् ।  
 चिद्योमभैरवं देवमभेदेनाधिशेरते ॥२६४॥  
 एवं कृत्यक्रियावेशान्नामोपासाबहुत्वतः ।  
 आसां बहुविधं रूपमभेदेऽप्यवभासते ॥२६५॥  
 आसामेव च देवीनामावापोद्वापयोगतः ।  
 एकद्वित्रिचतुष्पञ्चषट्सप्ताष्टनवोत्तरैः ॥२६६॥  
 रुद्रार्कान्यकलासेनाप्रभृतिर्भेदविस्तरः ।  
 अलमन्येन बहुना प्रकृतेऽथ नियुज्यते ॥२६७॥  
 संविदात्मनि विश्वोऽयं भाववर्गः प्रपञ्चवान् ।  
 प्रतिबिम्बतया भाति यस्य विश्वेश्वरो हि सः ॥२६८॥  
 एवमात्मनि यस्येदृगविकल्पः सदोदयः ।  
 परामर्शः स एवासौ शांभवोपायमुद्रितः ॥२६९॥  
 पूर्णाहन्तापरामर्शो यो स्यायं प्रविवेचितः ।  
 मन्त्रमुद्राक्रियोपासास्तदन्या नात्र काश्चन ॥२७०॥  
 भूयोभूयः समावेशं निर्विकल्पमिमं श्रितः ।  
 अभ्येति भैरवीभावं जीवन्मुक्त्यपराभिधम् ॥२७१॥  
 इत एव प्रभृत्येषा जीवन्मुक्तिर्विचार्यते ।  
 यत्र सूत्रणयापीयमुपायोपेयकल्पना ॥२७२॥  
 प्राक्तने त्वाहिनके काचिद्भेदस्य कलनापि नो ।  
 तेनानुपाये तस्मिन्को मुच्यते वा कथं कुतः ॥२७३॥  
 निर्विकल्पे परामर्शे शाम्भवोपायनामनि ।  
 पञ्चाशद्भेदतां पूर्वसूत्रितां योजयेद्बुधः ॥२७४॥  
 धरामेवाविकल्पेन स्वात्मनि प्रतिबिम्बिताम् ।  
 पश्यन्भैरवतां याति जलादिष्वप्ययं विधिः ॥२७५॥  
 यावदन्ते परं तत्त्वं समस्तावरणोर्ध्वगम् ।  
 व्यापि स्वतन्त्रं सर्वज्ञं यच्छिवं परिकल्पितम् ॥२७६॥  
 तदप्यकल्पितोदारसंविद्धर्पणबिम्बितम् ।  
 पश्यन्विकल्पविकलो भैरवीभवति स्वयम् ॥२७७॥

यथा रक्तं पुरः पश्यन्निर्विकल्पकसंविदा ।  
 तत्तद्द्वारनिरंशैकघटसंवित्तिसुस्थितः ॥२७८॥  
 तद्वद्धरादिकैकैकसंघातसमुदायतः ।  
 परामृशन्स्वमात्मानं पूर्ण एवावभासते ॥२७९॥  
 मत्त एवोदितमिदं मय्येव प्रतिबिम्बितम् ।  
 मदभिन्नमिदं चेति त्रिधोपायः स शाम्भवः ॥२८०॥  
 सृष्टेः स्थितेः संहतेश्च तदेतत्सूत्रणं कृतम् ।  
 यत्र स्थितं यतश्चेति तदाह स्पन्दशासने ॥२८१॥  
 एतावतैव ह्यैश्वर्यं संविदः ख्यापितं परम् ।  
 विश्वात्मकत्वं चेत्यन्यल्लक्षणं किं नु कथ्यताम् ॥२८२॥  
 स्वात्मन्येव चिदाकाशे विश्वमस्म्यवभासयन् ।  
 स्रष्टा विश्वात्मक इति प्रथया भैरवात्मता ॥२८३॥  
 षडध्वजातं निखिलं मय्येव प्रतिबिम्बितम् ।  
 स्थितिकर्ताहमस्मीति स्फुटेयं विश्वरूपता ॥२८४॥  
 सदोदितमहाबोधज्वालाजटिलतात्मनि ।  
 विश्वं द्रवति मय्येतदिति पश्यन्प्रशाम्यति ॥२८५॥  
 अनन्तचित्रसद्गर्भसंसारस्वप्नसद्गनः ।  
 प्लोषकः शिव एवाहमित्युल्लासी हुताशनः ॥२८६॥  
 जगत्सर्वं मत्तः प्रभवति विभेदेन बहुधा तथाप्येतद्रूढं मयि विगलिते त्वत्र न परः ।  
 तदित्थं यः सृष्टिस्थितिविलयभेकीकृतित्वशादनंशं पश्येत्स स्फुरति हि तुरीयं पदभितः ॥२८७॥  
 तदस्मिन्परमोपाये शाम्भवाद्दैतशालिनि ।  
 केऽप्येव यान्ति विश्वासं पस्मेशेन भाविताः ॥२८८॥  
 स्नानं व्रतं देहशुद्धिर्धारणा मन्त्रयोजना ।  
 अध्वक्लृप्तिर्यागविधिर्होमजप्यसमाधयः ॥२८९॥  
 इत्यादिकल्पना कापि नात्र भेदेन युज्यते ।  
 परानुग्रहकारित्वमत्रस्थस्य स्फुटं स्थितम् ॥२९०॥  
 यदि तादृगनुग्राहयो दैशिकस्योपसर्पति ।  
 अथासौ तादृशो न स्याद्भवभक्त्या च भावितः ॥२९१॥  
 तं चाराधयते भावितादृशानुग्रहेरितः ।  
 तदा विचित्रं दीक्षादिविधिं शिक्षेत कोविदः ॥२९२॥  
 भाविन्यो पि ह्युपासास्ता स्त्रैवायान्ति निष्ठितिम् ।  
 एतन्मयत्वं परमं प्राप्यं निर्वर्ण्यतेशिवम् ॥२९३॥  
 इति कथितमिदं सुविस्तरं परमं शाम्भवमात्मवेदनम् ॥२९४॥



## अथ श्रीतन्त्रालोके चतुर्थमाहिनकम्

अथ शाक्तमुपायमण्डलं कथयामः परमात्मसंविदे ॥१॥  
अनन्तराहिनकोक्ते स्मिन्स्वभावे पारमेश्वरे ।  
प्रविविक्षुर्विकल्पस्य कुर्यात्संस्कारमञ्जसा ॥२॥  
विकल्पः संस्कृतः सूते विकल्पं स्वात्मसंस्कृतम् ।  
स्वतुल्यं सोऽप्यन्यं सोऽप्यन्यं सदृशात्मकम् ॥३॥  
चतुर्ष्वेव विकल्पेषु यः संस्कारः क्रमादसौ ।  
अस्फुटः स्फुटताभावी प्रस्फुटन्स्फुटितात्मकः ॥४॥  
ततः स्फुटतरो यावदन्ते स्फुटतमो भवेत् ।  
अस्फुटादौ विकल्पे च भेदोऽप्यस्त्यान्तरालिकः ॥५॥  
ततः स्फुटतमोदारताद्रूप्यपरिवृंहिता ।  
संविदभ्येति विमलामविकल्पस्वरूपताम् ॥६॥  
अतश्च भैरवीयं यत्तेजः संवित्स्वभावकम् ।  
भूयो भूयो विमृशतां जायते तत्स्फुटात्मता ॥७॥  
ननु संवित्परामर्श्री परामर्शमयी स्वतः ।  
परामृश्या कथं ताथारूप्यसृष्टौ तु सा जडा ॥८॥  
उच्यते स्वात्मसंवित्तिः स्वभावादेव निर्भरा ।  
नास्यामपास्यं नाधेयं किञ्चिदित्युदितं पुरा ॥९॥  
किं तु दुर्घटकारित्वात्स्वाच्छन्द्यान्निर्मलादसौ ।  
स्वात्मप्रच्छादनक्रीडापण्डितः परमेश्वरः ॥१०॥  
अनावृत्ते स्वरूपेऽपि यदात्माच्छादनं विभोः ।  
सैव माया यतो भेद एतावान्विश्ववृत्तिकः ॥११॥  
तथाभासनमेवास्य द्वैतमुक्तं महेशितुः ।  
तद्द्वयापासनेनायं परामर्शो भिधीयते ॥१२॥  
दुर्भेदपादपस्यास्य मूलं कृन्तन्ति कोविदाः ।  
धारारूढेन सत्तर्ककुठारेणेति निश्चयः ॥१३॥  
तामेनां भावनामाहुः सर्वकामदुघां बुधाः ।  
स्फुटयेद्वस्तु यापेतं मनोस्थपदादपि ॥१४॥  
श्रीपूर्वशास्त्रे तत्प्रोक्तं तर्को योगाङ्गमुत्तमम् ।  
हेयाद्यालोचनात्तस्मात्तत्र यत्नः प्रशस्यते ॥१५॥  
मार्गं चेतः स्थिरीभूतं हेयेऽपि विषयेच्छया ।  
प्रेर्य तेन नयेत्तावद्यावत्पदमनामयम् ॥१६॥  
मार्गोऽत्र मोक्षोपायः स हेयः शास्त्रान्तरोदितः ।  
विषिणोति निबध्नाति येच्छा नियतिसंगतम् ॥१७॥

रागतत्त्वं तयोक्तं यत् तेन तत्रानुरज्यते ।  
 यथा साम्राज्यसंभोगं दृष्ट्वा दृष्ट्वाथबाधमे ॥१८॥  
 भोगे रज्येत दुर्बुद्धिस्तद्वन्मोक्षे पि रागतः ।  
 स एवांशक इत्युक्तः स्वभावाख्यः स तु स्फुटम् ॥१९॥  
 सिद्ध्यङ्गमिति मोक्षाय प्रत्यूह इति कोविदाः ।  
 शिवशासनमाहात्म्यं विदन्नप्यत एव हि ॥२०॥  
 वैष्णवाध्येषु रज्येत मूढो रागेण रञ्जितः ।  
 यतस्तावति सा तस्य वामाख्या शक्तिरैश्वरी ॥२१॥  
 पाञ्चरात्रिकवैरिञ्चसौगतादेर्विजृम्भते ।  
 दृष्टाः साम्राज्यसंभोगं निन्दन्तः के पि वालिशाः ॥२२॥  
 न तु संतोषतः स्वेषु भोगेष्वशीः प्रवर्तनात् ।  
 एवंचिद्भैरवावेशनिन्दातत्परमानसाः ॥२३॥  
 भवन्त्यतिसुघोराभिः शक्तिभिः पातिता यतः ।  
 तेन शांभवमाहात्म्यं जानन्त्यः शासनान्तरे ॥२४॥  
 आश्वस्तो नोत्तरीतव्यं तेन भेदमहार्णवात् ।  
 श्रीकामिकायां प्रोक्तं च पाशप्रकरणे स्फुटम् ॥२५॥  
 वेदसांख्यपुराणज्ञाः पाञ्चरात्रपरायणाः ।  
 ये केचिदृषयो धीराः शास्त्रान्तरपरायणाः ॥२६॥  
 बौद्धार्हताद्याः सर्वे ते विद्यारागेण रञ्जिताः ।  
 मायापाशेन बद्धत्वाच्छिवदीक्षां न विन्दते ॥२७॥  
 रागशब्देन च प्रोक्तं रागतत्त्वं नियामकम् ।  
 मायीये तच्च तं तस्मिञ्छास्त्रे नियमयेदिति ॥२८॥  
 मोक्षो पि वैष्णवादेर्यः स्वसंकल्पेन भावितः ।  
 परप्रकृतिसायुज्यं यद्वाप्यानन्दरूपता ॥२९॥  
 विशुद्धचित्तमात्रं वा दीपवत्संततिक्षयः ।  
 स सवेद्यापवेद्यात्मप्रलयाकलतामयः ॥३०॥  
 तं प्राप्यापि चिरं कालं तद्गोगाभोगभुक्ततः ।  
 तत्तत्त्वप्रलयान्ते तु तदूर्ध्वा सृष्टिमागतः ॥३१॥  
 मन्त्रत्वमेति संबोधादनन्तेशेन कल्पितात् ।  
 एतच्चाग्रे तनिष्याम इत्यास्तां तावदत्र तत् ॥३२॥  
 तेनाज्ञजनताकल्पप्रवादैर्यो विडम्बितः ।  
 असद्गुरौ रूढचित्स मायापाशेन रञ्जितः ॥३३॥  
 सोऽपि सत्तर्कयोगेन नीयते सद्गुरुं प्रति ।  
 सत्तर्कः शुद्धविद्यैव सा चेच्छा परमेशितुः ॥३४॥  
 श्रीपूर्वशास्त्रे तेनोक्तं स यियासुः शिवेच्छया ।

भुक्तिमुक्तिप्रसिद्ध्यर्थं नीयते सद्गुरुं प्रति ॥३५॥  
 शक्तिपातस्तु तत्रैष क्रमिकः संप्रवर्तते ।  
 स्थित्वा योऽसद्गुरौ शास्त्रान्तरे वा सत्पथं श्रितः ॥३६॥  
 गुरुशास्त्रगते सत्त्वेऽसत्त्वे चात्र विभेदकम् ।  
 शक्तिपातस्य वैचित्र्यं पुरस्तात्प्रविविच्यते ॥३७॥  
 उक्तं स्वच्छन्दशास्त्रे तत् वैष्णवाद्यान्प्रवादिनः ।  
 सर्वान्भ्रमयते माया सामोक्षे मोक्षलिप्सया ॥३८॥  
 यस्तु रूढोऽपि तत्रोदयत्परामर्शविशारदः ।  
 स शुद्धविद्यामाहात्म्याच्छक्तिपातपवित्रितः ॥३९॥  
 आरोहत्येव सन्मार्गं प्रत्यहपरिवर्जितः ।  
 स तावत्कस्यचित्तर्कः स्वत एव प्रवर्तते ॥४०॥  
 स च सांसिद्धिकः शास्त्रे प्रोक्तः स्वप्रत्ययात्मकः ।  
 किरणायां यदप्युक्तं गुरुतः शास्त्रतः स्वतः ॥४१॥  
 तत्रोत्तरोत्तरं मुख्यं पूर्वपूर्वं उपायकः ।  
 यस्य स्वतोऽयं सत्तर्कः सर्वत्रैवाधिकारवान् ॥४२॥  
 अभिषिक्तः स्वसंवित्तिदेवीभिर्दीक्षितश्च सः ।  
 स एव सर्वाचार्याणां मध्ये मुख्यः प्रकीर्तितः ॥४३॥  
 तत्संनिधाने नान्येषु कल्पितेष्वधिकारिता ।  
 स समस्तं च शास्त्रार्थं सत्तर्कादेव मन्यते ॥४४॥  
 शुद्धविद्या हि तन्नास्ति सत्यं यद्यन्न भासयेत् ।  
 सर्वशास्त्रार्थवेत्तृत्वमकस्माच्चास्य जायते ॥४५॥  
 इति श्रीपूर्ववाक्ये तद् अकस्मादिति-शब्दतः ।  
 लोकाप्रसिद्धो यो हेतुः सोऽकस्मादिति कथ्यते ॥४६॥  
 स चैष परमेशानशुद्धविद्याविजृम्भतम् ।  
 अस्य भोदाश्च बहवो निर्भित्तिः सहभित्तिकः ॥४७॥  
 सर्वगोऽंशगतः सोऽपि मुख्यामुख्यांशनिष्ठितः ।  
 भित्तिः परोपजीवित्वं परा प्रजाथ तत्कृतिः ॥४८॥  
 अदृष्टमण्डलोऽप्येवं यः कश्चिद्वेत्ति तत्त्वतः ।  
 स सिद्धिभागभवेन्नित्यं स योगी स च दीक्षितः ॥४९॥  
 एवं यो वेत्ति तत्त्वेन तस्य निर्वाणगामिनी ।  
 दीक्षा भवेदिति प्रोक्तं तच्छ्रीत्रिंशकशासने ॥५०॥  
 अकल्पितो गुरुर्जयः सांसिद्धिक इति स्मृतः ।  
 यस्तु तद्रूपभागात्मभावनातः परं विना ॥५१॥  
 शास्त्रवित्स गुरुः शास्त्रे प्रोक्तोऽकल्पितकल्पकः ।  
 तस्यापि भेदा उत्कृष्टमध्यमन्दाद्युपायतः ॥५२॥

भावनातोऽथ वा ध्यानाज्जपात्स्वप्नाद्ब्रताद्धृतेः ।  
 प्राप्नोत्यकल्पितोदारमभिषेकं महामतिः ॥५३॥  
 श्रीमद्वाजसनीये श्रीवीरे श्रीब्रह्मयामले ।  
 श्रीसिद्धायामिदं धात्रा प्रोक्तमन्यत्र च स्फुटम् ॥५४॥  
 तस्य स्वेच्छाप्रवृत्तत्वात्कारणानन्ततेष्यते ।  
 कदाचिद्भक्तियोगेन कर्मणा विद्ययापि वा ॥५५॥  
 ज्ञानधर्मोपदेशेन मन्त्रैर्वा दीक्षयापि वा ।  
 एवमाद्यैरनेकैश्च प्रकारैः परमेश्वरः ॥५६॥  
 संसारिणोऽनुगृह्णाति विश्वस्य जगतः पतिः ।  
 मातृमण्डलसंबोधात्संस्कारात्तपसः प्रिये ॥५७॥  
 ध्यानाद्योगाज्जपाज्ज्ञानान्मन्त्राराधनातो व्रतात् ।  
 संप्राप्यं कुलसामान्यं ज्ञानं कौलिकसिद्धिदम् ॥५८॥  
 तत्त्वज्ञानात्मकं साध्यं यत्र यत्रैव दृश्यते ।  
 स एव हि गुरुस्तत्र हेतुजालं प्रकल्प्यताम् ॥५९॥  
 तत्त्वज्ञानादृते नान्यल्लक्षणं ब्रह्मयामले ।  
 तत्रैव चोक्तं सेवायां कृतायामविकल्पतः ॥६०॥  
 साधकस्य न चेत्सिद्धिः किं कार्यमिति चोदिते ।  
 आत्मीयमस्य संज्ञानक्रमेण स्वात्मदीक्षणम् ॥६१॥  
 सस्फुरत्वप्रसिद्ध्यर्थं ततः साध्यं प्रसिद्ध्यति ।  
 अनेन स्वात्मविज्ञानं सस्फुरत्वप्रसाधकम् ॥६२॥  
 उक्तं मुख्यतयाचार्यो भवेद्यदि न सस्फुरः ।  
 तत्रैव च पुनः श्रीमद्रक्ताराधनकर्मणि ॥६३॥  
 विधिं प्रोक्तं सदा कुर्वन्मासेनाचार्य उच्यते ।  
 पक्षेण साधको र्धाधात्पुत्रकः समयी तथा ॥६४॥  
 दीक्षयेज्जपयोगेन रक्तादेवी क्रमाद्यतः ।  
 गुरोरलाभे प्रोक्तस्य विधिमेतं समाचरेत् ॥६५॥  
 मते च पुस्तकाद्विद्याध्ययने दोष ईदृशः ।  
 उक्तो यस्तेन तद्दोषाभावेऽसौ न निषिद्धता ॥६६॥  
 मन्त्रद्रव्यादिगुप्तत्वे फलं किमिति चोदिते ।  
 पुस्तकाधीतविद्या ये दीक्षासमयवर्जिताः ॥६७॥  
 तामसाः परहिंसादि वश्यादि च चरन्त्यलम् ।  
 न च तत्त्वं विदुस्तेन दोषभाज इति स्फुटम् ॥६८॥  
 पूर्वं पदयुगं वाच्यमन्योन्यं हेतुहेतुमत् ।  
 यस्तु शास्त्रं विना नैति शुद्धविद्याख्यसंविदम् ॥६९॥  
 गुरोः स शास्त्रमन्विच्छुस्तदुक्तं क्रममाचरेत् ।

येन केनाप्युपायेन गुरुमाराध्य भक्तितः ॥७०॥  
तद्दीक्षाक्रमयोगेन शास्त्रार्थं वेत्त्यसौ ततः ।  
अभिषेकं समासाद्य यो भवेत्स तु कल्पितः ॥७१॥  
सन्नप्यशेषपाशौघविनिवर्तनकोविदः ।  
यो यथाक्रमयोगेन कस्मिंश्चिच्छास्त्रवस्तुनि ॥७२॥  
आकस्मिकं ब्रजेद्बोधं कल्पिताकल्पितो हि सः ।  
तस्य योऽकल्पितो भागः स तु श्रेष्ठमः स्मृतः ॥७३॥  
उत्कर्षः शुद्धविद्यांशतारतम्यकृतो यतः ।  
यथा भेदेनादिसिद्धाच्छिवान्मुक्तशिवा ह्यधः ॥७४॥  
तथा सांसिद्धिकज्ञानादाहतज्ञानिनोऽधमाः ।  
तत्संनिधौ नाधिकारस्तेषां मुक्तशिवात्मवत् ॥७५॥  
किं तु तूष्णीं-स्थितिर्यद्वा कृत्यं तदनुवर्तनम् ।  
यस्त्वकल्पितरूपोऽपि संवाददृढताकृते ॥७६॥  
अन्यतो लब्धसंस्कारः स साक्षाद्भैरवो गुरुः ।  
यतः शास्त्रक्रमात्तज्जगुरुप्रज्ञानुशीलनात् ॥७७॥  
आत्मप्रत्ययितं ज्ञानं पूर्णत्वाद्भैरवायते ।  
तेन श्रीकिरणोक्तं यद्गुरुतः शास्त्रतः स्वतः ॥७८॥  
त्रिप्रत्ययमिदं ज्ञानमिति यच्च निशाटने ।  
तत्संघातविपर्यासविग्रहैर्भासते तथा ॥७९॥  
करणस्य विचित्रत्वाद्विचित्रामेव तां छिदम् ।  
कर्तुं वासीं च टङ्कं च क्रकचं चापि गृह्णते ॥८०॥  
तावच्च छेदनं ह्येकं तथैवाद्याभिसंधितः ।  
इत्थमेव मितौ वाच्यं करणस्य स्वकं वपुः ॥८१॥  
न स्वतन्त्रं स्वतो मानं कुर्यादधिगमं हठात् ।  
प्रमात्राश्वासपर्यन्तो यतो धिगम उच्यते ॥८२॥  
आश्वासश्च विचित्रोऽसौ शक्तिपातवशात्तथा ।  
प्रमितेऽपि प्रमाणानामवकाशोऽस्त्यतः स्फुटः ॥८३॥  
दृष्ट्वा दृष्ट्वा समाश्लिष्य चिरं संचर्त्य चेतसा ।  
प्रिया यैः परितुष्येत किं ब्रूमः किल तान्प्रति ॥८४॥  
इत्थं च मानसं प्लुत्यामपि नाधिगते गतिः ।  
न व्यर्थता नानवस्था नान्योन्याश्रयतापि च ॥८५॥  
एवं योगाङ्गमियति तर्क एव न चापरम् ।  
अन्तरन्तः परामर्शपाटवातिशयाय सः ॥८६॥  
अहिंसा सत्यमस्तेयब्रह्मचर्यापरिग्रहाः ।  
इति पञ्च यमाः साक्षात्संवित्तौ नोपयोगिनः ॥८७॥

तपःप्रभृतयो ये च नियमा यत्तथासनम् ।  
 प्राणायामाश्च ये सर्वमेतद्बाह्यविजृम्भितम् ॥८८॥  
 श्रीमद्वीरावलौ चोक्तं बोधमात्रे शिवात्मके ।  
 चित्तप्रलयबन्धेन प्रलीने शशिभास्करे ॥८९॥  
 प्राप्ते च द्वादशे भागे जीवादित्ये स्वबोधके ।  
 मोक्षः स एव कथितः प्राणायामो निरर्थकः ॥९०॥  
 प्राणायामो न कर्तव्यः शरीरं येन पीड्यते ।  
 रहस्यं वेत्ति यो यत्र स मुक्तः स च मोचकः ॥९१॥  
 प्रत्याहारश्च नामायमर्थेभ्योऽक्षधियां हि यः ।  
 अनिबद्धस्य बन्धस्य तदन्तः किल कीलनम् ॥९२॥  
 चित्तस्य विषये क्वापि बन्धनं धारणात्मकम् ।  
 तत्सद्गज्ञानसंतानो ध्यानमस्तमिता परम् ॥९३॥  
 यदा तु ज्ञेयतादात्म्यमेव संविदि जायते ।  
 ग्राह्यग्रहणताद्वैतशून्यतेयं समाहितिः ॥९४॥  
 तदेषा धारणाध्यानसमाधित्रितयी पराम् ।  
 संविदं प्रति नो कंचिदुपयोगं समश्नुते ॥९५॥  
 योगाङ्गता यमादेस्तु समाध्यन्तस्य वर्ण्यते ।  
 स्वपूर्वपूर्वोपायत्वादन्त्यतर्कोपयोगतः ॥९६॥  
 अन्तः संविदि रूढं हि तद्द्वारा प्राणदेहयोः ।  
 बुद्धौ वाप्यं तदभ्यासान्नेष न्यायस्तु संविदि ॥९७॥  
 अथ वास्मद्दृशि प्राणधीदेहादेरपि स्फुटम् ।  
 सर्वात्मकत्वात्तत्रस्थोऽप्यभ्यासोऽन्यव्यपोहनम् ॥९८॥  
 देह उत्प्लुतिसंपातधर्मोज्जिगमिषारसात् ।  
 उत्प्लाव्यते तद्विपक्षपाताशङ्काव्यपोहनात् ॥९९॥  
 गुरुवाक्यपरामर्शसदृशे स्वविमर्शने ।  
 प्रबुद्धे तद्विपक्षाणां व्युदासः पाठचिन्तने ॥१००॥  
 नह्यस्य गुरुणा शक्यं स्वं ज्ञानं शब्द एव वा ।  
 धियि रोपयितुं तेन स्वप्रबोधक्रमो ध्रुवम् ॥१०१॥  
 अत एव स्वप्नकाले श्रुते तत्रापि वस्तुनि ।  
 तादात्म्यभावनायोगो न फलाय न भण्यते ॥१०२॥  
 संकेतानादरे शब्दनिष्ठमामर्शनं पठिः ।  
 तदादरे तदर्थस्तु चिन्तेति परिचर्च्यताम् ॥१०३॥  
 तदद्वयायां संवित्तावभ्यासोऽनुपयोगवान् ।  
 केवलं द्वैतमालिन्यशङ्कानिर्मूलनाय सः ॥१०४॥  
 द्वैतशङ्काश्च तर्केण तर्क्यन्त इति वर्णितम् ।

तत्तर्कसाधनायास्तु यमादेरप्युपायता ॥१०५॥  
 उक्तं श्रीपूर्वशस्त्रे च न द्वैतं नापि चाद्वयम् ।  
 लिङ्गपूजादिकं सर्वमित्युपक्रम्य शंभुना ॥१०६॥  
 विहितं सर्वमेवात्र प्रतिषिद्धमथापि वा ।  
 प्राणायामादिकैरङ्गैर्योगाः स्युः कृत्त्रिमा यतः ॥१०७॥  
 तत्तेनाकृतकस्यास्य कलां नार्घन्ति षोडशीम् ।  
 किं त्वेतदत्र देवेशि नियमेन विधीयते ॥१०८॥  
 तत्त्वे चेतः स्थिरं कार्यं तच्च यस्य यथास्त्विति ।  
 एवं द्वैतपरामर्शनाशाय परमेश्वरः ॥१०९॥  
 क्वचित्स्वभावममलमामृशन्ननिशं स्थितः ।  
 यः स्वभावपरामर्श इन्द्रियार्थाद्युपायतः ॥११०॥  
 विनैव तन्मुखोऽन्यो वा स्वातन्त्र्यात्तद्विकल्पनम् ।  
 तच्च स्वच्छस्वतन्त्रात्मरत्ननिर्भासिनि स्फुटम् ॥१११॥  
 भावौघे भेदसंधातृ स्वात्मनो नैशमुच्यते ।  
 तदेव तु समस्तार्थनिर्भरात्मैकगोचरम् ॥११२॥  
 शुद्धविद्यात्मकं सर्वमेवेदमहमित्यलम् ।  
 इदं विकल्पनं शुद्धविद्यारूपं स्फुटात्मकम् ॥११३॥  
 प्रतिहन्तीह मायीयं विकल्पं भेदभावकम् ।  
 शुद्धविद्यापरामर्शो यः स एव त्वनेकधा ॥११४॥  
 स्नानशुद्ध्यर्चनाहोमध्यानजप्यादियोगतः ।  
 विश्वमेतत्स्वसंवित्तिरसनिर्भरितं रसात् ॥११५॥  
 आविश्य शुद्धो निखिलं तर्पयेदध्वमण्डलम् ।  
 उल्लासिबोधहुतभुग्दग्धविश्वेन्धनोदिते ॥११६॥  
 सितभस्मनि देहस्य मज्जनं स्नानमुच्यते ।  
 इत्थं च विहितस्नानस्तर्पितानन्तदेवतः ॥११७॥  
 ततो पि देहारम्भीणि तत्त्वानि परिशोधयेत् ।  
 शिवात्मकेष्वप्येतेषु बुद्धिर्या व्यतिरेकिणी ॥११८॥  
 सैवाशुद्धिः पराख्याता शुद्धिस्तद्धीविमर्दनम् ।  
 एवं स्वदेहं बोधैकपात्रं गलितभेदकम् ॥११९॥  
 पश्यन्संवित्तिमात्रत्वे स्वतन्त्रे तिष्ठति प्रभुः ।  
 यत्किञ्चिन्मानसाह्लादि यत्र क्वापीन्द्रियस्थितौ ॥१२०॥  
 योज्यते ब्रह्मसद्धाम्नि पूजोपकरणं हि तत् ।  
 पूजा नाम विभिन्नस्य भावौघस्यापि संगतिः ॥१२१॥  
 स्वतन्त्रविमलानन्तभैरवीयचिदात्मना ।  
 तथाहि संविदेवेयमन्तर्बाहयोभयात्मना ॥१२२॥

स्वातन्त्र्याद्वर्तमानैव परामर्शस्वरूपिणी ।  
 स च द्वादशधा तत्र सर्वमन्तर्भवेद्यतः ॥१२३॥  
 सूर्य एव हि सोमात्मा स च विश्वमयः स्थितः ।  
 कलाद्वादशकात्मैव तत्संवित्परमार्थतः ॥१२४॥  
 सा च मातरि विज्ञाने माने करणगोचरे ।  
 मेये चतुर्विधं भाति रूपमाश्रित्य सर्वदा ॥१२५॥  
 शुद्धसंविन्मयी प्राच्ये ज्ञाने शब्दनरूपिणी ।  
 करणे ग्रहणाकारा यतः श्रीयोगसंचरे ॥१२६॥  
 ये चक्षुर्मण्डले श्वेते प्रत्यक्षे परमेश्वरि ।  
 षोडशारं द्वादशारं तत्रस्थं चक्रमुत्तमम् ॥१२७॥  
 प्रतिवारणवद्रक्ते तद्बहिर्ये तदुच्यते ।  
 द्वितीयं मध्यगे ये ते कृष्णश्वेते च मण्डले ॥१२८॥  
 तदन्तर्ये स्थिते शुद्धे भिन्नाञ्जनसमप्रभे ।  
 चतुर्दले तु ते ज्ञेये अग्नीषोमात्मके प्रिये ॥१२९॥  
 मिथुनत्वे स्थिते ये च चक्रे द्वे परमेश्वरि ।  
 संमीलनोन्मीलनं ते अन्योन्यं विदधातके ॥१३०॥  
 यथा योनिश्च लिङ्गं च संयोगात्स्रवतो मृतम् ।  
 तथामृताग्निसंयोगाद्द्रवतस्ते न संशयः ॥१३१॥  
 तच्चक्रपीडनाद्रात्रौ ज्योतिर्भात्यर्कसोमगम् ।  
 तां दृष्ट्वा परमां ज्योत्स्नां कालज्ञानं प्रवर्तते ॥१३२॥  
 सहस्रारं भवेच्चक्रं ताभ्यामुपरि संस्थितम् ।  
 ततश्चक्रात्समुद्भूतं ब्रह्माण्डं तदुदाहृतम् ॥१३३॥  
 तत्रस्थां मुञ्चते धारां सोमो ह्यग्निप्रदीपितः ।  
 सृजतीत्यं जगत्सर्वमात्मन्यात्मन्यनन्तकम् ॥१३४॥  
 षोडशद्वादशाराभ्यामष्टारेष्वथ सर्वशः ।  
 एवं क्रमेण सर्वत्र चक्रेष्वमृतमुत्तमम् ॥१३५॥  
 सोमः स्रवति यावच्च पञ्चानां चक्रपद्धतिः ।  
 तत्पुनः पिबति प्रीत्या हंसो हंस इति स्फुरन् ॥१३६॥  
 सकृद्यस्य तु संश्रुत्या पुण्यपापैर्न लिप्यते ।  
 पञ्चारे सविकारोऽथ भूत्वा सोमसुतामृतात् ॥१३७॥  
 धावति त्रिरसाराणि गुह्यचक्राण्यसौ विभुः ।  
 यतो जातं जगल्लीनं यत्र च स्वकलीलया ॥१३८॥  
 तत्रानन्दश्च सर्वस्य ब्रह्मचारी च तत्परः ।  
 तत्र सिद्धिश्च मुक्तिश्च समं संप्राप्यते द्वयम् ॥१३९॥  
 अत ऊर्ध्वं पुनर्याति यावद्ब्रह्मात्मकं पदम् ।



अग्नीषोमौ समौ तत्र सृज्येते चात्मनात्मनि ॥१४०॥  
 तत्रस्थस्तापितः सोमो द्वेधा जङ्घे व्यवस्थितः ।  
 अधस्तं पातयेदग्निरमृतं स्रवति क्षणात् ॥१४१॥  
 गुल्फजान्वादिषु व्यक्तं कुटिलार्कप्रदीपिता ।  
 सा शक्तिस्तापिता भूयः पञ्चारादिक्रमं सृजेत् ॥१४२॥  
 एवं श्रोत्रे पि विज्ञेयं यावत्पादान्तगोचरम् ।  
 पादाङ्गुष्ठात्समारभ्य यावद्ब्रह्माण्डदर्शनम् ॥१४३॥  
 इत्यजानन्नैव योगी जानन्विश्वप्रभुर्भवेत् ।  
 ज्वलन्निवासौ ब्रह्माद्यैर्दृश्यते परमेश्वरः ॥१४४॥  
 अत्र तात्पर्यतः प्रोक्तमक्षे क्रमचतुष्टयम् ।  
 एकैकत्र यतस्तेन द्वादशात्मकतोदिता ॥१४५॥  
 न व्याख्यातं तु निर्भज्य यतो तिसरहस्यकम् ।  
 मेये पि देवी तिष्ठन्ती मासराश्यादिरूपिणी ॥१४६॥  
 अत एषा स्थिता संविदन्तर्बाहयोभयात्मना ।  
 स्वयं निर्भास्य तत्रान्यद्भासयन्तीव भासते ॥१४७॥  
 ततश्च प्रागियं शुद्धा तथाभासनसोत्सुका ।  
 सृष्टिं कलयते देवी तन्नाम्नागम उच्यते ॥१४८॥  
 तथा भासितवस्त्वंशरञ्जनां सा बहिर्मुखी ।  
 स्ववृत्तिचक्रेण समं ततो पि कलयन्त्यलम् ॥१४९॥  
 स्थितिरेषैव भावस्य तामन्तर्मुखतारसात् ।  
 संजिहीर्षुः स्थितेर्नाशं कलयन्ती निरुच्यते ॥१५०॥  
 ततो पि संहाररसे पूर्णे विघ्नकरीं स्वयम् ।  
 शङ्कां यमात्मिकां भागे सूते संहरते पि च ॥१५१॥  
 संहृत्य शङ्कां शङ्क्यार्थवर्जं वा भावमण्डले ।  
 संहतिं कलयत्येव स्वात्मवहनौ विलापनात् ॥१५२॥  
 विलापनात्मिकां तां च भावसंहतिमात्मनि ।  
 आमृशत्येव येनैषा मया ग्रस्तमिति स्फुरेत् ॥१५३॥  
 संहार्योपाधिरेतस्याः स्वस्वभावो हि संविदः ।  
 निरुपाधिनि संशुद्धे संविद्रूपेषस्तमीयते ॥१५४॥  
 विलापिते पि भावौघे कंचिद्भावं तदैव सा ।  
 आश्यानयेद्य एवास्ते शङ्का संस्काररूपकः ॥१५५॥  
 शुभाशुभतया सोऽयं सोष्यते फलसंपदम् ।  
 पूर्वं हि भोगात्पश्चाद्वा शङ्केयं व्यवतिष्ठते ॥१५६॥  
 अन्यदाश्यानितमपि तदैव द्रावयेदियम् ।  
 प्रायश्चित्तादिकर्मभ्यो ब्रह्महत्यादिकर्मवत् ॥१५७॥

रोधनाद्द्रावणाद्रूपमित्थं कलयते चितिः ।  
 तदपि द्रावयेदेव तदप्याश्यानयेदथ ॥१५८॥  
 इत्थं भोग्ये पि संभुक्ते सति तत्करणान्यपि ।  
 संहरन्ती कलयते द्वादशैवाहमात्मनि ॥१५९॥  
 कर्मबुद्ध्यक्षवर्गो हि बुद्ध्यन्तो द्वादशात्मकः ।  
 प्रकाशकत्वात्सूर्यात्मा भिन्ने वस्तुनि जृम्भते ॥१६०॥  
 अहंकारस्तु करणमभिमानैकसाधनम् ।  
 अविच्छिन्नपरामर्शी लीयते तेन तत्र सः ॥१६१॥  
 यथाहि खड्गपाशादेः करणस्य विभेदिनः ।  
 अभेदिनि स्वहस्तादौ लयस्तद्वदयं विधिः ॥१६२॥  
 तेनेन्द्रियौघमार्तण्डमण्डलं कलयेत्स्वयम् ।  
 संविद्धेवी स्वतन्त्रत्वात्कल्पिते हंकृतात्मनि ॥१६३॥  
 स एव परमादित्यः पूर्णकल्पस्त्रयोदशः ।  
 करणत्वात्प्रयात्येव कर्तरि प्रलयं स्फुटम् ॥१६४॥  
 कर्ता च द्विविधः प्रोक्तः कल्पिताकल्पितात्मकः ।  
 कल्पितो देहबुद्ध्यदिव्यवच्छेदेन चर्चितः ॥१६५॥  
 कालाग्निरुद्रसंज्ञास्य शास्त्रेषु परिभाषिता ।  
 कालो व्यवच्छिन्नतद्युक्तो वह्निर्भोक्ता यतः स्मृतः ॥१६६॥  
 संसाराकल्पितकल्पितभ्यां रोधनाद्द्रावणात्प्रभुः ।  
 अनिवृत्तपशूभावस्तत्राहंकृत्प्रलीयते ॥१६७॥  
 सो पि कल्पितवृत्तित्वाद्दिशवाभेदैकशालिनि ।  
 विकासिनि महाकाले लीयते हृदिदंमये ॥१६८॥  
 एतस्यां स्वात्मसंवित्ताविदं सर्वमहं विभुः ।  
 इति प्रविकसद्रूपा संवित्तिरवभासते ॥१६९॥  
 ततोऽन्तःस्थितसर्वात्मभावभोगोपरागिणी ।  
 परिपूर्णापि संवित्तिरकुले धाम्नि लीयते ॥१७०॥  
 प्रमातृवर्गो मानौघः प्रमाश्च बहुधा स्थिताः ।  
 मेयौघ इति यत्सर्वमत्र चिन्मात्रमेव तत् ॥१७१॥  
 इयतीं रूपवैचित्रीमाश्रयन्त्याः स्वसंविदः ।  
 स्वाच्छन्द्यमनपेक्षं यत्सा परा परमेश्वरी ॥१७२॥  
 इमाः प्रागुक्तकलनास्तद्विजृम्भोच्यते यतः ।  
 क्षेपो ज्ञानं च संख्यानं गतिर्नाद इति क्रमात् ॥१७३॥  
 स्वात्मनो भेदनं क्षेपो भेदितस्याविकल्पनम् ।  
 ज्ञानं विकल्पः संख्यानमन्यतो व्यतिभेदनात् ॥१७४॥  
 गतिः स्वरूपारोहित्वं प्रतिबिम्बवदेव यत् ।

नादः स्वात्मपरामर्शशेषता तद्विलोपनात् ॥१७५॥  
इति पञ्चविधामेनां कलनां कुर्वती परा ।  
देवी काली तथा कालकर्षिणी चेति कथ्यते ॥१७६॥  
मातृसद्भावसंज्ञास्यास्तेनोक्ता यत्प्रमातृषु ।  
एतावदन्तसंवित्तौ प्रमातृत्वं स्फुटीभवेत् ॥१७७॥  
वामेश्वरीति-शब्देन प्रोक्ता श्रीनिशिसंचरे ।  
इत्थं द्वादशधा संवित्तिष्ठन्ती विश्वमातृषु ॥१७८॥  
एकैवेति न को प्यस्याः क्रमस्य नियमः क्वचित् ।  
क्रमाभावान्न युगपत्तदभावात्क्रमोऽपि न ॥१७९॥  
क्रमाक्रमकथातीतं संवित्तत्त्वं सुनिर्मलम् ।  
तदस्याः संविदो देव्या यत्र क्वापि प्रवर्तनम् ॥१८०॥  
तत्र तादात्म्ययोगेन पूजा पूर्णैव वर्तते ।  
परामर्शस्वभावत्वादेतस्या यः स्वयं ध्वनिः ॥१८१॥  
सदोदितः स एवोक्तः परमं हृदयं महत् ।  
हृदये स्वविमर्शोऽसौ द्राविताशेषविश्वकः ॥१८२॥  
भावग्रहादिपर्यन्तभावी सामान्यसंज्ञकः ।  
स्पन्दः स कथ्यते शास्त्रे स्वात्मन्युच्छलनात्मकः ॥१८३॥  
किञ्चिच्चलनमेतावदनन्यस्फुरणं हि यत् ।  
ऊर्मिरेषा विबोधाब्धेर्न संविदनया विना ॥१८४॥  
निस्तरङ्गतरङ्गादिवृत्तिरेव हि सिन्धुता ।  
सारमेतत्समस्तस्य यच्चित्सारं जडं जगत् ॥१८५॥  
तदधीनप्रतिष्ठत्वात्तत्सारं हृदयं महत् ।  
तथा हि सदिदं ब्रह्ममूलं मायाण्डसंज्ञितम् ॥१८६॥  
इच्छाज्ञानक्रियारोहं विना नैव सदुच्यते ।  
तच्छक्तित्रितयारोहाद्भैरवीये चिदात्मनि ॥१८७॥  
विसृज्यते हि तत्तस्माद्बहिर्वाथ विसृज्यते ।  
एवं सद्रूपतैवैषां सतां शक्तित्रयात्मताम् ॥१८८॥  
विसर्गं परबोधेन समाक्षिप्यैव वर्तते ।  
तत्सदेव बहीरूपं प्राग्बोधाग्निविलापितम् ॥१८९॥  
अन्तर्नदत्परामर्शशेषीभूतं ततोऽप्यलम् ।  
खात्मत्वमेव संप्राप्तं शक्तित्रितयगोचरात् ॥१९०॥  
वेदनात्मकतामेत्य संहारात्मनि लीयते ।  
इदं संहारहृदयं प्राच्यं सृष्टौ च हृन्मतम् ॥१९१॥  
एतद्रूपपरामर्शमकृत्रिममनाबिलम् ।  
अहमित्याहुरेषैव प्रकाशस्य प्रकाशता ॥१९२॥

एतद्वीर्यं हि सर्वेषां मन्त्राणां हृदयात्मकम् ।  
 विनानेन जडास्ते स्युर्जीवा इव विना हृदा ॥१९३॥  
 अकृत्रिमैतद्धृदयारूढो यत्किंचिदाचरेत् ।  
 प्राण्याद्वा मृशते वापि स सर्वोऽस्य जपो मतः ॥१९४॥  
 यदेव स्वेच्छया सृष्टिस्वाभाव्याद्बहिरन्तरा ।  
 निर्मायते तदेवास्य ध्यानं स्यात्पारमार्थिकम् ॥१९५॥  
 निराकारे हि चिद्धाम्नि विश्वाकृतिमये सति ।  
 फलार्थिनां काचिदेव ध्येयत्वेनाकृतिः स्थिता ॥१९६॥  
 यथा ह्यभेदात्पूर्णे पि भावे जलमुपाहरन् ।  
 अन्याकृत्यपहानेन घटमर्थयते रसात् ॥१९७॥  
 तथैव परमेशाननियतिप्रविजृम्भणात् ।  
 काचिदेवाकृतिः कांचित् सूते फलविकल्पनाम् ॥१९८॥  
 यस्तु संपूर्णहृदयो न फलं नाम वाञ्छति ।  
 तस्य विश्वाकृतिर्देवी सा चावच्छेदवर्जनात् ॥१९९॥  
 कुले योगिन उद्विक्तभैरवीयपरासवात् ।  
 घूर्णितस्य स्थितिर्देहे मुद्रा या काचिदेव सा ॥२००॥  
 अन्तरिन्धनसंभारमनपेक्ष्यैव नित्यशः ।  
 जाज्वलीत्यखिलाक्षौघप्रसृतोग्रशिखः शिखी ॥२०१॥  
 बोधाग्नौ तादृशे भावा विशन्तस्तस्य सन्महः ।  
 उद्रेचयन्तो गच्छन्ति होमकर्मनिमित्तताम् ॥२०२॥  
 यं कंचित्परमेशानशक्तिपातपवित्रितम् ।  
 पुरोभाव्य स्वयं तिष्ठेदुक्तवद्दीक्षितस्तु सः ॥२०३॥  
 जप्यादौ होमपर्यन्ते यद्यप्येकैककर्मणि ।  
 उदेति रूढिः परमा तथापीत्थं निरूपितम् ॥२०४॥  
 यथाहि तत्र तत्राश्वः समनिम्नोन्नतादिषु ।  
 चित्रे देशे वाह्यमानो यातीच्छामात्रकल्पिताम् ॥२०५॥  
 तथा संविद्विचित्राभिः शान्तघोरतरादिभिः ।  
 भङ्गीभिरभितो द्वैतं त्याजिता भैरवायते ॥२०६॥  
 यथा पुरःस्थे मुकुरे निजं वक्त्रं विभावयन् ।  
 भूयो भूयस्तदेकात्म वक्त्रं वेत्ति निजात्मनः ॥२०७॥  
 तथा विकल्पमुकुरे ध्यानपूजार्चनात्मनि ।  
 आत्मानं भैरवं पश्यन्नचिरात्तन्मयीभवेत् ॥२०८॥  
 तन्मयीभवनं नाम प्राप्तिः सानुत्तरात्मनि ।  
 पूर्णत्वस्य परा काष्ठा सेत्यत्र न फलान्तरम् ॥२०९॥  
 फलं सर्वमपूर्णत्वे तत्र तत्र प्रकल्पितम् ।

अकल्पिते हि पूर्णत्वे फलमन्यत्किमुच्यताम् ॥२१०॥  
 एष यागविधिः कोऽपि कस्यापि हृदि वर्तते ।  
 यस्य प्रसीदेच्चिच्चक्रं द्रागपश्चिमजन्मनः ॥२११॥  
 अत्र यागे गतो रूढिं कैवल्यमधिगच्छति ।  
 लोकैरालोक्यमानो हि देहबन्धविधौ स्थितः ॥२१२॥  
 अत्र नाथः समाचारं पटले ष्टादशोऽभ्यधात् ।  
 नात्र शुद्धिर्न चाशुद्धिर्न भक्ष्यादिविचारणम् ॥२१३॥  
 न द्वैतं नापि चाद्वैतं लिङ्गपूजादिकं न च ।  
 न चापि तत्परित्यागो निष्परिग्रहतापि वा ॥२१४॥  
 सपरिग्रहता वापि जटाभस्मादिसंग्रहः ।  
 तत्त्यागो न व्रतादीनां चरणाचरणं च यत् ॥२१५॥  
 क्षेत्रादिसंप्रवेशश्च समयादिप्रपालनम् ।  
 परस्वरूपलिङ्गादि नामगोत्रादिकं च यत् ॥२१६॥  
 नास्मिन्विधीयते किञ्चिन्न चापि प्रतिषिध्यते ।  
 विहितं सर्वमेवात्र प्रतिषिद्धमथापि च ॥२१७॥  
 किं त्वेतदत्र देवेशि नियमेन विधीयते ।  
 तत्त्वे चेतः स्थिरीकार्यं सुप्रसन्नेन योगिना ॥२१८॥  
 तच्च यस्य यथैव स्यात्स तथैव समाचरेत् ।  
 तत्त्वे निश्चलचित्तस्तु भुञ्जानो विषयानपि ॥२१९॥  
 न संस्पृश्येत दोषैः स पद्मपत्रमिवाम्भसा ।  
 विषापहारिमन्त्रादिसंनद्धो भक्षयन्नपि ॥२२०॥  
 विषं न मुह्यते तेन तद्वद्योगी महामतिः ।  
 अशुद्धं हि कथं नाम देहाद्यं पाञ्चभौतिकम् ॥२२१॥  
 प्रकाशतातिरिक्ते किं शुद्ध्यशुद्धी हि वस्तुनः ।  
 अशुद्धस्य च भावस्य शुद्धिः स्यात्तादृशैव किम् ॥२२२॥  
 अन्योन्याश्रयवैयर्थ्यानवस्था इत्थमत्र हि ।  
 पृथिवी जलतः शुद्ध्येज्जलं धरणितस्तथा ॥२२३॥  
 अन्योन्याश्रयता सेयमशुद्धत्वेऽप्ययं क्रमः ।  
 अशुद्धाज्जलतः शुद्ध्येद्धरेति व्यर्थता भवेत् ॥२२४॥  
 वायुतो वारिणो वायोस्तेजसस्तस्य वान्यतः ।  
 बहुरूपादिका मन्त्राः पावनात्तेषु शुद्धता ॥२२५॥  
 मन्त्राः स्वभावतः शुद्धा यदि तेऽपि न किं तथा ।  
 शिवात्मता तेषु शुद्धिर्यदि तत्रापि सा न किम् ॥२२६॥  
 शिवात्मत्वापरिज्ञानं न मन्त्रेषु धरादिवत् ।  
 ते तेन शुद्धा इति चेत्तज्ज्ञप्तिस्तर्हि शुद्धता ॥२२७॥

योगिनं प्रति सा चास्ति भावेष्विति विशुद्धता ।  
 ननु चोदनया शुद्ध्यशुद्ध्यादिकविनिश्चयः ॥२२८॥  
 इत्थमस्तु तथाप्येषा चोदनैव शिवोदिता ।  
 का स्यात्सतीति चेदेतदन्यत्र प्रवितानितम् ॥२२९॥  
 वैदिक्या बाधितेयं चेद्विपरीतं न किं भवेत् ।  
 सम्यक्चेन्मन्यसे बाधो विशिष्टविषयत्वतः ॥२३०॥  
 अपवादेन कर्तव्यः सामान्यविहिते विधौ ।  
 शुद्ध्यशुद्धी च सामान्यविहिते तत्त्वबोधिनि ॥२३१॥  
 पुंसि ते बाधिते एव तथा चात्रेति वर्णितम् ।  
 नार्थवादादिशङ्का च वाक्ये माहेश्वरे भवेत् ॥२३२॥  
 अबुद्धिपूर्वं हि तथा संस्थिते सततं भवेत् ।  
 व्योमादिरूपे निगमे शङ्का मिथ्यार्थतां प्रति ॥२३३॥  
 अनवच्छिन्नविज्ञानवैश्वरूप्यसुनिर्भरः ।  
 शास्त्रात्मना स्थितो देवो मिथ्यात्वं क्वापि नार्हति ॥२३४॥  
 इच्छावान्भावरूपेण यथा तिष्ठासुरीश्वरः ।  
 तत्स्वरूपाभिधानेन तिष्ठासुः स तथा स्थितः ॥२३५॥  
 अर्थवादोऽपि यत्रान्यविध्यादिमुखमीक्षते ।  
 तत्रास्त्वसत्यः स्वातन्त्र्ये स एव तु विधायकः ॥२३६॥  
 विधिवाक्यान्तरे गच्छन्नङ्गभावमथापि वा ।  
 न निरर्थकं एवायं संनिधेर्गजडादिवत् ॥२३७॥  
 स्वार्थप्रत्यायनं चास्य स्वसंवित्त्यैव भासते ।  
 तदपहनवनं कर्तुं शक्यं विधिनिषेधयोः ॥२३८॥  
 युक्तश्चात्रास्ति वाक्येषु स्वसंविच्चाप्यबाधिता ।  
 या समग्रार्थमाणिक्यतत्त्वनिश्चयकारिणी ॥२३९॥  
 मृतदेहेऽथ देहोत्थे या चाशुद्धिः प्रकीर्तिता ।  
 अन्यत्र नेति बुद्ध्यन्तामशुद्धं संविदश्च्युतम् ॥२४०॥  
 संवित्तादात्म्यमापन्नं सर्वं शुद्धमतः स्थितम् ।  
 श्रीमद्वीरावलौ चोक्तं शुद्ध्यशुद्धिनिरूपणे ॥२४१॥  
 सर्वेषां वाहको जीवो नास्ति किञ्चिदजीवकम् ।  
 यत्किञ्चिज्जीवरहितमशुद्धं तद्विजानत ॥२४२॥  
 तस्माद्यत्संविदो नातिदूरे तच्छुद्धिमावहेत् ।  
 अविकल्पेन भावेन मुनयोऽपि तथाभवन् ॥२४३॥  
 लोकसंरक्षणार्थं तु तत्तत्त्वं तैः प्रगोपितम् ।  
 बहिः सत्स्वपि भावेषु शुद्ध्यशुद्धी न नीलवत् ॥२४४॥  
 प्रमातृधर्म एवायं चिदैक्यानैक्यवेदनात् ।

यदि वा वस्तुधर्मोऽपि मात्रपेक्षानिबन्धनः ॥२४५॥  
 सौत्रामण्यां सुरा होतुः शुद्धान्यस्य विपर्ययः ।  
 अनेन चोदनानां च स्ववाक्यैरपि बाधनम् ॥२४६॥  
 क्वचित्संदर्शितं ब्रह्महत्याविधिनिषेधवत् ।  
 भक्ष्यादिविधयोऽप्येन न्यायमाश्रित्य चर्चिताः ॥२४७॥  
 सर्वज्ञानोत्तरादौ च भाषते स्म महेश्वरः ।  
 नरर्षिदेवद्रुहिणविष्णुरुद्राद्युदीरितम् ॥२४८॥  
 उत्तरोत्तरवैशिष्ट्यात् पूर्वपूर्वप्रबाधकम् ।  
 न शैवं वैष्णवैर्वाक्यैर्बाधनीयं कदाचन ॥२४९॥  
 वैष्णवं ब्रह्मसंभूतैर्नेत्यादि परिचर्चयेत् ।  
 बाधते यो वैपरीत्यात्समूढः पापभागभवेत् ॥२५०॥  
 तस्मान्मुख्यतया स्कन्द लोकधर्मान्न चाचरेत् ।  
 नान्यशास्त्रसमुद्दिष्टं स्रोतस्युक्तं निजे चरेत् ॥२५१॥  
 यतो यद्यपि देवेन वेदाद्यपि निरूपितम् ।  
 तथापि किल संकोचभावाभावविकल्पतः ॥२५२॥  
 संकोचतारतम्येन पाशवं ज्ञानमीरितम् ।  
 विकासतारतम्येन पतिज्ञानं तु बाधकम् ॥२५३॥  
 इदं द्वैतमिदं नेति परस्परनिषेधतः ।  
 मायीयभेदकल्पितं तत्स्यादकाल्पनिके कथम् ॥२५४॥  
 उक्तं भर्गशिखायां च मृत्युकालकलादिकम् ।  
 द्वैताद्वैतविकल्पोत्थं ग्रसते कृतधीरिति ॥२५५॥  
 सिद्धान्ते लिङ्गपूजोक्ता विश्वाध्वमयताविदे ।  
 कुलादिषु निषिद्धासौ देहे विश्वात्मताविदे ॥२५६॥  
 इह सर्वात्मके कस्मात्तद्विधिप्रतिषेधने ।  
 नियमानुप्रवेशेन तादात्म्यप्रतिपत्तये ॥२५७॥  
 जटादि कौले त्यागोऽस्य सुखोपायोपदेशतः ।  
 व्रतचर्या च मन्त्रार्थतादात्म्यप्रतिपत्तये ॥२५८॥  
 तन्निषेधस्तु मन्त्रार्थसर्वात्म्यप्रतिपत्तये ।  
 क्षेत्रपीठोपपीठेषु प्रवेशो विघ्नशान्तये ॥२५९॥  
 मन्त्राद्याराधकस्याथ तल्लाभायोपदिश्यते ।  
 क्षेत्रादिगमनाभावविधिस्तु स्वात्मनस्तथा ॥२६०॥  
 वैश्वरूप्येण पूर्णत्वं ज्ञातुमित्यपि वर्णितम् ।  
 समयाचारसद्भावः पाल्यत्वेनोपदिश्यते ॥२६१॥  
 भेदप्राणतया तत्तत्त्यागात्तत्त्वविशुद्धये ।  
 समयादिनिषेधस्तु मतशास्त्रेषु कथ्यते ॥२६२॥

निर्मर्यादं स्वसंबोधं संपूर्णं बुद्ध्यतामिति ।  
परकीयमिदं रूपं ध्येयमेतत्तु मे निजम् ॥२६३॥  
ज्वालादिलिङ्गं चान्यस्य कपालादि तु मे निजम् ।  
आदिशब्दात्तपश्चर्यावेलातिथ्यादि कथ्यते ॥२६४॥  
नाम शक्तिशिवादयन्तमेतस्य मम नान्यथा ।  
गोत्रं च गुरुसंतानो मठिकाकुलशब्दितः ॥२६५॥  
श्रीसंततिस्त्र्यम्बकाख्या तदर्धामर्दसंज्ञिता ।  
इत्थमर्धचतस्रोऽत्र मठिकाः शांकरे क्रमे ॥२६६॥  
युगक्रमेण कूर्माद्या मीनान्ता सिद्धसंततिः ।  
आदिशब्देन च घरं पल्ली पीठोपपीठकम् ॥२६७॥  
मुद्रा छुम्मेति तेषां च विधानं स्वपरस्थितम् ।  
तादात्म्यप्रतिपत्त्यै हि स्वं संतानं समाश्रयेत् ॥२६८॥  
भुञ्जीत पूजयेच्चक्रं परसंतानिना नहि ।  
एतच्च मतशास्त्रेषु निषिद्धं खण्डना यतः ॥२६९॥  
अखण्डेऽपि परे तत्त्वे भेदेनानेन जायते ।  
एवं क्षेत्रप्रवेशादि संताननियमान्ततः ॥२७०॥  
नास्मिन्विधीयते तद्धि साक्षान्नौपयिकं शिवे ।  
न तस्य च निषेधो यन्न तत्तत्त्वस्य खण्डनम् ॥२७१॥  
विश्वात्मनो हि नाथस्य स्वस्मिन्पे विकल्पितौ ।  
विधिनिषेधो वा शक्तौ न स्वरूपस्य खण्डने ॥२७२॥  
परतत्त्वप्रवेशे तु यमेव निकटं यदा ।  
उपायं वेत्ति स ग्राहयस्तदा त्याज्यो थ वा क्वचित् ॥२७३॥  
न यन्त्रणात्र कार्येति प्रोक्तं श्रीत्रिकशासने ।  
समता सर्वदेवानामोवल्लीमन्त्रवर्णयोः ॥२७४॥  
आगमनां गतीनां च सर्वं शिवमयं यतः ।  
स ह्यखण्डितसद्भावं शिवतत्त्वं प्रपश्यति ॥२७५॥  
यो ह्यखण्डितसद्भावमात्मतत्त्वं प्रपद्यते ।  
केतकीकुसुमसौरभे भृशं भृङ्ग एव रसिको न मक्षिका ।  
भैरवीयपरमाद्वयार्चने कोऽपि रज्यति महेशचोदितः ॥२७६॥  
अस्मिंश्च योगे विश्रान्तिं कुर्वतां भवडम्बरः ।  
हिमानीव महाग्रीष्मे स्वयमेव विलीयते ॥२७७॥  
अलं वातिप्रसङ्गेन भूयसातिप्रपञ्चिते ।  
योग्यो भिनवगुप्तोऽस्मिन्कोऽपि यागविधौ बुधः ॥२७८॥  
इत्यनुत्तरपदप्रविकासे शाक्तमौपयिकमद्य विविक्तम् ॥२७९॥



## अथ श्रीतन्त्रालोके पञ्चममाहिनकम्

आणवेन विधिना परधाम प्रेप्सतामथ निरूप्यत एतत् ॥१॥  
विकल्पस्यैव संस्कारे जाते निष्प्रतियोगिनि ।  
अभीष्टे वस्तुनि प्राप्तिर्निश्चिता भोगमोक्षयोः ॥२॥  
विकल्पः कस्यचित्स्वात्मस्वातन्त्र्यादेव सुस्थिरः ।  
उपायान्तरसापेक्ष्यवियोगेनैव जायते ॥३॥  
कस्यचित्तु विकल्पोऽसौ स्वात्मसंस्करणं प्रति ।  
उपायान्तरसापेक्षस्तत्रोक्तः पूर्वको विधिः ॥४॥  
विकल्पो नाम चिन्मात्रस्वभावो यद्यपि स्थितः ।  
तथापि निश्चयात्मासावणोः स्वातन्त्र्ययोजकः ॥५॥  
निश्चयो बहुधा चैष तत्रोपायाश्च भेदिनः ।  
अणुशब्देन ते चोक्ता दूरान्तिकविभेदतः ॥६॥  
तत्र बुद्धौ तथा प्राणे देहे चापि प्रमातरि ।  
अपारमार्थिकेऽप्यस्मिन् परमार्थः प्रकाशते ॥७॥  
यतः प्रकाशाच्चिन्मात्रात् प्राणाद्यव्यतिरेकवत् ।  
तस्यैव तु स्वतन्त्रत्वाद्द्विगुणं जडचिद्वपुः ॥८॥  
उक्तं त्रैशिरसे चैतद्देव्यै चन्द्रार्धमौलिना ।  
जीवः शक्तिः शिवस्यैव सर्वत्रैव स्थितापि सा ॥९॥  
स्वरूपप्रत्यये रूढा ज्ञानस्योन्मीलनात्परा ।  
तस्य चिद्रूपतां सत्यां स्वातन्त्र्योल्लासकल्पनात् ॥१०॥  
पश्यञ्जडात्मताभागं तिरोधायाद्वयो भवेत् ।  
तत्र स्वातन्त्र्यदृष्ट्या वा दर्पणे मुखबिम्बवत् ॥११॥  
विशुद्धं निजचैतन्यं निश्चिनोत्यतदात्मकम् ।  
बुद्धिप्राणादितो भिन्नं चैतन्यं निश्चितं बलात् ॥१२॥  
सत्यतस्तदभिन्नं स्यात्तस्यान्योन्यविभेदतः ।  
विश्वरूपाविभेदित्वं शुद्धत्वादेव जायते ॥१३॥  
निष्ठितैकस्फुरन्मूर्तेर्मूर्त्यन्तरविरोधतः ।  
अन्तः संविदि सत्सर्वं यद्यप्यपरथा धियि ॥१४॥  
प्राणे देहेऽथवा कस्मात्संक्रामेत्केन वा कथम् ।  
तथापि निर्विकल्पे स्मिन्विकल्पो नास्ति तं विना ॥१५॥  
दृष्टेऽप्यदृष्टकल्पत्वं विकल्पेन तु निश्चयः ।  
बुद्धिप्राणशरीरेषु पारमेश्वर्यमञ्जसा ॥१६॥  
विकल्प्यं शून्यरूपे न प्रमातरि विकल्पनम् ।  
बुद्धिर्ध्यानमयी तत्र प्राण उच्चारणात्मकः ॥१७॥

उच्चारणं च प्राणाद्या व्यानान्ताः पञ्च वृत्तयः ।  
 आद्या तु प्राणनाभिख्यापरोच्चारात्मिका भवेत् ॥१८॥  
 शरीरस्याक्षविषयैतत्पिण्डत्वेन संस्थितिः ।  
 तत्र ध्यानमयं तावदनुत्तरमिहोच्यते ॥१९॥  
 यः प्रकाशः स्वतन्त्रोऽयं चित्स्वभावो हृदि स्थितः ।  
 सर्वतत्त्वमयः प्रोक्तमेतच्च त्रिशिरोमते ॥२०॥  
 कदलीसंपुटाकारं सबाह्याभ्यन्तरान्तरम् ।  
 ईक्षते हृदयान्तःस्थं तत्पुष्पमिव तत्त्ववित् ॥२१॥  
 सोमसूर्याग्निसंघट्टं तत्र ध्यायेदनन्यधीः ।  
 तद्ध्यानारणिसंक्षोभान्महाभैरवहव्यभुक् ॥२२॥  
 हृदयाख्ये महाकुण्डे जाज्वलन् स्फीततां व्रजेत् ।  
 तस्य शक्तिमतः स्फीतशक्तेर्भैरवतेजसः ॥२३॥  
 मातृमानप्रमेयाख्यं धामाभेदेन भावयेत् ।  
 वह्न्यर्कसोमशक्तीनां तदेव त्रितयं भवेत् ॥२४॥  
 परा परापरा चेयमपरा च सदोदिता ।  
 सृष्टिसंस्थितिसंहारैस्तासां प्रत्येकतस्त्रिधा ॥२५॥  
 चतुर्थं चानवच्छिन्नं रूपमासामकल्पितम् ।  
 एवं द्वादश ता देव्यः सूर्यबिम्बवदास्थिताः ॥२६॥  
 एकैकमासां वह्न्यर्कसोमतच्छान्तिभासनम् ।  
 एतदानुत्तरं चक्रं हृदयाच्चक्षुरादिभिः ॥२७॥  
 व्योमभिर्निःसरत्येव तत्तद्विषयगोचरे ।  
 तच्चक्रभाभिस्तत्रार्थे सृष्टिस्थितिलयक्रमात् ॥२८॥  
 सोमसूर्याग्निभासात्म रूपं समवतिष्ठते ।  
 एवं शब्दादिविषये श्रोत्रादिव्योमवर्त्मना ॥२९॥  
 चक्रेणानेन पतता तादात्म्यं परिभावयेत् ।  
 अनेन क्रमयोगेन यत्र यत्र पतत्यदः ॥३०॥  
 चक्रं सर्वात्मकं तत्तत्सार्वभौममहीशवत् ।  
 इत्थं विश्वाध्वपटलमयत्नेनैव लीयते ॥३१॥  
 भैरवीयमहाचक्रे संवित्तिपरिवारिते ।  
 ततः संस्कारमात्रेण विश्वस्यापि परिक्षये ॥३२॥  
 स्वात्मोच्छलत्तया भ्राम्यच्चक्रं संचिन्तयेन्महत् ।  
 ततस्तद्वाहयविलयात् तत्संस्कारपरिक्षयात् ॥३३॥  
 प्रशाम्यद्वावयेच्चक्रं ततः शान्तं ततः शमम् ।  
 अनेन ध्यानयोगेन विश्वं चक्रे विलीयते ॥३४॥  
 तत्संविदि ततः संविद्विलीनार्थैव भासते ।

चित्स्वाभाव्यात् ततो भूयः सृष्टिर्यच्चिन्महेश्वरी ॥३५॥  
 एवं प्रतिक्षणं विश्वं स्वसंविदि विलापयन् ।  
 विसृजंश्च ततो भूयः शश्वद्भैरवतां व्रजेत् ॥३६॥  
 एवं त्रिशूलात् प्रभृति चतुष्पञ्चारकक्रमात् ।  
 पञ्चाशदरपर्यन्तं चक्रं योगी विभावयेत् ॥३७॥  
 चतुष्पष्टिशतारं वा सहस्रारमथापि वा ।  
 असंख्यारसहस्रं वा चक्रं ध्यायेदनन्यधीः ॥३८॥  
 संविन्नाथस्य महतो देवस्योल्लासिसंविदः ।  
 नैवास्ति काचित्कलना विश्वशक्तेर्महेशितुः ॥३९॥  
 शक्तयोऽस्य जगत् कृत्स्नं शक्तिमांस्तु महेश्वरः ।  
 इति माङ्गलशास्त्रे तु श्रीश्रीकण्ठो न्यरूपयत् ॥४०॥  
 इत्येतत् प्रथमोपायरूपं ध्यानं न्यरूपयत् ।  
 श्रीशंभुनाथो मे तुष्टस्तस्मै श्रीसुमतिप्रभुः ॥४१॥  
 अनयैव दिशान्यानि ध्यानान्यपि समाश्रयेत् ।  
 अनुत्तरोपायधुरां यान्यायान्ति क्रमं विना ॥४२॥  
 अथ प्राणस्य या वृत्तिः प्राणनाद्या निरूपिता ।  
 तदुपायतया ब्रूमो नुत्तरप्रविकासनम् ॥४३॥  
 निजानन्दे प्रमात्रंशमात्रे हृदि पुरा स्थितः ।  
 शून्यतामात्रविश्रान्तेर्निरानन्दं विभावयेत् ॥४४॥  
 प्राणोदये प्रमेये तु परानन्दं विभावयेत् ।  
 तत्रानन्तप्रमेयांशपूरणापाननिर्वृतः ॥४५॥  
 परानन्दगतस्तिष्ठेदपानशशिशोभितः ।  
 ततोऽनन्तस्फुरन्मेयसंघट्टैकान्तनिर्वृतः ॥४६॥  
 समानभूमिमागत्य ब्रह्मानन्दमयो भवेत् ।  
 ततो पि मानमेयोघकलनाग्रासतत्परः ॥४७॥  
 उदानवहनौ विश्रान्तो महानन्दं विभावयत् ।  
 तत्र विश्रान्तिमभ्येत्य शाम्यत्यस्मिन्महार्चिषि ॥४८॥  
 निरुपाधिर्महाव्याप्तित्वर्यानाख्योपाधिवर्जिता ।  
 तदा खलु चिदानन्दो यो जडानुपबृंहितः ॥४९॥  
 नह्यत्र संस्थितिः कापि विभक्ता जडरूपिणः ।  
 यत्र कोऽपि व्यवच्छेदो नास्ति यद्विश्वतः स्फुरत् ॥५०॥  
 यदनाहतसंवित्ति परमामृतबृंहितम् ।  
 यत्रास्ति भावनादीनां न मुख्या कापि संगतिः ॥५१॥  
 तदेव जगदानन्दमस्मभ्यं शंभुरुचिवान् ।  
 तत्र विश्रान्तिराधेया हृदयोच्चारयोगतः ॥५२॥

या तत्र सम्यग्विश्रान्तिः सानुत्तरमयी स्थितिः ।  
इत्येतद्धृदयाद्येकस्वभावेऽपि स्वधामनि ॥५३॥  
षट्प्राणोच्चारजं रूपमथ व्याप्त्या तदुच्यते ।  
प्राणदण्डप्रयोगेन पूर्वापरसमीकृतेः ॥५४॥  
चतुष्किकाम्बुजालम्बिलम्बिकासौधमाश्रयेत् ।  
त्रिशूलभूमिं क्रान्त्वातो नाडित्रितयसङ्गताम् ॥५५॥  
इच्छाज्ञानक्रियाशक्तिसमत्वे प्रविशेत् सुधीः ।  
एकां विकासिनीं भूयस्त्वसंकोचां विकस्वराम् ॥५६॥  
श्रयेद्भ्रूबिन्दुनादान्तशक्तिसोपानमालिकाम् ।  
तत्रोर्ध्वकुण्डलीभूमौ स्पन्दनोदरसुन्दरः ॥५७॥  
विसर्गस्तत्र विश्राम्येन्मत्स्योदरदशाजुषि ।  
रासभी वडवा यद्वत्स्वधामानन्दमन्दिरम् ॥५८॥  
विकाससंकोचमयं प्रविश्य हृदि हृष्यति ।  
तद्वन्मुहुर्लीनसृष्टभावव्रातसुनिर्भराम् ॥५९॥  
श्रयेद्विकाससंकोचरूढभैरवयामलाम् ।  
एकीकृतमहामूलशूलवैसर्गिके हृदि ॥६०॥  
परस्मिन्नेति विश्रान्तिं सर्वापूरणयोगतः ।  
अत्र तत्पूर्णवृत्त्यैव विश्वावेशमयं स्थितम् ॥६१॥  
प्रकाशस्यात्मविश्रान्तावहमित्येव दृश्यताम् ।  
अनुत्तरविमर्शं प्राग्व्यापारादिविवर्जिते ॥६२॥  
चिद्विमर्शपराहंकृत् प्रथमोल्लासिनी स्फुरेत् ।  
तत उद्योगसक्तेन स द्वादशकलात्मना ॥६३॥  
सूर्येणाभासयेद्भावं पूरयेदथ चर्चयेत् ।  
अथेन्दुः षोडशकलो विसर्गग्रासमन्थरः ॥६४॥  
संजीवन्यमृतं बोधवहनौ विसृजति स्फुरन् ।  
इच्छाज्ञानक्रियाशक्तिसूक्ष्मरन्ध्रसुगग्रगम् ॥६५॥  
तदेवम[तद]मृतं दिव्यं संविद्येवीषु तर्पकम् ।  
विसर्गामृतमेतावद् बोधाख्ये हुतभोजिनि ॥६६॥  
विसृष्टं चेद्भवेत्सर्वं हुतं षोडाध्वमण्डलम् ।  
यतोऽनुत्तरनाथस्य विसर्गः कुलनायिका ।  
तत्क्षोभः कादिहान्तं तत्प्रसरस्तत्त्वपद्धतिः ॥६७॥  
अंअ इति कुलेश्वर्या सहितो हि कुलेशिता ।  
परो विसर्गविश्लेषस्तन्मयं विश्वमुच्यते ॥६८॥  
वित्प्राणगुणदेहान्तर्बहिर्द्रव्यमयीमिमाम् ।  
अर्चयेज्जुह्यादध्यायेदित्थं संजीवनीं कलाम् ॥६९॥

आनन्दनाडीयुगलस्पन्दनावहितौ स्थितः ।  
 एनां विसर्गनिःष्यन्दसौधभूमिं प्रपद्यते ॥७०॥  
 शाक्ते क्षोभे कुलावेशे सर्वनाड्यग्रगोचरे ।  
 व्याप्तौ सर्वात्मसंकोचे हृदयं प्रविशेत्सुधीः ॥७१॥  
 सोमसूर्यकलाजालपरस्परनिर्घर्षतः ।  
 अग्नीषोमात्मके धाम्नि विसर्गानन्द उन्मिषेत् ॥७२॥  
 अलं रहस्यकथया गुप्तमेतत्स्वभावतः ।  
 योगिनीहृदयं तत्र विश्रान्तः स्यात्कृती बुधः ॥७३॥  
 हानादानतिरस्कारवृत्तौ रूढिमुपागतः ।  
 अभेदवृत्तितः पश्येद्विश्वं चित्तिचमत्कृतेः ॥७४॥  
 अर्थक्रियार्थितादेन्यं त्यक्त्वा बाह्यान्तरात्मनि ।  
 खरूपे निर्वृतिं प्राप्य फुल्लां नाददशां श्रयेत् ॥७५॥  
 वक्त्रमन्तस्तया सम्यक् संविदः प्रविकासयेत् ।  
 संविदक्षमरुच्चक्रं ज्ञेयाभिन्नं ततो भवेत् ॥७६॥  
 तज्ज्ञेयं संविदाख्येन वह्निना प्रविलीयते ।  
 विलीनं तत् त्रिकोणे स्मिञ्शक्तिवहनौ विलीयते ॥७७॥  
 तत्र संवेदनोदारबिन्दुसत्तासुनिर्वृतः ।  
 संहारबीजविश्रान्तो योगी परमयो भवेत् ॥७८॥  
 अन्तर्बाहये द्वये वापि सामान्येतरसुन्दरः ।  
 संवित्स्पन्दस्त्रिशक्त्यात्मा संकोचप्रविकासवान् ॥७९॥  
 असंकोचविकासोऽपि तदाभासनतस्तथा ।  
 अन्तर्लक्ष्यो बहिर्दृष्टिः परमं पदमश्नुते ॥८०॥  
 ततः स्वातन्त्र्यनिर्मेये विचित्रार्थक्रियाकृति ।  
 विमर्शनं विशेषाख्यः स्पन्द औन्मुख्यसंज्ञितः ॥८१॥  
 तत्र विश्रान्तिमागच्छेद्यद्वीर्यं मन्त्रमण्डले ।  
 शान्त्यादिसिद्धयस्तत्तद्रूपतादात्म्यतो यतः ॥८२॥  
 दिव्यो यश्चाक्षसंघो यं बोधस्वातन्त्र्यसंज्ञकः ।  
 सोऽनिमीलित एवैतत् कुर्यात्स्वात्ममयं जगत् ॥८३॥  
 महासाहससंयोगविलीनाखिलवृत्तिकः ।  
 पुञ्जीभूते स्वरश्म्योघे निर्भरीभूय तिष्ठति ॥८४॥  
 अकिचिच्चिन्तकस्तत्र स्पष्टदृग्ग्याति संविदम् ।  
 यद्विस्फुलिङ्गाः संसारभस्मदाहैकहेतवः ॥८५॥  
 तदुक्तं परमेशेन त्रिशिरोभैरवागमे ।  
 शृणु देवि प्रवक्ष्यामि मन्त्रभूम्यां प्रवेशनम् ॥८६॥  
 मध्यनाड्योर्ध्वगमनं तद्धर्मप्राप्तिलक्षणम् ।

विसर्गान्तपदातीतं प्रान्तकोटिनिरूपितम् ॥८७॥  
 अधःप्रवाहसंरोधादूर्ध्वक्षेपविवर्जनात् ।  
 महाप्रकाशमुदयज्ञानव्यक्तिप्रदायकम् ॥८८॥  
 अनुभूय परे धाम्नि मात्रावृत्त्या पुरं विशेत् ।  
 निस्तरङ्गावतीर्णा सा वृत्तिरेका शिवात्मिका ॥८९॥  
 चतुष्पड्द्विर्द्विगुणितचक्रषट्कसमुज्ज्वला ।  
 तत्स्थं [त्स्थो] विचारयेत् खं खं खस्थं खस्थेन संविशेत् ॥९०॥  
 खं खं त्यक्त्वा खमारुह्य खस्थं खं चोच्चरेदिति ।  
 खमध्यास्याधिकारेण पदस्थाश्चिन्मरीचयः ॥९१॥  
 भावयेद्भावमन्तःस्थं भावस्थो भावनिःस्पृहः ।  
 भावाभावगती रुद्ध्वा भावाभावावरोधदृक् ॥९२॥  
 आत्माणुकुलमूलानि शक्तिर्भूतिश्चिती रतिः ।  
 शक्तित्रयं द्रष्टृदृश्योपरक्तं तद्विवर्जितम् ॥९३॥  
 एतत्खं दशधा प्रोक्तमुच्चारोच्चारलक्षणम् ।  
 धामस्थं धाममध्यस्थं धामोदरपुटीकृतम् ॥९४॥  
 धाम्ना तु बोधयेद्दाम धाम धामान्तगं कुरु ।  
 तद्धाम धामगत्या तु भेद्यं धामान्तमान्तरम् ॥९५॥  
 भेदोपभेदभेदेन भेदः कार्यस्तु मध्यतः ।  
 इति प्रवेशोपायो यमाणवः परिकीर्तितः ॥९६॥  
 श्रीमहेश्वरनाथेन यो हृत्स्थेन ममोदितः ।  
 श्रीब्रह्मयामले चोक्तं श्रीमान् रावो दशात्मकः ॥९७॥  
 स्थूलः सूक्ष्मः परो हृद्यः कण्ठ्यस्तालव्य एव च ।  
 सर्वतश्च विभुर्योऽसौ विभुत्वपददायकः ॥९८॥  
 जितरावो महायोगी संक्रामेत्परदेहगः ।  
 परां च विन्दति व्याप्तिं प्रत्यहं ह्यभ्यसेत तम् ॥९९॥  
 तावद्यावदरावे सा रावाल्लीयेत राविणी ।  
 अत्र भावनया देहगतोपायैः परे पथि ॥१००॥  
 विविक्षोः पूर्णतास्पर्शात्प्रागानन्दः प्रजायते ।  
 ततोऽपि विद्युदापातसदृशे देहवर्जिते ॥१०१॥  
 धाम्नि क्षणं समावेशादुद्भवः प्रस्फुटं प्लुतिः ।  
 जलपांसुवदभ्यस्तसंविद्देहैक्यहानितः ॥१०२॥  
 स्वबलाक्रमणाद्देहशैथिल्यात् कम्पमाप्नुयात् ।  
 गलिते देहतादात्म्यनिश्चयेऽन्तर्भुखत्वतः ॥१०३॥  
 निद्रायते पुरा यावन्न रूढः संविदात्मनि ।  
 ततः सत्यपदे रूढो विश्वात्मत्वेन संविदम् ॥१०४॥

संविदन् घूर्णते घूर्णिर्महाव्याप्तिर्यतः स्मृता ।  
आत्मन्यनात्माभिमतौ सत्यामेव ह्यनात्मनि ॥१०५॥  
आत्माभिमानो देहादौ बन्धो मुक्तिस्तु तल्लयः ।  
आदावनात्मन्यात्मत्वे लीने लब्धे निजात्मनि ॥१०६॥  
आत्मन्यनात्मतानाशे महाव्याप्तिः प्रवर्तते ।  
आनन्द उद्भवः कम्पो निन्द्रा घूर्णिश्च पञ्चकम् ॥१०७॥  
इत्युक्तमत एव श्रीमालिनीविजयोत्तरे ।  
प्रदर्शिते स्मिन्नानन्दप्रभृतौ पञ्चके यदा ॥१०८॥  
योगी विशेत्तदा तत्तच्चक्रे शत्वं हठाद्ब्रजेत् ।  
यथा सर्वेशिना बोधेनाक्रान्तापि तनुः क्वचित् ॥१०९॥  
किञ्चित्कर्तुं प्रभवति चक्षुषा रूपसंविदम् ।  
तथैव चक्रे कुत्रापि प्रवेशात्कोऽपि संभवेत् ॥११०॥  
आनन्दचक्रं वह्न्यश्रि कन्द उद्भव उच्यते ।  
कम्पो हृत्तालु निद्रा च घूर्णिः स्यादूर्ध्वकुण्डली ॥१११॥  
एतच्च स्फुटमेवोक्तं श्रीमन्त्रैशिरसे मते ।  
एवं प्रदर्शितोच्चारविश्रान्तिहृदयं परम् ॥११२॥  
यत्तदव्यक्तलिङ्गं नृशिवशक्त्यविभागवत् ।  
अत्र विश्वमिदं लीनमत्रान्तःस्थं च गम्यते ॥११३॥  
इदं तल्लक्षणं पूर्णशक्तिभैरवसंविदः ।  
देहगाधवसमुन्मेषे समावेशस्तु यः स्फुटः ॥११४॥  
अहन्ताच्छादितोन्मेषिभावेदंभावयुक् स च ।  
व्यक्ताव्यक्तमिदं लिङ्गं मन्त्रवीर्यं परापरम् ॥११५॥  
नरशक्तिसमुन्मेषि शिवरूपाद्विभेदितम् ।  
यन्न्यक्कृतशिवाहन्तासमावेशं विभेदवत् ॥११६॥  
विशेषस्पन्दरूपं तद् व्यक्तं लिङ्गं चिदात्मकम् ।  
व्यक्तात्सिद्धिप्रसवो व्यक्ताव्यक्ताद्द्वयं विमोक्षश्च ।  
अव्यक्ताद्बलमाद्यं परस्य नानुत्तरे त्वियं चर्चा ॥११७॥  
आत्माख्यं यदव्यक्तं नरलिङ्गं तत्र विश्वमर्षयतः ।  
व्यक्ताव्यक्तं तस्माद्गलिते तस्मिंस्तदव्यक्तम् ॥११८॥  
तेनात्मलिङ्गमेतत् परमे शिवशक्त्यणुस्वभावमये ।  
अव्यक्ते विश्राम्यति नानुत्तरधामगा त्वियं चर्चा ॥११९॥  
एकस्य स्पन्दनस्यैषा त्रैधं भेदव्यवस्थितिः ।  
अत्र लिङ्गे सदा तिष्ठेत् पूजाविश्रान्तितत्परः ॥१२०॥  
योगिनीहृदयं लिङ्गमिदमानन्दसुन्दरम् ।  
बीजयोनिसमापत्त्या सूते कामपि संविदम् ॥१२१॥

अत्र प्रयासविरहात्सर्वोऽसौ देवतागणः ।  
 आनन्दपूर्णं धाम्न्यास्ते नित्योदितचिदात्मकः ॥१२२॥  
 अत्र भैरवनाथस्य ससंकोचविकासिका ।  
 भासते दुर्घटा शक्तिरसंकोचविकासिनः ॥१२३॥  
 एतल्लिङ्गसमापत्तिविसर्गानन्दधारया ।  
 सिकतं तदेव सद्द्विश्वं शश्वन्नवनवायते ॥१२४॥  
 अनुत्तरे भ्युपायो ऋ ताद्रूप्यादेव वर्णितः ।  
 ज्वलितेष्वपि दीपेषु घर्माशुः किं न भासते ॥१२५॥  
 अर्थेषु तद्भोगविधौ तदुत्थे दुःखे सुखे वा गलिताभिश्चकम् ।  
 अनाविशन्तोऽपि निमग्नचित्ता जानन्ति वृत्तिक्षयसौख्यमन्तः ॥१२६॥  
 सत्येवात्मनि चित्स्वभावमहसि स्वान्ते तथोपकृत्यां तस्मै कुर्वति तत्प्रचारविवशे सत्यक्षवर्गोऽपि च ।  
 सत्स्वर्थेषु सुखादिषु स्फुटतरं यद्भेदवन्ध्योदयं योगी तिष्ठति पूर्णरश्मिविभवस्तत्तत्त्वमाचीयताम् ॥१२७॥  
 इत्युच्चारविधिः प्रोक्तः करणं प्रविविच्यते ।  
 तच्चेत्थं त्रिशिरःशास्त्रे परमेशेन भाषितम् ॥१२८॥  
 ग्राह्यग्राहकचिद्व्याप्तित्यागाक्षेपनिवेशनैः ।  
 करणं सप्तधा प्राहुरभ्यासं बोधपूर्वकम् ॥१२९॥  
 तद्व्याप्तिपूर्वमाक्षेपे करणं स्वप्रतिष्ठता ।  
 गुरुवक्त्राच्च बोद्धव्यं करणं यद्यपि स्फुटम् ॥१३०॥  
 तथाप्यागमरक्षार्थं तदग्रे वर्णयिष्यते ।  
 उक्तो य एष उच्चारस्तत्र योऽसौ स्फुरन् स्थितः ॥१३१॥  
 अव्यक्तानुकृतिप्रायो ध्वनिर्वर्णः स कथ्यते ।  
 सृष्टिसंहारबीजं च तस्य मुख्यं वपुर्विदुः ॥१३२॥  
 तदभ्यासवशाद्याति क्रमाद्योगी चिदात्मताम् ।  
 तथा ह्यनच्के साच्के वा कादौ सान्ते पुनःपुनः ॥१३३॥  
 स्मृते प्रोच्चारिते वापि सा सा संवित्प्रसूयाते ।  
 बाह्यार्थसमयापेक्षा घटाद्या ध्वनयोऽपि ये ॥१३४॥  
 तेऽप्यर्थभावनां कुर्युर्मनोराज्यवदात्मनि ।  
 तदुक्तं परमेशेन भैरवो व्यापको खिले ॥१३५॥  
 इति भैरवशब्दस्य संततोच्चारणाच्छिवः ।  
 श्रीमत्त्रैशिरसेऽप्युक्तं मन्त्रोद्धारस्य पूर्वतः ॥१३६॥  
 स्मृतिश्च स्मरणं पूर्वं सर्वभावेषु वस्तुतः ।  
 मन्त्रस्वरूपं तद्भाव्यस्वरूपापत्तियोजकम् ॥१३७॥  
 स्मृतिः स्वरूपजनिका सर्वभावेषु रञ्जिका ।  
 अनेकाकाररूपेण सर्वत्रावस्थितेन तु ॥१३८॥  
 स्वस्वभावस्य संप्राप्तिः संवित्तिः परमार्थतः ।



व्यक्तिनिष्ठा ततो विद्धि सत्ता सा कीर्तिता परा ॥१३९॥  
 किं पुनः समयापेक्षां विना ये बीजपिण्डकाः ।  
 संविदं स्पन्दपन्त्येते नेयुः संविदुपायताम् ॥१४०॥  
 वाच्याभावादुदासीनसंवित्स्पन्दात्स्वधामतः ।  
 प्राणोल्लासनिरोधाभ्यां बीजपिण्डेषु पूर्णता ॥१४१॥  
 सुखसीत्कारसत्सम्यक्साम्यप्रथमसंविदः ।  
 संवेदनं हि प्रथमं स्पर्शोऽनुत्तरसंविदः ॥१४२॥  
 हृत्कण्ठयोष्ठ्यत्रिधामान्तर्नितरां प्रविकासिनि ।  
 चतुर्दशः प्रवेशो य एकीकृततदात्मकः ॥१४३॥  
 ततो विसर्गोच्चारांशे द्वादशान्तपथावुभौ ।  
 हृदयेन सहैकध्वं नयते जपतत्परः ॥१४४॥  
 कन्दहृत्कण्ठताल्वग्रकौण्डिलीप्रक्रियान्ततः ।  
 आनन्दमध्यनाड्यन्तः स्पन्दनं बीजमावहेत् ॥१४५॥  
 संहारबीजं खं हृत्स्थमोष्ठ्यं फुल्लं स्वमूर्धनि ।  
 तेजस्त्र्यश्रं तालुकण्ठे बिन्दुरुध्वपदे स्थितः ॥१४६॥  
 इत्येनया बुधो युक्त्या वर्णजप्यपरायणः ।  
 अनुत्तरं परं धाम प्रविशेदचिरात् सुधीः ॥१४७॥  
 वर्णशब्देन नीलादि यद्वा दीक्षोत्तरे यथा ।  
 संहारन्नग्निमरुतो रुद्रबिन्दुयुतान्स्मरेत् ॥१४८॥  
 हृदये तन्मयो लक्ष्यं पश्येत्सप्तदिनादथ ।  
 विस्फुलिङ्गाग्निवन्नीलपीतरक्तादिचित्रितम् ॥१४९॥  
 जाज्वलीति हृदम्भोजे बीजदीपप्रबोधितम् ।  
 दीपवज्ज्वलितो बिन्दुर्भासते विघ्नार्कवत् ॥१५०॥  
 स्वयंभासात्मनानेन तादात्म्यं यात्यनन्यधीः ।  
 शिवेन हेमतां यद्वत्ताम्रं सूतेन वेधितम् ॥१५१॥  
 उपलक्षणमेतच्च सर्वमन्त्रेषु लक्षयेत् ।  
 यद्यत्संकल्पसंभूतं वर्णजालं हि भौतिकम् ॥१५२॥  
 तत् संविदाधिक्यवशादभौतिकमिव स्थितम् ।  
 अतस्तथाविधे रूपे रूढो रोहति संविदि ॥१५३॥  
 अनाच्छादितरूपायामनुपाधौ प्रसन्नधीः ।  
 नीले पीते सुखे दुःखे संविद्रूपमखण्डितम् ॥१५४॥  
 गुरुभिर्भाषितं तस्मादुपायेषु विचित्रता ।  
 उच्चारकरणध्यानवर्णैरेभिः प्रदर्शितः ॥१५५॥  
 अनुत्तरपदप्राप्तावभ्युपायविधिक्रमः ।  
 अकिञ्चिच्चिन्तनं वीर्यं भावनायां च सा पुनः ॥१५६॥

ध्याने तदपि चोच्चारं करणे सो ढि तद्ध्वनौ ।  
स स्थानकल्पने बाह्यमिति क्रममुपाश्रयेत् ॥१५७॥  
लङ्घनेन ढरो योगी मन्दबुद्धिः क्रमेण तु ।  
वीर्यं विना यथा षण्ठस्तस्याप्यस्त्यथ वा बलम् ।  
मृतदेह इवेयं स्याद्बाह्यान्तःपरिकल्पना ॥१५ॢ॥  
इत्याणवेऽनुत्तरताभ्युपायः प्रोक्तो नयः स्पष्टपथेन बाह्यः ॥१५९॥

## अथ श्रीतन्त्रालोके षष्ठममाहिनिकम्

स्थानप्रकल्पाख्यतया स्फुटस्तु बाहयोऽभ्युपायः प्रविविच्यतेऽथ ॥१॥  
स्थानभेदस्त्रिधा प्रोक्तः प्राणे देहे बहिस्तथा ।  
प्राणश्च पञ्चधा देहे द्विधा बाह्यान्तरत्वतः ॥२॥  
मण्डलं स्थण्डिलं पात्रमक्षसूत्रं सपुस्तकम् ।  
लिङ्गं तूरं पटः पुस्तं प्रतिमा मूर्तिरेव च ॥३॥  
इत्येकादशधा बाह्यं पुनस्तद्बहुधा भवेत् ।  
तत्र प्राणाश्रयं तावद्विधानमुपदिश्यते ॥४॥  
अध्वा समस्त एवायं षड्विधोऽप्यतिविस्तृतः ।  
यो वक्ष्यते स एकत्र प्राणे तावत्प्रतिष्ठितः ॥५॥  
अध्वनः कलनं यत्तत्क्रमाक्रमतया स्थितम् ।  
क्रमाक्रमौ हि चित्रैककलना भावगोचरे ॥६॥  
क्रमाक्रमात्मा कालश्च परः संविदि वर्तते ।  
काली नाम परा शक्तिः सैव देवस्य गीयते ॥७॥  
सैव संविद्बहिः स्वात्मगर्भीभूतौ क्रमाक्रमौ ।  
स्फुटयन्ती प्ररोहण प्राणवृत्तिरिति स्थिता ॥८॥  
संविन्मात्रं हि यच्छुद्धं प्रकाशपरमार्थकम् ।  
तन्मेयमात्मनः प्रोज्झ्य विविकृतं भासते नभः ॥९॥  
तदेव शून्यरूपत्वं संविदः परिगीयते ।  
नेति नेति विमर्शेन योगिनां सा परा दशा ॥१०॥  
स एव खात्मा मेये स्मिन्भेदिते स्वीक्रियोन्मुखः ।  
पतन्समुच्छलत्त्वेन प्राणस्पन्दोर्मिसंज्ञितः ॥११॥  
तेनाहुः किल संवित्प्राक्प्राणे परिणता तथा ।  
अन्तःकरणतत्त्वस्य वायुराश्रयतां गतः ॥१२॥  
इयं सा प्राणनाशक्तिरान्तरोद्योगदोहदा ।  
स्पन्दः स्फुरत्ता विश्रान्तिर्जीवो हृत्प्रतिभा मता ॥१३॥  
सा प्राणवृत्तिः प्राणाद्यै रूपैः पञ्चभिरात्मसात् ।  
देहं यत्कुरुते संवित्पूर्णस्तेनैष भासते ॥१४॥  
प्राणनावृत्तितादात्म्यसंवित्खचितदेहजाम् ।  
चेष्टां पश्यन्त्यतो मुग्धा नास्त्यन्यदिति मन्वते ॥१५॥  
तामेव बालमूर्खस्त्रीप्रायवेदितृसंश्रिताम् ।  
मतिं प्रमाणीकुर्वन्तश्चार्वाकास्तत्त्वदर्शिनः ॥१६॥  
तेषां तथा भावना चद्दार्ढ्यमेति निरन्तरम् ।  
तद्देहभङ्गे सुप्ताः स्युरातादृग्वासनाक्षयात् ॥१७॥

तद्वासनाक्षये त्वेषामक्षीणं वासनान्तरम् ।  
 बुद्धं कुतश्चित्संसूते विचित्रां फलसम्पदम् ॥१८॥  
 अदार्ढ्यशङ्कनात्प्राच्यवासनातादवस्थयतः ।  
 अन्यकर्तव्यशैथिल्यात्संभाव्यानुशयत्वतः ॥१९॥  
 अतद्रूढान्यजनताकर्तव्यपरिलोपनात् ।  
 नास्तिक्यवासनामाहुः पापात्पापीयसीमिमाम् ॥२०॥  
 अलमप्रस्तुतेनाथ प्रकृतं प्रविविच्यते ।  
 यावान्समस्त एवायमध्वा प्राणे प्रतिष्ठितः ॥२१॥  
 द्विधा च सोऽध्वा क्रियया मूर्त्या च प्रविभज्यते ।  
 प्राण एव शिखा श्रीमत्त्रिशिरस्युदिता हि सा ॥२२॥  
 बद्धा यागादिकाले तुं निष्कलत्वाच्छिवात्मिका ।  
 यतोऽहोरात्रमध्येऽस्याश्चतुर्विंशतिधा गतिः ॥२३॥  
 प्राणविक्षेपरन्ध्राख्यशतैश्चित्रफलप्रदा ।  
 क्षपा शशी तथापानो नाद एकत्र तिष्ठति ॥२४॥  
 जीवादित्यो न चोद्गच्छेत्तुट्यर्धं सान्ध्यमीदृशम् ।  
 ऊर्ध्ववक्त्रो रविश्चन्द्रो धोमुखो वह्निरन्तरे ॥२५॥  
 माध्याह्निकी मोक्षदा स्याद्व्योममध्यस्थितो रविः ।  
 अनस्तमितसारो हि जन्तुचक्रप्रबोधकः ॥२६॥  
 बिन्दुः प्राणो ह्यहश्चैव रविरेकत्र तिष्ठति ।  
 महासन्ध्या तृतीया तु सुप्रशान्तात्मिका स्थिता ॥२७॥  
 एवं बद्धा शिखा यत्र तत्तत्फलनियोजिका ।  
 अतः संविदि सर्वोऽयमध्वा विश्रम्य तिष्ठति ॥२८॥  
 अमूर्तायाः सर्वगत्वान्निष्क्रियायाश्च संविदः ।  
 मूर्तिक्रियाभासनं यत्स एवाध्वा महेशितुः ॥२९॥  
 अध्वा क्रमेण यातव्ये पदे संप्राप्तिकारणम् ।  
 द्वैतिनां भोग्यभावात्तु प्रबुद्धानां यतोऽद्यते ॥३०॥  
 इह सर्वत्र शब्दानामन्वर्थं चर्चयेद्यतः ।  
 उक्तं श्रीमन्निशाचारे संज्ञात्र त्रिविधा मता ॥३१॥  
 नैमित्तिकी प्रसिद्धा च तथान्या पारिभाषिकी ।  
 पूर्वत्वे वा प्रधानं स्यात्तत्रान्तर्भावयेत्ततः ॥३२॥  
 अतो ध्वशब्दस्योक्तेयं निरुक्तिर्नोदितापि चेत् ।  
 क्वचित्स्वबुद्ध्या साप्यूहया कियल्लेख्यं हि पुस्तके ॥३३॥  
 तत्र क्रियाभासनं यत्सो ध्वा कालाहव उच्यते ।  
 वर्णमन्त्रपदाभिख्यमत्रास्तेऽध्वत्रयं स्फुटम् ॥३४॥  
 यस्तु मूर्त्यवभासांशः स देशाध्वा निगद्यते ।

कलातत्त्वपुराभिख्यमन्तर्भूतमिह त्रयम् ॥३५॥  
 त्रिकदवयेऽत्र प्रत्येकं स्थूलं सूक्ष्मं परं वपुः ।  
 यतो स्ति तेन सर्वोऽयमध्वा षड्विध उच्यते ॥३६॥  
 षड्विधादध्वनः प्राच्यं यदेतत्त्रितयं पुनः ।  
 एष एव स कालाध्वा प्राणे स्पष्टं प्रतिष्ठितः ॥३७॥  
 तत्त्वमध्यस्थितात्कालादन्योऽयं काल उच्यते ।  
 एष कालो हि देवस्य विश्वाभासनकारिणी ॥३८॥  
 क्रियाशक्तिः समस्तानां तत्त्वानां च परं वपुः ।  
 एतदीश्वरतत्त्वं तच्छिवस्य वपुरुच्यते ॥३९॥  
 उद्विक्ताभोगकार्यात्मविश्वैकात्म्यमिदं यतः ।  
 एतदीश्वररूपत्वं परमात्मनि यत्किल ॥४०॥  
 तत्प्रमातरि मायीये कालतत्त्वं निगद्यते ।  
 शिवादिशुद्धविद्यान्तं यच्छिवस्य स्वकं वपुः ॥४१॥  
 तदेव पुंसो मायादिरागान्तं कञ्चुकीभवेत् ।  
 अनाश्रितं यतो माया कलाविद्ये सदाशिवः ॥४२॥  
 ईश्वरः कालनियती सद्विद्या राग उच्यते ।  
 अनाश्रितः शून्यमाता बुद्धिमाता सदाशिवः ॥४३॥  
 ईश्वरः प्राणमाता च विद्या देहप्रमातृता ।  
 अनाश्रयो हि शून्यत्वं ज्ञानमेव हि बुद्धिता ॥४४॥  
 विश्वात्मता च प्राणत्वं देहे वेद्यैकतानता ।  
 तेन प्राणपथे विश्वाकलनेयं विराजते ॥४५॥  
 येन रूपेण तद्वचमः सद्भिस्तदवधीयताम् ।  
 द्वादशान्तावधावस्मिन्देहे यद्यपि सर्वतः ॥४६॥  
 ओतप्रोतात्मकः प्राणस्तथापीत्थं न सुस्फुटः ।  
 यत्नो जीवनमात्रात्मा तत्परश्च द्विधा मतः ॥४७॥  
 संवेद्यश्चाप्यसंवेद्यो द्विधेत्थं भिद्यते पुनः ।  
 स्फुटास्फुटत्वाद्द्वैविध्यं प्रत्येकं परिभावयेत् ॥४८॥  
 संवेद्यजीवनाभिख्यप्रयत्नस्पन्दसुन्दरः ।  
 प्राणः कन्दात्प्रभृत्येव तथाप्यत्र न सुस्फुटः ॥४९॥  
 कन्दाधारात्प्रभृत्येव व्यवस्था तेन कथ्यते ।  
 स्वच्छन्दशास्त्रे नाडीनां वाय्वाधारतया स्फुटम् ॥५०॥  
 तत्रापि तु प्रयत्नोऽसौ न संवेद्यतया स्थितः ।  
 वेद्ययत्नात्तु हृदयात्प्राणचारो विभज्यते ॥५१॥  
 प्रभोः शिवस्य या शक्तिर्वामा ज्येष्ठा च रौद्रिका ।  
 सतदन्यतमावात्मप्राणौ यत्नविधायिनौ ॥५२॥

प्रभुशक्तिः क्वचिन्मुख्या यथाङ्गमरुदीरणे ।  
 आत्मशक्तिः क्वचित्कन्दसंकोचस्पन्दने यथा ॥५३॥  
 प्राणशक्तिः क्वचित्प्राणचारे हार्दे यथा स्फुटम् ।  
 त्रयं द्वयं वा मुख्यं स्याद्योगिनामवधानिनाम् ॥५४॥  
 अवधानाददृष्टांशाद्बलवत्त्वादथैरणात् ।  
 विपर्ययोऽपि प्राणात्मशक्तीनां मुख्यतां प्रति ॥५५॥  
 वामा संसारिणामीशा प्रभुशक्तिर्विधायिनी ।  
 ज्येष्ठा तु सुप्रबुद्धानां बुभुत्सूनां च रौद्रिका ॥५६॥  
 वामा संसारवमना ज्येष्ठा शिवमयी यतः ।  
 द्रावयित्री रुजां रौद्री रोद्धी चाखिलकर्मणाम् ॥५७॥  
 सृष्ट्यादितत्त्वमज्ञात्वा न मुक्तो नापि मोचयेत् ।  
 उक्तं च श्रीयोगचारे मोक्षः सर्वप्रकाशनात् ॥५८॥  
 उत्पत्तिस्थितिसंहारान् ये न जानन्ति योगिनः ।  
 न मुक्तास्ते तदज्ञानबन्धनैकाधिवासिताः ॥५९॥  
 सृष्ट्यादयश्च ते सर्वे कालाधीना न संशयः ।  
 स च प्राणात्मकस्तस्मादुच्चारः कथ्यते स्फुटः ॥६०॥  
 हृदयात्प्राणचारश्च नासिक्यद्वादशान्ततः ।  
 षट्त्रिंशदङ्गुलो जन्तोः सर्वस्य स्वाङ्गुलक्रमात् ॥६१॥  
 क्षोदिष्ठे वा महिष्ठे वा देहे तादृश एव हि ।  
 वीर्यमोजो बलं स्पन्दः प्राणचारः समं ततः ॥६२॥  
 षट्त्रिंशदङ्गुले चारे यद्गमागमयुग्मकम् ।  
 नालिकातिथिमासाब्दतत्सङ्घोऽत्र स्फुटं स्थितः ॥६३॥  
 तुटिः सपादाङ्गुलयुक्प्राणस्ताः षोडशोच्छवसन् ।  
 निःश्वसंश्चात्र चषकः सपञ्चांशोऽङ्गुलेऽङ्गुले ॥६४॥  
 श्वासप्रश्वासयोर्नाली प्रोक्ताहोरात्र उच्यते ।  
 नवाङ्गुलाम्बुधितुटौ प्रहरास्ते बंधयो दिनम् ॥६५॥  
 निर्गमेऽन्तर्निशेनेन्दू तयोः संध्ये तुटेर्दले ।  
 केतुः सूर्ये विधौ राहुर्भौमादेर्वारभागिनः ॥६६॥  
 प्रहरद्वयमन्येषां ग्रहाणामुदयोऽन्तरा ।  
 सिद्धिर्दवीयसी मोक्षो भिचारः पारलौकिकी ॥६७॥  
 ऐहिकी दूरनैकट्यातिशया प्रहराष्टके ।  
 मध्याह्नमध्यनिशयोरभिजिन्मोक्षभोगदा ॥६८॥  
 नक्षत्राणां तदन्येषामुदयो मध्यतः क्रमात् ।  
 नागा लोकेशमूर्तीशा गणेशा जलतत्त्वतः ॥६९॥  
 प्रधानान्तं नायकाश्च विद्यातत्त्वाधिनायकाः ।

सकलाद्याश्च कण्ठयोष्ठ्यपर्यन्ता भैरवास्तथा ॥७०॥  
शक्तयः पारमेश्वर्यो वामशा वीरनायकाः ।  
अष्टावष्टौ ये य इत्थं व्याप्यव्यापकताजुषः ॥७१॥  
स्थूलसूक्ष्माः क्रमात्तेषामुदयः प्रहराष्टके ।  
दिने क्रूराणि सौम्यानि रात्रौ कर्माण्यसंशयम् ॥७२॥  
क्रूरता सौम्यता वाभिसन्धेरपि निरूपिता ।  
दिनरात्रिक्षये मुक्तिः सा व्याप्तिध्यानयोगतः ॥७३॥  
ते चोक्ताः परमेशेन श्रीमद्वीरावलीकुले ।  
सितासितौ दीर्घह्रस्वौ धर्माधर्मौ दिनक्षपे ॥७४॥  
क्षीयेते यदि तद्दीक्षा व्याप्त्या ध्यानेन योगतः ।  
अहोरात्रः प्राणचारे कथितो मास उच्यते ॥७५॥  
दिनं कृष्णो निशा शुक्लः पक्षौ कर्मसु पूर्ववत् ।  
याः षोडशोक्तास्तिथयस्तासु ये पूर्वपश्चिमे ॥७६॥  
तयोस्तु विश्रमोऽर्धेऽर्धे तिथयः पञ्चदशतराः ।  
सपादे द्रव्यङ्गुले तिथ्या अहोरात्रो विभज्यते ॥७७॥  
प्रकाशविश्रमवशात्तावेव हि दिनक्षपे ।  
संवित्प्रतिक्षणं यस्मात्प्रकाशानन्दयोगिनी ॥७८॥  
तौ क्लृप्तौ यावति तथा तावत्येव दिनक्षपे ।  
यावत्येव हि संवित्तिरुदितोदितसुस्फुटा ॥७९॥  
तावानेव क्षणः कल्पो निमेषो वा तदस्त्वपि ।  
यावानेवोदयो वित्तेर्वेद्यैकग्रहतत्परः ॥८०॥  
तावदेवास्तमयनं वेदितृस्वात्मचर्वणम् ।  
वेद्ये च बहिरन्तर्वा द्वये वाथ द्वयोज्झिते ॥८१॥  
सर्वथा तन्मयीभूतिर्दिनं वेत्तृस्थता निशा ।  
वेदिता वेद्यविश्रान्तो वेत्ता त्वन्तर्मुखस्थितिः ॥८२॥  
पुरा विचारयन्पश्चात्सत्तामात्रस्वरूपकः ।  
जाग्रद्वेदितृता स्वप्नो वेत्तृभावः पुरातनः ॥८३॥  
परः सुप्तं क्षये रात्रिदिनयोस्तुर्यमद्वयम् ।  
कदाचिद्वस्तुविश्रान्तिसाम्येनात्मनि चर्वणम् ॥८४॥  
वेद्यवेदकसाम्यं तत् सा रात्रिदिनतुल्यता ।  
वेद्ये विश्रान्तिरधिका दिनदैर्घ्याय तत्र तु ॥८५॥  
न्यूना स्यात्स्वात्मविश्रान्तिर्विपरीते विपर्ययः ।  
स्वात्मौत्सुक्ये प्रबुद्धे हि वेद्यविश्रान्तिरल्पिका ॥८६॥  
इत्थमेव दिवारात्रिन्यूनाधिक्यक्रमं वदेत् ।  
यथा देहेष्वहोरात्रन्यूनाधिक्यादि नो समम् ॥८७॥

तथा पुरेष्वपीत्येवं तद्विशेषेण नोदितम् ।  
 श्रीत्रैयम्बकसन्तानवितताम्बरभास्करः ॥८८॥  
 दिनरात्रिक्रमं मे श्रीशंभुरित्थमपप्रथत् ।  
 श्रीसन्तानगुरुस्त्वाह स्थानं बुद्धाप्रबुद्धयोः ॥८९॥  
 हृद आरभ्य यत्तेन रात्रिन्दिवविभाजनम् ।  
 तदसत्सितपक्षेऽन्तः प्रवेशोल्लासभागिनि ॥९०॥  
 अबुद्धस्थानमेवैतद्दिनत्वेन कथं भवेत् ।  
 अलं वानेन नेदं वा मम प्राङ्मतमत्सरः ॥९१॥  
 हेये तु दर्शिते शिष्याः सत्पथैकान्तदर्शिनः ।  
 व्याख्यातः कृष्णपक्षो य स्तत्र प्राणगतः शशी ॥९२॥  
 आप्यायनात्मनैकैकां कलां प्रतितिथि त्यजेत् ।  
 द्वादशान्तसमीपे तु यासौ पञ्चदशी तुटिः ॥९३॥  
 सामावस्यात्र स क्षीणचन्द्रः प्राणार्कमाविशेत् ।  
 उक्तं श्रीकामिकायां च नोर्ध्वेऽधः प्रकृतिः परा ।  
 अर्धार्धं क्रमते माया द्विखण्डा शिवरूपिणी ॥९४॥  
 चन्द्रसूर्यात्मना देहं पूरयेत्प्रविलापयेत् ।  
 अमृतं चन्द्ररूपेण द्विधा षोडशधा पुनः ॥९५॥  
 पिवन्ति च सुराः सर्वे दशपञ्च पराः कलाः ।  
 अमा शेषगुहान्तःस्थामावास्या विश्वतर्पिणी ॥९६॥  
 एवं कलाः पञ्चदश क्षीयन्ते शशिनः क्रमात् ।  
 आप्यायिन्यमृताब्रूपादात्म्यात्षोडशी न तु ॥९७॥  
 तत्र पञ्चदशी यासौ तुटिः प्रक्षीणचन्द्रमाः ।  
 तदूर्ध्वगं यत्तुट्यर्धं पक्षसंधिः स कीर्तितः ॥९८॥  
 तस्माद्विश्रमत्तुट्यर्धादामावस्यं पुरादलम् ।  
 परं प्रातिपदं चार्धमिति संधिः स कल्प्यते ॥९९॥  
 तत्र प्रातिपदे तस्मिंस्तुट्यर्धार्धं पुरादलम् ।  
 आमावस्यं तिथिच्छेदात्कुर्यात्सूर्यग्रहं विशत् ॥१००॥  
 तत्रार्कमण्डले लीनः शशी स्रवति यन्मधु ।  
 तप्तत्वात्तत्पिबेदिन्दुसहभूः सिंहिकासुतः ॥१०१॥  
 अर्कः प्रमाणं सोमस्तु मेयं ज्ञानक्रियात्मकौ ।  
 राहुर्मायाप्रमाता स्यात्तदाच्छादनकोविदः ॥१०२॥  
 तत एव तमोरूपो विलापयितुमक्षमः ।  
 तत्संघट्टाद्वयोल्लासो मुख्यो माता विलापकः ॥१०३॥  
 अर्केन्दुराहुसंघट्टात् प्रमाणं वेद्यवेदकौ ।  
 अद्वयेन ततस्तेन पुण्य एष महाग्रहः ॥१०४॥



अमावस्यां विनाप्येष संघट्टश्चेन्महाग्रहः ।  
 यथार्कं मेषगे राहावशिवनीस्थे शिवनीदिने ॥१०५॥  
 आमावास्यां यदा त्वर्धं लीनं प्रातिपदे दले ।  
 प्रतिपच्च विशुद्धा स्यात्तन्मोक्षो दूरगे विधौ ॥१०६॥  
 ग्रासमोक्षान्तरे स्नानध्यानहोमजपादिकम् ।  
 लौकिकालौकिकं भूयःफलं स्यात्पारलौकिकम् ॥१०७॥  
 ग्रास्यग्रासकताक्षोभप्रक्षये क्षणमाविशन् ।  
 मोक्षभाग्ध्यानपूजादि कुर्वश्चन्द्रार्कयोर्ग्रहे ॥१०८॥  
 तिथिच्छेद ऋणं कासो वृद्धिर्निःश्वसनं धनम् ।  
 अयत्नजं यत्नजं तु रेचनादथ रोधनात् ॥१०९॥  
 एवं प्राणे विशति चित्सूर्य इन्दुं सुधामयम् ।  
 एकैकध्येन बोधांशु कलया परिपूरयेत् ॥११०॥  
 क्रमसंपूरणाशालिशशाङ्कामृतसुन्दराः ।  
 तुट्यः पञ्चदशैताः स्युस्तिथयः सितपक्षगाः ॥१११॥  
 अन्त्यायां पूर्णमस्तुट्यां पूर्ववत्पक्षसन्धिता ।  
 इन्दुग्रहश्च प्रतिपत्सन्धौ पूर्वप्रवेशतः ॥११२॥  
 ऐहिकं ग्रहणे चात्र साधकानां महाफलम् ।  
 प्राग्वदन्यदयं मासः प्राणचारेऽब्द उच्यते ॥११३॥  
 षट्सु षट्स्वङ्गुलेष्वर्को हृदयान्मकरादिषु ।  
 तिष्ठन्माघाढिकं षट्कं कुर्यात्तच्चोत्तरायणम् ॥११४॥  
 संक्रान्तित्रितये वृत्ते भुक्ते चाष्टादशाङ्गुले ।  
 मेषं प्राप्ते रवौ पुण्यं विषुवत्पारलौकिकम् ॥११५॥  
 प्रवेशे तु तुलास्थे के तदेव विषुवद्भवेत् ।  
 इह सिद्धिप्रदं चैतद्दक्षिणायनगं ततः ॥११६॥  
 गर्भता प्रोदुबुभूषिष्यद्भावश्चाथोदुबुभूषता ।  
 उद्भविष्यत्त्वमुद्भूतिप्रारम्भोऽप्युद्भवस्थितिः ॥११७॥  
 जन्म सत्ता परिणतिर्वृद्धिर्हासः क्षयः क्रमात् ।  
 मकरादीनि तेनात्र क्रिया सूते सदृक्फलम् ॥११८॥  
 आमुत्रिके झषः कुम्भो मन्त्रादेः पूर्वसेवने ।  
 चतुष्कं किल मीनाद्यमन्तिकं चोत्तरोत्तरम् ॥११९॥  
 प्रवेशे खलु तत्रैव शान्तिपुष्ट्यादिसुन्दरम् ।  
 कर्म स्यादैहिकं तच्च दूरदूरफलं क्रमात् ॥१२०॥  
 निर्गमे दिनवृद्धिः स्याद्विपरीते विपर्ययः ।  
 वर्षे स्मिंस्तिथयः पञ्च प्रत्यङ्गुलमिति क्रमः ॥१२१॥  
 तत्राप्यहोरात्रविधिरिति सर्वं हि पूर्ववत् ।

प्राणीये वर्ष एतस्मिन्कार्तिकादिषु दक्षतः ॥१२२॥  
 पितामहान्तं रुद्राः स्युर्द्वादशाग्रेऽत्र भाविनः ।  
 प्राणे वर्षोदयः प्रोक्तो द्वादशाब्दोदयोऽधुना ॥१२३॥  
 खरसास्तिथ्य एकस्मिन्नेकस्मिन्नङ्गुले क्रमात् ।  
 द्वादशाब्दोदये ते च चैत्राद्या द्वादशोदिताः ॥१२४॥  
 चैत्रे मन्त्रोदितिः सोऽपि तालुन्युक्तोऽधुना पुनः ।  
 हृदि चैत्रोदितिस्तेन तत्र मन्त्रोदयोऽपि हि ॥१२५॥  
 प्रत्यङ्गुलं तिथीनां तु त्रिंशते परिकल्पिते ।  
 सपञ्चांशाङ्गुलेऽब्दः स्यात्प्राणे षष्ट्यब्दता पुनः ॥१२६॥  
 शतानि षट् सहस्राणि चैकविंशतिरित्ययम् ।  
 विभागः प्राणगः षष्टिवर्षाहोरात्र उच्यते ॥१२७॥  
 प्रहराहर्निशामासऋत्वब्दरविषष्टिगः ।  
 यश्छेदस्तत्र यः सन्धिः स पुण्यो ध्यानपूजने ॥१२८॥  
 इति प्राणोदये योऽयं कालः शक्त्येकविग्रहः ।  
 विश्वात्मान्तःस्थितस्तस्य बाहये रूपं निरूप्यते ॥१२९॥  
 षट् प्राणाश्चषकस्तेषां षष्टिर्नाली च तास्तथा ।  
 तिथिस्तत्त्रिंशता मासस्ते द्वादश तु वत्सरः ॥१३०॥  
 अब्दं पित्र्यस्त्वहोरात्र उदग्दक्षिणतोऽयनात् ।  
 पितृणां यत्स्वमानेन वर्षं तद्विव्यमुच्यते ॥१३१॥  
 षष्ट्यधिकं च त्रिंशतं वर्षाणामत्र मानुषम् ।  
 तच्च द्वादशभिर्हत्वा माससंख्यात्र लभ्यते ॥१३२॥  
 तां पुनस्त्रिंशता हत्वाहोरात्रकल्पना वदेत् ।  
 हत्वा तां चैकविंशत्या सहस्रैः षट्शतेन च ॥१३३॥  
 प्राणसंख्यां वदेत्तत्र षष्ट्याद्यब्दोदयं पुनः ।  
 उक्तं च गुरुभिः श्रीमद्रौरवादिस्ववृत्तिषु ॥१३४॥  
 देवानां यदहोरात्रं मानुषाणां स हायनः ।  
 शतत्रयेण षष्ट्या च नृणां विबुधवत्सरः ॥१३५॥  
 श्रीमत्स्वच्छन्दशास्त्रे च तदेव मतमीक्ष्यते ।  
 पितृणां तदहोरात्रमित्युपक्रम्य पृष्ठतः ॥१३६॥  
 एवं दैवस्त्वहोरात्र इति ह्यैक्योपसंहतिः ।  
 तेन ये गुरवः श्रीमत्स्वच्छन्दोक्तिद्वयादितः ॥१३७॥  
 पित्र्यं वर्षं दिव्यदिनमूचुर्भ्रान्ता हि ते मुधा ।  
 दिव्यार्काब्दसहस्राणि युगेषु चतुरादितः ॥१३८॥  
 एकैकहान्या तावद्भिः शतैस्तेष्वष्ट संधयः ।  
 चतुर्युगैकसप्तत्या मन्वन्तस्ते चतुर्दश ॥१३९॥

ब्रह्मणो हस्तत्र चेन्द्राः क्रमाद्यान्ति चतुर्दश ।  
 ब्रह्माहो न्ते कालवहनेर्ज्वाला योजनलक्षिणी ॥१४०॥  
 दग्ध्वा लोकत्रयं धूमात्त्वन्यत्प्रस्वापयेत्त्रयम् ।  
 निरयेभ्यः पुरा कालवहनेर्व्यक्तिर्यतस्ततः ॥१४१॥  
 विभुरधःस्थितो पीश इति श्रीरौरवं मतम् ।  
 ब्रह्मनिःश्वासनिर्धूते भस्मनि स्वेदवारिणा ॥१४२॥  
 तदीयेनाप्लुतं विश्वं तिष्ठेत्तावन्निशागमे ।  
 तस्मिन्निशावधौ सर्वे पुद्गलाः सूक्ष्मदेहगाः ॥१४३॥  
 अग्निवेगेरिता लोके जने स्युर्लयकेवलाः ।  
 कूष्माण्डहाटकाद्यास्तु क्रीडन्ति महदालये ॥१४४॥  
 निशाक्षये पुनः सृष्टिं कुरुते तामसादितः ।  
 स्वकवर्षशतान्तेऽस्य क्षयस्तद्वैष्णवं दिनम् ॥१४५॥  
 रात्रिश्च तावतीत्येवं विष्णुरुद्रशताभिधाः ।  
 क्रमात्स्वस्वशतान्तेषु नश्यन्त्यत्राण्डलोपतः ॥१४६॥  
 अबाद्यव्यक्ततत्त्वान्तेष्वित्थं वर्षशतं क्रमात् ।  
 दिनरात्रिविभागः स्यात् स्वस्वायुःशतमानतः ॥१४७॥  
 ब्रह्मणः प्रलयोल्लाससहस्रैस्तु रसाग्निभिः ।  
 अव्यक्तस्थेषु रुद्रेषु दिनं रात्रिश्च तावती ॥१४८॥  
 तदा श्रीकण्ठ एव स्यात्साक्षात्संहारकृत्प्रभुः ।  
 सर्वे रुद्रास्तथा मूले मायागर्भाधिकारिणः ॥१४९॥  
 अव्यक्ताख्ये ह्याविरिञ्चाच्छ्रीकण्ठेन सहासते ।  
 निवृत्ताधःस्थकर्मा हि ब्रह्मा तत्राधरे धियः ॥१५०॥  
 न भोक्ता ज्ञो धिकारे तु वृत्त एव शिवीभवेत् ।  
 स एषोऽवान्तरलयस्तत्क्षये सृष्टिरुच्यते ॥१५१॥  
 सांख्यवेदादिसंसिद्धाञ्छ्रीकण्ठस्तदहर्मुखे ।  
 सृजत्येव पुनस्तेन न सम्यङ्मुक्तिरीदृशी ॥१५२॥  
 प्रधाने यदहोरात्रं तज्जं वर्षशतं विभोः ।  
 श्रीकण्ठस्यायुरेतच्च दिनं कञ्चुकवासिनाम् ॥१५३॥  
 तत्क्रमान्नियतिः कालो रागो विद्या कलेत्यमी ।  
 यान्त्यन्योन्यं लयं तेषामायुर्गाहनिकं दिनम् ॥१५४॥  
 तद्धिनप्रक्षये विश्वं मायायां प्रविलीयते ।  
 क्षीणायां निशि तावत्यां गहनेशः सृजेत्पुनः ॥१५५॥  
 एवमव्यक्तकालं तु परार्धैर्दशभिर्जहि ।  
 मायाहस्तावती रात्रिर्भवेत्प्रलय एष सः ॥१५६॥  
 मायाकालं परार्धानां गुणयित्वा शतेन तु ।

ऐश्वरो दिवसो नादः प्राणात्मात्र सृजेज्जगत् ॥१५७॥  
 तावती चैश्वरी रात्रिर्यत्र प्राणः प्रशाम्यति ।  
 प्राणगर्भस्थमप्यत्र विश्वं सौषुम्नवर्त्मना ॥१५८॥  
 प्राणे ब्रह्मविले शान्ते संविद्याप्यवशिष्यते ।  
 अंशांशिकातो प्येतस्याः सूक्ष्मसूक्ष्मतरौ लयः ॥१५९॥  
 गुणयित्वैश्वरं कालं परार्धानां शतेन तु ।  
 सादाशिवं दिनं रात्रिर्महाप्रलय एव च ॥१६०॥  
 सदाशिवः स्वकालान्ते बिन्द्वर्धेन्दुनिरोधिकाः ।  
 आक्रम्य नादे लीयेत गृहीत्वा सचराचरम् ॥१६१॥  
 नादो नादान्तवृत्त्या तु भित्त्वा ब्रह्मबिलं हठात् ।  
 शक्तितत्त्वे लयं याति निजकालपरिक्षये ॥१६२॥  
 एतावच्छक्तितत्त्वे तु विजेयं खल्वहर्निशम् ।  
 शक्तिः स्वकालविलये व्यापिन्यां लीयते पुनः ॥१६३॥  
 व्यापिन्या तद्विवारात्रं लीयते साप्यनाश्रिते ।  
 परार्धकोट्या हत्वापि शक्तिकालमनाश्रिते ॥१६४॥  
 दिनं रात्रिश्च तत्काले परार्धगुणितेऽपि च ।  
 सोऽपि याति लयं साम्यसंज्ञे सामनसे पदे ॥१६५॥  
 स कालः साम्यसंज्ञः स्यान्नित्योऽकल्यः कलात्मकः ।  
 यत्तत्सामनसं रूपं तत्साम्यं ब्रह्म विश्वगम् ॥१६६॥  
 अतः सामनसात्कालान्निमेषोन्मेषमात्रतः ।  
 तुट्यादिकं परार्धान्तं सूते सैवात्र निष्ठितम् ॥१६७॥  
 दशशतसहस्रमयुतं लक्षनियुतकोटि सार्बुदं वृन्दम् ।  
 खर्वनिखर्वे शंखाब्जजलधिमध्यान्तमथ परार्धं च ॥१६८॥  
 इत्येकस्मात्प्रभृति हि दशधा दशधा क्रमेण कलयित्वा ।  
 एकादिपरार्धान्तेष्वष्टादशसु स्थितिं ब्रूयात् ॥१६९॥  
 चत्वार एते प्रलया मुख्याः सर्गाश्च तत्कलाः ।  
 भूमूलनैशशक्तिस्थास्तदेवाण्डचतुष्टयम् ॥१७०॥  
 कालाग्निर्भुवि संहर्ता मायान्ते कालतत्त्वराट् ।  
 श्रीकण्ठो मूल एकत्र सृष्टिसंहारकारकः ॥१७१॥  
 तल्लयो वान्तरस्तस्मादेकः सृष्टिलयेशिता ।  
 श्रीमानघोरः शक्त्यन्ते संहर्ता सृष्टिकृच्च सः ॥१७२॥  
 तत्सृष्टौ सृष्टिसंहारा निःसंख्या जगतां यतः ।  
 अन्तर्भूतास्ततः शाक्ती महासृष्टिरुदाहता ॥१७३॥  
 लये ब्रह्मा हरी रुद्रशतान्यष्टकपञ्चकम् ।  
 इत्यन्योन्यं क्रमाद्यान्ति लयं मायान्तके ध्वनि ॥१७४॥

मायातत्त्वलये त्वेते प्रयान्ति परमं पदम् ।  
 मायोर्ध्वे ये सिताध्वस्थास्तेषां परशिवे लयः ॥१७५॥  
 तत्राप्यौपाधिकाद्भेदाल्लये भेदं परे विदुः ।  
 एवं तात्त्वेश्वरे वर्गे लीने सृष्टौ पुनः परे ॥१७६॥  
 तत्साधकाः शिवेष्टा वा तत्स्थानमधिशेरते ।  
 ब्राह्मी नाम परस्यैव शक्तिस्तां यत्र पातयेत् ॥१७७॥  
 स ब्रह्मा विष्णुरुद्राद्या वैष्णव्यादेरतः क्रमात् ।  
 शक्तिमन्तं विहायान्यं शक्तिः किं याति नेदृशम् ॥१७८॥  
 छादितप्रथिताशेष शक्तिरेकः शिवस्तथा ।  
 एवं विसृष्टिप्रलयाः प्राण एकत्र निष्ठिताः ॥१७९॥  
 सोऽपि संविदि संविच्च चिन्मात्रे ज्ञेयवर्जिते ।  
 चिन्मात्रमेव देवी च सा परा परमेश्वरी ॥१८०॥  
 अष्टात्रिंशं च तत्तत्त्वं हृदयं तत्परापरम् ।  
 तेन संवित्त्वमेवैतत्स्पन्दमानं स्वभावतः ॥१८१॥  
 लयोदया इति प्राणे षष्ट्यब्दोदयकीर्तनम् ।  
 इच्छामात्रप्रतिष्ठेयं क्रियावैचित्र्यचर्चना ॥१८२॥  
 कालशक्तिस्ततो बाह्ये नैतस्या नियतं वपुः ।  
 स्वप्नस्वप्ने तथा स्वप्ने सुप्ते संकल्पगोचरे ॥१८३॥  
 समाधौ विश्वसंहारसृष्टिक्रमविवेचने ।  
 मितोऽपि किल कालांशो विततत्वेन भासते ॥१८४॥  
 प्रमात्रभेदे भेदेऽथ चित्रो विततिमाप्यसौ ।  
 एवं प्राणे यथा कालः क्रियावैचित्र्यशक्तिजः ॥१८५॥  
 तथापाने पि हृदयान्मूलपीठविसर्पिणि ।  
 मूलाभिधमहापीठसङ्कोचप्रविकासयोः ॥१८६॥  
 ब्रह्माद्यनाश्रितान्तानां चिनुते सृष्टिसंहृती ।  
 शश्वद्यद्यप्यपानोऽय मित्थं वहति किंत्वसौ ॥१८७॥  
 अवेद्ययत्नो यत्नेन योगिभिः समुपास्यते ।  
 हृत्कन्दानन्दसंकोचविकासद्वादशान्तगाः ॥१८८॥  
 ब्रह्मादयो नाश्रितान्ताः सेव्यन्तेऽत्र सुयोगिभिः ।  
 एते च परमेशानशक्तित्वाद्द्विश्ववर्तिनः ॥१८९॥  
 देहमप्यश्नुवानास्तत्कारणानीति कामिके ।  
 बाल्ययौवनवृद्धत्वनिधनेषु पुनर्भवे ॥१९०॥  
 मुक्तौ च देहे ब्रह्माद्याः षडधिष्ठानकारिणः ।  
 तस्यान्ते तु परा देवी यत्र युक्तो न जायते ॥१९१॥  
 अनेन ज्ञातमात्रेण दीक्षानुग्रहकृद्भवेत् ।

समस्तकारणोल्लासपदे सुविदिते यतः ॥१९२॥  
अकारणं शिवं विन्देद्यत्तद्विश्वस्य कारणम् ।  
अधोवक्त्रं त्विदं द्वैतकलङ्कैकान्तशातनम् ॥१९३॥  
क्षीयते तदुपासायां येनोर्ध्वाधरडम्बरः ।  
अत्रापानोदये प्राग्वत्षष्ट्यब्दोदययोजनाम् ॥१९४॥  
यावत्कुर्वीत तुट्यादेर्युक्ताङ्गुलविभागतः ।  
एवं समानेऽपि विधिः स हि हार्दीषु नाडिषु ॥१९५॥  
संचरन्सर्वतोदिककं दशधैव विभाव्यते ।  
दश मुख्या महानाडीः पूरयन्नेष तद्गताः ॥१९६॥  
नाड्यन्तरश्रिता नाडीः क्रामन्देहे समस्थितिः ।  
अष्टासु दिग्दलेष्वेष क्रामंस्तद्विक्रपतेः क्रमात् ॥१९७॥  
चेष्टितान्यनुकुर्वाणो रौद्रः सौम्यश्च भासते ।  
स एव नाडीत्रितये वामदक्षिणमध्यगे ॥१९८॥  
इन्द्रवर्काग्निमये मुख्ये चरंस्तिष्ठत्यहर्निशम् ।  
सार्धनालीद्वयं प्राणशतानि नव यत्स्थितम् ॥१९९॥  
तावद्वहन्नहोरात्रं चतुर्विंशतिधा चरेत् ।  
विषुवद्वासरे प्रातः सांशां नालीं स मध्यगः ॥२००॥  
वामेतरोदकसव्यान्त्यैर्यावत्संक्रान्तिपञ्चकम् ।  
एवं क्षीणासु पादोनचतुर्दशसु नालिषु ॥२०१॥  
मध्याहने दक्षविषुवन्नवप्राणशतीं वहेत् ।  
दक्षोदगन्योदग्दक्षैः पुनः संक्रान्तिपञ्चकम् ॥२०२॥  
नवासुशतमेकैकं ततो विषुवदुत्तरम् ।  
पञ्चके पञ्चके तीते संक्रान्तेर्विषुवद्बहिः ॥२०३॥  
यद्वत्तथान्तः सङ्क्रान्तिर्नवप्राणशतानि सा ।  
एवं रात्रावपीत्येवं विषुवद्विषात्समात् ॥२०४॥  
आरभ्याहर्निशावृद्धिहाससङ्क्रान्तिगो प्यसौ ।  
रात्र्यन्तदिनपूर्वाशौ मध्याहनो दिवसक्षयः ॥२०५॥  
स शर्वर्युदयो मध्यमुदक्तो विषुतेदृशी ।  
व्याप्तौ विषेर्यतो वृत्तिः साम्यं च व्याप्तिरुच्यते ॥२०६॥  
तदर्हति च यः कालो विषुवत्तदिहोदितः ।  
विषुवत्प्रभृति हासवृद्धी ये दिनरात्रिगे ॥२०७॥  
तत्क्रमेणैव संक्रान्तिहासवृद्धी दिवानिशोः ।  
इत्थं समानमरुतो वर्षद्वयविकल्पनम् ॥२०८॥  
चार एकत्र नहयत्र श्वासप्रश्वासचर्चनम् ।  
समानेऽपि तुटेः पूर्वं यावत्षष्ट्यब्दगोचरम् ॥२०९॥

कालसंख्या सुसूक्ष्मैकचारगा गण्यते बुधैः ।  
 संध्यापूर्वाहणमध्याह्नमध्यरात्रादि यत्किल ॥२१०॥  
 अन्तःसंक्रान्तिगं ग्राह्यं तन्मुख्यं तत्फलोदितैः ।  
 उक्तः समानगः काल उदाने तु निरूप्यते ॥२११॥  
 प्राणव्याप्तौ यदुक्तं तदुदाने प्यत्र केवलम् ।  
 नासाशक्त्यन्तयोः स्थाने ब्रह्मरन्धोर्ध्वधामनी ॥२१२॥  
 तेनोदानेऽत्र हृदयान्मूर्धन्यद्वादशान्तगम् ।  
 तुट्यादिषष्टिवर्षान्तं विश्वं कालं विचारयेत् ॥२१३॥  
 व्याने तु विश्वात्ममये व्यापके क्रमवर्जिते ।  
 सूक्ष्मसूक्ष्मोच्छलद्रूपमात्रः कालो व्यवस्थितः ॥२१४॥  
 सृष्टिः प्रविलयः स्थेमा संहारो णुग्रहो यतः ।  
 क्रमात्प्राणादिके काले तं तं तत्राश्रयेत्ततः ॥२१५॥  
 प्राणचारेऽत्र यो वर्णपदमन्त्रोदयः स्थितः ।  
 यत्नजोऽयत्नजः सूक्ष्मः परः स्थूलः स कथ्यते ॥२१६॥  
 एको नादात्मको वर्णः सर्ववर्णाविभागवान् ।  
 सोऽनस्तमितरूपत्वाद्नाहत इहोदितः ॥२१७॥  
 स तु भैरवसद्भावो मातृसद्भाव एष सः ।  
 परा सैकाक्षरा देवी यत्र लीनं चराचरम् ॥२१८॥  
 ह्रस्वार्णत्रयमेकैकं रव्यङ्गुलमथेतरत् ।  
 प्रवेश इति षड्वर्णाः सूर्येन्दुपथगाः क्रमात् ॥२१९॥  
 इकारोकारयोरदिसन्धौ संध्यक्षरद्वयम् ।  
 ए-ओ इति प्रवेशे तु ऐ+औ इति द्वयं विदुः ॥२२०॥  
 षण्ठार्णानि प्रवेशे तु द्वादशान्तललाटयोः ।  
 गले हृदि च बिन्द्वर्णविसर्गौ परितःस्थितौ ॥२२१॥  
 कादिपञ्चकमाद्यस्य वर्णस्यान्तः सदोदितम् ।  
 एवं सस्थानवर्णानामन्तः सा सार्णसन्ततिः ॥२२२॥  
 हृद्येष प्राणरूपस्तु सकारो जीवनात्मकः ।  
 बिन्दुः प्रकाशो हार्णश्च पूरणात्मतया स्थितः ॥२२३॥  
 उक्तः परोऽयमुदयो वर्णानां सूक्ष्म उच्यते ।  
 प्रवेशे षोडशौन्मुख्ये रवयः षण्ठवर्जिताः ॥२२४॥  
 तदेवेन्द्वर्कमत्रान्ये वर्णाः सूक्ष्मोदयस्त्वयम् ।  
 कालोऽर्धमात्रः कादीनां त्रयस्त्रिंशत् उच्यते ॥२२५॥  
 मात्रा ह्रस्वाः पञ्च दीर्घाष्टकं द्विस्त्रिः प्लुतं तु लृ ।  
 एकाशीतिमिमामर्धमात्राणामाह नो गुरुः ॥२२६॥  
 यद्वशाद्भगवानेकाशीतिकं मन्त्रमभ्यधात् ।

एकाशीतिपदा देवी शक्तिः प्रोक्ता शिवात्मिका ॥२२७॥  
 श्रीमातङ्गे तथा धर्मसंघातात्मा शिवो यतः ।  
 तथा तथा परामर्शशक्तिचक्रेश्वरः प्रभुः ॥२२८॥  
 स्थूलैकाशीतिपदजपरामर्शैर्विभाव्यते ।  
 तत एव परामर्शो यावत्येकः समाप्यते ॥२२९॥  
 तावत्तत्पदमुक्तं नो सुप्तिङ्नियमयान्त्रितम् ।  
 एकाशीतिपदोदारविमर्शक्तमबृंहितः ॥२३०॥  
 स्थूलोपायः परोपायस्त्वेष मात्राकृतो लयः ।  
 अर्धमात्रा नव नव स्युश्चतुर्षु चतुर्षु यत् ॥२३१॥  
 अङ्गुलेष्विति षट्त्रिंशत्येकाशीतिपदोदयः ।  
 अङ्गुले नवभागेन विभक्ते नवमाशकाः ॥२३२॥  
 वेदा मात्रार्धमन्यत्तु द्विचतुःषड्गुणं त्रयम् ।  
 एवमङ्गुलरन्ध्रांशचतुष्कद्वयगं लघु ॥२३३॥  
 दीर्घं प्लुतं क्रमाद्द्वित्रिगुणमर्धं ततोऽपि हल् ।  
 क्षकारस्त्र्यर्धमात्रात्मा मात्रिकः सतथान्तरा ॥२३४॥  
 विश्रान्तावर्धमात्रास्य तस्मिंस्तु कलिते सति ।  
 अङ्गुलार्धं द्विभागेन त्वर्धमात्रा पुरा पुनः ॥२३५॥  
 क्षकारः सर्वसंयोगग्रहणात्मा तु सर्वगः ।  
 सर्ववर्णोदयाद्यन्तसन्धिषूदयभाग्विभुः ॥२३६॥  
 इत्थं षट्त्रिंशके चारे वर्णानामुदयः फले ।  
 क्रूरे सौम्ये विलोमेन हादि यावदपश्चिमम् ॥२३७॥  
 हृद्यकारो द्वादशान्ते हकारस्तदिदं विदुः ।  
 अहमात्मकमद्वैतं यः प्रकाशात्मविश्रमः ॥२३८॥  
 शिवशक्त्यविभागेन मात्रैकाशीतिका त्वियम् ।  
 द्वासप्ततावङ्गुलेषु द्विगुणत्वेन संसरेत् ॥२३९॥  
 उक्तः सूक्ष्मोदयस्त्रैधं द्विधोक्तस्तु परोदयः ।  
 अथ स्थूलोदयोऽर्णानां भण्यते गुरुणोदितः ॥२४०॥  
 एकैकमर्धप्रहरं दिने वर्गाष्टकोदयः ।  
 रात्रौ च ह्रासवृद्ध्यत्र केचिदाहुर्न के पि तु ॥२४१॥  
 एष वर्गोदयो रात्रौ दिवा चाप्यर्धयामगः ।  
 प्राणत्रयोदशशती पञ्चाशदधिका च सा ॥२४२॥  
 अध्यर्धा किल संक्रान्तिवर्गे वर्गे दिवानिशोः ।  
 तदैक्ये तूदयश्चारशतानां सप्तविंशतिः ॥२४३॥  
 नव वर्गास्तु ये प्राहुस्तेषां प्राणशती स्वीन्[विः] ।  
 सत्रिभागैव संक्रान्तिवर्गे प्रत्येकमुच्यते ॥२४४॥



अहर्निशं तदैक्ये तु शतानां श्रुतिचक्षुषी ।  
स्थूलो वर्णोदयः सोऽयमथार्णोदय उच्यते ॥२४५॥  
एकैकवर्णे प्राणानां द्विशतं षोडशाधिकम् ।  
बहिश्चषकषट्त्रिंशद्दिन इत्थं तथानिशि ॥२४६॥  
शतमष्टोत्तरं तत्र रौद्रं शाक्तमथोत्तरम् ।  
यामलस्थितियोगे तु रुद्रशक्त्यविभागिता ॥२४७॥  
दिनरात्र्यविभागे तु दृग्बह्वह्न्यब्ध्यसुचारणाः ।  
सपञ्चमांशा नाडी च बहिर्वर्णोदयः स्मृतः ॥२४८॥  
इति पञ्चाशिका सेयं वर्णानां परिचर्चिता ।  
एकोनां ये तु तामाहुस्तन्मतं संप्रचक्ष्महे ॥२४९॥  
वेदाश्चाराः पञ्चमांशन्यूनं चारार्धमेकशः ।  
वर्णे धिकं तद्द्विगुणमविभागे दिवानिशोः ॥२५०॥  
स्थूलो वर्णोदयः सोऽयं पुरा सूक्ष्मो निगद्यते ॥२५१॥  
इति कालतत्त्वमुदितं शास्त्रमुखागमनिजानुभवसिद्धम् ॥२५२॥

## अथ श्रीतन्त्रालोके सप्तममाहिनिकम्

अथ परमरहस्योऽयं चक्राणां भण्यतेऽभ्युदयः ॥१॥  
इत्ययत्नजमाख्यातं यत्नजं तु निगद्यते ।  
बीजपिण्डात्मकं सर्वं संविदः स्पन्दनात्मताम् ॥२॥  
विदधत्परसंवित्तावुपाय इति वर्णितम् ।  
यथारघट्टचक्राग्रघटीयन्त्रौघवाहनम् ॥३॥  
एकानुसंधियत्नेन चित्रं यन्त्रोदयं भजेत् ।  
एकानुसंधानबलाज्जाते मन्त्रोदये निशम् ॥४॥  
तन्मन्त्रदेवता यत्नात्तादात्म्येन प्रसीदति ।  
खे रसैकाक्षि नित्योत्थे तदर्धं द्विकपिण्डके ॥५॥  
त्रिके सप्त सहस्राणि द्विशतीत्युदयो मतः ।  
चतुष्के तु सहस्राणि पञ्च चैव चतुःशती ॥६॥  
पञ्चार्णे ब्धिसहस्राणि त्रिशती विंशतिस्तथा ।  
षट्के सहस्रत्रितयं षट्शती चोदयो भवेत् ॥७॥  
सप्तके त्रिसहस्रं तु षडशीत्यधिकं स्मृतम् ।  
शतैस्तु सप्तविंशत्या वर्णाष्टकविकल्पिते ॥८॥  
चतुर्विंशतिशत्या तु नवार्णेषूदयो भवेत् ।  
अधिषष्ट्येकविंशत्या शतानां दशवर्णके ॥९॥  
एकान्नविंशतिशतं चतुःषष्टिः शिवार्णके ।  
अष्टादश शतानि स्युरुदयो द्वादशार्णके ॥१०॥  
त्रयोदशार्णे द्वाषष्ट्या शतानि किल षोडश ।  
त्रिचत्वारिंशता पञ्चदशेति भुवनार्णके ॥११॥  
चतुर्दशशती खार्द्धिः स्यात्पञ्चदशवर्णके ।  
त्रयोदशशती सार्धा षोडशार्णे तु कथ्यते ॥१२॥  
शतद्वादशिका सप्तदशार्णे सैकसप्ततिः ।  
अष्टादशार्णे विज्ञेया शतद्वादशिका बुधैः ॥१३॥  
चतुर्विंशतिसंख्याके चक्रे नवशती भवेत् ।  
सप्तविंशतिसंख्याते तूदयोऽष्टशतात्मकः ॥१४॥  
द्वात्रिंशके महाचक्रे षट्शती पञ्चसप्ततिः ।  
द्विचतुर्विंशके चक्रे सार्धा शतचतुष्टयीम् ॥१५॥  
उदयं पिण्डयोगज्ञः पिण्डमन्त्रेषु लक्षयेत् ।  
चतुष्पञ्चाशके चक्रे शतानां तु चतुष्टयम् ॥१६॥  
सप्तत्रिंशत्सहार्धेन त्रिशत्यष्टाष्टके भवेत् ।  
अर्धमर्धत्रिभागश्च षट्षष्टिर्द्विशती भवेत् ॥१७॥

एकाशीतिपदे चक्रे उदयः प्राणचारगः ।  
 चक्रे तु षण्णवत्याख्ये सपादा द्विशती भवेत् ॥१८॥  
 अष्टोत्तरशते चक्रे द्विशतस्तूदयो भवेत् ।  
 क्रमेणेत्यमिदं चक्रं षट्कृत्वो द्विगुणं यदा ॥१९॥  
 ततोऽपि द्विगुणोऽष्टांशस्यार्धमध्यर्धमेककम् ।  
 ततोऽपि सूक्ष्मकुशलैरर्धार्धादिप्रकल्पने ॥२०॥  
 भागषोडशकस्थित्या सूक्ष्मशचारो भिलक्ष्यते ।  
 एवं प्रयत्नसंरुद्धप्राणचारस्य योगिनः ॥२१॥  
 क्रमेण प्राणचारस्य ग्रास एवोपजायते ।  
 प्राणग्रासक्रमावाप्तकालसंकर्षणस्थितिः ॥२२॥  
 संवेदेकैव पूर्णा स्याज्ज्ञानभेदव्यपोहनात् ।  
 तथा हि प्राणचारस्य नवस्यानुदये सति ॥२३॥  
 न कालभेदजनितो ज्ञानभेदः प्रकल्पते ।  
 संवेद्यभेदान्न ज्ञानं भिन्नं शिखरिवृत्तवत् ॥२४॥  
 कालस्तु भेदकस्तस्य स तु सूक्ष्मः क्षणो मतः ।  
 सौक्ष्म्यस्य चावधिर्ज्ञानं यावत्तिष्ठति स क्षणः ॥२५॥  
 अन्यथा न स निर्वक्तुं निपुणैरपि पार्यते ।  
 ज्ञानं कियद्भवेत्तावत्तदभावो न भासते ॥२६॥  
 तदभावश्च नो तावद्यावत्तत्राक्षवर्त्मनि ।  
 अर्थं वात्मप्रदेशे वा न संयोगविभागिता ॥२७॥  
 सा चेदुदयते स्पन्दमयी तत्प्राणगा ध्रुवम् ।  
 भवेदेव ततः प्राणस्पन्दाभावे न सा भवेत् ॥२८॥  
 तदभावान्न विज्ञानाभावः सैवं तु सैव धीः ।  
 न चासौ वस्तुतो दीर्घा कालभेदव्यपोहनात् ॥२९॥  
 वस्तुतो ह्यत एवेयं कालं संविन्नं संस्पृशेत् ।  
 अत एकैव संवित्तिर्नानारूपे तथातथा ॥३०॥  
 विन्दाना निर्विकल्पापि विकल्पो भावगोचरे ।  
 स्पन्दान्तरं न यावत्तदुदितं तावदेव सः ॥३१॥  
 तावानेको विकल्पः स्याद्विविधं वस्तु कल्पयन् ।  
 ये त्वित्थं न विदुस्तेषां विकल्पो नोपपद्यते ॥३२॥  
 स ह्येको न भवेत्कश्चित् त्रिजगत्यापि जातुचित् ।  
 शब्दारूपाया ज्ञानं विकल्पः किल कथ्यते ॥३३॥  
 सा च स्यात्क्रमिकैवेत्थं किं कथं को विकल्पयेत् ।  
 घट इत्यपि नेयान्स्याद्विकल्पः का कथा स्थितौ ॥३४॥  
 न विकल्पश्च कोऽप्यस्ति यो मात्रामात्रनिष्ठितः ।

न च ज्ञानसमूहो स्ति तेषामयुगपत्स्थितेः ॥३५॥  
 तेनास्तङ्गत एवैष व्यवहारो विकल्पजः ।  
 तस्मात्स्पन्दान्तरं यावन्नोदियात्तावदेककम् ॥३६॥  
 विज्ञानं तद्विकल्पात्मधर्मकोटीरपि स्पृशेत् ।  
 एकाशीतिपदोदारशक्त्यामर्शात्मकस्ततः ॥३७॥  
 विकल्पः शिवतादायी पूर्वमेव निरूपितः ।  
 यथा कर्णौ नर्तयामीत्येवं यत्नात्तथा भवेत् ॥३८॥  
 चक्रचारगताद्यत्नात्तद्वत्तच्चक्रगैव धीः ।  
 जपहोमार्चनादीनां प्राणसाम्यमतो विधिः ॥३९॥  
 सिद्धामते कुण्डलिनीशक्तिः प्राणसमोन्मना ।  
 उक्तं च योगिनीकौले तदेतत्परमेशिना ॥४०॥  
 पदमन्त्राक्षरे चक्रे विभागं शक्तितत्त्वगम् ।  
 पदेषु कृत्वा मन्त्रज्ञो जपादौ फलभागभवेत् ॥४१॥  
 द्वित्रिसप्ताष्टसंख्यातं लोपयेच्छक्तिकोदयम् ।  
 इति शक्तिस्थिता मन्त्रा विद्या वा चक्रनायकाः ॥४२॥  
 पदपिण्डस्वरूपेण ज्ञात्वा योज्याः सदा प्रिये ।  
 नित्योदये महातत्त्वे उदयस्थे सदाशिवे ॥४३॥  
 अयुक्ताः शक्तिमार्गे तु न जप्ताश्चोदयेन ये ।  
 ते न सिद्ध्यन्ति यत्नेन जप्ताः कोटिशतैरपि ॥४४॥  
 मालामन्त्रेषु सर्वेषु मानसो जप उच्यते ।  
 उपांशुर्वा शक्त्युदयं तेषां न परिकल्पयेत् ॥४५॥  
 पदमन्त्रेषु सर्वेषु यावत्तत्पदशक्तिगम् ।  
 शक्यते सततं युक्तैस्तावज्जप्यं तु साधकैः ॥४६॥  
 तावती तेषु वै संख्या पदेषु पदसंज्ञिता ।  
 तावन्तमुदयं कृत्वा त्रिपदोक्त्यादितः क्रमात् ॥४७॥  
 द्वादशाख्ये द्वादशिते चक्रे सार्धं शतं भवेत् ।  
 उदयस्तद्धि सचतुश्चत्वारिंशच्छतं भवेत् ॥४८॥  
 षोडशाख्ये द्वादशिते द्वावनवत्यधिके शते ।  
 चारार्धेन समं प्रोक्तं शतं द्वादशकाधिकम् ॥४९॥  
 षोडशाख्ये षोडशिते भवेच्चतुरशीतिगः ।  
 उदयो द्विशतं तद्धि षट्पञ्चाशत्समुत्तरम् ॥५०॥  
 चाराष्टभागान्स्त्रीनत्र कथयन्त्यधिकान्बुधाः ।  
 अष्टाष्टके द्वादशिते पादार्धं विंशतिं वसून् ॥५१॥  
 उदयः सप्तशतिका साष्टा षष्टिर्यतो हि सः ।  
 एष चक्रोदयः प्रोक्तः साधकानां हितावहः ॥५२॥

निरुद्ध्य मानसीर्वृत्तीश्चक्रे विश्रान्तिमागतः ।  
 व्युत्थाय यावद्विश्राम्येत्तावच्चारोदयो हययम् ॥५३॥  
 पूर्णे समुदये त्वत्र प्रवेशैकात्म्यनिर्गमाः ।  
 त्रय इत्यत एवोक्तः सिद्धौ मध्योदयो वरः ॥५४॥  
 आद्यन्तोदयनिर्मुक्ता मध्यमोदयसंयुताः ।  
 मन्त्रविद्याचक्रगणाः सिद्धिभाजो भवन्ति हि ॥५५॥  
 मन्त्रचक्रोदयजस्तु विद्याचक्रोदयार्थवित् ।  
 क्षिप्रं सिद्ध्येदिति प्रोक्तं श्रीमद्द्विंशतिके त्रिके ॥५६॥  
 द्विस्त्रिंशत्तुर्वा मात्राभिर्विद्यां वा चक्रमेव वा ।  
 तत्त्वोदययुतं नित्यं पृथग्भूतं जपेत्सदा ॥५७॥  
 पिण्डाक्षरपदैर्मन्त्रमेकैकं शक्तितत्त्वगम् ।  
 बहवक्षरस्तु यो मन्त्रो विद्या वा चक्रमेव वा ॥५८॥  
 शक्तिस्थं नैव तं तत्र विभागस्त्वौनमोन्तगः ।  
 अस्मिंस्तत्त्वोदये तस्मादहोरात्रस्त्रिंशस्त्रिंशः ॥५९॥  
 विभज्यते विभागश्च पुनरेव त्रिंशस्त्रिंशः ।  
 पूर्वोदये तु विश्रम्य द्वितीयेनोल्लसेद्यदा ॥६०॥  
 विशेच्चार्धार्धिकायोगात्तदोक्तार्धोदयो भवेत् ।  
 यदा पूर्णोदयात्मा तु समः कालस्त्रिके स्फुरेत् ॥६१॥  
 प्रवेशविश्रान्त्युल्लासे स्यात्स्वयंशोदयस्तदा ।  
 एत्येष कालविभवः प्राण एव प्रतिष्ठितः ॥६२॥  
 स स्पदे खे स तच्चित्यां तेनास्यां विश्वनिष्ठितिः ।  
 अतः संवित्प्रतिष्ठानौ यतो विश्वलयोदयो ॥६३॥  
 शक्त्यन्तेऽध्वनि तत्स्पन्दासंख्याता वास्तवी ततः ।  
 उक्तं श्रीमालिनीतन्त्रे गात्रे यत्रैव कुत्रचित् ॥६४॥  
 विकार उपजायेत तत्तत्त्वं तत्त्वमुत्तमम् ।  
 प्राणे प्रतिष्ठितः कालस्तदाविष्टा च यत्तनुः ॥६५॥  
 देहे प्रतिष्ठितस्यास्य ततो रूपं निरूप्यते ।  
 चित्स्पन्दप्राणवृत्तीनामन्त्या या स्थूलता सुषिः ॥६६॥  
 सा नाडीरूपतामेत्य देहं संतानयेदिमम् ।  
 श्रीस्वच्छन्देऽत एवोक्तं यथा पर्णं स्वतन्तुभिः ॥६७॥  
 व्याप्तं तद्वत्तनुर्द्वारद्वारिभावेन नाडिभिः ।  
 पादाङ्गुष्ठादिकोर्ध्वस्थब्रह्मकुण्डलिकान्तगः ॥६८॥  
 कालः समस्तश्चतुरशीतावेवाङ्गुलेष्वितः ।  
 द्वादशान्तावधिं किञ्चित्सूक्ष्मकालस्थितिं विदुः ॥६९॥  
 षण्णवत्यामधः षड्विक्रमाच्चाष्टोत्तरं शतम् ।

अत्र मध्यमसंचारिप्राणोदयलयान्तरे ॥७०॥

विश्वे सृष्टिलयास्ते तु चित्रा वाय्वन्तरक्रमात् ।

इत्येष सूक्ष्मपरिमर्शनशीलनीयश्चक्रोदयोऽनुभवशास्त्रदशा मयोक्तः ॥७१॥

## अथ श्रीतन्त्रालोके अष्टममाहिनकं

देशाध्वनोऽप्यथ समासविकासयोगात्संगीयते विधिरयं शिवशास्त्रदृष्टः ॥१॥

विचारितोऽयं कालाध्वा क्रियाशक्तिमयः प्रभोः ।

मूर्तिवैचित्र्यजस्तज्जो देशाध्वाथ निरूप्यते ॥२॥

अध्वा समस्त एवायं चिन्मात्रे संप्रतिष्ठितः ।

यत्तत्र नहि विश्रान्तं तन्नभःकुसुमायते ॥३॥

संविद्द्वारेण तत्सृष्टे शून्ये धियि मरुत्सु च ।

नाडीचक्रानुचक्रेषु बर्हिर्देहे ध्वसंस्थितिः ॥४॥

तत्राध्वैवं निरूप्योऽयं यतस्तत्प्रक्रियाक्रमम् ।

अनुसंदधदेव द्राग् योगी भैरवतां व्रजेत् ॥५॥

दिदृक्षयैव सर्वार्थान् यदा व्याप्यावतिष्ठते ।

तदा किं बहुनोक्तेन इत्युक्तं स्पन्दशासने ॥६॥

ज्ञात्वा समस्तमध्वानं तदीशेषु विलापयेत् ।

तान् देहप्राणधीचक्रे पूर्ववद् गालयेत्क्रमात् ॥७॥

तत्समस्तं स्वसंवित्तौ सा संविद्धरितात्मिका ।

उपास्यमाना संसारसागरप्रलयानलः ॥८॥

श्रीमहीक्षोत्तरे चैतानध्वेशान् गुरुरब्रवीत् ।

ब्रह्मानन्तात्प्रधानान्तं विष्णुः पुंसः कलान्तगम् ॥९॥

रुद्रो ग्रन्थौ च मायायामीशः सादाख्यगोचरे ।

अनाश्रितः शिवस्तस्माद्व्याप्ता तद्व्यापकः परः ॥१०॥

एवं शिवत्वमापन्नमिति मत्वा न्यरूप्यत ।

न प्रक्रियापरं ज्ञानमिति स्वच्छन्दशासने ॥ ११॥

त्रिशिरःशासने बोधो मूलमध्याग्रकल्पितः ।

षट्त्रिंशत्तत्त्वसंरम्भः स्मृतिर्भेदविकल्पना ॥१२॥

अव्याहृतविभागो स्मिभावो मूलं तु बोधगम् ।

समस्ततत्त्वभावोऽयं स्वात्मन्येवाविभागकः ॥१३॥

बोधमध्यं भवेत्किंचिदाधाराधेयलक्षणम् ।

तत्त्वभेदविभागेन स्वभावस्थितिलक्षणम् ॥१४॥

बोधाग्रं तत्तु विद्बोधं निस्तरङ्गं बृहत्सुखम् ।

संविदेकात्मतानीतभूतभावपुरादिकः ॥१५॥

अव्यवच्छिन्नसंवित्तिर्भैरवः परमेश्वरः ।

श्रीदेव्यायामले चोक्तं षट्त्रिंशत्तत्त्वसुन्दरम् ॥१६॥

अध्वानं षड्विधं ध्यायन्सद्यः शिवमयो भवेत् ।

यद्यप्यमुष्य नाथस्य संवित्त्यनतिरेकिणः ॥१७॥

पूर्णस्योर्ध्वादिमध्यान्तव्यवस्था नास्ति वास्तवी ।  
 तथापि प्रतिपत्तृणां प्रतिपादयितुस्तथा ॥१८॥  
 स्वस्वरूपानुसारेण मध्यादित्वादिकल्पनाः ।  
 ततः प्रमातृसंकल्पनियमात् पार्थिवं विदुः ॥१९॥  
 तत्त्वं सर्वान्तरालस्थं यत्सर्वावरणैर्वृतम् ।  
 तदत्र पार्थिवे तत्त्वे कथ्यते भुवनस्थितिः ॥२०॥  
 नेता कटाहरुद्राणामनन्तः कामसेविनाम् ।  
 पोतारूढो जलस्यान्तर्मद्यपानविघूर्णितः ॥२१॥  
 स देवं भैरवं ध्यायन् नागैश्च परिवारितः ।  
 कालाग्रेर्भुवनं चोर्ध्वं कोटियोजनमुच्छ्रितम् ॥२२॥  
 लोकानां भस्मसाद्भावभयान्नोर्ध्वं स वीक्षते ।  
 स च व्याप्तापि विश्वस्य यस्मात्प्लुष्यन्निमां भुवम् ॥२३॥  
 नरकेभ्यः पुरा व्यक्तस्तेनासौ तदधो मतः ।  
 दश कोट्यो विभोर्ज्वाला तदर्धं शून्यमूर्ध्वतः ॥२४॥  
 तदूर्ध्वं नरकाधीशाः क्रमाद्दुःखैकवेदनाः ।  
 श्धो मध्ये तदूर्ध्वं च स्थिता भेदान्तरैर्वृताः ॥२५॥  
 अवीचिकुम्भीपाकाख्यरौरवास्तेष्वनुक्रमात् ।  
 एकादशैकादश च दशेत्यन्तः शराग्नि तत् ॥२६॥  
 प्रत्येकमेषामेकोना कोटिरुच्छ्रितिरन्तरम् ।  
 लक्षमत्र खवेदास्यसंख्यानामन्तरा स्थितिः ॥२७॥  
 कूष्माण्ड ऊर्ध्वं लक्षोनकोटिस्थानस्तदीशिता ।  
 शास्त्रविरुद्धाचरणात् कृष्णं ये कर्म विदधते ॥२८॥  
 तत्र भीमैर्लोकपुरुषैः पीड्यन्ते भोगपर्यन्तम् ।  
 ये सकृदपि परमेशं शिवमेकाग्रेण चेतसा शरणम् ॥२९॥  
 यान्ति न ते नरकयुजः कृष्णं तेषां सुखाल्पतादायि ।  
 सहस्रनवकोत्सेधमेकान्तरमथ क्रमात् ॥३०॥  
 पातालाष्टकमेकैकमष्टमे हाटकः प्रभुः ।  
 प्रतिलोकं नियुक्तात्मा श्रीकण्ठो हठतो बहूः ॥३१॥  
 सिद्धीर्ददात्यसावेवं श्रीमद्रौरवशासने ।  
 व्रतिनो ये चिकर्मस्था निषिद्धाचारकारिणः ॥३२॥  
 दीक्षिता अपि ये लुप्तसमया नच कुर्वते ।  
 प्रायश्चित्तांस्तथा तत्स्था वामाचारस्य दूषकाः ॥३३॥  
 देवाग्निद्रव्यवृत्त्यंशजीविनश्चोत्तमस्थिताः ।  
 अधःस्थगारुडाद्यन्यमन्त्रसेवापरायणाः ॥३४॥  
 ते हाटकविभोरग्रे किङ्करा विविधात्मकाः ।



ते तु तत्रापि देवेशं भक्त्या चेत्पर्युपासते ॥३५॥  
 तदीशतत्त्वे लीयन्ते क्रमाच्च परमे शिवे ।  
 अन्यथा ये तु वर्तन्ते तद्भोगनिरतात्मकाः ॥३६॥  
 ते कालवह्निसंतापदीनाक्रन्दपरायणाः ।  
 गुणतत्त्वे निलीयन्ते ततः सृष्टिमुखे पुनः ॥३७॥  
 पात्यन्ते मातृभिर्घोरयातनौघपुरस्सरम् ।  
 अधमाधमदेहेषु निजकर्मानुरूपतः ॥३८॥  
 मानुषान्तेषु तत्रापि केचिन्मन्त्रविदः क्रमात् ।  
 मुच्यन्तेऽन्ये तु बध्यन्ते पूर्वकृत्यानुसारतः ॥३९॥  
 इत्येष गणवृत्तान्तो नाम्ना हुलहुलादिना ।  
 प्रोक्तं भगवता श्रीमदानन्दाधिकशासने ॥४०॥  
 पातालोर्ध्वे सहस्राणि विंशतिभूकटाहकः ।  
 सिद्धातन्त्रे तु पातालपृष्ठे यक्षीसमावृतम् ॥४१॥  
 भद्रकाल्याः पुरं यत्र ताभिः क्रीडन्ति साधकाः ।  
 ततस्तमस्तप्तभूमिस्ततःशून्यं ततोऽहयः ॥४२॥  
 एतानि यातनास्थानं गुरुमन्त्रादिदूषिणाम् ।  
 ततो भूम्यूर्ध्वं [मध्य] तो मेरुः सहस्राणि स षोडश ॥४३॥  
 मग्नस्तन्मूलविस्तारस्तद्द्वयेनोर्ध्वविस्तृतिः ।  
 सहस्राब्धिवसूच्छ्रायो हैमः सर्वामरालयः ॥४४॥  
 मध्योर्ध्वार्धः समुद्वृत्तशरावचतुरश्रकः ।  
 भैरवीयं च तल्लिङ्गं धरणी चास्य पीठिका ॥४५॥  
 सर्वे देवा निलीना हि तत्र तत्पूजितं सदा ।  
 मध्ये मेरुसभा धातुस्तदीशदिशि केतनम् ॥४६॥  
 ज्योतिष्कशिखरं शंभोः श्रीकण्ठांशश्च स प्रभुः ।  
 अवरुह्य सहस्राणि मनोवत्याश्चतुर्दश ॥४७॥  
 चक्रवाटश्चतुर्दिक्को मेरुरत्र तु लोकपाः ।  
 अमरावतिकेन्द्रस्य पूर्वस्यां दक्षिणेन ताम् ॥४८॥  
 अत्सरःसिद्धसाध्यास्तामुत्तरेण विनायकाः ।  
 तेजोवती स्वदिश्यग्नेः पुरी तां पश्चिमेन तु ॥४९॥  
 विश्वेदेवा विश्वकर्मा क्रमात्तदनुगाश्च ये ।  
 याम्यां संयमनी तां तु पश्चिमेन क्रमात् स्थिताः ॥५०॥  
 मातृनन्दा स्वसंख्याता रुद्रास्तत्साधकास्तथा ।  
 कृष्णाङ्गारा निरृतिश्च तां पूर्वेण पिशाचकाः ॥५१॥  
 रक्षांसि सिद्धगन्धर्वास्तूत्तरेणोत्तरेण ताम् ।  
 वारुणी शुद्धवत्याख्या भूतौघो दक्षिणेन ताम् ॥५२॥

उत्तरेणोत्तरेणैनां वसुविद्याधराः क्रमात् ।  
 वायोर्गन्धवती तस्या दक्षिणे किन्नराः पुनः ॥५३॥  
 वीणासरस्वती देवी नारदस्तुम्बुरुस्तथा ।  
 महोदयेन्दोर्गुह्याः स्युः पश्चिमेऽस्याः पुनः पुनः ॥५४॥  
 कुबेरः कर्मदेवाश्च तथा तत्साधका अपि ।  
 यशस्विनी महेशस्य तस्याः पश्चिमतो हरिः ॥५५॥  
 दक्षिणे दक्षिणे ब्रह्माश्विनौ धन्वन्तरिः क्रमात् ।  
 मैरवे चक्रवाटे स्मिन्नेवं मुख्याः पुरोऽष्टधा ॥५६॥  
 अन्तरालगतास्त्वन्याः पुनः षड्विंशतिः स्मृताः ।  
 इष्टापूर्तरताः पुण्ये वर्षेये भारते नराः ॥५७॥  
 ते मेरुगाः सकृच्छम्भुं ये वार्चन्ति यथोचितम् ।  
 मेरोः प्रदक्षिणाप्योदग्दिक्षु विष्कम्भपर्वताः ॥५८॥  
 मन्दरो गन्धमादश्च विपुलो थ सुपार्श्वकः ।  
 सितपीतनीलरक्तास्ते क्रमात्पादपर्वताः ॥५९॥  
 एतैर्भुवमवष्टभ्य मेरुस्तिष्ठति निश्चलः ।  
 चैत्रथनन्दनाख्ये वैश्राजं पितृवनं वनान्याहुः ॥६०॥  
 रक्तोदमानससितं भद्रं चैतच्चतुष्टयं सरसाम् ।  
 वृक्षाः कदम्बजम्बवश्वत्थन्यग्रोधकाः क्रमशः ॥६१॥  
 एषु च चतुर्ष्वचलेषु त्रयं त्रयं क्रमश एतदाम्नातम् ।  
 मेर्वधो लवणाब्ध्यन्तं जम्बुद्वीपः समन्ततः ॥६२॥  
 लक्षमात्रः स नवधा जातो मर्यादपर्वतैः ।  
 निषधो हेमकूटश्च हिमवान्दक्षिणे त्रयः ॥६३॥  
 लक्षं सहस्रनवतिस्तदशीतिरिति क्रमात् ।  
 नीलः श्वेतस्त्रिशृङ्गश्च तावन्तः सव्यतः पुनः ॥६४॥  
 मेरोः षडेते मर्यादाचलाः पूर्वापरायताः ।  
 पूर्वतो माल्यवान्पश्चाद्गन्धमादनसंज्ञितः ॥६५॥  
 सव्योत्तरायतौ तौ तु चतुस्त्रिंशत्सहस्रकौ ।  
 अष्टावेते ततो प्यन्यौ द्वौ द्वौ पूर्वादिषु क्रमात् ॥६६॥  
 जाठरः कूटहिमवद्यात्रजारुधिश्ृङ्गिणः ।  
 एवं स्थितो विभागोऽत्र वर्षसिद्धयै निरूप्यते ॥६७॥  
 समन्ताच्चक्रवाटाधोऽनर्केन्दु चतुरश्रकम् ।  
 सहस्रनवविस्तीर्णमिलाख्यं त्रिमुखायुषम् ॥६८॥  
 मेरोः पश्चिमतो गन्धमादो यस्तस्य पश्चिमे ।  
 केतुमालं कुलाद्रीणां सप्तकेन विभूषितम् ॥६९॥  
 मेरोः पूर्व माल्यवान्यो भद्राश्वस्तस्य पूर्वतः ।

सहस्रदशकायुस्तत्सपञ्चकुलपर्वतम् ॥७०॥  
पूर्वपश्चिमतः सव्योत्तरतश्च क्रमादिमे ।  
द्वात्रिंशच्च चतुस्त्रिंशत्सहस्राणि निरूपिते ॥७१॥  
मेरोरुदक् शृङ्गवान्यस्तद्बहिः कुरुवर्षकम् ।  
चापवन्नवसाहस्रमायुस्तत्र त्रयोदश ॥७२॥  
कुरुवर्षस्योत्तरेऽथ वायव्येऽब्धौ क्रमाच्छराः ।  
दश चेति सहस्राणि द्वीपौ चन्द्रोऽथ भद्रकः ॥७३॥  
यौ श्वेतशृङ्गिणौ मेरोर्वामे मध्ये हिरण्मयम् ।  
तयोर्नवकविस्तीर्णमायुश्चार्धत्रयोदश ॥७४॥  
तत्र वै वामतः श्वेतनीलयो रम्यकोऽन्तरे ।  
सहस्रनवविस्तीर्णमायुर्द्वादश तानि च ॥७५॥  
मेरोर्दक्षिणतो हेमनिषधौ यौ तदन्तरे ।  
हर्याख्यं नवसाहस्रं तत्सहस्राधिकायुषम् ॥७६॥  
तत्रैव दक्षिणे हेमहिमवद्वितयान्तरे ।  
कैन्नरं नवसाहस्रं तत्सहस्राधिकायुषम् ॥७७॥  
तत्रैव दक्षिणे मेरोर्हिमवान्यस्य दक्षिणे ।  
भारतं नवसाहस्रं चापवत्कर्मभोगभूः ॥७८॥  
इलावृतं केतुभद्रं कुरुहैरण्यरम्यकम् ।  
हरिकिन्नरवर्षे च भोगभूर्न तु कर्मभूः ॥७९॥  
अत्र बाहुल्यतः कर्मभूभावोऽत्राप्यकर्मणाम् ।  
पशूनां कर्मसंस्कारः स्यात्तादृग्दृढसंस्कृतेः ॥८०॥  
संभवन्त्यप्यसंस्कारा भारतेऽन्यत्र चापि हि ।  
दृढप्राक्तनसंस्कारादीशेच्छातः शुभाशुभम् ॥८१॥  
स्थानान्तरे पि कर्मास्ति दृष्टं तच्च पुरातने ।  
तत्र त्रेता सदा कालो भारते तु चतुर्युगम् ॥८२॥  
भारते नवखण्डं च सामुद्रेणाम्भसात्र च ।  
स्थलं पञ्चशती तद्वज्जलं चेति विभज्यते ॥८३॥  
इन्द्रः कशेरुस्ताम्राभो नागीयः प्राग्गभस्तिमान् ।  
सौम्यगान्धर्ववाराहाः कन्याख्यं चासमुद्रतः ॥८४॥  
कन्याद्वीपे च नवमे दक्षिणेनाब्धिमध्येगाः ।  
उपद्वीपाः षट् कुलाद्रिसप्तकेन विभूषिते ॥८५॥  
अङ्गयवमलयशङ्कुः कुमुदवराहौ च मलयगो गस्त्य ।  
तत्रैव च त्रिकूटे लङ्का षडमी ह्युपद्वीपाः ॥८६॥  
द्वीपोपद्वीपगाः प्रायो म्लेच्छा नानाविधा जनाः ।  
मुक्ताकाञ्चनरत्नाढ्या इति श्रीरुरुशासने ॥८७॥

भारते यत्कृतं कर्म क्षपितं वाप्यवीचितः ।  
 शिवान्तं तेन मुक्तिर्वा कन्याख्ये तु विशेषतः ॥८८॥  
 महाकालादिका रुद्रकोटिरत्रैव भारते ॥  
 गङ्गादिपञ्चशतिका जन्म तेनात्र दुर्लभम् ॥८९॥  
 अन्यवर्षेषु पशुवद् भोगात्कर्मातिवाहनम् ।  
 प्राप्यं मनोरथातीतमपि भारतजन्मनाम् ॥९०॥  
 नानावर्णाश्रमाचारसुखदुःखविचित्रता ।  
 कन्याद्वीपे यतस्तेन कर्मभूः सेयमुत्तमा ॥९१॥  
 पुंसां सितासितान्यत्र कुर्वतां किल सिद्धयतः ।  
 परापरां स्वर्निरयाविति रौरववार्तिके ॥९२॥  
 एवं मेरोरधो जम्बूरभितो यः स विस्तरात् ।  
 स्यात् सप्तदशधा खण्डैर्नवभिस्तु समासतः ॥९३॥  
 मनोः स्वायंभुवस्यासन् सुता दश ततस्त्रयः ।  
 प्रात्रजन्नथ जम्बूवाख्ये राजा योऽग्नीध्रनामकः ॥९४॥  
 तस्याभवन्नव सुतास्ततो यं नवखण्डकः ।  
 नाभिर्यो नवमस्तस्य नप्ता भरत आर्षभिः ॥९५॥  
 तस्याष्टौ तनयाः साकं कन्यया नवमौ शकः ।  
 भुक्तैस्तैर्नवधा तस्माल्लक्षयोजनमात्रकात् ॥९६॥  
 लक्षैकमात्रो लवणस्तद्बाहयेऽस्य पुरो द्वयः ।  
 ऋषभो दुन्दुभिर्धूमः कङ्कद्रोणेन्दवो ह्युदक् ॥९७॥  
 वराहनन्दनाशोकाः पश्चात् सहबलाहकौ ।  
 दक्षिण चक्रमैनाकौ वाडवो न्तस्तयोः स्थितः ॥९८॥  
 अब्धेर्दक्षिणतः खाक्षिसहस्रातिक्रमाद् गिरिः ।  
 विद्युत्वांस्त्रिसहस्रोच्छ्रिदायामो त्र फलाशिनः ॥९९॥  
 मलदिग्धा दीर्घकेशश्मश्रवो गोसधर्मकाः ।  
 नग्नाः संवत्सराशीतिजीविनस्तृणभोजिनः ॥१००॥  
 निर्यन्त्राणि सदा तत्र द्वाराणि बिलसिद्धये ।  
 इत्येतद् गुरुभिर्गीतं श्रीमद्रौरवशासने ॥१०१॥  
 इत्थं य एष लवणसमुद्रः प्रतिपादितः ।  
 तद्बहिः षडमी द्वीपाः प्रत्येकं स्वार्णवैर्वृताः ॥१०२॥  
 क्रमद्विगुणिताः षड्भिर्मनुपुत्रैरधिष्ठिताः ।  
 शाककुशक्रौञ्चाः शल्मलिगोमेधाब्जमिति षड्द्वीपाः ।  
 क्षीरदधिसर्पिरैक्षवमदिरामधुराम्बुकाः षड्म्बुधयः ॥१०३॥  
 मेधातिथिर्वपुष्माञ्ज्योतिष्मान्द्युतिमता हवी राजा ।  
 संवर इति शाकादिषु जम्बुद्वीपे न्यरूपि चाग्नीध्रः ॥१०४॥

गिरिसप्तकपरिकल्पिततावत्खण्डास्तु पञ्च शाकाद्याः ।  
पुष्करसंज्ञो द्विदलो हरियमवरुणेन्दवोऽत्र पूर्वादौ ॥१०५॥  
त्रिपञ्चाशच्च लक्षाणि द्विकोट्ययुतपञ्चकम् ।  
स्वाद्वर्णवान्तं मेर्वर्धाद्योजननामियं प्रमा ॥१०६॥  
सप्तमजलधेर्बाहये हैमी भूः कोटिदशकमथ लक्षम् ।  
उच्छ्रित्या विस्तारादयुतं लोकेतराचलः कथितः ॥१०७॥  
लोकालोकदिगष्टक संस्थं रुद्राष्टकं सलोकेशम् ।  
केवलमित्यपि केचिल्लोकालोकान्तरे रविर्न बहिः ॥१०८॥  
पितृदेवपथावस्योदग्दक्षिणगौ स्वजात्परे वीथ्यौ ।  
भानोरुत्तरदक्षिणमयनद्वयमेतदेव कथयन्ति ॥१०९॥  
सर्वेषामुत्तरो मेरुर्लोकालोकश्च दक्षिणः ।  
उदयास्तमयावित्थं सूर्यस्य परिभावयेत् ॥११०॥  
अर्धरात्रो मरावत्यां याम्यायामस्तमेव च ।  
मध्यन्दिनं तद्वारुण्यां सौम्ये सूर्योदयः स्मृतः ॥१११॥  
उदयो योऽमरावत्यां सोऽर्धरात्रो यमालये ।  
केऽस्तं सौम्ये च मध्याह्न इत्थं सूर्यगतागते ॥११२॥  
पञ्चत्रिंशत्कोटिसंख्या लक्षाण्येकोनविंशतिः ।  
चत्वारिंशत्सहस्राणि ध्वान्तं लोकाचलाद्बहिः ॥११३॥  
सप्तसागरमानस्तु गर्भोदाख्यः समुद्रराट् ।  
लोकालोकस्य परतो यद्गर्भं निखिलैव भूः ॥११४॥  
सिद्धातन्त्रेऽत्र गर्भाब्धेस्तीरे कौशेयसंज्ञितम् ।  
मण्डलं गरुडस्तत्र सिद्धपक्षसमावृतः ॥११५॥  
क्रीडन्ति पर्वताग्रे ते नव चात्र कुलाद्रयः ।  
तत उष्णोदकास्त्रिंशन्नद्यःपातालगास्ततः ॥११६॥  
चतुर्दिङ्गैर्मिरोद्यानं योगिनीसेवितं सदा ।  
ततो मेरुस्ततो नागा मेघा हेमाण्डकं ततः ॥११७॥  
ब्रह्मणोऽण्डकटाहेन मेरोरर्धेन कोटयः ।  
पञ्चाशदेवं दशसु दिचु भूर्लोकसंज्ञितम् ॥११८॥  
पशुखगमृगतरुमानुषसरीसृपैः षड्भिरेष भूर्लोकः ।  
व्याप्तः पिशाचरक्षोगन्धर्वाणां सयक्षाणाम् ॥११९॥  
विद्याभृतां च किं वा बहुना सर्वस्य भूतसर्गस्य ।  
अभिमानतो यथेष्टं भोगस्थानं निवासश्च ॥१२०॥  
भुवर्लोकस्तथा त्वार्काल्लक्षमेकं तदन्तरे ।  
दश वायुपथास्ते च प्रत्येकमयुतान्तराः ॥१२१॥  
आद्यो वायुपथस्तत्र विततः परिचर्च्यते ।

पञ्चाशद्योजनोर्ध्वं स्यादृत्तर्द्धिर्नाम मारुतः ॥१२२॥  
 आप्यायकः स जन्तूनां ततः प्राचेतसो भवेत् ।  
 पञ्चाशद्योजनादूर्ध्वं तस्मादूर्ध्वं शतेन तु ॥१२३॥  
 सेनानीवायुरत्रैते मूकमेघास्तडिन्मुचः ।  
 ये महयाः क्रोशमात्रेण तिष्ठन्ति जलवर्षिणः ॥१२४॥  
 तेभ्य ऊर्ध्वं शतान्मेघा भेकादिप्राणिवर्षिणः ।  
 पञ्चाशदूर्ध्वमोघो त्र विषवारिप्रवर्षिणः ॥१२५॥  
 मेघाः स्कन्दोद्भवाश्चान्ये पिशाचा ओघमारुते ।  
 ततः पञ्चाशदूर्ध्वं स्युर्मैघा मारकसंज्ञकाः ॥१२६॥  
 तत्र स्थाने महादेवजन्मानस्ते विनायकाः ।  
 ये हरन्ति कृतं कर्म नराणामकृतात्मनाम् ॥१२७॥  
 पञ्चाशदूर्ध्वं वज्राङ्को वायुरत्रोपलाम्बुदाः ।  
 विद्याधराधमाश्चात्र वज्राङ्के संप्रतिष्ठिताः ॥१२८॥  
 ये विद्यापौरुषे ये च श्मशानादिप्रसाधने ।  
 मृतास्तत्सिद्धिसिद्धास्ते वज्राङ्के मरुति स्थिताः ॥१२९॥  
 पञ्चाशदूर्ध्वं वज्राङ्काद्वैद्युतोऽशनिवर्षिणः ।  
 अब्दा अप्सरसश्चात्र ये च पुण्यकृतो नराः ॥१३०॥  
 भृगौ वह्नौ जले ये च संग्रामे चानिवर्तिनः ।  
 गोग्रहे वध्यमोक्षे वा मृतास्ते वैद्युते स्थिताः ॥१३१॥  
 वैद्युताद्रैवतस्तावांस्तत्र पुष्टिवहाम्बुदाः ।  
 ऊर्ध्वं च रोगाम्बुमुचः संवर्तास्तदनन्तरे ॥१३२॥  
 रोचनाञ्जनभस्मादिसिद्धास्तत्रैव रैवते ।  
 क्रोधोदकमुचां स्थानं विषावर्तः स मारुतः ॥१३३॥  
 पञ्चाशदूर्ध्वं तत्रैव दुर्दिनाब्दा हुताशजाः ।  
 विद्याधरविशेषाश्च तथा ये परमेश्वरम् ॥१३४॥  
 गान्धर्वेण सदार्चन्ति विषावर्तेऽथ ते स्थिताः ।  
 विषावर्ताच्छ्रुतादूर्ध्वं दुर्जयः श्वाससंभवः ॥१३५॥  
 ब्रह्मणोऽत्र स्थिता मेघाः प्रलये वातकारिणः ।  
 पुष्कराब्दा वायुगमा गन्धर्वाश्च परावहे ॥१३६॥  
 जीमूतमेघास्तत्संज्ञास्तथा विद्याधरोत्तमाः ।  
 ये च रूपव्रता लोका आवहे ते प्रतिष्ठिताः ॥१३७॥  
 महावहे त्वीशकृताः प्रजाहितकराम्बुदाः ।  
 महापरिवहे मेघाः कपालोत्था महेशितुः ॥१३८॥  
 महापरिवहान्तोऽयमूर्द्धः प्राङ्मरुत्पथः ।  
 अग्निकन्या मातरश्च रुद्रशक्त्या त्वधिष्ठिताः ॥१३९॥

द्वितीये तत्परे सिद्धचारणा निजकर्मजाः ।  
 तुर्ये देवायुधान्यष्टौ दिग्गजाः पञ्चमे पुनः ॥१४०॥  
 षष्ठे गरुत्मानन्यस्मिङ्गङ्गान्यत्र वृषो विभुः ।  
 दक्षस्तु नवमे ब्रह्मशक्त्या समधिति[नि]ष्ठितः ॥१४१॥  
 दशमे वसवो रुद्रा आदित्याश्च मरुत्पथे ।  
 नवयोजनसाहस्रो विग्रहो कैस्य मण्डलम् ॥१४२॥  
 त्रिगुणं ज्ञानशक्तिः सा तपत्यर्कतया प्रभोः ।  
 स्वर्लोकस्तु भुवर्लोकध्रुवान्तं परिभाष्यते ॥१४३॥  
 सूर्याल्लक्षणे शीतांशुः क्रियाशक्तिः शिवस्य सा ।  
 चन्द्राल्लक्षणे नाक्षत्रं ततो लक्षद्वयेन तु ॥१४४॥  
 प्रत्येकं भौमतः सूर्यसुतान्ते पञ्चकं विदुः ।  
 सौराल्लक्षणे सप्तर्षिवर्गस्तस्माद्ध्रुवस्तथा ॥१४५॥  
 ब्रह्मैवापररूपेण ब्रह्मस्थाने ध्रुवोऽचलः ।  
 मेधीभूतो विमानानां सर्वेषामुपरि ध्रुवः ॥१४६॥  
 अत्र बद्धानि सर्वाण्यप्यह्यन्ते निलमण्डले ।  
 स्वस्सप्त मारुतस्कन्धा आमघाद्याः प्रधानतः ॥१४७॥  
 इतश्च क्रतुहोत्रादि कृत्वा ज्ञानविवर्जिताः ।  
 स्वर्यान्ति तत्क्षये लोकं मानुष्यं पुण्यशेषतः ॥१४८॥  
 एवं भूमेर्ध्रुवान्तं स्याल्लक्षाणि दश पञ्च च ।  
 द्वे कोटी पञ्च चाशीर्तिर्लक्षाणि स्वर्गतो महान् ॥१४९॥  
 मार्कण्डाद्या ऋषिमुनिसिद्धास्तत्र प्रतिष्ठिताः ।  
 निवर्तिताधिकाराश्च देवा महति संस्थिताः ॥१५०॥  
 महान्तराले तत्रान्ये त्वधिकारभुजो जनाः ।  
 अष्टौ कोट्यो महल्लोकाज्जनोऽत्र कपिलादयः ॥१५१॥  
 तिष्ठन्ति साध्यास्तत्रैव बहवः सुखभागिनः ।  
 जनात्तपोर्ककोट्योऽत्र सनकाद्या महाधियः ॥१५२॥  
 प्रजापतीनां तत्राधिकारो ब्रह्मात्मजन्मनाम् ।  
 ब्रह्मालयस्तु तपसः सत्यः षोडश कोटयः ॥१५३॥  
 तत्र स्थितः स स्वयम्भूर्विश्वमाविष्करोत्यदः ।  
 सत्ये वेदास्तथा चान्ये कर्मध्यानेन भाविताः ॥१५४॥  
 आनन्दनिष्ठास्तत्रोर्ध्वकोटिर्वैरिञ्चमासनम् ।  
 ब्रह्मासनात्कोटियुगं पुरं विष्णोर्निरूपितम् ॥१५५॥  
 ध्यानपूजाजपैर्विष्णोर्भक्ता गच्छन्ति तत्पदम् ।  
 वैष्णवात्सप्तकोटीभिर्भुवनं परमेशितुः ॥१५६॥  
 रुद्रस्य सृष्टिसंहारकर्तुर्ब्रह्माण्डवर्त्मनि ।

दीक्षाज्ञानविहीना ये लिङ्गाराधनतत्पराः ॥१५७॥  
 ते यान्त्यण्डान्तरे रौद्रं पुरं नाधः कदाचन ।  
 तत्स्थाः सर्वे शिवं यान्ति रुद्राः श्रीकण्ठदीक्षिताः ॥१५८॥  
 अधिकारक्षये साकं रुद्रकन्यागणेन ते ।  
 पुरं पुरं च रुद्रोर्ध्वमुत्तरोत्तरवृद्धितः ॥१५९॥  
 ब्रह्माण्डाधश्च रुद्रोर्ध्वं दण्डपाणेः पुरं स च ।  
 शिवेच्छया दृणात्यण्डं मोक्षमार्गं करोति च ॥१६०॥  
 शर्वरुद्रौ भीमभवावुग्रो देवो महानथ ।  
 ईशान इति भूर्लोकात् सप्त लोकेश्वराः शिवाः ॥१६१॥  
 स्थूलैर्विशेषैरारब्धाः सप्त लोकाः परे पुनः ।  
 सूक्ष्मैरिति गुरुश्चैव रुद्रौ सम्यङ्न्यरूपयत् ॥१६२॥  
 ये ब्रह्मणादिसर्गे स्वशरीरान्निर्मिताः प्रभूताख्याः ।  
 स्थूलाः पञ्च विशेषाः सप्तामी तन्मया लोकाः ॥१६३॥  
 परतो लिङ्गाधारैः सूक्ष्मैस्तन्मात्रजैर्महाभूतैः ।  
 लोकानामावरणैर्विष्टभ्य परस्परं गन्धाद्यैः ॥१६४॥  
 कालाग्नेर्दण्डपाण्यन्तमष्टानवतिकोटयः ।  
 अत ऊर्ध्वं कटाहोऽण्डे स घनः कोटियोजनम् ॥१६५॥  
 पञ्चाशत्कोटयश्चोर्ध्वं भूपृष्ठादधरं तथा ।  
 एवं कोटिशतं भूः स्यात् सौवर्णस्तण्डुलस्ततः ॥१६६॥  
 शतरुद्रावधिर्हुफट् भेदयेत्तत्तु दुःशमम् ।  
 प्रतिदिक्कं दश दशेत्येवं रुद्रशतं बहिः ॥१६७॥  
 ब्रह्माण्डाधारकं तच्च स्वप्रभावेण सर्वतः ।  
 अण्डस्वरूपं गुरुभिश्चोक्तं श्रीरौरवादिषु ॥१६८॥  
 व्यक्तेरभिमुखीभूतः प्रच्युतः शक्तिरूपतः ।  
 आवापवाननिर्भक्तो वस्तुपिण्डो ण्ड उच्यते ॥१६९॥  
 तमोलेशानुविद्धस्य कपालं सत्त्वमुत्तरम् ।  
 रजोऽनुविद्धं निर्मृष्टं सत्त्वमस्याधरं तमः ॥१७०॥  
 वस्तुपिण्ड इति प्रोक्तं शिवशक्तिसमूहभाक् ।  
 अण्डः स्यादिति तद्व्यक्तौ संमुखीभाव उच्यते ॥१७१॥  
 तथापि शिवमग्नानां शक्तीनामण्डता भवेत् ।  
 तदर्थं वाक्यमपरं ता हि न च्युतशक्तितः ॥१७२॥  
 तन्वक्षादौ मा प्रसाङ्क्षीदण्डतेति पदान्तरम् ।  
 तन्वक्षादिषु नैवास्ते कस्याप्यावापनं यतः ॥१७३॥  
 तन्वक्षसमुदायत्वे कथमेकत्वमित्यतः ।  
 अनिर्भक्त इति प्रोक्तं साजात्यपरिदर्शकम् ॥१७४॥



विनापि वस्तुपिण्डाख्यपदेनैकैकशो भवेत् ।  
 तत्त्वेष्वण्डस्वभावत्वं नन्वेवमपि किं न तत् ॥१७५॥  
 गुणतन्मात्रभूतौघमये तत्त्वे प्रसज्यते ।  
 उच्यते वस्तुशब्देन तन्वक्षभुवनात्मकम् ॥१७६॥  
 रूपमुक्तं यतस्तेन तत्समूहो ण्ड उच्यते ।  
 भवेच्च तत्समूहत्वं पत्युर्विश्ववपुर्भृतः ॥१७७॥  
 तदर्थं भेदकान्यन्यान्युपात्तानीति दर्शितम् ।  
 तावन्मात्रास्ववस्थासु मायाधीने ध्वमण्डले ॥१७८॥  
 मा भूदण्डत्वमित्याहुरन्ये भेदकयोजनम् ।  
 इत्थमुक्तविरिञ्चाण्डमृतो रुद्राः शतं हि यत् ॥१७९॥  
 तेषां स्वे पतयो रुद्रा एकादश महार्चिषः ।  
 अनन्तोऽथ कपाल्याग्निर्यमनैरृतकौ बलः ॥१८०॥  
 शीघ्रो निधीशो विद्येशः शम्भुः सवीरभद्रकः ।  
 मधु मधुकृतः कदम्बं केसरजालानि यद्वदावृणते ॥१८१॥  
 तद्वत्ते शिवरुद्रा ब्रह्माण्डमसंख्यपरिवाराः ।  
 शराष्टनियुतं कोटिरित्येषां सन्निवेशनम् ॥१८२॥  
 श्रीकण्ठाधिष्ठितास्ते च सृजन्ति संहरन्ति च ।  
 ईश्वरत्वं दिविषदामिति रौरववार्तिके ॥१८३॥  
 सिद्धातन्त्रे तु हेमाण्डाच्छतकोटेर्बहिः शतम् ।  
 अण्डानां क्रमशो द्विद्विगुणं रूप्यादियोजितम् ॥१८४॥  
 तेषु क्रमेण ब्रह्माणः संस्युर्द्विगुणजीविताः ।  
 क्षीयन्ते क्रमशस्ते च तदन्ते तत्त्वमम्मयम् ॥१८५॥  
 धरातो ऋजलादि स्यादुत्तरोत्तरतः क्रमात् ।  
 दशधाहङ्कृतान्तं धीस्तस्याः स्याच्छतधा ततः ॥१८६॥  
 सहस्रधा व्यक्तमतः पौंसं दशसहस्रधा ।  
 नियतिर्लक्षधा तस्मात्तस्यास्तु दशलक्षधा ॥१८७॥  
 कलान्तं कोटिधा तस्मान्माया विद्वशकोटिधा ।  
 ईश्वरः शतकोटिः स्यात्तस्मात्कोटिसहस्रधा ॥१८८॥  
 सादाख्यं व्यश्नुते तच्च शक्तिर्वृन्देन संख्यया ।  
 व्यापिनी सर्वमध्वानं व्याप्यदेवी व्यवस्थिता ॥१८९॥  
 अप्रमेयं ततः शुद्धं शिवतत्त्वं परं विदुः ।  
 जलादेः शिवतत्त्वान्तं न दृष्टं केनचिच्छिवात् ॥१९०॥  
 ऋते ततः शिवज्ञानं परमं मोक्षकारणम् ।  
 तथा चाह महादेवः श्रीमत्स्वच्छन्दशासने ॥१९१॥  
 नान्यथा मोक्षमायाति पशुर्ज्ञानशतैरपि ।

शिवज्ञानं न भवति दीक्षामप्राप्य शाङ्करीम् ॥१९२॥  
 प्राक्तनी पारमेशी सा पौरुषेयी च सा पुनः ।  
 शतरुद्रोर्ध्वतो भद्रकाल्या नीलप्रभं जयम् ॥१९३॥  
 न यज्ञदानतपसा प्राप्यं काल्याः पुरं जयम् ।  
 तद्भक्तास्तत्र गच्छन्ति तन्मण्डलसुदीक्षिताः ॥१९४॥  
 निर्बीजदीक्षया मोक्षं ददाति परमेश्वरी ।  
 विद्येशावरणे दीक्षां यावतीं कुरुते नृणाम् ॥१९५॥  
 तावतीं गतिमायान्ति भुवनेऽत्र निवेशिताः ।  
 ततः कोट्या वीरभद्रो युगान्ताग्निसमप्रभः ॥१९६॥  
 विजयाख्यं पुरं चास्य ये स्मरन्तो महेश्वरम् ।  
 जलेषु मरुषु चाग्नौ शिरश्छेदेन वा मृताः ॥१९७॥  
 ते यान्ति बोधमैशानं वीरभद्रं महाद्युतिम् ।  
 वैरभद्रोर्ध्वतः कोटिर्विष्कम्भाद्विस्तृतं त्रिधा ॥१९८॥  
 रुद्राण्डं सालिलं त्वण्डं शक्रचापाकृति स्थितम् ।  
 आ वीरभद्रभुवनाद्भद्रकाल्यालयात्तथा ॥१९९॥  
 त्रयोदशभिरन्यैश्च भुवनैरुपशोभितम् ।  
 ततो भुवः सहाद्रेः पूर्गन्धतन्मात्रधारणात् ॥२००॥  
 मृता गच्छन्ति तां भूमिं धरित्र्याः परमां बुधाः ।  
 अब्धेः पुरं ततस्त्वाप्यं रसतन्मात्रधारणात् ॥२०१॥  
 ततः श्रियः पुरं रुद्रक्रीडावतरणेष्वथ ।  
 प्रयागादौ श्रीगिरौ च विशेषान्मरणेन तत् ॥२०२॥  
 सारस्वतं पुरं तस्माच्छब्दब्रह्मविदां पदम् ।  
 रुद्रोचितास्ता मुख्यत्वाद्बुद्धेभ्योऽन्यास्तथा स्थिताः ॥२०३॥  
 पुरेषु बहुधा गङ्गा देवादौ श्रीः सरस्वती ।  
 लकुलाद्यमरेशान्ता अष्टावप्सु सुराधिपाः ॥२०४॥  
 ततस्तु तैजसं तत्त्वं शिवाग्नेरत्र संस्थितिः ।  
 ते चैनं वह्निमायान्ति वाहनीं ये धारणां श्रिताः ॥२०५॥  
 भैरवादिहरीन्द्वन्तं तैजसे नायकाष्टकम् ।  
 प्राणस्य भुवनं वायोर्दशधा दशधा तु तत् ॥२०६॥  
 ध्यात्वा त्यक्त्वाथ वा प्राणान् कृत्वा तत्रैव धारणाम् ।  
 तं विशन्ति महात्मानो वायुभूताः खमूर्तयः ॥२०७॥  
 भीमादिगयपर्यन्तमष्टकं वायुतत्त्वगम् ।  
 खतत्त्वे भुवनं व्योम्नः प्राप्यं तद्व्योमधारणात् ॥२०८॥  
 वस्त्रापदान्तं स्थाण्वादि व्योमतत्त्वे सुराष्टकम् ।  
 अदीक्षिता ये भूतेषु शिवतत्त्वाभिमानिनः ॥२०९॥

ज्ञानहीना अपि प्रौढधारणास्तेऽण्डतो बहिः ।  
 धराब्धितेजो निलखपुरगा दीक्षिताश्च वा ॥२१०॥  
 तावत्संस्कारयोगार्थं न परं पदमीहितुम् ।  
 तथाविधावतारेषु मृताश्चायतनेषु ये ॥२११॥  
 तत्पदं ते समासाद्य क्रमाद्यान्ति शिवात्मताम् ।  
 पुनः पुनरिदं चोक्तं श्रीमद्वेद्याख्ययामले ॥२१२॥  
 श्रीकामिकायां कश्मीरवर्णने चोक्तवान्विभुः ।  
 सुरेश्वरीमहाधाम्नि ये म्रियन्ते च तत्पुरे ॥२१३॥  
 ब्राह्मणाद्याः सङ्करान्ताः पशवः स्थावरान्तगाः ।  
 रुद्रजातय एवैते इत्याह भगवाञ्छिवः ॥२१४॥  
 आकाशावरणादूर्ध्वमहङ्कारादधः प्रिये ।  
 तन्मात्रादिमनोऽन्तानां पुराणि शिवशासने ॥२१५॥  
 पञ्चवर्णयुतं गन्धतन्मात्रमण्डलं महत् ।  
 आच्छाद्य योजनानेककोटिभिः स्थितमन्तरा ॥२१६॥  
 एवं रसादिमात्राणां मण्डलानि स्ववर्णत ।  
 शर्वो भवः पशुपतिरीशो भीम इति क्रमात् ॥२१७॥  
 तन्मात्रेशा यदिच्छातः शब्दाद्याः खादिकारिणः ।  
 ततः सूर्येन्दुवेदानां मण्डलानि विभुर्महान् ॥२१८॥  
 उग्रश्चेत्येषु पतयस्तेभ्यो केन्दू सयाजकौ ।  
 इत्यष्टौ तनवः शंभोर्याः पराः परिकीर्तिताः ॥२१९॥  
 अपरा ब्रह्मणोऽण्डे ता व्याप्य सर्वं व्यवस्थिताः ।  
 कल्पे कल्पे प्रसूयन्ते धराद्यास्ताभ्य एव तु ॥२२०॥  
 ततो वागादिकर्माक्षयुक्तं करणमण्डलम् ।  
 अग्नीन्द्रविष्णुमित्राः सब्रह्माणस्तेषु नायकाः ॥२२१॥  
 प्रकाशमण्डलं तस्माच्छ्रुतं बुद्ध्यक्षपञ्चकम् ।  
 दिग्विद्युदुर्कवरुणभुवः श्रोत्रादिदेवताः ॥२२२॥  
 प्रकाशमण्डलादूर्ध्वं स्थितं पञ्चार्थमण्डलम् ।  
 मनोमण्डलमेतस्मात् सोमेनाधिष्ठितं यतः ॥२२३॥  
 बाह्यदेवेष्वधिष्ठाता साम्यैश्वर्यसुखात्मकः ।  
 मनोदेवस्ततो दिव्यः सोमो विभुरुदीरितः ॥२२४॥  
 ततोऽपि सकलाक्षाणां योनेर्बुद्ध्यक्षजन्मनः ।  
 स्थूलादिच्छगलान्ताष्टयुक्तं चाहङ्कृतेः पुरम् ॥२२५॥  
 बुद्धितत्त्वं ततो देवयोन्यष्टकपुराधिपम् ।  
 पैशाचप्रभृतिब्राह्मपर्यन्तं तच्च कीर्तितम् ॥२२६॥  
 एतानि देवयोनीनां स्थानान्येव पुराण्यतः ।

अवतीर्यात्मजन्मानं ध्यायन्तः संभवन्ति ते ॥२२७॥  
 परमेशनियोगाच्च चोद्यमानाश्च मायया ।  
 नियामिता नियत्या च ब्रह्मणोऽव्यक्तजन्मनः ॥२२८॥  
 व्यज्यन्ते तेन सर्गादौ नामरूपैरनेकधा ।  
 स्वांशनैव महात्मानो न त्यजन्ति स्वकेतनम् ॥२२९॥  
 उक्तं च शिवतनाविदमधिकारपदस्थितेन गुरुणा नः ।  
 अष्टानां देवानां शक्त्याविर्भावयोनयो ह्येताः ॥२३०॥  
 तनुभोगाः पुनरेषामधः प्रभूतात्मकाः प्रोक्ताः ।  
 चत्वारिंशत्तुल्योपभोगदेशाधिकानि भुवनानि ॥२३१॥  
 साधनभेदात्केवलमष्टकपञ्चकतयोक्तानि ।  
 एतानि भक्तियोगप्राणत्यागादिगम्यानि ॥२३२॥  
 तेषूमापतिरेव प्रभुः स्वतन्त्रेन्द्रियो विकरणात्मा ।  
 तरतमयोगेन ततोऽपि देवयोन्यष्टकं लक्ष्यं तु ॥२३३॥  
 लोकानामक्षाणि च विषयपरिच्छित्तिकरणानि ।  
 गन्धादेर्महदन्तादेकाधिक्येन जातमैश्वर्यम् ॥२३४॥  
 अणिमाद्यात्मकमस्मिन्पैशाचाद्ये विरिञ्चान्ते ।  
 ज्ञात्वैवं शोधयेद्बुद्धिं सार्धं पुर्यष्टकेन्द्रियैः ॥२३५॥  
 क्रोधेशाष्टकमानीलं संवर्ताद्यं ततो विदुः ।  
 तेजोष्टकं बलाध्यक्षप्रभृतिक्रोधनाष्टकात् ॥२३६॥  
 अकृतादि ततो बुद्धौ योगाष्टकमुदाहृतम् ।  
 स्वच्छन्दशासने तत्तु मूले श्रीपूर्वशासने ॥२३७॥  
 योगाष्टकपदे यत्तु सोमे श्रैकण्ठमेव च ।  
 ततो मायापुरं भूयः श्रीकण्ठस्य च कथ्यते ॥२३८॥  
 तेन द्वितीयं भुवनं तयोः प्रत्येकमुच्यते ।  
 तत्र मायापुरं देव्या यया विश्वमधिष्ठितम् ॥२३९॥  
 प्रतिकल्पं नामभेदैर्भण्यते सा महेश्वरी ।  
 उमापतेः पुरं पश्चान्मातृभिः परिवारितम् ॥२४०॥  
 श्रीकण्ठ एव परया मूर्त्योऽमापतिरुच्यते ।  
 ब्राह्म्यैशी स्कन्दजा हारी वाराह्यैन्द्री सविच्चिका [चर्चिका] ॥२४१॥  
 पीता शुक्ला पीतनीले नीला शुक्लारुणा क्रमात् ।  
 अग्नीशसौम्ययाम्याप्यपूर्वनैरृतगास्तु ताः ॥२४२॥  
 अंशेन मानुषे लोके धात्रा ता ह्यवतारिताः ।  
 स्वच्छन्दास्ताः पराश्चान्याः परे व्योम्नि व्यवस्थिताः ॥२४३॥  
 स्वच्छन्दं ता निषेवन्ते सप्तधेयमुमा यतः ।  
 उमापतिपुरस्योर्ध्वं स्थितं मूर्त्यष्टकं परम् ॥२४४॥

शर्वादिकं यस्य सृष्टिर्धराद्या याजकान्ततः ।  
 ताभ्य ईशानमूर्तिर्या सा मेरौ संप्रतिष्ठिता ॥२४५॥  
 श्रीकण्ठः स्फटिकाद्रौ सा व्याप्ता तन्वष्टकैर्जगत् ।  
 ये योगं सगुणं शम्भोः संयताः पर्युपासते ॥२४६॥  
 तन्मण्डलं वा दृष्ट्वैव मुक्तद्वैता हतत्रयाः ।  
 गुणानामाधरौत्तर्याच्छुद्धाशुद्धत्वसंस्थितेः ॥२४७॥  
 तारतम्याच्च योगस्य भेदात्फलविचित्रता ।  
 ततो भोगफलावाप्तिभेदाद्भेदो यमुच्यते ॥२४८॥  
 मूर्त्यष्टकोपरिष्ठात्तु सुशिवा द्वादशोदिताः ।  
 वामाद्येकशिवान्तास्ते कुङ्कुमाभाः सुतेजसः ॥२४९॥  
 तदूर्ध्वं वीरभद्राख्यो मण्डलाधिपतिः स्थितः ।  
 यत्त [स्त] त्सायुज्यमापन्नः स तेन सह मोदते ॥२५०॥  
 ततो प्यङ्गुष्ठमात्रान्तं महादेवाष्टकं भवेत् ।  
 बुद्धितत्त्वमिदं प्रोक्तं देवयोन्यष्टकादितः ॥२५१॥  
 महादेवाष्टकान्ते तद् योगाष्टकमिहोदितम् ।  
 तत्र श्रैकण्ठमुक्तं यत् तस्यैवोमापतिस्तथा ॥२५२॥  
 मूर्तयः सुशिवा वीरो महादेवाष्टकं वपुः ।  
 उपरिष्ठाद्वियोऽधश्च प्रकृतेर्गुणसंज्ञितम् ॥२५३॥  
 तत्त्वं तत्र तु संक्षुब्धा गुणाः प्रसुवते धियम् ।  
 न वैषम्यमनापन्नं कारणं कार्यसूतये ॥२५४॥  
 गुणसाम्यत्मिका तेन प्रकृतिः कारणं भवेत् ।  
 नन्वेवं सापि संक्षोभं विना तान्विषमान्गुणान् ॥२५५॥  
 कथं सुवीत तत्राद्ये क्षोभे स्यादनवस्थितिः ।  
 सांख्यस्य दोष एवायं यदि वा तेन ते गुणाः ॥२५६॥  
 अव्यक्तमिष्टाः साम्यं तु सङ्गमात्रं न चेतर्त् ।  
 अस्माकं तु स्वतन्त्रेशतथेच्छाक्षोभसंगतम् ॥२५७॥  
 अव्यक्तं बुद्धितत्त्वस्य कारणं क्षोभिता गुणाः ।  
 ननु तत्त्वेश्वरेच्छातो यः क्षोभः प्रकृतेः पुरा ॥२५८॥  
 तदेव बुद्धितत्त्वं स्यात् किमन्यैः कल्पितैर्गुणैः ।  
 नैतत्कारणतारूपपरामर्शावरोधि यत् ॥२५९॥  
 क्षोभान्तरं ततः कार्यं बीजोच्छ्रूनाङ्कुरादिवत् ।  
 क्रमात्तमोरजःसत्त्वे गुरुणां पङ्क्तयः स्थिताः ॥२६०॥  
 तिस्रो द्वात्रिंशदेकातस्त्रिंशदप्येकविंशतिः ।  
 स्वजनयोगबलतः क्रीडन्तो दैशिकोत्तमाः ॥२६१॥  
 त्रिनेत्राः पाशनिर्मुक्तास्तेऽत्रानुग्रहकारिणः ।

बुद्धेश्च गुणपर्यन्तमुभे सप्ताधिके शते ॥२६२॥  
 रुद्राणां भुवनानां च मुख्यतो न्ये तदन्तरे ।  
 योगाष्टकं गुणस्कन्धे प्रोक्तं शिवतनौ पुनः ॥२६३॥  
 योनीरतीत्य गौणे स्कन्धे स्युर्योगदातारः ।  
 अकृतकृतविभुविरिञ्चा हरिर्गुहः क्रमवशात्ततो देवी ॥२६४॥  
 करणान्यणिमादिगुणाः कार्याणि प्रत्ययप्रपञ्चश्च ।  
 अव्यक्तादुत्पन्ना गुणाश्च सत्त्वादयोऽमीषाम् ॥२६५॥  
 धर्मज्ञानविरागानैश्वर्यं तत्फलानि विविधानि ।  
 यच्छन्ति गुणेभ्योऽमी पुरुषेभ्यो योगदातारः ॥२६६॥  
 तेभ्यः परतो भुवनं सत्त्वादिगुणासनस्य देवस्य ।  
 सकलजगदेकमातुर्भर्तुः श्रीकण्ठनाथस्य ॥२६७॥  
 येनोमागुहनीलब्रह्मभृक्षकृताकृतादिभुवनेषु ।  
 ग्रहरूपिण्या शक्त्या प्राभ्व्याधिष्ठानि भूतानि ॥२६८॥  
 उपसंजिहीर्षुरिह यश्चतुराननपङ्कजं समाविश्य ।  
 दग्ध्वा चतुरो लोकाञ्जनलोकान्निर्मिणोति पुनः ॥२६९॥  
 यस्येच्छातः सत्त्वादिगुणशरीरा विसृजति रुद्राणी ।  
 अनुकल्पो रुद्राण्या वेदी तत्रेज्यते नुकल्पेन ॥२७०॥  
 पशुपतिरिन्द्रोपेन्द्रविरिञ्चैरथ तदुपलम्भतो देवैः ।  
 गन्धर्वयक्षराक्षसपितृमुनिभिश्चित्रितास्तथा यागाः ॥२७१॥  
 गुणानां यत्परं साम्यं तदव्यक्तं गुणोर्ध्वतः ।  
 क्रोधेशचण्डसंवर्ता ज्योतिःपिङ्गलसूरकौ ॥२७२॥  
 पञ्चान्तकैकवीरौ च शिखोदश्चाष्ट तत्र ते ।  
 गहनं पुरुषनिधानं प्रकृतिर्मूलं प्रधानमव्यक्तम् ॥२७३॥  
 गुणकारणमित्येते मायाप्रभवस्य पर्यायाः ।  
 यावन्तः क्षेत्रज्ञाः सहजागन्तुकमलोपदिग्धचितः ॥२७४॥  
 ते सर्वेऽत्र विनिहिता रुद्राश्च तदुत्थभोगभुजः ।  
 मूढविवृत्तविलीनैः करणैः केचित्तु विकरणकाः ॥२७५॥  
 अकृताधिष्ठानतया कृत्याशक्तानि मूढानि ।  
 प्रतिनियतविषयभाञ्जि स्फुटानि शास्त्रे विवृत्तानि ॥२७६॥  
 भग्नानि महाप्रलये सृष्टौ नोत्पादितानि लीनानि ।  
 इच्छाधीनानि पुनर्विकरणसंज्ञानि कार्यमप्येवम् ॥२७७॥  
 पुंस्तत्त्वे तुष्टिनवकं सिद्धयोऽष्टौ च तत्पुरः ।  
 तावत्य एवाणिमादिभुवनाष्टकमेव च ॥२७८॥  
 अतत्त्वे तत्त्वबुद्ध्या यः सन्तोषस्तुष्टिरत्र सा ।  
 हेयेऽप्यादेयधीः सिद्धिः तथा चोक्तं हि कापिलैः ॥२७९॥

आध्यात्मिकाश्चतस्रः प्रकृत्युपादानकालभाग्याख्याः ।  
 पञ्च विषयोपरमतोऽर्जनरक्षासङ्गसंक्षयविघातैः ॥२८०॥  
 ऊहः शब्दो ध्ययनं दुःखविघातास्त्रयः सुहृत्प्राप्तिः ।  
 दानं च सिद्धयोऽष्टौ सिद्धेः पूर्वोऽङ्कुशस्त्रिविधः ॥२८१॥  
 अणिमाद्यूर्ध्वतस्त्रिः पङ्क्तयो गुरुशिष्यगाः ।  
 तत्रापि त्रिगुणच्छायायोगात् त्रित्वमुदाहृतम् ॥२८२॥  
 नाडीविद्याष्टकं चोर्ध्वं पङ्क्तीनां स्यादिडादिकम् ।  
 पुंसि नादमयी शक्तिः प्रसराख्या च यत्स्थिता ॥२८३॥  
 न ह्यकर्ता पुमान्कर्तुः कारणत्वं च संस्थितम् ।  
 अकर्तर्यपि वा पुंसि सहकारितया स्थिते ॥२८४॥  
 शेषकार्यात्मतैष्टव्यान्यथा सत्कार्यहानितः ।  
 तस्मात्तथाविधे कार्ये या शक्तिः पुरुषस्य सा ॥२८५॥  
 तावन्ति रूपाण्यादाय पूर्णतामधिगच्छति ।  
 नाड्यष्टकोर्ध्वं कथितं विग्रहाष्टकमुच्यते ॥२८६॥  
 कार्यं हेतुर्दुःखं सुखं च विज्ञानसाध्यकरणानि ।  
 साधनमिति विग्रहतायुगष्टकं भवति पुंस्तत्त्वे ॥२८७॥  
 भुवनं देहधर्माणां दशानां विग्रहाष्टकात् ।  
 अहिंसा सत्यमस्तेयं ब्रह्माकल्काक्रुधो गुरोः ॥२८८॥  
 शुश्रूषाशौचसन्तोषा ऋजुतेति दशोदिताः ।  
 पुंस्तत्त्वं एव गन्धान्तं स्थितं षोडशकं पुनः ॥२८९॥  
 आरभ्य देहपाशाख्यं पुरं बुद्धिगुणास्ततः ।  
 तत्रैवाष्टावहंकारस्त्रिधा कामादिकास्तथा ॥२९०॥  
 पाशा आगन्तुकगाणेशवैद्येश्वरभेदिताः ।  
 त्रिविधास्ते स्थिताः पुंसि मोक्षमार्गोपरोधकाः ॥२९१॥  
 यत्किञ्चित्परमाद्वैतसंवित्स्वातन्त्र्यसुन्दरात् ।  
 पराच्छिवादुक्तरूपादन्यत्तत्पाश उच्यते ॥२९२॥  
 तदेवं पुंस्त्वमापन्ने पूर्णे पि परमेश्वरे ।  
 तत्स्वरूपापरिज्ञानं चित्रं हि पुरुषास्ततः ॥२९३॥  
 उक्तानुक्तास्तु ये पाशाः परतन्त्रोक्तलक्षणाः ।  
 ते पुंसि सर्वे तांस्तत्र शोधयन्मुच्यते भवात् ॥२९४॥  
 पुंस ऊर्ध्वं तु नियतिस्तत्रस्थाः शंकरा दश ।  
 हेमाभाः सुसिताः कालतत्त्वे तु दश ते शिवाः ॥२९५॥  
 कोटिः षोडशसाहस्रं प्रत्येकं परिवारिणः ।  
 रागे वीरेशभुवनं गुर्वन्तेवासिनां पुरम् ॥२९६॥  
 पुरं चाशुद्धविद्यायां स्याच्छक्तिनवकोज्ज्वलम् ।

मनोन्मन्यन्तगास्ताश्च वामाद्याः परिकीर्तिताः ॥२९७॥  
कलायां स्यान्महादेवत्रयस्य पुरमुत्तमम् ।  
ततो माया त्रिपुटिका मुख्यतोऽनन्तकोटिभिः ॥२९८॥  
आक्रान्ता सा भगबिलैः प्रोक्तं शैव्यां तनौ पुनः ।  
अङ्गुष्ठमात्रपर्यन्तं महादेवाष्टकं निशि ॥२९९॥  
चक्राष्टकाधिपत्येन तथा श्रीमालिनीमते ।  
वामाद्याः पुरुषादौ ये प्रोक्ताः श्रीपूर्वशासने ॥३००॥  
ते मायातत्त्व एवोक्तास्तनौ शैव्यामनन्ततः ।  
कपालव्रतिनः स्वाङ्गहोतारः कष्टतापसाः ॥३०१॥  
सर्वाभयाः खड्गधाराव्रतास्तत्तत्त्ववेदिनः ।  
क्रमात्तत्त्वमायान्ति यत्रेशोऽनन्त उच्यते ॥३०२॥  
उक्तं च तस्य परतः स्थानमनन्ताधिपस्य देवस्य ।  
स्थितिविलयसर्गकर्तुर्गुहाभगद्वारपालस्य ॥३०३॥  
धर्मानणिमादिगुणाञ्जानानि तपःसुखानि योगांश्च ।  
मायाबिलात्प्रदत्ते पुंसां निष्कृष्य निष्कृष्य ॥३०४॥  
तच्छक्तीद्वस्वबला गुहाधिकारान्धकारगुणदीपाः ।  
सर्वे नन्तप्रमुखा दीप्यन्ते शतभवप्रमुखान्ताः ॥३०५॥  
सो व्यक्तमधिष्ठाय प्रकरोति जगन्नियोगतः शम्भोः ।  
शुद्धाशुद्धस्रोतो धिकारहेतुः शिवो यस्मात् ॥३०६॥  
शिवगुणयोगे तस्मिन् महति पदे ये प्रतिष्ठिताः प्रथमम् ।  
तेऽनन्तादेर्जगतः सर्गस्थितिविलयकर्तारः ॥३०७॥  
मायाबिलमिदमुक्तं परतस्तु गुहा जगद्योनिः ।  
उत्पत्त्या तेष्वस्याः पतिशक्तिक्षोभमनुविधीयमानेषु ॥३०८॥  
योनिविवरेषु नानाकामसमृद्धेषु भगसंज्ञा ।  
कामयते पतिरेनामिच्छानुविधायिनीं यदा देवीम् ॥३०९॥  
प्रतिभगमव्यक्ताद्याः प्रजास्तदास्याः प्रजायन्ते ।  
तेषामतिसूक्ष्माणामेतावत्त्वं न वर्ण्यते विधिषु ॥३१०॥  
अववरकाण्येकस्मिन्यद्वत्साले बहूनि बद्धानि ।  
योनिबिलान्येकस्मिंस्तद्वन्मायाशिरःसाले ॥३११॥  
मायापटलैः सूक्ष्मैः कुड्यैः पिहिताः परस्परमदृश्याः ।  
निवसन्ति तत्र रुद्राः सुखिनः प्रतिबिलमसंख्याताः ॥३१२॥  
स्थाने सायुज्यगताः सामीप्यगताः परे सलोकस्थाः ।  
प्रतिभुवनमेवमयं निवासिनां गुरुभिरुद्दिष्टः ॥३१३॥  
अपि सर्वसिद्धवाचः क्षीयेरन्दीर्घकालमुद्गीर्णाः ।  
न पुनर्योन्यानन्त्यादुच्यन्ते स्रोतसां संख्याः ॥३१४॥



तस्मान्निरयाद्येकं यत्प्रोक्तं द्वारपालपर्यन्तम् ।  
 स्रोतस्तेनान्यान्यपि तुल्यविधानानि वेद्यानि ॥३१५॥  
 अव्यक्तकले गुह्या प्रकृतिकलाभ्यां विकार आत्मीयः ।  
 ओतः प्रोतो व्याप्तः कलितः पूर्णः परिक्षिप्तः ॥३१६॥  
 मध्ये पुटत्रयं तस्या रुद्राः षडधरेऽन्तरे ।  
 एक ऊर्ध्वे च पञ्चेति द्वादशैते निरूपिताः ॥३१७॥  
 गहनासाध्यौ हरिहरदशेश्वरौ त्रिकलगोपती षडिमे ।  
 मध्येऽनन्तः क्षेमो द्विजेशविद्येशविश्वशिवाः ॥३१८॥  
 इति पञ्च तेषु पञ्चसु षट्सु च पुटगेषु तत्परावृत्त्या ।  
 परिवर्तते स्थितिः किल देवो नन्तस्तु सर्वथा मध्ये ॥३१९॥  
 ऊर्ध्वाधरगकपालकपुटषट्कयुगेन तत्परावृत्त्या ।  
 मध्यतोऽष्टाभिर्दिकस्थैर्व्याप्तो ग्रन्थिर्मतङ्गशास्त्रोक्तः ॥३२०॥  
 श्रीसारशासने पुनरेषा षट्पुटतया विनिर्दिष्टा ।  
 ग्रन्थ्याख्यमिदं तत्त्वं मायाकार्यं ततो माया ॥३२१॥  
 मायातत्त्वं विभु किल गहनमरूपं समस्तविलयपदम् ।  
 तत्र न भुवनविभागो युक्तो ग्रन्थावसौ तस्मात् ॥३२२॥  
 मायातत्त्वाधिपतिः सोऽनन्तः समुदितान्विचार्याणून् ।  
 युगपत्क्षोभयति निशां सा सूते संपुटैरनन्तैः स्वैः ॥३२३॥  
 तेन कलादिधरान्तं यदुक्तमावरणजालमखिलं तत् ।  
 निःसंख्यं च विचित्रं मायैवैका त्वभिन्नेयम् ॥३२४॥  
 उक्तं श्रीपूर्वशास्त्रे च धराव्यक्तात्मकं द्वयम् ।  
 असंख्यातं निशाशक्तिसंज्ञं त्वेकस्वरूपकम् ॥३२५॥  
 पाशाः पुरोक्ताः प्रणवाः पञ्चमानाष्टकं मुनेः ।  
 कुलं योनिश्च वागीशी यस्यां जातो न जायते ॥३२६॥  
 दीक्षाकाले धराध्वस्थशुद्धौ यच्चाधराध्वगम् ।  
 अनन्तस्य समीपे तु तत्सर्वं परिनिष्ठितम् ॥३२७॥  
 साध्यो दाता दमनो ध्यानो भस्मेति बिन्दवः पञ्च ।  
 पञ्चार्थगुह्यरुद्राङ्कुशहृदयलक्षणं च सव्यूहम् ॥३२८॥  
 आकर्षादर्शौ चेत्यष्टकमेतत्प्रमाणानाम् ।  
 अलुप्तविभवाः सर्वे मायातत्त्वाधिकारिणः ॥३२९॥  
 मायामयशरीरास्ते भोगं स्वं परिभुञ्जते ।  
 प्रलयान्ते ह्यनन्तेन संहृतास्ते त्वहर्मुखे ॥३३०॥  
 अन्यानन्तप्रसादेन विबुधा अपि तं परम् ।  
 सुप्तबुद्धं मन्यमानाः स्वतन्त्रम्मन्यताजडाः ॥३३१॥  
 स्वात्मानमेव जानन्ति हेतुं मायान्तरालगाः ।

अतः परं स्थिता माया देवी जन्तुविमोहिनी ॥३३२॥  
 देवदेवस्य सा शक्तिरतिदुर्घटकारिता ।  
 निर्वैरपरिपन्थिन्या तथा भ्रमितबुद्धयः ॥३३३॥  
 इदं तत्त्वमिदं नेति विवदन्तीह वादिनः ।  
 गुरुदेवाग्निशास्त्रेषु ये न भक्ता नराधमाः ॥३३४॥  
 सत्पथं तान्परित्याज्य सोत्पथं नयति ध्रुवम् ।  
 असद्युक्तिविचारजाञ्छुष्कतर्कावलम्बिनः ॥३३५॥  
 भ्रमयत्येव तान्माया ह्यमोक्षे मोक्षलिप्सया ।  
 शिवदीक्षासिना च्छिन्ना शिवज्ञानासिना तथा ॥३३६॥  
 न प्ररोहेत्पुनर्नान्यो हेतुस्तच्छेदनं प्रति ।  
 महामायोर्ध्वतः शुद्धा महाविद्याथ मातृका ॥३३७॥  
 वागीश्वरी च तत्रस्थं वामादिनवसत्पुरम् ।  
 वामा ज्येष्ठा रौद्री काली कलविकरणीबलविकारिके तथा ॥३३८॥  
 मथनी दमनी मनोन्मनी च त्रिदशः पीताः समस्तास्ताः ।  
 सप्तकोट्यो मुख्यमन्त्रा विद्यातत्त्वेऽत्र संस्थिताः ॥३३९॥  
 एकैकार्बुदलक्षांशाः पद्माकारपुरा इह ।  
 विद्याराज्यस्त्रिगुण्याद्याः सप्त सप्तार्बुदेश्वराः ॥३४०॥  
 विद्यातत्त्वोर्ध्वमैशं तु तत्त्वं तत्र क्रमोर्ध्वगम् ।  
 शिखण्ड्याद्यमनन्तान्तं पुराष्टकयुतं पुरम् ॥३४१॥  
 शिखण्डी श्रीगलो मूर्तिरेकनेत्रैकरुद्रकौ ।  
 शिवोत्तमः सूक्ष्मरुद्रोऽनन्तो विद्येश्वराष्टकम् ॥३४२॥  
 क्रमादूर्ध्वोर्ध्वसंस्थानं सप्तानां नायको विभुः ।  
 अनन्त एव ध्येयश्च पूज्यश्चाप्युत्तरोत्तरः ॥३४३॥  
 मुख्यमन्त्रेश्वराणां यत् सार्धं कोटित्रयं स्थितम् ।  
 तन्नायका इमे तेन विद्येशाश्चक्रवर्तिनः ॥३४४॥  
 उक्तं च गुरुभिरित्थं शिवतन्वाद्येषु शासनेष्वेतत् ।  
 भगबिलशतकलितगुहामूर्धासनगो ष्टशक्तियुग्देवः ॥३४५॥  
 गहनाद्यं निरयान्तं सृजति च रुद्रांश्च विनियुङ्क्ते ।  
 उद्धरति मनोन्मन्या पुंसस्तेष्वेव भवति मध्यस्थः ॥३४६॥  
 ते तेनोदस्तचितः परतत्त्वालोचने भिनिविशन्ते ।  
 स पुनरधः पथवर्तिष्वधिकृत एवाणुषु शिवेन ॥३४७॥  
 अवसितपतिविनियोगः सार्धमनेकात्ममन्त्रकोटीभिः ।  
 निर्वात्यनन्तनाथस्तद्धामाविशति सूक्ष्मरुद्रस्तु ॥३४८॥  
 अनुगृह्याणुमपूर्वं स्थापयति पतिः शिखण्डिनः स्थाने ।  
 इत्यष्टौ परिपाट्या यावद्धामानि याति गुरुरेकः ॥३४९॥

तावदसंख्यातानां जन्तूनां निर्वृतिं कुरुते ।  
 तेऽष्टावपि शक्त्यष्टकयोगामलजलरुहासनासीनाः ॥३५०॥  
 आलोकयन्ति देवं हृदयस्थं कारणं परमम् ।  
 तं भगवन्तमनन्तं ध्यायन्तः स्वहृदि कारणं शान्तम् ॥३५१॥  
 सप्तानुध्यायन्त्यपि मन्त्राणां कोटयः शुद्धाः ।  
 मायादिरवीच्यन्तो भवस्त्वन्तादिरुच्यतेऽप्यभवः ॥३५२॥  
 शिवशुद्धगुणाधीकारान्तः सोऽप्येष हेयश्च ।  
 अत्रापि यतो दृष्टानुग्राह्याणां नियोज्यता शैवी ॥३५३॥  
 इष्टा च तन्निवृत्तिर्हर्यभवस्त्वधरे न भूयते यस्मात् ।  
 पत्युरपसर्पति यतः कारणता कार्यता च सिद्धेभ्यः ॥३५४॥  
 कञ्चुकवच्छिवसिद्धौ तावतिभवसंज्ञयातिमध्यस्थौ ।  
 धर्मज्ञानविरागैश्चतुष्टयपुरं तु यत् ॥३५५॥  
 रूपावरणसंज्ञं तत्तत्त्वे स्मिन्नैश्वरे विदुः ।  
 वामा ज्येष्ठा च रौद्रीति भुवनत्रयशोभितम् ॥३५६॥  
 सूक्ष्मावरणमाख्यातमीशतत्त्वे गुरुत्तमैः ।  
 ऐशात्सादाशिवं ज्ञानक्रियायुगलमण्डितम् ॥३५७॥  
 शुद्धावरणमित्याहुरुक्ता शुद्धावृतेः परम् ।  
 विद्यावृत्तिस्ततो भावाभावशक्तिद्वयोज्ज्वला ॥३५८॥  
 शक्त्यावृतिः प्रमाणाख्या ततः शास्त्रे निरूपिता ।  
 शक्त्यावृतेस्तु तेजस्विधुवेशाभ्यामलङ्कृतम् ॥३५९॥  
 तेजस्व्यावरणं वेदपुरा मानावृत्तिस्ततः ।  
 मानावृतेः सुशुद्धावृत्पुरत्रितयशोभिता ॥३६०॥  
 सुशुद्धावरणादूर्ध्वं शैवमेकपुरं भवेत् ।  
 शिवावृतेरूर्ध्वमाहुर्मोक्षावरणसंज्ञितम् ॥३६१॥  
 अस्यां मोक्षावृतौ रुद्रा एकादश निरूपिताः ।  
 मोक्षावरणतस्त्वेकपुरमावरणं ध्रुवम् ॥३६२॥  
 ऊर्ध्वं ध्रुवावृतेरिच्छावरणं तत्र ते शिवाः ।  
 ईश्वरेच्छागृहान्तस्थास्तत्पुरं चैकमुच्यते ॥३६३॥  
 इच्छावृतेः प्रबुद्धाख्यं दिग्द्राष्टकचर्चितम् ।  
 प्रबुद्धावरणादूर्ध्वं समयावरणं महत् ॥३६४॥  
 भुवनैः पञ्चभिर्गर्भीकृतानन्तसमावृति ।  
 सामयात्सौशिवं तत्र सादाख्यं भुवनं महत् ॥३६५॥  
 तस्मिन्सदाशिवो देवस्तस्य सव्यापसव्ययोः ।  
 ज्ञानक्रिये परेच्छा तु शक्तिरुत्सङ्गगामिनी ॥३६६॥  
 सृष्ट्यादिपञ्चकृत्यानि कुरुते स तयेच्छया ।

पञ्च ब्रह्माण्यङ्गषट्कं सकलाद्यष्टकं शिवाः ॥३६७॥  
 दशाष्टादश रुद्राश्च तैरेव सुशिवो वृतः ।  
 सद्यो वामाघोरौ पुरुषेशौ ब्रह्मपञ्चकं हृदयम् ॥३६८॥  
 मूर्धशिखावर्मदृगस्त्रमङ्गानि षट् प्राहुः ।  
 सकलाकलशून्यैः सह कलाद्यखमलङ्कृते क्षपणमन्त्यम् ॥३६९॥  
 कण्ठ्यौष्ठ्यमष्टमं किल सकलाष्टकमेतदाम्नातम् ।  
 ॐ कारशिवौ दीप्तो हेत्वीशदशेशकौ सुशिवकालौ ॥३७०॥  
 सूक्ष्मसुतेजःशर्वाः शिवाः दशैतेऽत्र पूर्वादेः ।  
 विजयो निःश्वासश्च स्वायम्भुवो वह्निविरौरवकाः ॥३७१॥  
 मुकुटविसरेन्दुविन्दुप्रोद्गीता ललितसिद्धरुद्रौ च ।  
 सन्तानशिवौ परकिरणपारमेशा इति स्मृता रुद्राः ॥३७२॥  
 सर्वेषामेतेषां ज्ञानानि विदुः स्वतुल्यनामानि ।  
 मन्त्रमुनिकोटिपरिवृत मथ विभुवामादिरुद्रतच्छक्तियुतम् ॥३७३॥  
 तारादिशक्तिजुष्टं सुशिवासनमतिसितकजमसंख्यदलम् ।  
 यः शक्तिरुद्रवर्गः परिवारे विष्टरे च सुशिवस्य ॥३७४॥  
 प्रत्येकमस्य निजनिजपरिवारे परार्धकोटयो संख्याः ।  
 मायामलनिर्मुक्ताः केवलमधिकारमात्रसंरूढाः ॥३७५॥  
 सुशिवावरणे रुद्राः सर्वज्ञाः सर्वशक्तिसम्पूर्णाः ।  
 अधिकारबन्धविलये शान्ताः शिवरूपिणो पुनर्भविनः ॥३७६॥  
 ऊर्ध्वं बिन्द्वावृतिर्दीप्ता तत्र तत्र पद्मं शशिप्रभम् ।  
 शान्त्यतीतः शिवस्तत्र तच्छक्त्युत्सङ्गभूषितः ॥३७७॥  
 निवृत्त्यादिकलावर्गपरिवारसमावृतः ।  
 असंख्यरुद्रतच्छक्तिपुरकोटिभिरावृतः ॥३७८॥  
 श्रीमन्मतङ्गशास्त्रे च लयाख्यं तत्त्वमुत्तमम् ।  
 पारिभाषिकमित्येतन्नाम्ना बिन्दुरिहोच्यते ॥३७९॥  
 चतुर्मुर्तिमयं शुभ्रं यत्तत्सकलनिष्कलम् ।  
 तस्मिन्भोगः समुद्दिष्ट इत्यत्रेदं च वर्णितम् ॥३८०॥  
 निवृत्त्यादेः सुसूक्ष्मत्वाद्धराद्यारब्धदेहता ।  
 मातुः स्फूर्जन्महाज्ञानलीनत्वान्न विभाव्यते ॥३८१॥  
 उद्रिक्त तैजसत्वेन हेम्नो भूपरमाणवः ।  
 यथा पृथङ्गन् भान्त्येवमूर्ध्वाधोरुद्रदेहगाः ॥३८२॥  
 बिन्दूर्ध्वेऽर्धन्दुरेतस्य कला ज्योत्स्ना च तद्वती ।  
 कान्तिः प्रभा च विमला पञ्चैता रोधिकास्ततः ॥३८३॥  
 रुन्धनी रोधनी रोद्धी ज्ञानबोधा तमोपहा ।  
 एताः पञ्च कलाः प्राहुर्निरोधिण्यां गुरुत्तमाह ॥३८४॥

अर्धमात्रः स्मृतो बिन्दुर्व्योमरूपी चतुष्कलः ।  
 तदर्धमर्धचन्द्रस्तदष्टांशेन निरोधिका ॥३८५॥  
 हेतून्ब्रह्मादिकान् रुद्धे रोधिकां तां त्यजेत्ततः ।  
 निरोधिकामिमां भित्त्वा सादाख्यं भुवनं परम् ॥३८६॥  
 पररूपेण यत्रास्ते पञ्चमन्त्रमहातनुः ।  
 इत्यर्थेन्दुनिरोध्यन्तबिन्द्वावृत्यूर्ध्वतो महान् ॥३८७॥  
 नादः किञ्जल्कसदृशो महद्भिः पुरुषैर्वृतः ।  
 चत्वारि भुवनान्यत्र दिक्षु मध्ये च पञ्चमम् ॥३८८॥  
 इन्धिका दीपिका चैव रोधिका मोचिकोर्ध्वगा ।  
 मध्येऽत्र पद्मं तत्रोर्ध्वगामी तच्छक्तिभिर्वृतः ॥३८९॥  
 नादोर्ध्वतस्तु सौषुम्नं तत्र तच्छक्तिभृत्प्रभुः ।  
 तदीशः पिङ्गलेलाभ्यां वृतः सव्यापसव्ययोः ॥३९०॥  
 या प्रभोरङ्कगा देवी सुषुम्ना शशिसप्रभा ।  
 ग्रथितो ध्वा तथा सर्व ऊर्ध्वश्चाधस्तनस्तथा ॥३९१॥  
 नादःसुषुम्नाधारस्तु भित्त्वा विश्वमिदं जगत् ।  
 अधःशक्त्या विनिर्गच्छेदूर्ध्वशक्त्या च मूर्धतः ॥३९२॥  
 नाड्या ब्रह्मबिले लीनः सो व्यक्तध्वनिरक्षरः ।  
 नदन्सर्वेषु भूतेषु शिवशक्त्या ह्यधिष्ठितः ॥३९३॥  
 सुषुम्नोर्ध्वे ब्रह्मबिलसंज्ञयावरणं त्रिदृक् ।  
 तत्र ब्रह्मा सितः शूली पञ्चास्यः शशिशेखरः ॥३९४॥  
 तस्योत्सङ्गे परा देवी ब्रह्माणी मोक्षमार्गगा ।  
 रोद्धी दात्री च मोक्षस्य तां भित्त्वा चोर्ध्वकुण्डली ॥३९५॥  
 शक्तिः सुप्ताहिसदृशी सा विश्वाधार उच्यते ।  
 तस्यां सूक्ष्मा सुसूक्ष्मा च तथान्ये अमृतामिते ॥३९६॥  
 मध्यतो व्यापिनी तस्यां व्यापीशो व्यापिनीधरः ।  
 शक्तितत्त्वमिदं यस्य प्रपञ्चोऽयं धरान्तकः ॥३९७॥  
 शिवतत्त्वं ततस्तत्र चतुर्दिकं व्यवस्थिताः ।  
 व्यापी व्योमात्मकोऽनन्तोऽनाथस्तच्छक्तिभागिनः ॥३९८॥  
 मध्ये त्वनाश्रितं तत्र देवदेवो ह्यनाश्रितः ।  
 तच्छक्त्युत्सङ्गभृत्सूर्यशतकोटिसमप्रभः ॥३९९॥  
 शिवतत्त्वोर्ध्वतः शक्तिः परा सा समनाहवया ।  
 सर्वेषां कारणानां सा कर्तृभूता व्यवस्थिता ॥४००॥  
 बिभर्त्यण्डान्यनेकानि शिवेन समधिष्ठिता ।  
 तदारूढः शिवः कृत्यपञ्चकं कुरुते प्रभुः ॥४०१॥  
 समना करणं तस्य हेतुकर्तुर्महोशितुः ।

अनाश्रितं तु व्यापारे निमित्तं हेतुरुच्यते ॥४०२॥  
 तयाधितिष्ठति विभुः कारणानां तु पञ्चकम् ।  
 अनाश्रितो नाथमयमनन्तं खवपुः सदा ॥४०३॥  
 स व्यापिनं प्रेरयति स्वशक्त्या करणेन तु ।  
 कर्मरूपा स्थिता माया यदधः शक्तिकुण्डली ॥४०४॥  
 नादबिन्द्वादिकं कार्यमित्यादिजगदुद्भवः ।  
 यत्सदाशिवपर्यन्तं पार्थिवादयं च शासने ॥४०५॥  
 तत्सर्वं प्राकृतं प्रोक्तं विनाशोत्पत्तिसंयुतम् ।  
 अथ सकलभुवनमानं यन्मह्यं निगदितं निजैर्गुरुभिः ॥४०६॥  
 तद्वक्ष्यते समासाद्बुद्धौ येनाशु सङ्क्रामेत् ।  
 अण्डस्यान्तरनन्तः कालः कूष्माण्डहाटकौ ब्रह्महरी ॥४०७॥  
 रुद्राः शतं सवीरं बहिर्निवृत्तिस्तु साष्टशतभुवना स्यात् ।  
 जलतेजःसमीरनभोऽहंकृद्धीमूलसप्तके प्रत्येकम् ॥४०८॥  
 अष्टौ षट्पञ्चाशद्भुवना तेन प्रतिष्ठेति कला कथिता ।  
 अत्र प्राहुः शोध्यानष्टौ केचिन्निजाष्टकाधिपतीन् ॥४०९॥  
 अन्ये तु समस्तानां शोध्यत्वं वर्णयन्ति भुवनानाम् ।  
 श्रीभूतिराजमिश्रा गुरवः प्राहुः पुनर्बही रुद्रशतम् ॥४१०॥  
 अष्टावन्तः साकं शर्वणेतीदृशी निवृत्तिरियं स्यात् ।  
 रुद्राः काली वीरो धराब्धिलक्ष्म्यः सरस्वती गुह्यम् ॥४११॥  
 इत्यष्टकं जलेऽनौ वह्न्यतिगुह्यद्वयं मरुति वायोः ।  
 स्वपुरं गयादि खे च व्योम पवित्राष्टकं च भुवनयुगम् ॥४१२॥  
 अभिमानेऽहङ्कारच्छगलाद्यष्टकमथान्तरा नभोऽहंकृत् ।  
 तन्मात्रार्केन्दुश्रुतिपुराष्टकं बुद्धिकर्मदेवानाम् ॥४१३॥  
 दश तन्मात्रसमूहे भुवनं पुनरक्षवर्गविनिपतिते ।  
 मनसश्चेत्यभिमाने द्वाविंशतिरेव भुवनानाम् ॥४१४॥  
 धियि दैवीनामष्टौ क्रुत्तेजोयोगसंज्ञकं त्रयं तदुमा ।  
 तत्पतिरथ मूर्त्यष्टकसुशिवद्वादशकवीरभद्राः स्युः ॥४१५॥  
 तदथ महादेवाष्टकमिति बुद्धौ सप्तदश संख्या ।  
 गुणतत्त्वे पङ्क्तित्रयमिति षट्पञ्चाशतं पुराणि विदुः ॥४१६॥  
 यद्यपि गुणसाम्यात्मनि मूले क्रोधेश्वराष्टकं तथापि धियि ।  
 तच्छोधितमिति गणनां न पुनः प्राप्तं प्रतिष्ठायाम् ॥४१७॥  
 इति जलतत्त्वान्मूलं तत्त्वचतुर्विंशतिः प्रतिष्ठायाम् ।  
 अम्बादितुष्टिवर्गस्ताराद्याः सिद्धयो णिमादिगणः ॥४१८॥  
 गुरवो गुरुशिष्या ऋषिवर्ग इडादिश्च विग्रहाष्टकयुक् ।  
 गन्धादिविकारपुरं बुद्धिगुणाष्टकमहंक्रिया विषयगुणाः ॥४१९॥

कामादिसप्तविंशकमागन्तु तथा गणेशविद्येशमयौ ।  
 इति पाशेषु पुरत्रयमित्थं पुरुषेऽत्र भुवनषोडशकम् ॥४२०॥  
 नियतौ शङ्करदशकं काले शिवदशकमिति पुरद्वितयम् ।  
 रागे सुहृष्टभुवनं गुरुशिष्यपुरं च वित्कलायुगले ॥४२१॥  
 भुवनं भुवनं निशि पुटपुरत्रयं वाक्पुरं प्रमाणपुरम् ।  
 इति सप्तविंशतिपुरा विद्या पुरुषादितत्त्वसप्तकयुक् ॥४२२॥  
 वामेशरूपसूक्ष्मं शुद्धं विद्याथ शक्तितेजस्विमितिः ।  
 सुविशुद्धिशिवौ मोक्ष ध्रुवेषिसंबुद्धसमयसौशिवसंज्ञाः ॥४२३॥  
 सप्तदशपुरा शान्ता विद्येशसदाशिवपुरत्रितययुक्ता ।  
 बिन्द्वर्धन्दुनिरोध्यः परसौशिवमिन्धिकादिपुरसौषुम्ने ॥४२४॥  
 परनादो ब्रह्मबिलं सूक्ष्मादियुतोर्ध्वकुण्डली शक्तिः ।  
 व्यापिव्योमानन्तानाथानाश्रितपुराणि पञ्च ततः ॥४२५॥  
 षष्ठं च परममनाश्रितमथ समनाभुवनषोडशी यदि वा ।  
 बिन्द्वावरणं परसौशिवं च पञ्चेन्धिकादिभुवनानि ॥४२६॥  
 सौषुम्नं ब्रह्मबिलं कुण्डलिनी व्यापिपञ्चकं समना ।  
 इति षोडशभुवनेयं तत्त्वयुगं शान्त्यतीता स्यात् ॥४२७॥  
 श्रीमन्मतङ्गशास्त्रे च क्रमोऽयं पुरपूगगः ।  
 कालाग्निर्नरकाः खाब्धियुतं मुख्यतया शतम् ॥४२८॥  
 कूष्माण्डः सप्तपाताली सप्तलोकी महेश्वरः ।  
 इत्यण्डमध्यं तद्बाहये शतं रुद्रा इति स्थिताः ॥४२९॥  
 स्थानानां द्विशती भूमिः सप्तपञ्चाशता युता ।  
 पञ्चाष्टकस्य मध्याद्वात्रिंशद्भूतचतुष्टये ॥४३०॥  
 तन्मात्रेषु च पञ्च स्युर्विश्वेदेवास्ततोऽष्टकम् ।  
 पञ्चमं सेन्द्रिये गर्वे बुद्धौ देवाष्टकं गुणे ॥४३१॥  
 योगाष्टकं क्रोधसंज्ञं मूले काले सनैयते ।  
 पतद्रुगाद्याश्चाङ्गुष्ठमात्राद्या रागतत्त्वगाः ॥४३२॥  
 द्वादशैकशिवाद्याः स्युर्विद्यायां कलने दश ।  
 वामाद्यास्त्रिंशती सेयं त्रिपर्वण्यब्धिरस्ययुक् ॥४३३॥  
 शैवाः केचिदिहानन्ताः श्रैकण्ठा इति संग्रहः ।  
 यत्र यदा परभोगान् बुभुक्षते तत्र योजनं कार्यम् ॥४३४॥  
 शोधनमथ तद्धानौ शेषं त्वन्तर्गतं कार्यम् ।  
 इत्यागमं प्रथयितुं दर्शितमेतद्विकल्पितं तेन ॥४३५॥  
 अन्ये पि बहुविकल्पाः स्वधियाचार्यैः समभ्यहूयाः ।  
 श्रीपूर्वशासने पुनरष्टादशाधिकं शतं कथितम् ॥४३६॥  
 तदिह प्रधानमधिकं संक्षेपेणोच्यते शोध्यम् ।

कालाग्निः कूष्माण्डो नरकेशो हाटकोऽथ भूतलपः ॥४३७॥  
 ब्रह्मा मुनिलोकेशो रुद्राः पञ्चान्तरालस्थाः ।  
 अधरेऽनन्तः प्राच्याः कपालिवहन्यन्तनिरृतिबलाख्याः ॥४३८॥  
 लघुनिधिपतिविद्याधिपशम्भूर्ध्वान्तं सवीरभद्रपति ।  
 एकादशभिर्बाहये ब्रह्माण्डं पञ्चभिस्तथान्तरिकैः ॥४३९॥  
 इति षोडशपुरमेतन्निवृत्तिकलयेह कलनीयम् ।  
 लकुलीशभारभूती दिण्ड्याषाढी च पुष्करनिमेषौ ॥४४०॥  
 प्रभाससुरेशाविति सलिले प्रत्यात्मकं सपरिवारे ।  
 भैरवकेदारमहाकाला मध्याम्रजल्पाख्याः ॥४४१॥  
 श्रीशैलहरिश्चन्द्राविति गुह्याष्टकमिदं महसि ।  
 भीमेन्द्राद्दृहासविमलकनखलनाखलकुरुस्थितिगयाख्याः ॥४४२॥  
 अतिगुह्याष्टकमेतन्मरुति च सतन्मात्रके च साक्षे च ।  
 स्थाणुसुवर्णाख्यौ किल भद्रो गोकर्णको महालयकः ॥४४३॥  
 अविमुक्तरुद्रकोटी वस्त्रापद इत्यदः पवित्रं खे ।  
 स्थूलस्थूलेशशङ्कुश्रुतिकालञ्जराश्च मण्डलभृत् ॥४४४॥  
 माकोटाण्डद्वितयच्छगलाण्डा अष्टकं ह्यहङ्कारे ।  
 अन्येऽहङ्कारान्तस्तन्मात्राणीन्द्रियाणि चाप्याहुः ॥४४५॥  
 धियि योन्यष्टकमुक्तं प्रकृतौ योगाष्टकं किलाकृतप्रभृति ।  
 इति सप्ताष्टकभुवना प्रतिष्ठितिः सलिलतो हि मूलान्ता ॥४४६॥  
 नरि वामो भीमोग्रौ भवेशवीराः प्रचण्डगौरीशौ ।  
 अजसानन्तैकशिवौ विद्यायां क्रोधचण्डयुग्मं स्यात् ॥४४७॥  
 संवर्तो ज्योतिरथो कलानियत्यां च सूरपञ्चान्तौ ।  
 वीरशिखीशश्रीकण्ठसंज्ञमेतत्त्रयं च काले स्यात् ॥४४८॥  
 समहातेजा वामो भवोद्भवश्चैकपिङ्गलेशानौ ।  
 भुवनेशपुरःसरकावङ्गुष्ठ इमे निशि स्थिता ह्यष्टौ ॥४४९॥  
 अष्टाविंशतिभुवना विद्या पुरुषान्निशान्तमियम् ।  
 हालाहलरुद्रक्रुदम्बिकाघोरिकाः सवामाः स्युः ॥४५०॥  
 विद्यायां विद्येशास्त्वष्टावीशे सदाशिवे पञ्च ।  
 वामा ज्येष्ठा रौद्री शक्तिः सकला च शोन्तयम् ॥४५१॥  
 अष्टादश भुवना स्यात् शान्त्यतीता त्वभुवनैव ।  
 इति देशाध्वविभागः कथितः श्रीशम्भुना समादिष्टः ॥४५२॥



## श्रीतन्त्रालोकस्य नवममाह्निकम्

अथ तत्त्वप्रविभागो विस्तरतः कथ्यते क्रमप्राप्तः ॥१॥

यान्युक्तानि पुराण्यमूनि विविधैर्भदैर्यदेष्वन्वितं रूपं भाति परं प्रकाशनिविडं देवः स एकः शिवः ।  
तत्स्वातन्त्र्यरसात्पुनः शिवपदाद्भेदे विभाते परं यद्रूपं बहुधानुगामि तदिदं तत्त्वं विभोः शासने ॥२॥  
तथाहि कालसदनाद्वीरभद्रपुरान्तगम् ।

धृतिकाठिन्यगरिमाद्यवभासाद्धरात्मता ॥३॥

एवं जलादितत्त्वेषु वाच्यं यावत्सदाशिवे ।

स्वस्मिन्कार्येऽथ धर्मौघे यद्वापि स्वसद्गुणे ॥४॥

आस्ते सामान्यकल्पेन तननाद्व्याप्तृभावतः ।

तत्तत्त्वं क्रमशः पृथ्वीप्रधानं पुंशिवादयः ॥५॥

देहानां भुवनानां च न प्रसङ्गस्ततो भवेत् ।

श्रीमन्मतङ्गशास्त्रादौ तदुक्तं परमेशिना ॥६॥

तत्रैषां दर्श्यते दृष्टः सिद्धयोगीश्वरीमते ।

कार्यकारणभावो यः शिवेच्छापरिकल्पितः ॥७॥

वस्तुतः सर्वभावानां कर्तेशानः परः शिवः ।

अस्वतन्त्रस्य कर्तृत्वं नहि जातूपपद्यते ॥८॥

स्वतन्त्रता च चिन्मात्रवपुषः परमेशितुः ।

स्वतन्त्रं च जडं चेति तदन्योन्यं विरुध्यते ॥९॥

जाड्यं प्रमातृतन्त्रत्वं स्वात्मसिद्धिमपि प्रति ।

न कर्तृत्वादृते चान्यत् कारणत्वं हि लभ्यते ॥१०॥

तस्मिन्सति हि तद्भाव इत्यपेक्षैकजीवितम् ।

निरपेक्षेषु भावेषु स्वात्मनिष्ठतया कथम् ॥११॥

स पूर्वमथ पश्चात्स इति चेत्पूर्वपश्चिमौ ।

स्वभावेऽनतिरिक्तौ चेत्सम इत्यवशिष्यते ॥१२॥

बीजमङ्कुर इत्यस्मिन् सतत्त्वे हेतुतद्वतोः ।

घटः पटश्चेति भवेत् कार्यकारणता न किम् ॥१३॥

बीजमङ्कुरपत्रादितया परिणमेत चेत् ।

अतत्स्वभाववपुषः स स्वभावो न युज्यते ॥१४॥

स तत्स्वभाव इति चेत् तर्हि बीजाङ्कुरा निजे ।

तावत्येव न विश्रान्तौ तदन्यात्यन्तसंभवात् ॥१५॥

ततश्च चित्राकारोऽसौ तावान्कश्चित्प्रसज्यते ।

अस्तु चेत् न जडेऽन्योन्यविरुद्धाकारसंभवः ॥१६॥

क्रमेण चित्राकारोऽस्तु जडः किं नु विरुद्ध्यते ।

क्रमोऽक्रमो वा भावस्य न स्वरूपाधिको भवेत् ॥१७॥

तथोपलम्भमात्रं तौ उपलम्भश्च किं तथा ।  
 उपलब्धापि विज्ञानस्वभावो योऽस्य सोऽपि हि ॥१८॥  
 क्रमोपलम्भरूपत्वात् क्रमेणोपलभेत चेत् ।  
 तस्य तर्हि क्रमः कोऽसौ तदन्यानुपलम्भतः ॥१९॥  
 स्वभाव इति चेन्नासौ स्वरूपादधिको भवेत् ।  
 स्वरूपानधिकस्यापि क्रमस्य स्वस्वभावतः ॥२०॥  
 स्वातन्त्र्याद्भासनं स्याच्चेत् किमन्यद्ब्रूमहे वयम् ।  
 इत्थं श्रीशिव एवैकः कर्तेति परिभाष्यते ॥२१॥  
 कर्तृत्वं चैतदेतस्य तथामात्रावभासनम् ।  
 तथावभासनं चास्ति कार्यकारणभावगम् ॥२२॥  
 यथा हि घटसाहित्यं पटस्याप्यवभासते ।  
 तथा घटानन्तरता किं तु सा नियमोज्झिता ॥२३॥  
 अतो यन्नियमेनैव यस्मादाभात्यनन्तरम् ।  
 तत्तस्य कारणं ब्रूमः सति रूपान्वये धिके ॥२४॥  
 नियमश्च तथारूपभासनामात्रसारकः ।  
 बीजादङ्कुर इत्येवं भासनं नहि सर्वदा ॥२५॥  
 योगीच्छानन्तरोद्भूततथाभूताङ्कुरो यतः ।  
 इष्टे तथाविधाकारे नियमो भासते यतः ॥२६॥  
 स्वप्ने घटपटादीनां हेतुतद्वत्स्वभावता ।  
 भासते नियमेनैव बाधाशून्येन तावति ॥२७॥  
 ततो यावति याद्रूप्यान्नियमो बाधवर्जितः ।  
 भाति तावति ताद्रूप्याद्बृहहेतुफलात्मता ॥२८॥  
 तथाभूते च नियमे हेतुतद्वत्त्वकारिणि ।  
 वस्तुतश्चिन्मयस्यैव हेतुता तद्धि सर्वगम् ॥२९॥  
 अत एव घटोद्भूतौ सामग्री हेतुरुच्यते ।  
 सामग्री च समग्राणां यद्येकं नेष्यते वपुः ॥३०॥  
 हेतुभेदान्न भेदः स्यात् फले तच्चासमञ्जसम् ।  
 यद्यस्यानुविधत्ते तामन्वयव्यतिरेकिताम् ॥३१॥  
 तत्तस्य हेतु चेत्सोऽयं कुण्ठतर्को न नः प्रियः ।  
 समग्राश्च यथा दण्डसूत्रचक्रकरादयः ॥३२॥  
 दूराश्च भाविनश्चेत्थं हेतुत्वेनेति मन्महे ।  
 यदि तत्र भवेन्मेरुर्भविष्यन्वापि कश्चन ॥३३॥  
 न जायेत घटो नूनं तत्प्रत्यूहव्यपोहितः ॥  
 यथा च चक्रं नियते देशे काले च हेतुताम् ॥३४॥  
 याति कर्किसुमेर्वाद्यास्तद्वत्स्वस्थावधि स्थिताः ।

तथा च तेषां हेतुनां संयोजनवियोजने ॥३५॥  
 नियते शिव एवैकः स्वतन्त्रः कर्तृतामियात् ।  
 कुम्भकारस्य या संवित् चक्रदण्डादियोजने ॥३६॥  
 शिव एव हि सा यस्मात् संविदः का विशिष्टता ।  
 कौम्भकारी तु संवित्तिरवच्छेदावभासनात् ॥३७॥  
 भिन्नकल्पा यदि क्षेप्या दण्डचक्रादिमध्यतः ।  
 तस्मादेकैकनिर्माणे शिवो विश्वैकविग्रहः ॥३८॥  
 कर्तेति पुंसः कर्तृत्वाभिमानो पि विभोः कृतिः ।  
 अत एव तथाभानपरमार्थतया स्थितेः ॥३९॥  
 कार्यकारणभावस्य लोके शास्त्रे च चित्रता ।  
 मायातोऽव्यक्तकलयोरिति रौरवसंग्रहे ॥४०॥  
 श्रीपूर्वे तु कलातत्त्वादव्यक्तमिति कथ्यते ।  
 तत एव निशाख्यानात्कलीभूतादलिङ्गकम् ॥४१॥  
 इति व्याख्यास्मदुक्ते स्मिन्सति न्याये तिनिष्फला ।  
 लोके च गोमयात्कीटात् संकल्पात्स्वप्नतः स्मृतेः ॥४२॥  
 योगीच्छातो द्रव्यमन्त्रप्रभावादेश्च वृश्चिकः ।  
 अन्य एव स चेत् कामं कुतश्चित्स्वविशेषतः ॥४३॥  
 स तु सर्वत्र तुल्यस्तत्परामर्शैक्यमस्ति तु ।  
 तत एव स्वरूपेऽपि क्रमेऽप्यन्यादृशी स्थितिः ॥४४॥  
 शास्त्रेषु युज्यते चित्रात् तथाभावस्वभावतः ।  
 पुरागवित्कलाकालमाया ज्ञानोत्तरे क्रमात् ॥४५॥  
 नियतिर्नास्ति वैरिञ्चे कलोर्ध्वे नियतिः श्रता ।  
 पुरागवित्त्रयादूर्ध्वं कलानियतिसंपुटम् ॥४६॥  
 कालो मायेति कथितः क्रमः किरणशास्त्रगः ।  
 पुमान्नियत्या कालश्च रागविद्याकलान्वितः ॥४७॥  
 इत्येष क्रम उद्दिष्टो मातङ्गे पारमेश्वरे ।  
 कार्यकारणभावीये तत्त्वे इत्थं व्यवस्थिते ॥४८॥  
 श्रीपूर्वशास्त्रे कथितां वचमः कारणकल्पनाम् ।  
 शिवः स्वतन्त्रदृग्रूपः पञ्चशक्तिसुनिर्भरः ॥४९॥  
 स्वातन्त्र्यभासितभिदा पञ्चधा प्रविभज्यते ।  
 चिदानन्देषणाज्ञानक्रियाणां सुस्फुटत्वतः ॥५०॥  
 शिवशक्तिसदेशानविद्याख्यं तत्त्वपञ्चकम् ।  
 एकैकत्रापि तत्त्वे स्मिन् सर्वशक्तिसुनिर्भरे ॥५१॥  
 तत्तत्प्राधान्ययोगेन स स भेदो निरूप्यते ।  
 तथाहि स्वस्वतन्त्रत्वपरिपूर्णतया विभुः ॥५२॥

निःसंख्यैर्बहुभी रूपैर्भात्यवच्छेदवर्जनात् ।  
शांभवाः शक्तिजा मन्त्रमहेशा मन्त्रनायकाह ॥५३॥  
मन्त्रा इति विशुद्धाः स्युरमी पञ्च गणाः क्रमात् ।  
स्वस्मिन्स्वस्मिन् गणे भाति यद्यद्रूपं समन्वयि ॥५४॥  
तदेषु तत्त्वमित्युक्तं कालाग्न्यादेर्धरादिवत् ।  
तेन यत्प्राहुराख्यानसादृश्येन विडम्बिताः ॥५५॥  
गुरुपासां विनैवात्तपुस्तकाभीष्टदृष्टयः ।  
ब्रह्मा निवृत्त्यधिपतिः पृथक्तत्त्वं न गण्यते ॥५६॥  
सदाशिवाद्यास्तु पृथग् गण्यन्त इति को नयः ।  
ब्रह्मविष्णुहरेशानसुशिवानाश्रितात्मनि ॥५७॥  
षट्के कारणसंज्ञे धर्जरतीयमियं कुतः ।  
इति तन्मूलतो ध्वस्तं गणितं नहि कारणम् ॥५८॥  
यथा पृथिव्यधिपतिर्नृपस्तत्त्वान्तरं नहि ।  
तथा तत्त्वकलेशानः पृथक् तत्त्वान्तरं कथम् ॥५९॥  
तदेवं पञ्चकमिदं शुद्धोऽध्वा परिभाष्यते ।  
तत्र साक्षाच्छिवेच्छैव कर्त्र्याभासितभेदिका ॥६०॥  
ईश्वरेच्छावशक्षुब्धभोगलोलिकचिद्गणान् ।  
संविभक्तुमघोरेशः सृजतीह सितेतरम् ॥६१॥  
अपूर्णां लोलिका नाम निष्कर्मा याभिलाषिता ।  
अपूर्णमन्यताज्ञानं मलं सावच्छिदोज्झिता ॥६२॥  
योग्यतामात्रमेवैतद्भाव्यवच्छेदसंग्रहे ।  
मलस्तेनास्य न पृथक्तत्त्वभावो स्ति रागवत् ॥६३॥  
निरवच्छेदकर्माशमात्रावच्छेदतस्तु सा ।  
रागः पुंसि धियो धर्मः कर्मभेदविचित्रता ॥६४॥  
अपूर्णमन्यता चेयं तथारूपावभासनम् ।  
स्वतन्त्रस्य शिवस्येच्छा घटरूपो यथा घटः ॥६५॥  
स्वात्मप्रच्छादनेच्छैव वस्तुभूतस्तथा मलः ।  
यथैवाव्यतिरिक्तस्य धरादेर्भावितात्मता ॥६६॥  
तथैवास्येति शास्त्रेषु व्यतिरिक्तः स्थितो मलः ।  
व्यतिरिक्तः स्वतन्त्रस्तु न कोऽपि शकटादिवत् ॥६७॥  
तत्सद्वितीया साशुद्धिः शिवमुक्ताणुगा न किम् ।  
मलस्य रोद्धी काप्यस्ति शक्तिः स चाप्यमुक्तगा ॥६८॥  
इति न्यायोज्झितो वादः श्रद्धामात्रैककल्पितः ।  
रोद्धी शक्तिर्जडस्यासौ स्वयं नैव प्रवर्तते ॥६९॥  
स्वयं प्रवृत्तौ विश्वं स्यात्तथा चेशनिका प्रमा ।

मलस्य रोद्धीं तां शक्तिमीशश्चेत्संयुनक्ति तत् ॥७०॥  
कीदृशं प्रत्यणुमिति प्रश्ने नास्त्युत्तरं वचः ।  
मलश्चावरणं तच्च नावार्यस्य विशेषकम् ॥७१॥  
उपलम्भं विहन्त्येतद्घटस्येव पटावृतिः ।  
मलेनावृतरूपाणामणूनां यत्सतत्त्वकम् ॥७२॥  
शिव एव च तत्पश्येत्तस्यैवासौ मलो भवेत् ।  
विभोर्ज्ञानक्रियामात्रसारस्याणुगणस्य च ॥७३॥  
तदभावो मलो रूपध्वंसायैव प्रकल्पते ।  
धर्माद्धर्मिणि यो भेदः समवायेन चैकता ॥७४॥  
न तद्भवद्भिरुदितं कणभोजनशिष्यवत् ।  
नामूर्तेन न मूर्तेन प्रावरीतुं च शक्यते ॥७५॥  
ज्ञानं चाक्षुषरश्मीनां तथाभावे सरत्यपि ।  
स एव च मलो मूर्तः किं ज्ञानेन न वेद्यते ॥७६॥  
सर्वगेण ततः सर्वः सर्वज्ञत्वं न किं भजेत् ।  
यश्च ध्वान्तात्प्रकाशस्यावृतिस्तत्प्रतिघातिभिः ॥७७॥  
मूर्तानां प्रतिघस्तेजोऽणूनां नामूर्त ईदृशम् ।  
न च चेतनमात्मानमस्वतन्त्रो मलः क्षमः ॥७८॥  
आवरीतुं न चाच्यं च मद्यावृतिनिदर्शनम् ।  
उक्तं भवद्भिरेवेत्थं जडः कर्ता नहि स्वयम् ॥७९॥  
स्वतन्त्रस्येश्वरस्यैताः शक्तयः प्रेरिकाः किल ।  
अतः कर्मविपाकजप्रभुशक्तिबलेरितम् ॥८०॥  
मद्यं सूते मदं दुःखसुखमोहफलात्मकम् ।  
न चेशप्रेरितः पुंसो मल आवृणुयाद्यतः ॥८१॥  
निर्मले पुंसि नेशस्य प्रेरकत्वं तथोचितम् ।  
तुल्ये निर्मलभावे च प्रेरयेयुर्न ते कथम् ॥८२॥  
तमीशं प्रति युक्तं यद् भूयसां स्यात्सधर्मता ।  
तेन स्वरूपस्वातन्त्र्यमात्रं मलविजृम्भितम् ॥८३॥  
निर्णीतं विततं चैतन्मयान्यत्रेत्यलं पुनः ।  
मलो भिलाषश्चाज्ञानमविद्या लोलिकाप्रथा ॥८४॥  
भवदोषोऽनुप्लवश्च ग्लानिः शोषो विमूढता ।  
अहंममात्मतातङ्को मायाशक्तिरथावृतिः ॥८५॥  
दोषबीजं पशुत्वं च संसाराङ्कुरकारणम् ।  
इत्याद्यन्वर्थसंज्ञाभिस्तत्र तत्रैष भण्यते ॥८६॥  
अस्मिन् सति भवति भवो दुष्टो भेदात्मनेति भवदोषः ।  
मञ्चवदस्मिन् दुःखस्रोतोऽणून् वहति यत्प्लवस्तेन ॥८७॥

शेषास्तु सुगमरूपाः शब्दास्तत्रार्थमूहयेदुचितम् ।  
 संसारकारणं कर्म संसाराङ्कुर उच्यते ॥८८॥  
 चतुर्दशविधं भूतवैचित्र्यं कर्मजं यतः ।  
 अत एव सांख्ययोगपाञ्चरात्रादिशासने ॥८९॥  
 अहंममेति संत्यागो नैष्कर्म्यायोपदिश्यते ।  
 निष्कर्मा हि स्थिते मूलमलेऽप्यज्ञाननामनि ॥९०॥  
 वैचित्र्यकारणाभावान्नोर्ध्वं सरति नाप्यधः ।  
 केवलं पारिमित्येन शिवाभेदमसंस्पृशन् ॥९१॥  
 विज्ञानकेवली प्रोक्तः शुद्धचिन्मात्रसंस्थितः ।  
 स पुनः शांभवेच्छातः शिवाभेदं परामृशन् ॥९२॥  
 क्रमान्मन्त्रेशतन्नेतृरूपो याति शिवात्मताम् ।  
 ननु कारणमेतस्य कर्मणश्चेन्मलः कथम् ॥९३॥  
 स विज्ञानाकलस्यापि न सूते कर्मसंततिम् ।  
 मैवं स हि मलो ज्ञानाकले दिध्वंसिषुः कथम् ॥९४॥  
 हेतुः स्याद्ध्वंसमानत्वं स्वातन्त्र्यादेव चोद्भवेत् ।  
 दिध्वंसिषुध्वंसमानध्वस्ताख्यासु तिसृष्वथ ॥९५॥  
 दशास्वन्तः कृतावस्थान्तरासु स्वक्रमस्थितेः ।  
 विज्ञानाकलमन्त्रेशतदीशादित्वकल्पना ॥९६॥  
 ततश्च सुप्ते तुर्ये च वक्ष्यते बहुभेदता ।  
 अतः प्रध्वंसनौन्मुख्यखिलीभूतस्वशक्तिकः ॥९७॥  
 कर्मणो हेतुतामेतु मलः कथमिवोच्यताम् ।  
 किं च कर्मापि न मलाद्यतः कर्म क्रियात्मकम् ॥९८॥  
 क्रिया च कर्तृतारूपात् स्वातन्त्र्यान्न पुनर्मलात् ।  
 या त्वस्य कर्मणश्चित्रफलदत्वेन कर्मता ॥९९॥  
 प्रसिद्धा सा न संकोचं विनात्मनि मलश्च सः ।  
 विचित्रं हि फलं भिन्नं भोग्यत्वेनाभिमन्यते ॥१००॥  
 भोक्तार्यात्मनि तेनेयं भेदरूपा व्यवस्थितिः ।  
 इति स्वकार्यप्रसवे सहकारित्वमाश्रयन् ॥१०१॥  
 सामर्थ्यव्यञ्जकत्वेन कर्मणः कारणं मलः ।  
 नन्वेवं कर्मसद्भावात्मलस्यापि स्थितेः कथम् ॥१०२॥  
 विज्ञानाकलता तस्य संकोचो ह्यस्ति तादृशः ।  
 मैवमध्वस्तसंकोचोऽप्यसौ भावनया दृढम् ॥१०३॥  
 नाहं कर्तेति मन्वानः कर्मसंस्कारमुज्झति ।  
 फलिष्यतीदं कर्मेति या दृढा वृत्तिरात्मनि ॥१०४॥  
 स संस्कारः फलायेह न तु स्मरणकारणम् ।

अप्रध्वस्ते पि संकोचे नाहं कर्तेति भावनात् ॥१०५॥  
 न फलं क्षीवमूढादेः प्रायश्चित्तेऽथ वा कृते ।  
 यन्मयाद्य तपस्तप्तं तदस्मै स्यादिति स्फुटम् ॥१०६॥  
 अभिसंधिमतः कर्म न फलेदभिसन्धितः ।  
 तथाभिसंधानाख्यां तु मानसे कर्म संस्क्रियाम् ॥१०७॥  
 फलोपरक्तां विदधत्कल्पते फलसम्पदे ।  
 यस्तु तत्रापि दार्ढ्येन फलसंस्कारमुज्झति ॥१०८॥  
 स तत्फलत्यागकृतं विशिष्टं फलमश्नुते ।  
 अनया परिपाट्या यः समस्तां कर्मसंततिम् ॥१०९॥  
 अनहंयुतया प्रोज्झेत् ससंकोचो पि सोऽकलः ।  
 नन्वित्थं दुष्कृतं किंचिदात्मीयमभिसंधितः ॥११०॥  
 परस्मै स्यान्न विज्ञातं भवता तात्त्विकं वचः ।  
 तस्य भोक्तुस्तथा चेत्स्यादभिसंधिर्यथात्मनि ॥१११॥  
 तदवश्यं परस्यापि सतस्तदुष्कृतं भवेत् ।  
 पराभिसंधिसंवित्तौ स्वाभिसंधिर्दृढीभवेत् ॥११२॥  
 अभिसंधानविरहे त्वस्य नो फलयोगिता ।  
 न मे दुष्कृतमित्येषा रूढिस्तस्याफलाय सा ॥११३॥  
 पराभिसन्धिविच्छेदे स्वात्मनानभिसंहितौ ।  
 द्वयोरपि फलं न स्यान्नाशहेतुव्यवस्थितेः ॥११४॥  
 सुखहेतौ सुखे चास्य सामान्यादभिसंधितः ।  
 निर्विशेषादपि न्याय्या धर्मादिफलभोक्तृता ॥११५॥  
 दुःखं मे दुःखहेतुर्वा स्तादित्येष पुनर्न तु ।  
 सामान्योऽप्यभिसंधिः स्यात्तदधर्मस्य नागमः ॥११६॥  
 प्रकृतं ब्रूमहे जानाकलस्योक्तचरस्य यत् ।  
 अनहंयुतया सर्वा विलीनाः कर्मसंस्क्रियाः ॥११७॥  
 तस्मादस्य न कर्मास्ति कस्यापि सहकारिताम् ।  
 मलः करोतु तेनायं ध्वंसमानत्वमश्नुते ॥११८॥  
 अपध्वस्तमलस्त्वन्तःशिवावेशवशीकृतः ।  
 अहंभावपरोऽप्येति न कर्माधीनवृत्तिताम् ॥११९॥  
 उक्तं श्रीपूर्वशास्त्रे च तदेतत्परमेशिना ।  
 मलमज्ञानमिच्छन्ति संसाराङ्कुरकारणम् ॥१२०॥  
 धर्माधर्मात्मकं कर्म सुखदुःखादिलक्षणम् ।  
 लक्षयेत्सुखदुःखादि स्वं कार्यं हेतुभावतः ॥१२१॥  
 नहि हेतुः कदाप्यास्ते विना कार्यं निजं क्वचित् ।  
 हेतुता योग्यतैवासौ फलानन्तर्यभाविता ॥१२२॥

पूर्वकस्य तु हेतुत्वं पारम्पर्येण किं च तत् ।  
 लक्ष्यते सुखदुःखाद्यैः समाने दृष्टकारणे ॥१२३॥  
 चित्रैर्हेत्वन्तरं किञ्चित्तच्च कर्मह दर्शनात् ।  
 स्वाङ्गे प्रसादरौक्ष्यादि जायमानं स्वकर्मणा ॥१२४॥  
 दृष्टमित्यन्यदेहस्थं कारणं कर्म कल्प्याते ।  
 इहाप्यन्यान्यदेहस्थे स्फुटं कर्मफले यतः ॥१२५॥  
 कृषिकर्म मधौ भोगः शरद्यन्या च सा तनुः ।  
 अनुसंधातुरेकस्य संभवस्तु यतस्ततः ॥१२६॥  
 तस्यैव तत्फलं चित्रं कर्म यस्य पुरातनम् ।  
 क्षीवो पि राजा सूदं चेदादिशेत्प्रातरीदृशम् ॥१२७॥  
 भोजयेत्यनुसंधानाद्विना प्राप्नोति तत्फलम् ।  
 इत्थं जन्मान्तरोपात्तकर्माप्यद्यानुसंधिना ॥१२८॥  
 विना भुङ्क्ते फलं हेतुस्तत्र प्राच्या ह्यकम्पता ।  
 अत एव कृतं कर्म कर्मणा तपसापि वा ॥१२९॥  
 ज्ञानेन वा निरुध्येत फलपाकेष्वनुमुखम् ।  
 आरब्धकार्यं देहे स्मिन् यत्पुनः कर्म तत्कथम् ॥१३०॥  
 उच्छिद्यतामन्त्यदशं निरोद्धुं नहि शक्यते ।  
 तत्रैव देहे यत्त्वन्यदद्यगं वा पुरातनम् ॥१३१॥  
 कर्म तज्ज्ञानदीक्षाद्यैः शण्ठीकर्तुं प्रसह्यते ।  
 तथा संस्कारदार्ढ्यं हि फलाय दृढता पुनः ॥१३२॥  
 यदा यदा विनश्येत कर्मध्वस्तं तदा तदा ।  
 अतो मोहपराधीनो यद्यप्यकृतं किञ्चन ॥१३३॥  
 तथापि ज्ञानकाले तत्सर्वमेव प्रदह्यते ।  
 उक्तं च श्रीपरेऽहानादानः सर्वदृगुल्वणः ॥१३४॥  
 मुहूर्तान्निर्देहेत्सर्वं देहस्थमकृतं कृतम् ।  
 देहस्थमिति देहेन सह तादात्म्यमाश्रिता ॥१३५॥  
 स्वाच्छन्द्यात्संविदेवोक्ता तत्रस्थं कर्म दह्यते ।  
 देहैक्यवासनात्यागात् स च विश्वात्मतास्थितेः ॥१३६॥  
 अकालकलिते व्यापिन्यभिन्ने या हि संस्क्रिया ।  
 संकोच एव सानेन सोऽपि देहैकतामयः ॥१३७॥  
 एतत्कार्ममलं प्रोक्तं येन साकं लयाकलाः ।  
 स्युर्गुहागहनान्तःस्थाः सुप्ता इव सरीसृपाः ॥१३८॥  
 ततः प्रबुद्धसंस्कारास्ते यथोचितभागिनः ।  
 ब्रह्मादिस्थावरान्ते स्मिन् संस्रन्ति पुनः पुनः ॥१३९॥  
 ये पुनः कर्मसंस्कारहान्यै प्रारब्धभावनाः ।



भावनापरिनिष्पत्तिमप्राप्य प्रलयं गताः ॥१४०॥  
 महान्तं ते तथान्तःस्थभावनापाकसौष्ठवात् ।  
 मन्त्रत्वं प्रतिपद्यन्ते चित्राच्चित्रं च कर्मतः ॥१४१॥  
 अस्य कर्ममलस्येयन्मायान्ताध्वविसारिणः ।  
 प्रधानं कारणं प्रोक्तमज्ञानात्माणवो मलः ॥१४२॥  
 क्षोभोऽस्य लोलिकाख्यस्य सहकारितया स्फुटम् ॥  
 तिष्ठासायोग्यतौन्मुख्यमीश्वरेच्छावशाच्च तत् ॥१४३॥  
 न जडश्चिदधिष्ठानं विना क्वापि क्षमो यतः ।  
 अणवो नाम नैवान्यत्प्रकाशात्मा महेश्वरः ॥१४४॥  
 चिदचिद्रूपताभासी पुद्गलः क्षेत्रवित्पशुः ।  
 चिद्रूपत्वाच्च स व्यापी निर्गुणो निष्क्रियस्ततः ॥१४५॥  
 योगोपायेप्सको नित्यो मूर्तिवन्ध्यः प्रभाष्यते ।  
 अचित्त्वादज्ञता भेदो भोग्याद्भोक्त्रन्तरादथ ॥१४६॥  
 तेषामणूनां स मल ईश्वरेच्छावशाद्भृशम् ।  
 प्रबुध्यते तथा चोक्तं शास्त्रे श्रीपूर्वनामनि ॥१४७॥  
 ईश्वरेच्छावशादस्य भोगेच्छा संप्रजायते ।  
 भोगेच्छोरूपकारार्थमाद्यो मन्त्रमहेश्वरः ॥१४८॥  
 मायां विक्षोभ्य संसारं निर्मिमीते विचित्रकम् ।  
 माया च नाम देवस्य शक्तिरव्यतिरेकिणी ॥१४९॥  
 भेदावभासस्वातन्त्र्यं तथाहि स तया कृतः ।  
 आद्यो भेदावभासो यो विभागमनुपेयिवान् ॥१५०॥  
 गर्भीकृतानन्तभाविविभासा सा परा निशा ।  
 सा जडा भेदरूपत्वात् कार्यं चास्या जडं यतः ॥१५१॥  
 व्यापिनी विश्वहेतुत्वात् सूक्ष्मा कार्यैककल्पनात् ।  
 शिवशक्त्यविनाभावान्नित्यैका मूलकारणम् ॥१५२॥  
 अचेतनमनेकात्म सर्वं कार्यं यथा घटः ।  
 प्रधानं च तथा तस्मात् कार्यं नात्मा तु चेतनः ॥१५३॥  
 अत एवाध्वनि प्रोक्ता पूर्वं माया द्विधा स्थिता ।  
 यथा च माया देवस्य शक्तिरभ्येति भेदिनम् ॥१५४॥  
 तत्त्वभावं तथान्योऽपि कलादिस्तत्त्वविस्तरः ।  
 निरुद्धशक्तेर्या किञ्चित्कर्तृतोद्वलनात्मिका ॥१५५॥  
 नाथस्य शक्तिः साधस्तात्पुंसः क्षेत्री कलोच्यते ।  
 एवं विद्यादयोऽप्येते धरान्ताः परमार्थतः ॥१५६॥  
 शिवशक्तिमया एव प्रोक्तन्यायानुसारतः ।  
 तथापि यत्पृथग्भानं कलादेरीश्वरेच्छया ॥१५७॥

ततो जडत्वे कार्यत्वे पृथक्त्वस्थितौ ध्रुवम् ।  
उपादानं स्मृता माया क्वचित्तत्कार्यमेव च ॥१५८॥  
तथावभासचित्रं च रूपमन्योन्यवर्जितम् ।  
यद्भाति किल संकल्पे तदस्ति घटवद्वहिः ॥१५९॥  
खपुष्पाद्यस्तितां ब्रूमस्ततो न व्यभिचारिता ।  
खपुष्पं कालदिङ्मातृसापेक्षं नास्तिशब्दतः ॥१६०॥  
धरादिवत् तथात्यन्ताभावोऽप्येवं विविच्यताम् ।  
यत्संकल्प्यं तथा तस्य बहिर्देहो स्ति चेतनः ॥१६१॥  
चैत्रवत्सौशिवान्तं तत् सर्वं तादृशदेहवत् ।  
यस्य देहो यथा तस्य तज्जातीयं पुरं बहिः ॥१६२॥  
अतः सुशिवपर्यन्ता सिद्धा भुवनपद्धतिः ।  
आत्मनाम् तत्पुरं प्राप्यं देशत्वादन्यदेशवत् ॥१६३॥  
आत्मनामध्वभोक्तृत्वं ततोऽयत्नेन सिद्ध्यति ।  
सा माया क्षोभमापन्ना विश्वं सूते समन्ततः ॥१६४॥  
दण्डाहतेवामलकी फलानि किल यद्यपि ।  
तथापि तु तथा चित्रपौर्वापर्यावभासनात् ॥१६५॥  
मायाकार्ये पि तत्त्वौघे कार्यकारणता मिथः ।  
सा यद्यप्यन्यशास्त्रेषु बहुधा दृश्यते स्फुटम् ॥१६६॥  
तथापि मालिनीशास्त्रदृशा तां संप्रचक्ष्महे ।  
कलादिवसुधान्तं यन्मायान्तः संप्रचक्षते ॥१६७॥  
प्रत्यात्मभिन्नमेवैतत् सुखदुःखादिभेदतः ।  
एकस्यामेव जगति भोगसाधनसंहतौ ॥१६८॥  
सुखादीनां समं व्यक्तेर्भोगभेदः कुतो भवेत् ।  
न चासौ कर्मभेदेन तस्यैवानुपपत्तितः ॥१६९॥  
तस्मात् कलादिको वर्गो भिन्न एव कदाचन ।  
ऐक्यमेतीश्वरेच्छातो नृत्तगीतादिवादने ।१७०॥  
एषां कलादितत्त्वानां सर्वेषामपि भाविनाम् ।  
शुद्धत्वमस्ति तेषां ये शक्तिपातपवित्रिताः ॥१७१॥  
कला हि शुद्धा तत्तादृक् कर्मत्वं संप्रसूयते ।  
मितमप्याशु येनास्मात् संसारादेष मुच्यते ॥१७२॥  
रागविद्याकालयतिप्रकृत्यक्षार्थसंचयः ।  
इत्थं शुद्ध इति प्रोच्य गुरुर्मानस्तुतौ विभुः ॥१७३॥  
एवमेषा कलादीनामुत्पत्तिः प्रविविच्यते ।  
मायातत्त्वात् कला जाता किञ्चित्कर्तृत्वलक्षणा ॥१७४॥  
माया हि चिन्मयाद्भेदं शिवाद्विदधती पशोः ।

सुषुप्ततामिवाधत्ते तत एव ह्यदृक्क्रियः ॥१७५॥  
कला हि किञ्चित्कर्तृत्वं सूते स्वालिङ्गनादणोः ।  
तस्याश्चाप्यणुनान्योन्यं ह्यञ्जने सा प्रसूयते ॥१७६॥  
सद्योनिर्वाणदीक्षोत्थपुंविश्लेषे हि सा सती ।  
श्लिष्यन्त्यपि च नो सूते तथापि स्वफलं क्वचित् ॥१७७॥  
उच्छूनतेव प्रथमा सूक्ष्माङ्कुरकलेव च ।  
बीजस्याम्ब्वग्निमृत्कम्बुतुषयोगात् प्रसूतिकृत् ॥१७८॥  
कला मायाणुसंयोगजाप्येषा निर्विकारकम् ।  
नाणुं कुर्यादुपादानं किंतु मायां विकारिणीम् ॥१७९॥  
मलश्चावारको माया भावोपादानकारणम् ।  
कर्म स्यात् सहकार्येव सुखदुःखोद्भवं प्रति ॥१८०॥  
अतः संच्छन्नचैतन्यसमुद्बलनकार्यकृत् ।  
कलैवानन्तनाथस्य शक्त्या संप्रेरिता जडा ॥१८१॥  
न चेशशक्तिरेवास्य चैतन्यं बलयिष्यति ।  
तदुपोद्बलितं तद्धि न किञ्चित्कर्तृतां व्रजेत् ॥१८२॥  
सेयं कला न करणं मुख्यं विद्यादिकं यथा ।  
पुंसि कर्तरि सा कर्त्री प्रयोजकतया यतः ॥१८३॥  
अलक्ष्यान्तरयोरित्थं यदा पुंस्कलयोर्भवेत् ।  
मायागर्भेशशक्त्यादेरन्तरज्ञानमान्तरम् ॥१८४॥  
तदा मायापुंविवेकः सर्वकर्मक्षयाद्भवेत् ।  
विज्ञानाकलता मायाधस्तान्नो यात्यधः पुमान् ॥१८५॥  
धीपुंविवेके विज्ञाते प्रधानपुरुषान्तरे ।  
अपि न क्षीणकर्मा स्यात् कलायां तद्धि संभवेत् ॥१८६॥  
अतः सांख्यदृशा सिद्धः प्रधानाधो न संसरेत् ।  
कलापुंसोर्विवेके तु मायाधो नैव गच्छति ॥१८७॥  
मलाद्विविक्तमात्मानं पश्यंस्तु शिवतां व्रजेत् ।  
सर्वत्र चैश्वरः शक्तिपातोऽत्र सहकारणम् ॥१८८॥  
मायागर्भाधिकारीयो द्वयोरन्त्ये तु निर्मलः ।  
सेयं कला कार्यभेदादन्यैव ह्यनुमीयते ॥१८९॥  
अन्यथैकं भवेद्विश्वं कार्यायेत्यन्यनिहनवः ।  
इति मतङ्गशास्त्रादौ या प्रोक्ता सा कला स्वयम् ॥१९०॥  
किञ्चिद्रूपतयाक्षिप्य कर्तृत्वमिति भङ्गितः ।  
किञ्चिद्रूपविशिष्टं यत् कर्तृत्वं तत्कथं भवेत् ॥१९१॥  
अज्ञस्येति ततः सूते किञ्चिज्ज्ञत्वात्मिकां विदम् ।  
बुद्धिं पश्यति सा विद्या बुद्धिदर्पणचारिणः ॥१९२॥

सुखादीन् प्रत्ययान् मोहप्रभृतीन् कार्यकारणे ।  
कर्मजालं च तत्रस्थं विविनक्ति निजात्मना ॥१९३॥  
बुद्धिस्तु गुणसंकीर्णा विवेकेन कथं सुखम् ।  
दुःखं मोहात्मकं वापि विषयं दर्शयेदपि ॥१९४॥  
स्वच्छायां धियि संक्रामन्भावः संवेद्यतां कथम् ।  
तया विनैति साप्यन्यत्करणं पुंसि कर्तरि ॥१९५॥  
ननु चोभयतः शुभादर्शदशीयधीगतात् ।  
पुंस्प्रकाशाद्भाति भावः मैवं तत्प्रतिबिम्बनम् ॥१९६॥  
जडमेव हि मुख्योऽथ पुंस्प्रकाशो स्य भासनम् ।  
बहिःस्थस्यैव तस्यास्तु बुद्धेः किंकल्पना कृता ॥१९७॥  
अभेदभूमिरेषा च भेदश्चेह विचार्यते ।  
तस्माद्बुद्धिगतो भावो विद्याकरणगोचरः ॥१९८॥  
भावानां प्रतिबिम्बं च वेद्यं धीकल्पना ततः ।  
किंचित्तु कुरुते तस्मान्नुनमस्त्यपरं तु तत् ॥१९९॥  
रागतत्त्वमिति प्रोक्तं यत्तत्रैवोपरञ्जकम् ।  
न चावैराग्यमात्रं तत्तत्राप्यासक्तिवृत्तितः ॥२००॥  
विरक्तावपि तृप्तस्य सूक्ष्मरागव्यवस्थितेः ।  
कालस्तुट्यादिभिश्चैतत् कर्तृत्वं कलयत्यतः ॥२०१॥  
कार्यावच्छेदि कर्तृत्वं कालोऽवश्यं कलिष्यति ।  
नियतिर्योजनां धत्ते विशिष्टे कार्यमण्डले ॥२०२॥  
विद्या रागोऽथ नियतिः कालश्चैतच्चतुष्टयम् ।  
कलाकार्यं भोक्तृभावे तिष्ठद्भोक्तृत्वपूरितम् ॥२०३॥  
माया कला रागविद्ये कालो नियतिरेव च ।  
कञ्चुकानि षडुक्तानि संविदस्तत्स्थितौ पशुः ॥२०४॥  
देहपुर्यष्टकाद्येषु वेद्येषु किल वेदनम् ।  
एतत्षट्कसंकोचं यदवेद्यमसावणुः ॥२०५॥  
उक्तं शिवतनुशास्त्रे तदिदं भङ्ग्यन्तरेण पुनः ।  
आवरणं सर्वात्मगमशुद्धिरन्याप्यनन्यरूपेव ॥२०६॥  
शिवदहनकिरणजालैर्दाहयत्वात् सा यतोऽन्यरूपैव ।  
अनिदं पूर्वतया यद्रञ्जयति निजात्मना ततोऽनन्या ॥२०७॥  
सहजाशुद्धिमतोऽणोरीशगुहाभ्यां हि कञ्चुकस्त्रिविधः ।  
तस्य द्वितीयचित्तिरिव स्वच्छस्य नियुज्यते कला श्लक्षणा ॥२०८॥  
अनया विद्वस्य पशोरुपभोगसमर्थता भवति ।  
विद्या चास्य कलातः शरणान्तर्दीपकप्रभेवाभूत् ॥२०९॥  
सुखदुःखसंविदं या विविनक्ति पशोर्विभागेन ।

रागश्च कलातत्त्वाच्छुचिवस्त्रकषायवत् समुत्पन्नः ॥२१०॥  
 त्यक्तुं वाञ्छति न यतः संसृतिमुखसंविदानन्दम् ।  
 एवमविद्यामलिनःसमर्थितस्त्रिगुणकञ्चुकबलेन ॥२११॥  
 गहनोपभोगगर्भे पशुरवशमधोमुखः पतति ।  
 एतेन मलः कथितः कम्बुकवदणोः कलादिकं तुषवत् ॥२१२॥  
 एवं कलाख्यतत्त्वस्य किञ्चित्कर्तृत्वलक्षणे ।  
 विशेषभागे कर्तृत्वं चर्चितं भोक्तृपूर्वकम् ॥२१३॥  
 विशेषणतया योऽत्र किञ्चिद्भागस्तदोत्थितम् ।  
 वेद्यमात्रं स्फुटं भिन्नं प्रधानं सूयते कला ॥२१४॥  
 सममेव हि भोग्यं च भोक्तारं च प्रसूयते ।  
 कला भेदाभिसंधानादवियुक्तं परस्परम् ॥२१५॥  
 भोक्तृभोग्यात्मता न स्याद्वियोगाच्च परस्परम् ।  
 विलीनायां च तस्यां स्यान्मायास्यापि न किञ्चन ॥२१६॥  
 ननु श्रीमद्रौरवादौ रागविद्यात्मकं द्वयम् ।  
 सूते कला हि युगपत्ततोऽव्यक्तमिति स्थितिः ॥२१७॥  
 उक्तमत्र विभात्येष क्रमः सत्यं तथा हयलम् ।  
 रज्यमानो वेद सर्व विदंश्चाप्यत्र रज्यते ॥२१८॥  
 तथापि वस्तुसत्तेयमिहास्माभिर्निरूपिता ।  
 तस्यां च न क्रमः कोऽपि स्याद्वा सोऽपि विपर्ययात् ॥२१९॥  
 तस्माद्विप्रतिपत्तिं नो कुर्याच्छास्त्रोदिते विधौ ।  
 एवं संवेद्यमात्रं यत् सुखदुःखविमोहतः ॥२२०॥  
 भोत्स्यते यत्ततः प्रोक्तं तत्साम्यात्मकमादितः ।  
 सुखं सत्त्वं प्रकाशत्वात् प्रकाशो ह्लाद उच्यते ॥२२१॥  
 दुःखं रजः क्रियात्मत्वाद् क्रिया हि तदतत्क्रमः ।  
 मोहस्तमो वरणकः प्रकाशाभावयोगतः ॥२२२॥  
 त एते क्षोभमापन्ना गुणाः कार्यं प्रतन्वते ।  
 अक्षुब्धस्य विजातीयं न स्यात् कार्यमदः पुरा ॥२२३॥  
 उक्तमेवेति शास्त्रे स्मिन् गुणांस्तत्त्वान्तरं विदुः ।  
 भुवनं पृथगेवात्र दर्शितं गुणभेदतः ॥२२४॥  
 ईश्वरेच्छावशक्षुब्धलोलिकं पुरुषं प्रति ।  
 भोक्तृत्वाय स्वतन्त्रेशः प्रकृतिं क्षोभयेद् भृशम् ॥२२५॥  
 तेन यच्चोद्यते सांख्यं मुक्ताणुं प्रति किं न सा ।  
 सूते पुंसो विकारित्वादिति तन्नात्र बाधकम् ॥२२६॥  
 गुणेभ्यो बुद्धितत्त्वं तत् सर्वतो निर्मलं ततः ।  
 पुंस्प्रकाशः स वेद्योऽत्र प्रतिबिम्बत्वमाँति ॥२२७॥

विषयप्रतिबिम्बं च तस्यामक्षकृतं बहिः ।  
 अतद्द्वारं समुत्प्रेक्षाप्रतिभादिषु तादृशी ॥२२८॥  
 वृत्तिर्बोधो भवेद्बुद्धेः सा चाप्यालम्बनं ध्रुवम् ।  
 आत्मसंवित्प्रकाशस्य बोधोऽसौ तज्जडोऽप्यलम् ॥२२९॥  
 बुद्धेरहंकृत् तादृक्षो प्रतिबिम्बितपुंस्कृतेः ।  
 प्रकाशे वेद्यकलुषे यदहंमननात्मता ॥२३०॥  
 तया पञ्चविधश्लेष वायुः संरम्भरूपया ।  
 प्रेरितो जीवनाय स्यादन्यथा मरणं पुनः ॥२३१॥  
 अत एव विशुद्धात्मस्वातन्त्र्याहंस्वभावतः ।  
 अकृत्रिमादिदं त्वन्यदित्युक्तं कृतिशब्दतः ॥२३२॥  
 इत्ययं करणस्कन्धोऽहंकारस्य निरूपितः ।  
 त्रिधास्य प्रकृतिस्कन्धः सात्त्वराजसतामसः ॥२३३॥  
 सत्त्वप्रधानाहंकाराद्भोक्त्रंशस्पर्शिनः स्फुटम् ।  
 मनोबुद्ध्यक्षषट्कं तु जातं भेदस्तु कथ्यते ॥२३४॥  
 मनो यत्सर्वविषयं तेनात्र प्रविवक्षितम् ।  
 सर्वतन्मात्रकर्तृत्वं विशेषणमहंकृतेः ॥२३५॥  
 बुद्ध्यहंकृन्मनः प्राहुर्बोधसंरम्भौषणे ।  
 करणं बाह्यदेवैर्यन्नेवाप्यन्तर्मुखैः कृतम् ॥२३६॥  
 प्राणश्च नान्तःकरणं जडत्वात् प्रेरणात्मनः ।  
 प्रयत्नेच्छाविबोधांशहेतुत्वादिति निश्चितम् ॥२३७॥  
 अवसायो भिमानश्च कल्पना चेति न क्रिया ।  
 एकरूपा ततस्त्रित्वं युक्तमन्तःकृतौ स्फुटम् ॥२३८॥  
 न च बुद्धिरसंवेद्या करणत्वान्मनो यथा ।  
 प्रधानवदसंवेद्यबुद्धिवादस्तदुज्झितः ॥२३९॥  
 शब्दतन्मात्रहेतुत्वविशिष्टा या त्वहंकृतिः ।  
 सा श्रोत्रे करणं यावद्घ्राणे गन्धत्वभोदिता ॥२४०॥  
 भौतिकत्वमतो प्यस्तु नियमाद्विषयेष्वलम् ।  
 अहं शृणोमि पश्यामि जिघ्रामीत्यादिसंविदि ॥२४१॥  
 अहंतानुगमादाहंकारिकत्वं स्फुटं स्थितम् ।  
 करणत्वमतो युक्तं कर्त्रशस्पृक्त्वयोगतः ॥२४२॥  
 कर्तुर्विभिन्नं करणं प्रेर्यत्वात् करणं कुतः ।  
 करणान्तरवाञ्छायां भवेत्तत्रानवस्थितिः ॥२४३॥  
 तस्मात् स्वातन्त्र्ययोगेन कर्ता स्वं भेदयन् वपुः ।  
 कर्माशस्पर्शिनं स्वांशं करणीकुरुते स्वयम् ॥२४४॥  
 करणीकृततत्स्वांशतन्मयीभावनावशात् ।

करणीकुरुते त्यन्तव्यतिरिक्तं कुठारवत् ॥२४५॥  
 तेनाशुद्धैव विद्यास्य सामान्यं करणं पुरा ।  
 जप्तौ कृतौ तु सामान्यं कला करणमुच्यते ॥२४६॥  
 ननु श्रीमन्मतङ्गादौ कलायाः कर्तृतोदिता ।  
 तस्यां सत्यां हि विद्याद्याः करणत्वाहताजुषः ॥२४७॥  
 उच्यते कर्तृतैवोक्ता करणत्वे प्रयोजिका ।  
 तथा विना तु नान्येषां करणानां स्थितिर्यतः ॥२४८॥  
 अतो सामान्यकरणवर्गात् तत्र पृथक् कृता ।  
 विद्यां विना हि नान्येषां करणानां निजा स्थितिः ॥२४९॥  
 कलां विना न तस्याश्च कर्तृत्वे ज्ञातृता यतः ।  
 कलाविद्ये ततः पुंसो मुख्यं तत्करणं विदुः ॥२५०॥  
 अत एव विहीने पि बुद्धिकर्मेन्द्रियैः क्वचित् ।  
 अन्धे पङ्गौ रूपगतिप्रकाशो न न भासते ॥२५१॥  
 किंतु सामान्यकरणबलाद्देद्ये पि तादृशि ।  
 रूपसामान्य एवान्धः प्रतिपत्तिं प्रपद्यते ॥२५२॥  
 तत एव त्वहंकारात् तन्मात्रस्पर्शिनो धिकम् ।  
 कर्मेन्द्रियाणि वाक्पाणिपायूपस्थाङ्घ्रि जज्ञिरे ॥२५३॥  
 वचम्याददे त्यजाम्याशु विसृजामि ब्रजामि च ।  
 इति याहंक्रिया कार्यक्षमा कर्मेन्द्रियं तु तत् ॥२५४॥  
 तेन च्छन्नकरस्यास्ति हस्तः कर्मेन्द्रियात्मकः ।  
 तस्य प्रधानाधिष्ठानं परं पञ्चाङ्गुलिः करः ॥२५५॥  
 मुखेनापि यदादानं तत्र यत् करणं स्थितम् ।  
 स पाणिरेव करणं विना किं संभवेत् क्रिया ॥२५६॥  
 तथाभावे तु बुद्ध्यक्षैरपि किं स्यात्प्रयोजनम् ।  
 दर्शनं करणापेक्षं क्रियात्वादिति चोच्यते ॥२५७॥  
 परैर्गमौ तु करणं नेष्यते चेति विस्मयः ।  
 गमनोत्क्षेपणादीनि मुख्यं कर्मोपलम्भनम् ॥२५८॥  
 पुनर्गुणः क्रिया त्वेषा वैयाकरणदर्शने ।  
 क्रिया करणपूर्वेति व्याप्त्या करणपूर्वकम् ॥२५९॥  
 ज्ञानं नादानमित्येतत् स्फुटमान्ध्यविजृम्भितम् ।  
 तस्मात् कर्मेन्द्रियाण्याहुस्त्वग्वद्व्याप्तृणि मुख्यतः ॥२६०॥  
 तत्स्थाने वृत्तिमन्तीति मतङ्गे गुरवो मम ।  
 नन्वन्यान्यपि कर्माणि सन्ति भूयांसि तत्कृते ॥२६१॥  
 करणान्यपि वाच्यानि तथा चाक्षेवनिष्ठितिः ।  
 नन्वेतत् खेटपालाद्यैर्निराकारि न कर्मणाम् ॥२६२॥

यत्साधनं तदक्षं स्यात् किंतु कस्यापि कर्मणः ।  
 एतन्नास्मत्कृतप्रश्नतृष्णासंतापशान्तये ॥२६३॥  
 नहयस्वच्छमितप्रायैर्जलैस्तृप्यन्ति बर्हिणः ।  
 उच्यते श्रीमतादिष्टं शंभुनात्र ममोत्तरम् ॥२६४॥  
 स्वच्छसंवेदनोदारविकलाप्रबलीकृतम् ।  
 इह कर्मानुसंधानभेदादेकं विभिद्यते ॥२६५॥  
 तत्रानुसंधिः पञ्चात्मा पञ्च कर्मेन्द्रियाण्यतः ।  
 त्यागायादानसंपत्त्यै द्वयाय द्वितयं विना ॥२६६॥  
 स्वरूपविश्रान्तिकृते चतुर्धा कर्म यद्बहिः ।  
 पायुपाण्यङ्घ्रिजननं करणं तच्चतुर्विधम् ॥२६७॥  
 अन्तं प्राणाश्रयं यत्तु कर्मात्रं करणं हि वाक् ।  
 उक्ताः समासतश्चैषां चित्राः कार्येषु वृत्तयः ॥२६८॥  
 तदेतद्व्यतिरिक्तं हि न कर्म क्वापि दृश्यते /  
 तत्कस्यार्थं प्रकल्प्येयमिन्द्रियाणामनिष्ठितिः ॥२६९॥  
 एतत्कर्तव्यचक्रं तदसांकर्येण कुर्वते ।  
 अक्षाणि सहवृत्त्या तु बुद्ध्यन्ते संकरं जडाः ॥२७०॥  
 उक्त इन्द्रियवर्गोऽयमहंकारात् तु राजसात् ।  
 तमःप्रधानाहंकाराद् भोक्त्रंशच्छादनात्मनः ॥२७१॥  
 भूतादिनाम्नस्तन्मात्रपञ्चकं भूतकारणम् ।  
 मनोबुद्ध्यक्षकर्माक्षवर्गस्तन्मात्रवर्गकः ॥२७२॥  
 इत्यत्र राजसाहंकृत्योगः संश्लेषको द्वये ।  
 अन्ये त्वाहुर्मनो जातं राजसाहंकृतेर्यतः ॥२७३॥  
 समस्तेन्द्रियसंचारचतुरं लघु वेगवत् ।  
 अन्ये तु सात्त्विकात् स्वान्तं बुद्धिकर्मेन्द्रियाणि तु ॥२७४॥  
 राजसाद्ग्राहकग्राह्यभागस्पर्शीनि मन्वते ।  
 खेटपालास्तु मन्यन्ते कर्मेन्द्रियगणः स्फुटम् ॥२७५॥  
 राजसाहंकृतेर्जातो रजसः कर्मता यतः ।  
 श्रीपूर्वशास्त्रे तु मनो राजसात् सात्त्विकात्पुनः ॥२७६॥  
 इन्द्रियाणि समस्तानि युक्तं चैतद्विभाति नः ।  
 तथाहि बाह्यवृत्तीनामक्षाणां वृत्तिभासने ॥२७७॥  
 आलोचने शक्तिरन्तर्योजने मनसः पुनः ।  
 उक्तं च गुरुणा कुर्यान्मनोऽनुव्यवसायि सत् ॥२७८॥  
 तद्द्वयालम्बना मातृव्यापारात्मक्रिया इति ।  
 तान्मात्रस्तु गणो ध्वान्तप्रधानाया अहंकृतेः ॥२७९॥  
 अत्राविवादः सर्वस्य ग्राहयोपक्रम एव हि ।



पृथिव्यां सौरभान्यादिविचित्रे गन्धमण्डले ॥२८०॥  
 यत्सामान्यं हि गन्धत्वं गन्धतन्मात्रनाम तत् ।  
 व्यापकं तत एवोक्तं सहेतुत्वात्तु न ध्रुवम् ॥२८१॥  
 स्वकारणे तिरोभूतिर्ध्वसो यत्तेन नाध्रुवम् ।  
 एवं रसादिशब्दान्ततन्मात्रेष्वपि योजना ॥२८२॥  
 विशेषाणां यतोऽवश्यं दशा प्रागविशेषिणी ।  
 क्षुभितं शब्दतन्मात्रं चित्राकाराः श्रतीर्दधत् ॥२८३॥  
 नभः शब्दोऽवकाशात्मा वाच्याध्याससहो यतः ।  
 तदेतत्स्पर्शतन्मात्रयोगात् प्रक्षोभमागतम् ॥२८४॥  
 वायुतामेति तेनात्र शब्दस्पर्शोभयात्मता ।  
 अन्ये त्वाहुर्ध्वनिः खैकगुणस्तदपि युज्यते ॥२८५॥  
 यतो वायुर्निजं रूपं लभते न विनाम्बरात् ।  
 उत्तरोत्तरभूतेषु पूर्वपूर्वस्थितिर्यतः ॥२८६॥  
 तत एव मरुद्व्योम्नोरवियोगो मिथः स्मृतः ।  
 शब्दस्पर्शौ तु रूपेण समं प्रक्षोभमागतौ ॥२८७॥  
 तेजस्तत्त्वं त्रिभिर्धर्मैः प्राहुः पूर्ववदेव तत् ।  
 तैस्त्रिभिः सरसैरापः सगन्धैर्भूरिति क्रमः ॥२८८॥  
 तत्र प्रत्यक्षतः सिद्धो धरादिगुणसंचयः ।  
 नहि गन्धादिधर्मोऽघव्यतिरिक्ता विभाति भूः ॥२८९॥  
 यथा गुणगुणिद्वैतवादिनामेकमप्यदः ।  
 चित्रं रूपं पटे भाति क्रमाद्धर्मास्तथा भुवि ॥२९०॥  
 यथा च विस्तृते वस्त्रे युगपद्भाति चित्रता ।  
 तथैव योगिनां धर्मसामस्त्येनावभाति भूः ॥२९१॥  
 गन्धादिशब्दपर्यन्तचित्ररूपा धरा ततः ।  
 उपायभेदाद्भात्येषा क्रमाक्रमविभागतः ॥२९२॥  
 तत एव क्रमव्यक्तिकृतो धीभेद उच्यते ।  
 षष्ठीप्रयोगो धीभेदाद्भेद्यभेदकता तथा ॥२९३॥  
 तेन धर्मातिरिक्तोऽत्र धर्मो नाम न कश्चन ।  
 तत्रानेकप्रकाराः स्युर्गन्धरूपरसाः क्षितौ ॥२९४॥  
 संस्पर्शः पाकजोऽनुष्णाशीतः शब्दो विचित्रकः ।  
 शौक्ल्यं माधुर्यशीतत्वे चित्राः शब्दाश्च वारिणि ॥२९५॥  
 शुक्लभास्वरतोष्णत्वं चित्राः शब्दाश्च पावके ।  
 अपाकजश्चाशीतोष्णो ध्वनिश्चित्रश्च मारुते ॥२९६॥  
 वर्णात्मको ध्वनिः शब्दप्रतिबिम्बान्यथाम्बरे ।  
 यत्तु न स्पर्शवद्धर्मः शब्द इत्यादि भण्यते ॥२९७॥

काणादैस्तत्स्वप्रतीतिविरुद्धं केन गृह्यताम् ।  
 पटहे ध्वनिरित्येव भात्यबाधितमेव यत् ॥२९८॥  
 न च हेतुत्वमात्रेण तदादानत्ववेदनात् ।  
 श्रोत्रं चास्मन्मतेऽहंकृत्कारणं तत्र तत्र तत् ॥२९९॥  
 वृत्तिभागीति तद्देशं शब्दं गृह्णात्यलं तथा ।  
 यस्त्वाह श्रोत्रमाकाशं कर्णसंयोगभेदितम् ॥३००॥  
 शब्दजः शब्द आगत्य शब्दबुद्धिं प्रसूयते ।  
 तस्य मन्देऽपि मुरजध्वनावाकर्णके सति ॥३०१॥  
 अमुत्र श्रुतिरेषेति दूरे संवेदनं कथम् ।  
 नहि शब्दजशब्दस्य दूरादूरवोदितेः ॥३०२॥  
 श्रोत्राकाशगतस्यास्ति दूरादूरस्वभावता ।  
 न चासौ प्रथमः शब्दस्तावद्व्यापीति युज्यते ॥३०३॥  
 तत्रस्थैः सह तीव्रात्मा श्रूयमाणस्त्वनेन तु ।  
 कथं श्रूयेत मन्दःसन्नहि धर्मान्तराश्रयः ॥३०४॥  
 एतच्चान्यैरपाकारि बहुधैति वृथा पुनः ।  
 नायस्तं पतिताघातदाने को हि न पण्डितः ॥३०५॥  
 अमीषां तु धरादीनां यावांस्तत्त्वगणः पुरा ।  
 गुणाधिकतया तिष्ठन् व्याप्ता तावान् प्रकाशते ॥३०६॥  
 व्याप्यव्यापकता यैषा तत्त्वानां दर्शिता किल ।  
 सा गुणाधिक्यतः सिद्धा न हेतुत्वान्न लाघवात् ॥३०७॥  
 अहेतुनापि रागो हि व्याप्तो विद्यादिना स्फुटम् ।  
 तद्विना न भवेद्यत्तद्व्याप्तमित्युच्यते यतः ॥३०८॥  
 न लाघवं च नामास्ति किञ्चिदत्र स्वदर्शने ।  
 गुणाधिक्यादतो ज्ञेया व्याप्यव्यापकता स्फुटा ॥३०९॥  
 यो हि यस्माद्गुणोत्कृष्टः स तस्मादूर्ध्व उच्यते ।  
 ऊर्ध्वता व्याप्तृता श्रीमन्मालिनीविजये स्फुटा ॥३१०॥  
 अतः शिवत्वात्प्रभृति प्रकाशतास्वरूपमादाय निजात्मनि ध्रुवम् ।  
 समस्ततत्त्वावलिधर्मसंचयैर्विभाति भूर्व्याप्तृतया स्थितैरलम् ॥३११॥  
 एवं जलादेरपि शक्तितत्त्वपर्यन्तधाम्नो वपुरस्ति तादृक् ।  
 किं तूत्तरं शक्तितयैव तत्त्वं पूर्वं तु तद्धर्मतयेति भेदः ॥३१२॥  
 अनुत्तरप्रक्रियायां वैतत्येन प्रदर्शितम् ।  
 एतत् तस्मात् ततः पश्येद्विस्तरार्थी विवेचकः ॥३१३॥  
 इति तत्त्वस्यरूपस्य कृतं सम्यक् प्रकाशनम् ॥३१४॥

## अथ श्रीतन्त्रालोके दशममाहिनकम्

उच्यते त्रिकशास्त्रेकरहस्यं तत्त्वभेदनम् ॥१॥  
तेषाममीषां तत्त्वानां स्ववर्गेष्वनुगामिनाम् ।  
भेदान्तरमपि प्रोक्तं शास्त्रेऽत्र श्रीत्रिकाभिधे ॥२॥  
शक्तिमच्छक्तिभेदेन धराद्यं मूलपश्चिमम् ।  
भिद्यते पञ्चदशधा स्वरूपेण सहानरात् ॥३॥  
कलान्तं भेदयुग्घीनं रुद्रवत्प्रलयाकलः ।  
तद्वन्माया च नवधा ज्ञाकलाः सप्तधा पुनः ॥४॥  
मन्त्रास्तदीशाः पाञ्चध्ये मन्त्रेशपतयस्त्रिधा ।  
शिवो न भिद्यते स्वैकप्रकाशघनचिन्मयः ॥५॥  
शिवो मन्त्रमहेशेशमन्त्रा अकलयुक्कली ।  
शक्तिमन्तः सप्त तथा शक्तयस्तच्चतुर्दश ॥६॥  
स्वं स्वरूपं पञ्चदशं तद्भूः पञ्चदशात्मिका ।  
तथाहि तिस्रो देवस्य शक्तयो वर्णिताः पुरा ॥७॥  
ता एव मातृमामेयत्रैरूप्येण व्यवस्थिताः ।  
परांशो मातृरूपोऽत्र प्रमाणांशः परापरः ॥८॥  
मेयोऽपरः शक्तिमांश्च शक्तिः स्वं रूपमित्यदः ।  
तत्र स्वरूपं भूमेर्यत्पृथग्जडमवस्थितम् ॥९॥  
मातृमानाद्युपधिभिरसंजातोपरागकम् ।  
सकलादिशिवान्तैस्तु मातृभिर्वेद्यतास्य या ॥१०॥  
शक्तिमद्भिरनुद्भूतशक्तिभिः सप्त तद्भिदः ।  
सकलादिशिवान्तानां शक्तिषूदेचितात्मसु ॥११॥  
वेद्यताजनिताः सप्त भेदा इति चतुर्दश ।  
सकलस्य प्रमाणांशो योऽसौ विद्याकलात्मकः ॥१२॥  
सामान्यात्मा स शक्तित्वे गणितो नतु तद्भिदः ।  
लयाकलस्य मानांशः स एव परमस्फुटः ॥१३॥  
ज्ञानाकलस्य मानं तु गलद्विद्याकलावृत्ति ।  
अशुद्धविद्याकलनाध्वंससंस्कारसंगता ॥१४॥  
प्रबुभुत्सुः शुद्धविद्या सन्त्राणां करणं भवेत् ।  
प्रबुद्धा शुद्धविद्या तु तत्संस्कारेण संगता ॥१५॥  
मानं मन्त्रेश्वराणां स्यात्तत्संस्कारविवर्जिता ।  
मानं मन्त्रमहेशानां करणं शक्तिरुच्यते ॥१६॥  
स्वातन्त्र्यमात्रसद्भावा या त्विच्छा शक्तिरैश्वरी ।

शिवस्य सैव करणं तथा वेत्ति करोति च ॥१७॥  
 आ शिवात्सकलान्तं ये मातारः सप्त ते द्विधा ।  
 न्यग्भूतोद्विक्तशक्तित्वात्तद्भेदो वेद्यभेदकः ॥१८॥  
 तथाहि वेद्यता नाम भावस्यैव निजं वपुः ।  
 चैत्रेण वेद्यं वेद्मीति किं ह्यत्र प्रतिभासताम् ॥१९॥  
 ननु चैत्रीयविज्ञानमात्रमत्र प्रकाशते ।  
 वेद्यताख्यस्तु नो धर्मो भाति भावस्य नीलवत् ॥२०॥  
 वेद्यता च स्वभावेन धर्मो भावस्य चेततः ।  
 सर्वान्प्रत्येव वेद्यः स्याद्धटनीलादिधर्मवत् ॥२१॥  
 अथ वेदकसंवित्तिबलाद्देद्यत्वधर्मभाक् ।  
 भावस्तथापि दोषोऽसौ कुविन्दकृतवस्त्रवत् ॥२२॥  
 वेद्यताख्यस्तु यो धर्मः सो वेद्यश्चेत्खपुष्पवत् ।  
 वेद्यश्चेदस्ति तत्रापि वेद्येतत्यनवस्थितिः ॥२३॥  
 ततो न किञ्चिद्वेद्यं स्यान्मूर्छितं तु जगद्भवेत् ।  
 ननु विज्ञात्रुपाध्यं शो पस्कृतं वपुरुच्यताम् ॥२४॥  
 भावस्यार्थप्रकाशात्म यथा ज्ञानमिदं त्वसत् ।  
 एकविज्ञातृवेद्यत्वे न ज्ञात्रन्तरवेद्यता ॥२५॥  
 समस्तज्ञातृवेद्यत्वे नैकविज्ञातृवेद्यता ।  
 तस्मान्न वेद्यता नाम भावधर्मो स्ति कश्चन ॥२६॥  
 भावस्य वेद्यता सैव संविदो यः समुद्भवः ।  
 अर्थग्रहणरूपं हि यत्र विज्ञानमात्मनि ॥२७॥  
 समवैति प्रकाशोऽर्थस्तं प्रत्येषैव वेद्यता ।  
 अत्र ब्रूमः पदार्थानां न धर्मो यदि वेद्यता ॥२८॥  
 अवेद्या एव ते संस्युर्जाने सत्यपि वर्णिते ।  
 यथाहि पृथुबुध्नादिरूपे कुम्भस्य सत्यपि ॥२९॥  
 अतदात्मा पटो नैति पृथुबुध्नादिरूपताम् ।  
 तथा सत्यपि विज्ञाने विज्ञातृसमवायिनि ॥३०॥  
 अवेद्यधर्मका भावाः कथं वेद्यत्वमाप्नुयुः ।  
 अनर्थः सुमहांश्चैष दृश्यतां वस्तु यत्स्वयम् ॥३१॥  
 प्रकाशात्म न तत्संविच्चाप्रकाशा तदाश्रयः ।  
 अप्रकाशो मनोदीपचक्षुरादि तथैव तत् ॥३२॥  
 किं तत्प्रकाशतां नाम सुप्ते जगति सर्वतः ।  
 ज्ञानस्यार्थप्रकाशत्वं ननु रूपं प्रदीपवत् ॥३३॥  
 अपूर्वमत्र विदितं नरीनृत्यामहे ततः ।  
 अर्थप्रकाशो ज्ञानस्य यद्रूपं तन्निरूप्यताम् ॥३४॥

अर्थः प्रकाशश्चेद्रूपमर्थो वा ज्ञानमेव वा ।  
 अथार्थस्य प्रकाशो यस्तद्रूपमिति भण्यते ॥३५॥  
 षष्ठी कर्तरि चेदुक्तो दोष एव दुरुद्धरः ।  
 अथ कर्मणि षष्ठ्येषा ण्यर्थस्तत्र हृदि स्थितः ॥३६॥  
 तथा चेदं दर्शयामः किं प्रकाशः प्रकाशते ।  
 अप्रकाशोऽपि नैवासौ तथापि च न किञ्चन ॥३७॥  
 तर्हि लोके कथं ण्यर्थः उच्यते चेतनस्थितौ ।  
 मुख्यो ण्यर्थस्य विषयो जडेषु त्वोपचारिकः ॥३८॥  
 तथाहि गन्तुं शक्तो पि चैत्रोऽन्यायत्ततां गतेः ।  
 मन्वान एव वक्त्यस्मि गमितः स्वामिनेति हि ॥३९॥  
 स्वाम्यप्यस्य गतौ शक्तिं बुद्ध्वा स्वाधीनतां स्फुटम् ।  
 पश्यन्निवृत्तिमाशंक्य गमयामीति भाषते ॥४०॥  
 प्रेर्यप्रेरकयोरेवं मौलिकी ण्यर्थसंगतिः ।  
 तदभिप्रायतोऽन्योऽपि लोके व्यवहरेत्तथा ॥४१॥  
 शरं गमयतीत्यत्र पुनर्वेगाख्यसंस्क्रियाम् ।  
 विदधत्प्रेरकम्मन्य उपचारेण जायते ॥४२॥  
 वायुरद्रिं पातयतीत्यत्र द्वावपि तौ जडौ ।  
 द्रष्टृभिः प्रेरकप्रेर्यवपुषा परिकल्पितौ ॥४३॥  
 इत्थं जडेन संबन्धे न मुख्या ण्यर्थसंगतिः ।  
 आस्तामन्यत्र विततमेतद्विस्तरतो मया ॥४४॥  
 अर्थे प्रकाशना सेयमुपचारस्ततो भवेत् ।  
 अस्तु चेद्भासते तर्हि स एव पतदद्रिवत् ॥४५॥  
 उपचारे निमित्तेन केनापि किल भूयते ।  
 वायुः पातयतीत्यत्र निमित्तं तत्कृता क्रिया ॥४६॥  
 गिरौ येनैष संयोगनाशाद्भ्रंशं प्रपद्यते ।  
 इह तु ज्ञानमर्थस्य न किञ्चित्करमेव तत् ॥४७॥  
 उपचारः कथं नाम भवेत्सो पि ह्यवस्तुसन् ।  
 अप्रकाशित एवार्थः प्रकाशत्वोपचारतः ॥४८॥  
 तादृगेव शिशुः किं हि दहत्यग्न्युपचारतः ।  
 शिशौ वह्न्युपचारे यद्बीजं तैक्षण्यादि तच्च सत् ॥४९॥  
 प्रकाशत्वोपचारे तु किं बीजं यत्र सत्यता ।  
 सिद्धे हि चेतने युक्त उपचारः स हि स्फुटम् ॥५०॥  
 अध्यारोपात्मकः सोऽपि प्रतिसंधानजीवितः ।  
 न चाद्यापि किमप्यस्ति चेतनं ज्ञानमप्यदः ॥५१॥  
 अप्रकाशं तदन्येन तत्प्रकाशोऽप्ययं विधिः ।

ननु प्रदीपो रूपस्य प्रकाशः कथमीदृशम् ॥५२॥  
अत्रापि न वहन्त्येताः किं नु युक्तिविकल्पनाः ।  
यादृशा स्वेन रूपेण दीपो रूपं प्रकाशयेत् ॥५३॥  
तादृशा स्वयमप्येष भाति ज्ञानं तु नो तथा ।  
प्रदीपश्चैष भावानां प्रकाशत्वं ददा[धा]त्यलम् ॥५४॥  
अन्यथा न प्रकाशेरन्नभेदे चेदृशो विधिः ।  
तस्मात्प्रकाश एवायं पूर्वोक्तः परमः शिवः ॥५५॥  
यथा यथा प्रकाशेत तत्तद्भाववपुः स्फुटम् ।  
एवं च नीलता नाम यथा काचित्प्रकाशते ॥५६॥  
तद्वच्चकास्ति वेद्यत्वं तच्च भावांशपृष्ठगम् ।  
फलं प्रकटतार्थस्य संविद्वेति द्वयं ततः ॥५७॥  
विपक्षतो रक्षितं च संधानं चापि तन्मिथः ।  
तथाहि निभृतश्चौरश्चैत्रवेद्यमिति स्फुटम् ॥५८॥  
बुद्ध्वा नादत्त एवाशु परीप्साविवशोऽपि सन् ।  
सेयं पश्यति मां नेत्रत्रिभागेनेति सादरम् ॥५९॥  
स्वं देहममृतेनेव सिक्तं पश्यति कामुकः ।  
न चैतज्ज्ञानसंवित्तिमात्रं भावांशपृष्ठगम् ॥६०॥  
अर्थक्रियाकरं तच्चेन्न धर्मः कोन्वसौ भवेत् ।  
यच्चोक्तं वेद्यताधर्मा भावः सर्वानपि प्रति ॥६१॥  
स्यादित्येतत्स्वपक्षघ्नं दुष्प्रयोगास्त्रवत्तव ।  
अस्माकं तु स्वप्रकाशशिवतामात्रवादिनाम् ॥६२॥  
अन्यं प्रति चकास्तीति वच एव न विद्यते ।  
सर्वान्प्रति च तन्नीलं स घटश्चेति यद्वचः ॥६३॥  
तदप्यविदितप्रायं गृहीतं मुग्धबुद्धिभिः ।  
नहि कालाग्निरुद्रीयकायावगतनीलिमा ॥६४॥  
तव नीलः किं नु पीतो मैवं भून्नतु नीलकः ।  
न कंचित्प्रति नीलो सौ नीलो वा यं प्रति स्थितः ॥६५॥  
तं प्रत्येव स वेद्यः स्यात्संकल्पद्वारको न्ततः ।  
यथा चार्थप्रकाशात्म ज्ञानं संगीर्यते त्वया ॥६६॥  
तथा तज्ज्ञातृवेद्यत्वं भावीयं रूपमुच्यताम् ।  
न च ज्ञातात्र नियतः कश्चिज्ज्ञाने यथा तव ॥६७॥  
अर्थं ज्ञाता यदा यो यस्तद्वेद्यं वपुरुच्यताम् ।  
तत्तद्विज्ञातृवेद्यत्वं सर्वान्प्रत्येव भासताम् ॥६८॥  
इत्येवं चोदयन्मन्ये ब्रजेद्बधिरधुर्यताम् ।  
नहयन्यं प्रति वै कंचिद्भाति सा वेद्यता तथा ॥६९॥

भावस्य रूपमित्युक्ते केयमस्थानवैधुरी ।  
 अनेन नीतिमार्गेण निर्मूलमपसारिता ॥७०॥  
 अनवस्था तथा ह्यन्यैर्नीलाद्यैः सदृशी न सा ।  
 वेद्यता किंतु धर्मो सौ यद्योगात्सर्वधर्मवान् ॥७१॥  
 धर्मी वेद्यत्वमभ्येति स सत्तासमवायवत् ।  
 ब्रूषे यथा हि कुरुते सत्ता सत्यसतः सतः ॥७२॥  
 समवायोऽपि संश्लिष्टः श्लिष्टानश्लिष्टताजुषः ।  
 अन्त्यो विशेषो व्यावृत्तिरूपो व्यावृत्तिवर्जितान् ॥७३॥  
 व्यावृत्तान् श्वेतिमा शुक्लमशुक्लं गमनं तथा ।  
 तद्वन्नीलादिधर्माशयुक्तो धर्मी स्वयं स्थितः ॥७४॥  
 अवेद्यो वेद्यतारूपाद्धर्माद्वेद्यत्वमागतः ।  
 वेद्यता भासमाना च स्वयं नीलादिधर्मवत् ॥७५॥  
 अप्रकाशा स्वप्रकाशाद्धर्मादेति प्रकाशताम् ।  
 प्रकाशे खलु विश्रान्तिं विश्वं श्रयति चेत्ततः ॥७६॥  
 नान्या काचिदपेक्षास्य कृतकृत्यस्य सर्वतः ।  
 यथा च शिवनाथेन स्वातन्त्र्याद्भास्यते भिदा ॥७७॥  
 नीलादिवत्तथैवायं वेद्यता धर्म उच्यते ।  
 एवं सिद्धं हि वेद्यत्वं भावधर्मोऽस्तु का घृणा ॥७८॥  
 इदं तु चिन्त्यं सकलपर्यन्तोक्तप्रमातृभिः ।  
 वेद्यत्वमेकरूपं स्याच्चातुर्दशमतः कुतः ॥७९॥  
 उच्यते परिपूर्णं चेद्भावीयं रूपमुच्यते ।  
 तद्विभुर्भरवो देवो भगवानेव भण्यते ॥८०॥  
 अथ तन्निजमाहात्म्यकल्पितोऽशांशिकाक्रमः ।  
 सहयते किं कृतं तर्हि प्रोक्तकल्पनयानया ॥८१॥  
 अत एव यदा येन वपुषा भाति यद्यथा ।  
 तदा तथा तत्तद्रूपमित्येषोपनिषत्परा ॥८२॥  
 चैत्रेण वेद्यं जानामि द्वाभ्यां बहुभिरप्यथ ।  
 मन्त्रेण तन्महेशेन शिवेनोद्विक्तशक्तिना ॥८३॥  
 अन्यादृशेन वेत्येवं भावो भाति यथा तथा ।  
 अर्थक्रियादिवैचित्र्यमभ्येत्यपरिसंख्यया ॥८४॥  
 तथा ह्येकाग्रसकलसामाजिकजनः खलु ।  
 नृत्तं गीतं सुधासारसागरत्वेन मन्यते ॥८५॥  
 तत एवोच्यते मल्लनटप्रेक्षोपदेशने ।  
 सर्वप्रमातृतादात्म्यं पूर्णरूपानुभावकम् ॥८६॥  
 तावन्मात्रार्थसंवित्तितुष्टाः प्रत्येकशो यदि ।

कः संभूय गुणस्तेषां प्रमात्रैक्यं भवेच्च किम् ॥८७॥  
 यदा तु तत्तद्वेद्यत्वधर्मसंदर्भगर्भितम् ।  
 तद्वस्तु शुष्कात्प्राग्रूपादन्यद्युक्तमिदं तदा ॥८८॥  
 शास्त्रेऽपि तत्तद्वेद्यत्वं विशिष्टार्थक्रियाकरम् ।  
 भूयसैव तथाच श्रीमालिनीविजयोत्तरे ॥८९॥  
 तथा षड्विधमध्वानमनेनाधिष्ठितं स्मरेत् ।  
 अधिष्ठानं हि देवेन यद्विश्वस्य प्रवेदनम् ॥९०॥  
 तदीशवेद्यत्वेनेत्थं ज्ञातं प्रकृतकार्यकृत् ।  
 एवं सिद्धं वेद्यताख्यो धर्मो भावस्य भासते ॥९१॥  
 तदनाभासयोगे तु स्वरूपमिति भण्यते ।  
 उपाधियोगिताशङ्कामपहस्तयतो स्फुटम् ॥९२॥  
 स्वात्मनो येन वपुषा भात्यर्थस्तत्स्वकं वपुः ।  
 जानामि घटमित्यत्र वेद्यतानुपरागवान् ॥९३॥  
 घट एव स्वरूपेण भात इत्यपदिश्यते ।  
 ननु तत्र स्वयंवेद्यभावो मन्त्राद्यपेक्षया ॥९४॥  
 अपि चास्त्येव नन्वस्तु नतु सन्प्रतिभासते ।  
 अवेद्यमेव कालाग्निवपुर्मेरोः परा दिशः ॥९५॥  
 ममेति संविदि परं शुद्धं वस्तु प्रकाशते ।  
 भातत्वाद्देद्यमपि तन्न वेद्यत्वेन भासनात् ॥९६॥  
 अवेद्यमेव भानं हि तथा कमनुयुञ्जमहे ।  
 एवं पञ्चदशात्मेयं धरा तद्वज्जलादयः ॥९७॥  
 अव्यक्तान्ता यतोऽस्त्येषां सकलं प्रति वेद्यता ।  
 यत्तूच्यते कलाद्येन धरान्तेन समन्विताः ॥९८॥  
 सकला इति तत्कोशषट्कोद्रेकोपलक्षणम् ।  
 उद्भूताशुद्धचिद्रागकलादिरसकञ्चुकाः ॥९९॥  
 सकलालयसंज्ञास्तु न्यग्भूताखिलकञ्चुकाः ।  
 जानाकलास्तु ध्वस्तैतत्कञ्चुका इति निर्णयः ॥१००॥  
 तेन प्रधाने वेद्ये पि पुमानुद्भूतकञ्चुकः ।  
 प्रमातास्त्येव सकलः पाञ्चदशमतः स्थितम् ॥१०१॥  
 पाञ्चदश्यं धराधन्तर्निविष्टे सकलेऽपि च ।  
 सकलान्तरमस्त्येव प्रमेयेऽत्रापि मातृ हि ॥१०२॥  
 स्थूलावृतादिसंकोचतदन्यव्याप्तृताजुषः ।  
 पीताद्याः स्थिरकम्प्रत्वाच्चतुर्दश धरादिषु ॥१०३॥  
 स्वरूपीभूतजडताः प्राणदेहपथे ततः ।  
 प्रमातृताजुषः प्रोक्ता धारणा विजयोत्तरे ॥१०४॥



यदा तु मेयता पुंसः कलान्तस्य प्रकल्प्यते ।  
 तदुद्भूतः कञ्चुकांशो मेयो नास्य प्रमातृता ॥१०५॥  
 अतः सकलसंज्ञस्य प्रमातृत्वं न विद्यते ।  
 त्रयोदशत्वं तच्छक्तिशक्तिमद्भवयवर्जनात् ॥१०६॥  
 न्यग्भूतकञ्चुको माता युक्त[यत]स्तत्र लयाकलः ।  
 मायानिविष्टो विज्ञानाकलाद्याः प्राग्वदेव तु ॥१०७॥  
 मायातत्त्वे ज्ञेयरूपे कञ्चुकन्यग्भवोऽपि यः ।  
 सोऽपि मेयः कञ्चुकैक्यं यतो माया सुसूक्ष्मिका ॥१०८॥  
 विज्ञानाकल एवात्र ततो मातापकञ्चुकः ।  
 मायानिविष्टेऽप्यकले तथेत्येकादशात्मता ॥१०९॥  
 विज्ञानकेवले वेद्ये कञ्चुकध्वंससुस्थिते ।  
 उद्बुभूषुप्रबोधानां मन्त्राणामेव मातृता ॥११०॥  
 तेऽपि मन्त्रा यदा मेयास्तदा माता तदीश्वरः ।  
 स ह्युद्भवात्पूर्णबोधस्तस्मिन्प्राप्ते तु मेयताम् ॥१११॥  
 उद्भूतपूर्णरूपोऽसौ माता मन्त्रमहेश्वरः ।  
 तस्मिन्विज्ञेयतां प्राप्ते स्वप्रकाशः परः शिवः ॥११२॥  
 प्रमाता स्वकतादात्म्यभासिताखिलवेद्यकः ।  
 शिवः प्रमाता नो मेयो ह्यन्याधीनप्रकाशता ॥११३॥  
 मेयता सा न तत्रास्ति स्वप्रकाशो ह्यसौ प्रभुः ।  
 स्वप्रकाशेऽत्र कस्मिंश्चिदनभ्युपगते सति ॥११४॥  
 अप्रकाशात्प्रकाशत्वे ह्यनवस्था दुरुत्तरा ।  
 ततश्च सुप्तं विश्वं स्यान्न चैवं भासते हि तत् ॥११५॥  
 अन्याधीनप्रकाशं हि तद्भात्यन्यस्त्वसौ शिवः ।  
 इत्यस्य स्वप्रकाशत्वे किमन्यैर्युक्तिडम्बरैः ॥११६॥  
 मानानां हि परो जीवः स एवेत्युक्तमादितः ।  
 नन्वस्ति स्वप्रकाशे पि शिवे वेद्यत्वमीदृशः ॥११७॥  
 उपदेशो[श्यो]पदेष्टृत्वव्यवहारोऽन्यथा कथम् ।  
 सत्यं स तु तथा सृष्टः परमेशेन वेद्यताम् ॥११८॥  
 नीतो मन्त्रमहेशादिकक्षयां समधिशाय्यते ।  
 तथाभूतश्च वेद्योऽसौ नानवच्छिन्नसंविदः ॥११९॥  
 पूर्णस्य वेद्यता युक्ता परस्परविरोधतः ।  
 तथा वेद्यस्वभावेऽपि वस्तुतो न शिवात्मताम् ॥१२०॥  
 को पि भावः प्रोज्झतीति सत्यं तद्भावना फलेत् ।  
 श्रीपूर्वशास्त्रे तेनोक्तं शिवः साक्षान्न भिद्यते ॥१२१॥  
 साक्षात्पदेनायमर्थः समस्तः प्रस्फुटीकृतः ।

नन्वेकरूपतायुक्तः शिवस्तद्वशतो भवेत् ॥१२२॥  
 त्रिवेदतामन्त्रमहानाथे कात्र विवादिता ।  
 महेश्वरेशमन्त्राणां तथा केवलिनोर्द्वयोः ॥१२३॥  
 अनन्तभेदतैकैकं स्थिता सकलवत्किल ।  
 ततो लयाकले मेये प्रमातास्ति लयाकलः ॥१२४॥  
 अतस्त्रयोदशत्वं स्यादित्थं नैकादशात्मता ।  
 विज्ञानाकलवेद्यत्वेऽप्यन्यो ज्ञानाकलो भवेत् ॥१२५॥  
 माता तदेकादशता स्यान्नैव तु नवात्मता ।  
 एवं मन्त्रतदीशानां मन्त्रेशान्तरसंभवे ॥१२६॥  
 वेद्यत्वान्नव सप्त स्युः सप्त पञ्च तु ते कथम् ।  
 उच्यते सत्यमस्त्येषा कलना किंतु सुस्फुटः ॥१२७॥  
 यथात्र सकले भेदो न तथा त्वकलादिके ।  
 अनन्तावान्तरेदृक्षयोनिभेदवतः स्फुटम् ॥१२८॥  
 चतुर्दशविधस्यास्य सकलस्यास्ति भेदिता ।  
 लयाकले तु संस्कारमात्रात्सत्यप्यसौ भिदा ॥१२९॥  
 अकलेन विशेषाय सकलस्यैव युज्यते ।  
 विज्ञानकेवलादीनां तावत्यपि न वै भिदा ।१३०॥  
 शिवस्वाच्छन्द्यमात्रं तु भेदायैषां विजृम्भते ।  
 इत्याशयेन संपश्यन्विशेषं सकलादिह ॥१३१॥  
 लयाकलादौ नोवाच त्रायोदश्यादिकं विभुः ।  
 नन्वस्तु वेद्यता भावधर्मः किंतु लयाकलौ ॥१३२॥  
 मन्वाते नेह वै किञ्चित्तदपेक्षा त्वसौ कथम् ।  
 श्रूयतां संविदैकात्म्यतत्त्वे स्मिन्संव्यवस्थिते ॥१३३॥  
 जडेऽपि चित्तिरस्त्येव भोत्स्यमाने तु का कथा ।  
 स्वबोधावसरे तावद्भोत्स्यते लयकेवली ॥१३४॥  
 द्विविधश्च प्रबोधोऽस्य मन्त्रत्वाय भवाय च ।  
 भावनादिबलादन्यवैष्णवादिनयोदितात् ॥१३५॥  
 यथास्वमाधरौत्तर्यविचित्रात्संस्कृतस्तथा ।  
 लीनः प्रबुद्धो मन्त्रत्वं तदीशत्वमथैति वा ॥१३६॥  
 स्वातन्त्र्यवर्जिता ये तु बलान्मोहवशीकृताः ।  
 लयाकलात्स्वसंस्कारात्प्रबुद्ध्यन्ते भवाय ते ॥१३७॥  
 ज्ञानाकलोऽपि मन्त्रेशमहेशत्वाय बुध्यते ।  
 मन्त्रादित्वाय वा जातु जातु संसृतयेऽपि वा ॥१३८॥  
 अवतारो हि विज्ञानियोगिभावेऽस्य भिद्यते ।  
 उक्तं च बोधयामास स सिसृक्षुर्जगत्प्रभुः ॥१३९॥

विज्ञानकेवलानष्टाविति श्रीपूर्वशासने ।  
 अतः प्रभोत्स्यमानत्वे यानयोर्बोधयोग्यता ॥१४०॥  
 तद्बलाद्देद्यतायोग्यभावेनैवात्र वेद्यता ।  
 तथाहि गाढनिद्रेऽपि प्रियेऽनाशङ्कितागताम् ॥१४१॥  
 मां द्रक्ष्यतीति नाङ्गेषु स्वेषु मात्यभिसारिका ।  
 एवं शिवोऽपि मनुते एतस्यैतत्प्रवेद्यताम् ॥१४२॥  
 यास्यतीति सृजामीति तदानीं योग्यतैव सा ।  
 वेद्यता तस्य भावस्य भोक्तृता तावती च सा ॥१४३॥  
 लयाकलस्य चित्रो हि भोगः केन विकल्प्यते ।  
 यथा यथा हि सम्बित्तिः स हि भोगः स्फुटो स्फुटः ॥१४४॥  
 स्मृतियोग्योऽप्यन्यथा वा भोग्यभावं न तूज्झति ।  
 गाढनिद्राविमूढोऽपि कान्तालिङ्गितविग्रहः ॥१४५॥  
 भोक्तैव भण्यते सोऽपि मनुते भोक्तृतां पुरा ।  
 उत्प्रेक्षामात्रहीनोऽपि कांचित्कुलवधूं पुरः ॥१४६॥  
 संभोक्ष्यमाणां दृष्ट्वैव रभसाद्याति संमदम् ।  
 तामेव दृष्ट्वा च तदा समानाशयभागपि ॥१४७॥  
 अन्यस्तथा न संवित्ते कमत्रोपलभामहे ।  
 लोके रूढमिदं दृष्टिरस्मिन्कारणमन्तरा ॥१४८॥  
 प्रसीदतीव मग्नेव निर्वातीवेतिवादिनि ।  
 इत्थं विस्तरतस्तत्त्वभेदोऽयं समुदाहृतः ॥१४९॥  
 शक्तिशक्तिमतां भेदादन्योन्यं तत्कृतेष्वपि ।  
 भेदेष्वन्योन्यतो भेदात्तथा तत्त्वान्तरैः सह ॥१५०॥  
 भेदोपभेदगणनां कर्तव्यं नावधिः क्वचित् ।  
 तत एव विचित्रोऽयं भुवनादिविधिः स्थितः ॥१५१॥  
 पार्थिवत्वेऽपि नो साम्यं रुद्रवैष्णवलोकयोः ।  
 का कथान्यत्र तु भवेद्भोगे वापि स्वरूपके ॥१५२॥  
 स च नो विस्तरः साक्षाच्छक्यो यद्यपि भाषितुम् ।  
 तथापि मार्गमात्रेण कथ्यमानो विविच्यताम् ॥१५३॥  
 सप्तानां मातृशक्तीनामन्योन्यं भेदने सति ।  
 रूपमेकान्नपञ्चाशत्स्वरूपं चाधिकं ततः ॥१५४॥  
 सर्वं सर्वात्मकं यस्मात्तस्मात्सकलमातरि ।  
 लयाकलादिशक्तीनां संभवोऽस्त्येव तत्त्वतः ॥१५५॥  
 स त्वस्फुटोऽस्तु भेदांशं दातुं तावत्प्रभुर्भवेत् ।  
 तेषामपि च भेदानामन्योन्यं बहुभेदता ॥१५६॥  
 मुख्यानां भेदभेदानां जलाद्यैर्भेदने सति ।

मुख्यभेदप्रकारेण विधेरानन्त्यमुच्यते ॥१५७॥  
 सकलस्य समुद्भूताश्चक्षुरादिस्वशक्तयः ।  
 न्यग्भूताश्च प्रतन्वन्ति भेदान्तरमपि स्फुटम् ॥१५८॥  
 एवं लयाकलादीनां तत्संस्कारपदोदितात् ।  
 पाटवात्प्रक्षयाद्वापि भेदान्तरमुदीयते ॥१५९॥  
 न्यक्कृतां शक्तिमास्थायाप्युदासीनतया स्थितिम् ।  
 अनाविश्येव यद्वेत्ति तत्रान्या वेद्यता खलु ॥१६०॥  
 आविश्येव निमज्ज्येव विकास्येव विघूर्ण्य च ।  
 विदतो वेद्यतान्यैव भेदोऽत्रार्थक्रियोचितः ॥१६१॥  
 अन्यशक्तितिरोभावे कस्याश्चित्सुस्फुटोदये ।  
 भेदान्तरमपि ज्ञेयं वीणावादकदृष्टिवत् ॥१६२॥  
 तिरोभावोद्भवौ शक्तेः स्वशक्त्यन्तरतो न्यतः ।  
 चेत्यमानादचेत्याद्वा तन्वाते बहुभेदताम् ॥१६३॥  
 एवमेतद्धरादीनां तत्त्वानां यावती दशा ।  
 काचिदस्ति घटाख्यापि तत्र संदर्शिता भिदः ॥१६४॥  
 अत्रापि वेद्यता नाम तादात्म्यं वेदकैः सह ।  
 ततः सकलवेद्योऽसौ घटः सकल एव हि ॥१६५॥  
 यावच्छिवैकवेद्योऽसौ शिव एवावभासते ।  
 तावदेकशरीरो हि बोधो भात्येव यावता ॥१६६॥  
 अधुनात्र समस्तस्य धरातत्त्वस्य दर्शयते ।  
 सामस्त्य एवाभिहितं पाञ्चदशयं पुरोदितम् ॥१६७॥  
 धरातत्त्वाविभेदेन यः प्रकाशः प्रकाशते ।  
 स एव शिवनाथोऽत्र पृथिवी ब्रह्म तन्मतम् ॥१६८॥  
 धरातत्त्वगताः सिद्धीर्वितरीतुं समुद्यतान् ।  
 प्रेरयन्ति शिवेच्छातो ये ते मन्त्रमहेश्वराः ॥१६९॥  
 प्रेर्यमाणास्तु मन्त्रेशा मन्त्रास्तद्वाचकाः स्फुटम् ।  
 धरातत्त्वगतं योगमभ्यस्य शिवविद्यया ॥१७०॥  
 न तु पाशवसांख्यीयवैष्णवादिद्वितादृशा ।  
 अप्राप्तध्रुवधामानो विज्ञानाकलताजुषः ॥१७१॥  
 तावत्तत्त्वोपभोगेन ये कल्पान्ते लयं गताः ।  
 सौषुप्तावस्थयोपेतास्तेऽत्र प्रलयकेवलाः ॥१७२॥  
 सौषुप्ते तत्त्वलीनत्वं स्फुटमेव हि लक्ष्यते ।  
 अन्यथा नियतस्वप्नसंदृष्टिर्जायते कुतः ॥१७३॥  
 सौषुप्तमपि चित्रं च स्वच्छास्वच्छादि भासते ।  
 अस्वाप्सं सुखमित्यादिस्मृतिवैचित्र्यदर्शनात् ॥१७४॥

यदैव स क्षणं सूक्ष्मं निद्रायैव प्रबुद्ध्यते ।  
तदैव स्मृतिरेषेति नार्थजज्ञानजा स्मृतिः ॥१७५॥  
तेन मूढैर्यदुच्येत प्रबुद्धस्यान्तरान्तरा ।  
तूलिकादिसुखस्पर्शस्मृतिरेषेति तत्कृतः ॥१७६॥  
माहाकर्मसमुल्लाससंमिश्रितमलाबिलाः ।  
धराधिरोहिणो ज्ञेयाः सकला इह पुद्गलाः ॥१७७॥  
अस्यैव सप्तकस्य स्वस्वव्यापारप्रकल्पने ।  
प्रक्षोभो यस्तदेवोक्तं शक्तीनां सप्तकं स्फुटम् ॥१७८॥  
शिवो ह्यच्युतचिद्रूपस्तिप्तस्तच्छक्तयस्तु याः ।  
ताः स्वातन्त्र्यवशोपात्तग्रहीत्राकारतावशात् ॥१७९॥  
त्रिधा मन्त्रावसानाः स्युरुदासीना इव स्थिताः ।  
ग्राह्याकारोपरागात्तु ग्रहीत्राकारतावशात् ॥१८०॥  
सकलान्तास्तु तास्तिप्त इच्छाज्ञानक्रिया मताः ।  
सप्तधेतुं प्रमातृत्वं तत्क्षोभो मानता तथा ॥१८१॥  
यत्तु ग्रहीतृत्वरूपसंवित्संस्पर्शवर्जितम् ।  
शुद्धं जडं तत्स्वरूपमित्थं विश्वं त्रिकात्मकम् ॥१८२॥  
एवं जलाद्यपि वदेद्भेदैर्भिन्नं महामतिः ।  
अनया तु दिशा प्रायः सर्वभेदेषु विद्यते ॥१८३॥  
भेदो मन्त्रमहेशान्तेष्वेष पञ्चदशात्मकः ।  
तथापि स्फुटताभावात्सन्नप्येष न चर्चितः ॥१८४॥  
एतच्च सूत्रितं धात्रा श्रीपूर्वं यद्ब्रवीति हि ।  
सव्यापाराधिपत्वेनेत्यादिना जाग्रदादिताम् ॥१८५॥  
अभिन्नेऽपि शिवेऽन्तःस्थसूक्ष्मबोधानुसारतः ।  
अधुना प्राणशक्तिस्थे तत्त्वजाले विविच्यते ॥१८६॥  
भेदोऽयं पाञ्चदश्यादिर्यथा श्रीशंभुरादिशत् ।  
समस्तेऽर्थेऽत्र निर्ग्राहये तुटयः षोडश क्षणाः ॥१८७॥  
षट्त्रिंशदङ्गुले चारे सांशद्व्यङ्गुलकल्पिताः ।  
तत्राद्यः परमाद्वैतो निर्विभागरसात्मकः ॥१८८॥  
द्वितीयो ग्राहकोल्लासरूपः प्रतिविभाव्यते ।  
अन्त्यस्तु ग्राह्यतादात्म्यात्स्वरूपीभावमागतः ॥१८९॥  
प्रविभाव्यो न हि पृथगुपान्त्यो ग्राहकः क्षणः ।  
तृतीयं क्षणमारभ्य क्षणषट्कं तु यत्स्थितम् ॥१९०॥  
तन्निर्विकल्पं प्रोद्गच्छद्विकल्पाच्छादनात्मकम् ।  
तदेव शिवरूपं हि परशक्त्यात्मकं विदुः ॥१९१॥  
द्वितीयं मध्यमं षट्कं परापरपदात्मकम् ।

विकल्परूढिरप्येषा क्रमात्प्रस्फुटतां गता ॥१९२॥  
 षट्केऽत्र प्रथमे देव्यस्तिस्रः प्रोन्मेषवृत्तिताम् ।  
 निमेषवृत्तितं चाशु स्पृशन्त्यः षट्कतां गताः ॥१९३॥  
 एवं द्वितीयषट्केऽपि किं त्वत्र ग्राह्यवर्त्मना ।  
 उपरागपदं प्राप्य परापरतया स्थिताः ॥१९४॥  
 आद्येऽत्र षट्के ता देव्यः स्वातन्त्र्योल्लासमात्रतः ।  
 जिघृक्षितेऽप्युपाधौ स्युः पररूपादविच्युताः ॥१९५॥  
 अस्ति चातिशयः कश्चित्तासामप्युत्तरोत्तरम् ।  
 यो विवेकधनैर्धीरैः स्फुटीकृत्यापि दश्यते ॥१९६॥  
 केचित्त्वेकां तुटिं ग्राहये चैकामपि ग्रहीतरि ।  
 तादात्म्येन विनिक्षिप्य सप्तकं सप्तकं विदुः ॥१९७॥  
 तदस्यां सूक्ष्मसंवित्तौ कलनाय समुद्यताः ।  
 संवेदयन्ते यद्रूपं तत्र किं वाग्विकत्थनैः ॥१९८॥  
 एवं धरादिमूलान्तं प्रक्रिया प्राणगामिनी ।  
 गुरुपर्वक्रमात्प्रोक्ता भेदे पञ्चदशात्मके ॥१९९॥  
 क्रमात्तु भेदन्यूनत्वे न्यूनता स्यात्तुटिष्वपि ।  
 तस्यां ह्रासो विकल्पस्य स्फुटता चाविकल्पिनः ॥२००॥  
 यथा हि चिरदुःखार्तः पश्चादात्तसुखस्थितिः ।  
 विस्मरत्येव तद्दुःखं सुखविश्रान्तिवर्त्मना ॥२०१॥  
 तथा गतविकल्पे पि रूढाः संवेदने जनाः ।  
 विकल्पविश्रान्तिबलात्तां सत्तां नाभिमन्वते ॥२०२॥  
 विकल्पनिर्हासवशेन याति विकल्पवन्ध्या परमार्थसत्या ।  
 संवित्स्वरूपप्रकटत्वमित्थं तत्रावधाने यततां सुबुद्धिः ॥२०३॥  
 ग्राह्यग्राहकसंवित्तौ संबन्धे सावधानता ।  
 इयं सा तत्र तत्रोक्ता सर्वकामदुघा यतः ॥२०४॥  
 एवं द्वयं द्वयं यावन्न्यूननीभवति भेदगम् ।  
 तावत्तुटिद्वयं याति न्यूनतां क्रमशः स्फुटम् ॥२०५॥  
 अत एव शिवावेशे द्वितुटिः परिगीयते ।  
 एका तु सा तुटिस्तत्र पूर्णा शुद्धैव केवलम् ॥२०६॥  
 द्वितीया शिव(शक्ति)रूपैव सर्वज्ञानक्रियात्मिका ।  
 तस्यामवहितो योगी किं न वेत्ति करोति वा ॥२०७॥  
 तथा चोक्तं कल्लटेन श्रीमता तुटिपातगः ।  
 लाभः सर्वजकर्तृत्वे तुटेः पातोऽपरा तुटिः ॥२०८॥  
 आद्यायां तु तुटौ सर्वं सर्वतः पूर्णमेकताम् ।  
 गतं किं तत्र वेद्यं वा कार्यं वा व्यपदेशभाक् ॥२०९॥

अतो भेदसमुल्लासकलां प्राथमिकीं बुधाः ।  
 चिन्वन्ति प्रतिभां देवीं सर्वज्ञत्वादिसिद्धये ॥२१०॥  
 सैव शक्तिः शिवस्योक्ता तृतीयादितुटिष्वथ ।  
 मन्त्रादि(धि)नाथतच्छक्तिमन्त्रेशाद्याः क्रमोदिताः ॥२११॥  
 तासु संदधतश्चित्तमवधानैकधर्मकम् ।  
 तत्तत्सिद्धिसमावेशः स्वयमेवोपजायते ॥२१२॥  
 अत एव यथा भेदबहुत्वं दूरता तथा ।  
 संवित्तौ तुटिबाहुल्यादक्षार्थासंनिकर्षवत् ॥२१३॥  
 यथा यथा हि न्यूनत्वं तुटीनां हासतो भिदः ।  
 तथा तथातिनैकट्यं संविदः स्याच्छिवावधि ॥२१४॥  
 शिवतत्त्वमतः प्रोक्तमन्तिकं सर्वतोऽमुतः ।  
 अत एव प्रयत्नोऽयं तत्प्रवेशे न विद्यते ॥२१५॥  
 यथा यथा हि दूरत्वं यत्नयोगस्तथा तथा ।  
 भावनाकरणादीनां शिवे निरवकाशताम् ॥२१६॥  
 अत एव हि मन्यन्ते संप्रदायधना जनाः ।  
 तथा हि दृश्यतां लोको घटादेर्वेदने यथा ॥२१७॥  
 प्रयत्नवानिवाभाति तथा किं सुखवेदने ।  
 आन्तरत्वमिदं प्राहुः संविन्नैकट्यशालिताम् ॥२१८॥  
 तां च चिद्रूपतोन्मेषं बाह्यत्वं तन्निमेषताम् ।  
 भविनां त्वन्तिकोऽप्येवं न भातीत्यतिदूरता ॥२१९॥  
 दूरे पि ह्यन्तिकीभूते भानं स्यात्त्वत्र तत्कथम् ।  
 न च बीजाङ्कुरलतादलपुष्पफलादिवत् ॥२२०॥  
 क्रमिकेयं भवेत्संवित्सूतस्तत्र किलाङ्कुरः ।  
 बीजाल्लता त्वङ्कुरान्नो बीजादिह सर्वतः ॥२२१॥  
 संवित्तत्त्वं भासमानं परिपूर्णं हि सर्वतः ।  
 सर्वस्य कारणं प्रोक्तं सर्वत्रैवोदितं यतः ॥२२२॥  
 तत एव घटेऽप्येषा प्राणवृत्तिर्यदि स्फुरेत् ।  
 विश्राम्येच्चाशु तत्रैव शिवबीजे लयं व्रजेत् ॥२२३॥  
 न तु क्रमिकता काचिच्छिवात्मत्वे कदाचन ।  
 अन्यन्मन्त्रादि(धि)नाथादि कारणं तत्तु संनिधेः ॥२२४॥  
 शिवाभेदाच्च किं चाथ द्वैते नैकट्यवेदनात् ।  
 अनया च दिशा सर्वं सर्वदा प्रविवेचयन् ॥२२५॥  
 भैरवायत एव द्राक् चिच्चक्रेश्वरतां गतः ।  
 स इत्थं प्राणगो भेदः खेचरीचक्रगोपितः ॥२२६॥  
 मया प्रकटितः श्रीमच्छाम्भवाज्ञानवर्तिना ।

अत्रैवाध्वनि वेद्यत्वं प्राप्ते या संविदुद्भवेत् ॥२२७॥  
 तस्याः स्वकं यद्वैचित्र्यं तदवस्थापदाभिधम् ।  
 जाग्रत्स्वप्नः सुषुप्तं च तुर्यं च तदतीतकम् ॥२२८॥  
 इति पञ्च पदान्याहुरेकस्मिन्वेदके सति ।  
 तत्र यैषा धरातत्त्वाच्छिवान्ता तत्त्वपद्धतिः ॥२२९॥  
 तस्यामेकः प्रमाता चेदवश्यं जाग्रदादिकम् ।  
 तद्दर्शयते शंभुनाथप्रसादाद्विदितं मया ॥२३०॥  
 यदधिष्ठेयमेवेह नाधिष्ठातृ कदाचन ।  
 संवेदनगतं वेद्यं तज्जाग्रत्समुदाहृतम् ॥२३१॥  
 चैत्रमैत्रादिभूतानि तत्त्वानि च धरादितः ।  
 अभिधाकरणीभूताः शब्दाः किं चाभिधा प्रमा ॥२३२॥  
 प्रमातृमेयतन्मानप्रमारूपं चतुष्टयम् ।  
 विश्वमेतदधिष्ठेयं यदा जाग्रत्तदा स्मृतम् ॥२३३॥  
 तथा हि भासते यत्तन्नीलमन्तः प्रवेदने ।  
 संकल्परूपे बाह्यस्य तदधिष्ठातृ बोधकम् ॥२३४॥  
 यत्तु बाह्यतया नीलं चकास्त्यस्य न विद्यते ।  
 कथंचिदप्यधिष्ठातृभावस्तज्जाग्रदुच्यते ॥२३५॥  
 तत्र चैत्रे भासमाने यो देहांशः स कथ्यते ।  
 अबुद्धो यस्तु मानांशः स बुद्धो मितिकारकः ॥२३६॥  
 प्रबुद्धः सुप्रबुद्धश्च प्रमामात्रेति च क्रमः ।  
 चातुर्विध्यं हि पिण्डस्थनाम्नि जाग्रति कीर्तितम् ॥२३७॥  
 जाग्रदादि चतुष्कं हि प्रत्येकमिह विद्यते ।  
 जाग्रज्जाग्रदबुद्धं तज्जाग्रत्स्वप्नस्तु बुद्धता ॥२३८॥  
 इत्यादि तुर्यातीतं तु सर्वगत्वात्पृथक्कुतः ।  
 उक्तं च पिण्डगं जाग्रदबुद्धं बुद्धमेव च ॥२३९॥  
 प्रबुद्धं सुप्रबुद्धं च चतुर्विधमिदं स्मृतम् ।  
 मेयभूमिरियं मुख्या जाग्रदाख्यान्यदन्तरा ॥२४०॥  
 भूततत्त्वाभिधानानां योऽशो धिष्ठेय उच्यते ।  
 पिण्डस्थमिति तं प्राहुरिति श्रीमालिनीमते ॥२४१॥  
 लौकिकी जाग्रदित्येषा संज्ञा पिण्डस्थमित्यपि ।  
 योगिनां योगसिद्ध्यर्थं संज्ञेयं परिभाष्यते ॥२४२॥  
 अधिष्ठेयसमापत्तिमध्यासीनस्य योगिनः ।  
 तादात्म्यं किल पिण्डस्थं मितं पिण्डं हि पिण्डितम् ॥२४३॥  
 प्रसंख्यानैकरूढानां ज्ञानिनां तु तदुच्यते ।  
 सर्वतोभद्रमापूर्णं सर्वतो वेद्यसत्तया ॥२४४॥



सर्वसत्तासमापूर्णं विश्वं पश्येद्यतो यतः ।  
 ज्ञानी ततस्ततः संवित्तत्वमस्य प्रकाशते ॥२४५॥  
 लोकयोगप्रसंख्यानत्रैरूप्यवशतः किल ।  
 नामानि त्रीणि भण्यन्ते स्वप्नादिष्वप्ययं विधिः ॥२४६॥  
 यत्त्वधिष्ठानकरणभावमध्यास्य वर्तते ।  
 वेद्यं सत्पूर्वकथितं भूततत्त्वाभिधामयम् ॥२४७॥  
 तत्स्वप्नो मुख्यतो ज्ञेयं तच्च वैकल्पिके पथि ।  
 वैकल्पिकपथारूढवेद्यसाम्यावभासनात् ॥२४८॥  
 लोकरूढोऽप्यसौ स्वप्नः साम्यं चाबाह्यरूपता ।  
 उत्प्रेक्षास्वप्नसंकल्पस्मृत्युन्मादादिदृष्टिषु ॥२४९॥  
 विस्पष्टं यद्वेद्यजातं जाग्रन्मुख्यतयैव तत् ।  
 यत्तु तत्राप्यविस्पष्टं स्पष्टाधिष्ठातृ भासते ॥२५०॥  
 विकल्पान्तरगं वेद्यं तत्स्वप्नपदमुच्यते ।  
 तदैव तस्य वेत्त्येव स्वयमेव ह्यबाह्यताम् ॥२५१॥  
 प्रमात्रन्तरसाधारभावहान्यस्थिरात्मते ।  
 तत्रापि चातुर्विध्यं तत् प्राग्दिशैव प्रकल्पयेत् ॥२५२॥  
 गतागतं सुविक्षिप्तं संगतं सुसमाहितम् ।  
 अत्रापि पूर्ववन्नाम लौकिकं स्वप्न इत्यदः ॥२५३॥  
 बाह्याभिमतभावानां स्वापो ह्यग्रहणं मतम् ।  
 सर्वाध्वनः पदं प्राणः संकल्पोऽवगमात्मकः ॥२५४॥  
 पदं च तत्समापत्ति पदस्थं योगिनो विदुः ।  
 वेद्यसत्तां बहिर्भूतामनपेक्षयैव सर्वतः ॥२५५॥  
 वेद्ये स्वातन्त्र्यभाग् ज्ञानं स्वप्नं व्याप्तितया भजेत् ।  
 मानभूमिरियं मुख्या स्वप्नो ह्यामर्शनात्मकः ॥२५६॥  
 वेद्यच्छायोऽवभासो हि मेये धिष्ठानमुच्यते ।  
 यत्त्वधिष्ठातृभूतादेः पूर्वोक्तस्य वपुर्धुवम् ॥२५७॥  
 बीजं विश्वस्य तत्तूष्णींभूतं सौषुप्तमुच्यते ।  
 अनुभूतौ विकल्पे च यो सौ द्रष्टा स एव हि ॥२५८॥  
 न भावग्रहणं तेन सुष्ठु सुप्तत्वमुच्यते ।  
 तत्साम्याल्लौकिकीं निद्रां सुषुप्तं मन्वते बुधाः ॥२५९॥  
 बीजभावो थाग्रहणं साम्यं तूष्णींस्वभावता ।  
 मुख्या मातृदशा सेयं सुषुप्ताख्या निगद्यते ॥२६०॥  
 रूपकत्वाच्च रूपं तत्तादात्म्यं योगिनः पुनः ।  
 रूपस्थं तत्समापत्त्यौदासीन्यं रूपिणां विदुः ॥२६१॥  
 प्रसंख्यानवतः कापि वेद्यसंकोचनात्र यत् ।

नास्ति तेन महाव्याप्तिरियं तदनुसारतः ॥२६२॥  
उदासीनस्य तस्यापि वेद्यं येन चतुर्विधम् ।  
भूतादि तदुपाध्युत्थमत्र भेदचतुष्टयम् ॥२६३॥  
उदितं विपुलं शान्तं सुप्रसन्नमथापरम् ।  
यत्तु प्रमात्मकं रूपं प्रमातुरुपरि स्थितम् ॥२६४॥  
पूर्णतागमनौन्मुख्यमौदासीन्यात्परिच्युतिः ।  
तत्तुर्यमुच्यते शक्तिसमावेशो ह्यसौ मतः ॥२६५॥  
सा संवित्स्वप्रकाशा तु कैश्चिदुक्ता प्रमेयतः ।  
मानान्मातुश्च भिन्नैव तदर्थं त्रितयं यतः ॥२६६॥  
मेयं माने मातरि तत् सोऽपि तस्यां मितौ स्फुटम् ।  
विश्राम्यतीति सैवैषा देवी विश्वैकजीवितम् ॥२६७॥  
रूपं दशाहमित्यंशत्रयमुत्तीर्य वर्तते ।  
द्वारमात्राश्रितोपाया पश्यामीत्यनुपायिका ॥२६८॥  
प्रमातृता स्वतन्त्रत्वरूपा सेयं प्रकाशते ।  
संवित्तुरीयरूपैवं प्रकाशात्मा स्वयं च सा ॥२६९॥  
तत्समावेशतादात्म्ये मातृत्वं भवति स्फुटम् ।  
तत्समावेशोपरागान्मानत्वं मेयता पुनः ॥२७०॥  
तत्समावेशनैकट्यात्त्रयं तत्तदनुग्रहात् ।  
वेद्यादिभेदगलनादुक्ता सेयमनामया ॥२७१॥  
मात्राद्यनुग्रहादा(धा)नात्सव्यापारेति भण्यते ।  
जाग्रदाद्यपि देवस्य शक्तित्वेन व्यवस्थितम् ॥२७२॥  
अपरं परापरं च द्विधा तत्सा परा त्वियम् ।  
रूपकत्वादुदासीनाच्च्युतेयं पूर्णतोन्मुखी ॥२७३॥  
दशा तस्यां समापत्ती रूपातीतं तु योगिनः ।  
पूर्णतोन्मुख्ययोगित्वाद्द्विश्वं पश्यति तन्मयः ॥२७४॥  
प्रसंख्याता प्रचयतस्तेनेयं प्रचयो मता ।  
नैतस्यामपरा तुर्यदशा संभाव्यते किल ॥२७५॥  
संविन्न किल वेद्या सा वित्त्वेनैव हि भासते ।  
जाग्रदाद्यास्तु संभाव्यास्तिस्रोऽस्याः प्राग्दशा यतः ॥२७६॥  
त्रितयानुग्रहात्सेयं तेनोक्ता त्रिकशासने ।  
मनोन्मनमनन्तं च सर्वार्थमिति भेदतः ॥२७७॥  
यत्तु पूर्णानवच्छिन्नवपुरानन्दनिर्भरम् ।  
तुर्यातीतं तु तत्प्राहुस्तदेव परमं पदम् ॥२७८॥  
नात्र योगस्य सद्भावो भावनादेरभावतः ।  
अप्रमेयेऽपरिच्छिन्ने स्वतन्त्रे भाव्यता कुतः ॥२७९॥

योगाद्यभावतस्तेन नामास्मिन्नादिशद्विभुः ।  
प्रसंख्यानबलात्त्वेतद्रूपं पूर्णत्वयोगतः ॥२८०॥  
अनुत्तरादिह प्रोक्तं महाप्रचयसंज्ञितम् ।  
पूर्णत्वादेव भेदानामस्यां संभावना न हि ॥२८१॥  
तन्निरासाय नैतस्यां भेद उक्तो विशेषणम् ।  
सततोदितमित्येतत्सर्वव्यापित्वसूचकम् ॥२८२॥  
न ह्येक एव भवति भेदः क्वचन कश्चन ।  
तुर्यातीते भेद एकः सततोदित इत्ययम् ॥२८३॥  
मूढवादस्तेन सिद्धमविभेदित्वमस्य तु ।  
श्रीपूर्वशास्त्रे तेनोक्तं पदस्थमपरं विदुः ॥२८४॥  
मन्त्रास्तत्पतयः सेशा रूपस्थमिति कीर्त्यते ।  
रूपातीतं परा शक्तिः सव्यापाराप्यनामया ॥२८५॥  
निष्प्रपञ्चो निराभासः शुद्धः स्वात्मन्यवस्थितः ।  
सर्वातीतः शिवो ज्ञेयो यं विदित्वा विमुच्यते ॥२८६॥  
इति श्रीसुमतिप्रज्ञाचन्द्रिकाशान्ततामसः ।  
श्रीशंभुनाथः सद्भावं जाग्रदादौ न्यरूपयत् ॥२८७॥  
अन्ये तु कथयन्त्येषां भङ्गीमन्यादृशीं श्रिताः ।  
यद्रूपं जाग्रदादीनां तदिदानीं निरूप्यते ॥२८८॥  
तत्राक्षवृत्तिमाश्रित्य बाह्याकारग्रहो हि यः ।  
तज्जाग्रत्स्फुटमासीनमनुबन्धि पुनः पुनः ॥२८९॥  
आत्मसंकल्पनिर्माणं स्वप्नो जाग्रद्विपर्ययः ।  
लयाकलस्य भोगो सौ मलकर्मवशान्नतु ॥२९०॥  
स्थिरीभवेन्निशाभावात्सुप्तं सौख्याद्यवेदने ।  
ज्ञानाकलस्य मलतः केवलाद्भोगमात्रतः ॥२९१॥  
भेदवन्तः स्वतो भिन्नाश्चिकीर्ष्यन्ते जडाजडाः ।  
तुर्ये तत्र स्थिता मन्त्रतन्नाथाधीश्वरास्त्रयः ॥२९२॥  
यावद्भैरवबोधान्तःप्रवेशनसहिष्णवः ।  
भावा विगलदात्म्यसाराः स्वयमभेदिनः ॥२९३॥  
तुर्यातीतपदे संस्युरिति पञ्चदशात्मके ।  
यस्य यद्यत्स्फुटं रूपं तज्जाग्रदिति मन्यताम् ॥२९४॥  
यदेवास्थिरमाभाति सपूर्वं स्वप्न ईदृशः ।  
अस्फुटं तु यदाभाति सुप्तं तत्तत्पुरो पि यत् ॥२९५॥  
त्रयस्यास्यानुसंधिस्तु यद्वशादुपजायते ।  
स्रक्सूत्रकल्पं तत्तुर्यं सर्वभेदेषु गृह्यताम् ॥२९६॥  
यत्त्वद्वैतभरोल्लासद्राविताशेषभेदकम् ।

तुर्यातीतं तु तत्प्राहुरित्थं सर्वत्र योजयेत् ॥२९७॥  
 लयाकले तु स्वं रूपं जाग्रत्तत्पूर्ववृत्ति तु ।  
 स्वप्नादीति क्रमं सर्वं सर्वत्रानुसरेद्बुधः ॥२९८॥  
 एकत्रापि प्रभौ पूर्णं चित्तुर्यातीतमुच्यते ।  
 आनन्दस्तुर्यमिच्छैव बीजभूमिः सुषुप्तता ॥२९९॥  
 ज्ञानशक्तिः स्वप्न उक्तः क्रियाशक्तिस्तु जागृतिः ।  
 न चैवमुपचारः स्यात्सर्वं तत्रैव वस्तुतः ॥३००॥  
 न चेन्न क्वापि मुख्यत्वं नोपचारोऽपि तत्क्वचित् ।  
 एतच्छ्रीपूर्वशास्त्रे च स्फुटमुक्तं महेशिना ॥३०१॥  
 तत्र स्वरूपं शक्तिश्च सकलश्चेति तत्रयम् ।  
 इति जाग्रदवस्थेयं भेदे पञ्चदशात्मके ॥३०२॥  
 अकलौ स्वप्नसौषुप्ते तुर्यं मन्त्रादिवर्गभाक् ।  
 तुर्यातीतं शक्तिशंभू त्रयोदशाभिधे पुनः ॥३०३॥  
 स्वरूपं जाग्रदन्यत्तु प्राग्वत्प्रलयकेवले ।  
 स्वं जाग्रत्स्वप्नसुप्ते द्वे तुर्याद्यत्र च पूर्ववत् ॥३०४॥  
 विज्ञानाकलभेदेऽपि स्वं मन्त्रा मन्त्रनायकाः ।  
 तदीशाः शक्तिशंभ्वित्थं पञ्च स्युर्जाग्रदादयः ॥३०५॥  
 सप्तभेदे तु मन्त्राख्ये स्वं मन्त्रेशा महेश्वराः ।  
 शक्तिः शंभुश्च पञ्चोक्ता अवस्था जाग्रदादयः ॥३०६॥  
 स्वरूपं मन्त्रमाहेशी शक्तिर्मन्त्रमहेश्वरः ।  
 शक्तिः शंभुरिमाः पञ्च मन्त्रेशे पञ्चभेदके ॥३०७॥  
 स्वं क्रिया ज्ञानमिच्छा च शंभुरत्र च पञ्चमी ।  
 महेशभेदे त्रिविधे जाग्रदादि निरूपितम् ॥३०८॥  
 व्यापारादाधिपत्याच्च तद्धान्या प्रेरकत्वतः ।  
 इच्छानिवृत्तेः स्वस्थत्वाच्छिव एकोऽपि पञ्चधा ॥३०९॥  
 इत्येष दर्शितोऽस्माभिस्तत्त्वाध्वा विस्तरादथ ॥

## अथ श्रीतन्त्रालोके एकादशमाहिनकम्

कलाध्वा वक्ष्यते श्रीमच्छांभवाज्ञानुसारतः ॥१॥  
यथा पूर्वोक्तभुवनमध्ये निजनिजं गणम् ।  
अनुयत्परतो भिन्नं तत्त्वं नामेति भण्यते ॥२॥  
तथा तेष्वपि तत्त्वेषु स्ववर्गेऽनुगमात्मकम् ।  
व्यावृत्तं परवर्गाच्च कलेति शिवशासने ॥३॥  
केचिदाहुः पुनर्यासौ शक्तिरन्तः सुसूक्ष्मिका ।  
तत्त्वानां सा कलेत्युक्ता धरण्यां धारिका यथा ॥४॥  
अत्र पक्षद्वये वस्तु न भिन्नं भासते यतः ।  
अनुगामि न सामान्यमिष्टं नैयायिकादिवत् ॥५॥  
अन्ये वदन्ति दीक्षादौ सुखसंग्रहणार्थतः ।  
शिवेन कल्पितो वर्गः कलेति समयाश्रयः ॥६॥  
कृतश्च देवदेवेन समयोऽपरमार्थताम् ।  
न गच्छतीति नासत्यो न चान्यसमयोदयः ॥७॥  
निवृत्तिः पृथिवीतत्त्वे प्रतिष्ठाव्यक्तगोचरे ।  
विद्या निशान्ते शान्ता च शक्त्यन्ते षडमिदं चतुः ॥८॥  
शान्तातीता शिवे तत्त्वे कलातीतः परः शिवः ।  
नह्यत्र वर्गीकरणं समयः कलनापि वा ॥९॥  
युज्यते सर्वतोदिक्कं स्वातन्त्र्योल्लासधामनि ।  
स्वातन्त्र्यात्तु निजं रूपं बोद्धधर्मादविच्युतम् ॥१०॥  
उपदेशतदावेशपरमार्थत्वसिद्धये ।  
बोध्यतामानयन्देवः स्फुटमेव विभाव्यते ॥११॥  
यतोऽतः शिवतत्त्वे पि कलासंगतिरुच्यते ।  
अण्डं च नाम भुवनविभागस्थितिकारणम् ॥१२॥  
प्राहुरावरणं तच्च शक्त्यन्तं यावदस्ति हि ।  
यद्यपि प्राक् शिवाख्ये पि तत्त्वे भुवनपद्धतिः ॥१३॥  
उक्ता तथाप्यप्रतिघे नास्मिन्नावृतिसंभवः ।  
नन्वेवं धरणीं मुक्त्वा शक्तौ प्रकृतिमाययोः ॥१४॥  
अपि चाप्रतिघत्वे पि कथमण्डस्य संभवः ।  
अत्रास्मद्गुरवः प्राहुर्यत्पृथिव्यादिपञ्चकम् ॥१५॥  
प्रत्यक्षमिदमाभाति ततोऽन्यन्नास्ति किञ्चन ।  
मेयत्वे स्थूलसूक्ष्मत्वान्मानत्वे करणत्वतः ॥१६॥  
कर्तृतोल्लासतः कर्तृभावे स्फुटतयोदितम् ।  
त्रिंशत्तत्त्वं विभेदात्म तदभेदो निशा मता ॥१७॥

कार्यत्वकरणत्वादिविभागगलने सति ।  
विकासोत्कस्वतन्त्रत्वे शिवान्तं पञ्चकं जगुः ॥१८॥  
श्रीमत्कालोत्तरादौ च कथितं भूयसा तथा ।  
पञ्चैतानि तु तत्त्वानि यैर्व्याप्तमखिलं जगत् ॥१९॥  
पञ्चमन्त्रतनौ तेन सदयोजातादि भण्यते ।  
ईशानान्तं तत्र तत्र धरादिगगनान्तकम् ॥२०॥  
शिवतत्त्वमतः शून्यातिशून्यं स्यादनाश्रि[वृ]तम् ।  
यत्तु सर्वाविभागात्म स्वतन्त्रं बोधसुन्दरम् ॥२१॥  
सप्तत्रिंशं तु तत्प्राहुस्तत्त्वं परशिवाभिधम् ।  
तस्याप्युक्तनयाद्देद्यभावेऽत्र परिकल्पिते ॥२२॥  
यदास्ते ह्यनवच्छिन्नं तदष्टात्रिंशमुच्यते ।  
न चानवस्था ह्येवं स्याद्दृश्यतां हि महात्मभिः ॥२३॥  
यद्देद्यं किञ्चिदाभाति तत्क्षये यत्प्रकाशते ।  
तत्तत्त्वमिति निर्णीतं षट्त्रिंशं हृदि भासते ॥२४॥  
तत्किं न किञ्चिद्वा किञ्चिदित्याकाङ्क्षावशे वपुः ।  
चिदानन्दस्वतन्त्रैकरूपं तदिति देशने ॥२५॥  
सप्तत्रिंशं समाभाति तत्राकाङ्क्षा च नापरा ।  
तच्चापि क्लृप्तवेद्यत्वं यत्र भाति स चिन्मयः ॥२६॥  
अष्टात्रिंशत्तमः सोऽपि भावनायोपदिश्यते ।  
यदि नाम ततः सप्तत्रिंश एव पुनर्भवेत् ॥२७॥  
अविभागस्वतन्त्रत्वचिन्मयत्वादिधर्मता ।  
समैव वेद्यीकरणं केवलं त्वधिकं यतः ॥२८॥  
धरायां गुणतत्त्वान्ते मायान्ते क्रमशः स्थिताः ।  
गन्धो रसो रूपमन्तः सूक्ष्मभावक्रमेण तु ॥२९॥  
इति स्थिते नये शक्तितत्त्वान्तेऽप्यस्ति सौक्ष्म्यभाक् ।  
स्पर्शः कोऽपि सदा यस्मै योगिनः स्पृहयालवः ॥३०॥  
तत्स्पर्शान्ते तु संवित्तिः शुद्धचिद्व्योमरूपिणी ।  
यस्यां रूढः समभ्येति स्वप्रकाशात्मिकां पराम् ॥३१॥  
अतो विन्दुरतो नादो रूपमस्मादतो रसः ।  
इत्युक्तं क्षोभकत्वेन स्पन्दे स्पर्शस्तु नो तथा ॥३२॥  
मतं चैतन्महेशस्य श्रीपूर्वं यदभाषत ।  
धारिकाप्यायिनी बोद्धी पवित्री चावकाशदा ॥३३॥  
एभिः शब्दैर्व्यवहरन् निवृत्त्यादेर्निजं वपुः ।  
पञ्चतत्त्वविधिः प्रोक्तस्त्रितत्त्वमधुनोच्यते ॥३४॥  
विज्ञानाकलपर्यन्तमात्मा विद्येश्वरान्तकम् ।

शेषे शिवस्त्रितत्त्वे स्यादेकतत्त्वे शिवः परम् ॥३५॥  
 इमौ भेदावुभौ तत्त्वभेदमात्रकृताविति ।  
 तत्त्वाध्वैवायमित्थं च न षडध्वस्थितेः क्षतिः ॥३६॥  
 प्रकृत् पुमान्यतिः कालो माया विद्येशसौशिवौ ।  
 शिवश्च नवतत्त्वे पि विधौ तत्त्वाध्वरूपता ॥३७॥  
 एवमष्टादशाख्ये पि विधौ न्यायं वदेत्सुधीः ।  
 यत्र यत्र हि भोगेच्छा तत्प्राधान्योपयोगतः ॥३८॥  
 अन्यान्तर्भावनातश्च दीक्षानन्तविभेदभाक् ।  
 तेन षट्त्रिंशतो यावदेकतत्त्वविधिर्भवेत् ॥३९॥  
 तत्त्वाध्वैव स देवेन प्रोक्तो व्याससमासतः ।  
 एकतत्त्वविधिश्चैष सुप्रबुद्धं गुरुं प्रति ॥४०॥  
 शिष्यं च गतभोगाशमुदितः शंभुना यतः ।  
 भेदं विस्फार्य विस्फार्य शक्त्या स्वच्छन्दरूपया ॥४१॥  
 स्वात्मन्यभिन्ने भगवान्णित्यं विश्रमयन् स्थितः ।  
 इत्थं त्र्यात्माध्वनो भेदः स्थूलसूक्ष्मपरत्वतः ॥४२॥  
 मेयभागगतः प्रोक्तः पुरतत्त्वकलात्मकः ।  
 अधुना मातृभागस्थं रूपं त्रेधा निरूप्यते ॥४३॥  
 यत्प्रमाणात्मकं रूपमध्वनो मातृभागगम् ।  
 पदं हयवगमात्मत्वसमावेशात्तदुच्यते ॥४४॥  
 तदेव च पदं मन्त्रः प्रक्षोभात्प्रच्युतं यदा ।  
 गुप्तभाषी यतो माता तूष्णींभूतो व्यवस्थितः ॥४५॥  
 तथापि न विमर्शात्म रूपं त्यजति तेन सः ।  
 प्रमाणात्मविमर्शात्मा मानवत्क्षोभभाङ्गन्तु ॥४६॥  
 मन्त्राणां च पदानां च तेनोक्तं त्रिकशासने ।  
 अभिन्नमेव स्वं रूपं निःस्पन्दक्षोभिते परम् ॥४७॥  
 औदासीन्यपरित्यागे प्रक्षोभानवरोहणे ।  
 वर्णाध्वा मातृभागे स्यात् पूर्वं या कथिता प्रमा ॥४८॥  
 सा तु पूर्णस्वरूपत्वादविभागमयी यतः ।  
 तत एकैकवर्णत्वं तत्त्वे तत्त्वे क्षमादितः ॥४९॥  
 कृत्वा शैवे परे प्रोक्ताः षोडशार्णा विसर्गतः ।  
 तत्र शक्तिपरिस्पन्दस्तावान् प्राक् च निरूपितः ॥५०॥  
 संकलय्योच्यते सर्वमधुना सुखसंविदे ।  
 पदमन्त्रवर्णमेकं पुरषोडशकं धरेति च निवृत्तिः ।  
 तत्त्वार्णमग्निनयनं रसशरपुरमस्त्रमन्त्रपदमन्या ॥५१॥  
 मुनितत्त्वार्णं द्विकपदमन्त्रं वस्वक्षिभुवनमपरकला ।

अग्न्यर्णतत्त्वमेककपदमन्त्रं सैन्यभुवनमिति तुर्या ॥५२॥  
 षोडश वर्णाः पदमन्त्रतत्त्वमेकं च शान्त्यतीतेयम् ।  
 अभिनवगुप्तेनार्यात्रयमुक्तं संग्रहाय शिष्येभ्यः ॥५३॥  
 सोऽयं समस्त एवाध्वा भैरवाभेदवृत्तिमान् ।  
 तत्स्वातन्त्र्यात्स्वतन्त्रत्वमश्नुवानो वैभासते ॥५४॥  
 तथाहि मातृरूपस्थो मन्त्राध्वेति निरूपितः ।  
 तथाहि चिद्विमर्शेन ग्रस्ता वाच्यदशा यदा ॥५५॥  
 शिवज्ञानक्रियायत्तमननत्राणतत्परा ।  
 अशेषशक्तिपटलीलीलालाम्पट्यपाटवात् ॥५६॥  
 च्युता मानमयाद्रूपात् संविन्मन्त्राध्वतां गता ।  
 प्रमाणरूपतामेत्य प्रयात्यध्वा पदात्मताम् ॥५७॥  
 तथा हि मातृर्विश्रान्तिर्वर्णान्संघट्य तान्बहून् ।  
 संघट्टनं च क्रमिकं संजल्पात्मकमेव तत् ॥५८॥  
 विकल्पस्य स्वकं रूपं भोगावेशमयं स्फुटम् ।  
 अतः प्रमाणतारूपं पदमस्मद्गुरुर्जगौ ॥५९॥  
 प्रमाणरूपतावेशमपरित्यज्य मेयताम् ॥६०॥  
 गच्छन्कलनया योगादध्वा प्रोक्तः कलात्मकः ।  
 शुद्धे प्रमेयतायोगे सूक्ष्मस्थूलत्वभागिनि ॥६१॥  
 तत्त्वाध्वभुवनाध्वत्वे क्रमेणानुसरेद्गुरुः ।  
 प्रमेयमानमातृणां यद्रूपमुपरि स्थितम् ॥६२॥  
 प्रमात्मात्र स्थितोऽध्वायं वर्णात्मा दृश्यतां किल ।  
 उच्छलत्संविदामात्रविश्रान्त्यास्वादयोगिनः ॥६३॥  
 सर्वाभिधानसामर्थ्यादनियन्त्रितशक्तयः ।  
 सृष्टाः स्वात्मसहोत्थेऽर्थे धरापर्यन्तभागिनि ॥६४॥  
 आमृशन्तः स्वचिद्भूमौ तावतो र्थानभेदतः ।  
 वर्णौघास्ते प्रमारूपां सत्यां बिभ्रति संविदम् ॥६५॥  
 बालास्तिर्यक्प्रमातारो येऽप्यसंकेतभागिनः ।  
 तेऽप्यकृत्रिमसंस्कारसारामेनां स्वसंविदम् ॥६६॥  
 भिन्नभिन्नामुपाश्रित्य यान्ति चित्रां प्रमातृताम् ।  
 अस्या चाकृत्रिमानन्तवर्णसंविदि रूढताम् ॥६७॥  
 संकेता यान्ति चेत्ते पि यान्त्यसंकेतवृत्तिताम् ।  
 अनया तु विना सर्वे संकेता बहुशः कृताः ॥६८॥  
 अविश्रान्ततया कुर्युरनवस्थां दुरुत्तराम् ।  
 बालो व्युत्पाद्यते येन तत्र संकेतमार्गणात् ॥६९॥  
 अङ्गुल्यादेशनेऽप्यस्य नाविकल्पा तथा मतिः ।



विकल्पः शब्दमूलश्च शब्दः संकेतजीवितः ॥७०॥  
 तेनानन्तो ह्यमायीयो यो वर्णग्राम ईदृशः ।  
 संविद्विमर्शसचिवः सदैव स हि जृम्भते ॥७१॥  
 यत एव च मायीया वर्णाः सूतिं वितेनिरे ।  
 ये च मायीयवर्णेषु वीर्यत्वेन निरूपिताः ॥७२॥  
 संकेतनिरपेक्षास्ते प्रमेति परिगृह्यताम् ।  
 तथा हि परवाक्येषु श्रुतेष्वत्रियते निजा ॥७३॥  
 प्रमा यस्य जडोऽसौ नो तत्रार्थेऽभ्येति मातृताम् ।  
 शुकवत्स पठत्येव परं तत्क्रमितैकभाक् ॥७४॥  
 स्वातन्त्र्यलाभतः स्वाक्यप्रमालाभे तु बोद्धता ।  
 यस्य हि स्वप्रमाबोधो विपक्षोद्भेदनिग्रहात् ॥७५॥  
 वाक्यादिवर्णपुञ्जे स्वे स प्रमाता वशीभवेत् ।  
 यथा यथा चाकृतकं तद्रूपमतिरिच्यते ॥७६॥  
 तथा तथा चमत्कारतारतम्यं विभाव्यते ।  
 आद्यामायीयवर्णान्तनिमग्ने चोत्तरोत्तरे ॥७७॥  
 सकेते पूर्वपूर्वाशमज्जने प्रतिभाभिदः ।  
 आद्योद्रेकमहत्त्वे पि प्रतिभात्मनि निष्ठिताः ॥७८॥  
 ध्रुवं कवित्ववक्तृत्वशालितां यान्ति सर्वतः ।  
 यावद्धामनि संकेतनिकारकलनोज्झिते ॥७९॥  
 विश्रान्तश्चिन्मये किं किं न वेत्ति कुरुते न वा ।  
 अत एव हि वाक्सिद्धौ वर्णानां समुपास्यता ॥८०॥  
 सर्वज्ञत्वादिसिद्धौ वा का सिद्धिर्या न तन्मयी ।  
 तदुक्तं वरदेन श्रीसिद्धयोगीश्वरीमते ॥८१॥  
 तेन गुप्तेन गुप्तास्ते शेषा वर्णास्त्विति स्फुटम् ।  
 एवं मामातृमानत्वमेयत्वैर्योऽवभासते ॥८२॥  
 षड्विधः स्ववपुःशुद्धौ शुद्धिं सो ध्वाधिगच्छति ।  
 एकेन वपुषा शुद्धौ तत्रैवान्यप्रकारताम् ॥८३॥  
 अन्तर्भाव्याचरेच्छुद्धिमनुसंधानवान् गुरुः ।  
 अनन्तर्भावशक्तौ तु सूक्ष्मं सूक्ष्मं तु शोधयेत् ॥८४॥  
 तद्विशुद्धं बीजभावात् सूते नोत्तरसंततिम् ।  
 शोधनं बहुधा तत्तद्भोगप्राप्त्येकतानता ॥८५॥  
 तदाधिपत्यं तत्त्यागस्तच्छिवात्मत्ववेदनम् ।  
 तल्लीनता तन्निरासः सर्वं चैतत्क्रमाक्रमात् ॥८६॥  
 अत एव च ते मन्त्राः शोधकाश्चित्ररूपिणः ।  
 सिद्धान्तवामदक्षादौ चित्रां शुद्धिं वितन्वते ॥८७॥

अनुत्तरत्रिकानामक्रममन्त्रास्तु ये किल ।  
 ते सर्वे सर्वदाः किन्तु कस्याचित् क्वापि मुख्यता ॥८८॥  
 अतः शोधकभावेन शास्त्रे श्रीपूर्वसंज्ञिते ।  
 परापरादिमन्त्राणामध्वन्युक्ता व्यवस्थितिः ॥८९॥  
 शोधकत्वं च मालिन्या देवीनां त्रितयस्य च ।  
 देवत्रयस्य वक्त्राणामङ्गानामष्टकस्य च ॥९०॥  
 किं वातिबहुना द्वारवास्त्वाधारगुरुक्रमे ।  
 लोकपास्त्रविधौ मन्त्रान् मुक्त्वा सर्वं विशोधकम् ॥९१॥  
 यच्चैतदध्वनः प्रोक्तं शोध्यत्वं शोद्धता च या ।  
 सा स्वातन्त्र्याच्छिवाभेदे युक्तेत्युक्तं च शासने ॥९२॥  
 सर्वमेतद्विभात्येव परमेशितरि ध्रुवे ।  
 प्रतिबिम्बस्वरूपेण न तु बाह्यतया यतः ॥९३॥  
 चिद्व्योमन्येव शिवे तत्तद्देहादिमतिरीदृशी ।  
 भिन्ना संसारिणां रज्जौ सर्पस्रग्वीचिबुद्धिवत् ॥९४॥  
 यतः प्राग्देहमरणसिद्धान्तः स्वप्नगोचरः ।  
 देहान्तरादिर्मरणे कीदृग्वा देहसंभवः ॥९५॥  
 स्वप्नेऽपि प्रतिभामात्रसामान्यप्रथनाबलात् ।  
 विशेषाः प्रतिभासन्ते न भाव्यन्तेऽपि ते यथा ॥९६॥  
 शालग्रामोपलाः केचिच्चित्राकृतिभृतो यथा ।  
 तथा मायादिभूम्यन्तलेखाचित्रहृदश्चितः ॥९७॥  
 नगरार्णवशैलाद्यास्तदिच्छानुविधायिनः ।  
 न स्वयं सदसन्तो नो कारणाकारणात्मकाः ॥९८॥  
 नियतेश्चिररूढायाः समुच्छेदात्प्रवर्तनात् ।  
 अरूढायाः स्वतन्त्रोऽयं स्थितश्चिद्व्योमभैरवः ॥९९॥  
 एकचिन्मात्रसंपूर्णभैरवाभेदभागिनि ।  
 एवमस्मीत्यनामर्शो भेदको भावमण्डले ॥१००॥  
 सर्वप्रमाणैर्नो सिद्धं स्वप्ने कर्त्रन्तरं यथा ।  
 स्वसंविदः स्वसिद्धायास्तथा सर्वत्र बुद्ध्यताम् ॥१०१॥  
 चित्तचित्रपुरोद्याने क्रीडेदेवं हि वेत्ति यः ।  
 अहमेव स्थितो भूतभावतत्त्वपुरैरिति ॥१०२॥  
 एवं जातो मृतोऽस्मीति जन्ममृत्युविचित्रताः ।  
 अजन्मन्यमृतौ भान्ति चित्तभित्तौ स्वनिर्मिताः ॥१०३॥  
 परेहसंविदामात्रं परलोकेहलोकते ।  
 वस्तुतः संविदो देशः कालो वा नैव किंचन ॥१०४॥  
 अभविष्यदयं सर्गो मूर्तश्चेन्न तु चिन्मयः ।

तदवेक्ष्यत तन्मध्यात् केनैको पि धराधरः ॥१०५॥  
 भूततन्मात्रवर्गादेराधाराधेयताक्रमे ।  
 अन्ते संविन्मयी शक्तिः शिवरूपैव धारिणी ॥१०६॥  
 तस्मात्प्रतीतिरेवेत्थं कर्त्री धर्त्री च सा शिवः ।  
 ततो भावास्तत्र भावाः शक्तिराधारिका ततः ॥१०७॥  
 सांकल्पिकं निराधारमपि नैव पतत्यधः ।  
 स्वाधारशक्तौ विश्रान्तं विश्वमित्थं विमृश्यताम् ॥१०८॥  
 अस्या घनाहमित्यादिरुद्धिरेव धरादिता ।  
 यावदन्ते चिदस्मीति निर्वृत्ता भैरवात्मता ॥१०९॥  
 मणाविन्द्रायुधे भास इव नीलादयः शिवे ।  
 परमार्थत एषां तु नोदयो न व्ययः क्वचित् ॥११०॥  
 देशे कालेऽत्र वा सृष्टिरित्येतदसमञ्जसम् ।  
 चिदात्मना हि देवेन सृष्टिर्दिक्कालयोरपि ॥१११॥  
 जागराभिमते सार्धहस्तत्रितयगोचरे ।  
 प्रहरे च पृथक् स्वप्नाश्चित्रदिक्कालमानिनः ॥११२॥  
 अत एव क्षणं नाम न किञ्चिदपि मन्महे ।  
 क्रियाक्षणे वाप्येकस्मिन् बह्व्यः संस्युर्द्रुताः क्रियाः ॥११३॥  
 तेन ये भावसंकोचं क्षणान्तं प्रतिपेदिरे ।  
 ते नूनमेनया नाड्या शून्यदृष्ट्यवलम्बिनः ॥११४॥  
 तद्य एष सतो भावाञ् शून्यीकर्तुं तथासतः ।  
 स्फुटीकर्तुं स्वतन्त्रत्वादीशः सोऽस्मत्प्रभुः शिवः ॥११५॥  
 तदित्थं परमेशानो विश्वरूपः प्रगीयते ।  
 न तु भिन्नस्य कस्यापि धरादेरुपपन्नता ॥११६॥  
 उक्तं चैतत्पुरैवेति न भूयः प्रविविच्यते ।  
 भूयोभिश्चापि बाह्यार्थदूषणैः प्रव्यरम्यत ॥११७॥  
 तदित्थमेष निर्णीतः कलादेर्विस्तरोऽध्वनः ॥११८॥

## अथ श्रीतन्त्रालोके द्वादशमाहिनिकम्

अथाध्वनोऽस्य प्रकृत उपयोगः प्रकाशयते ॥१॥  
इत्थमध्वा समस्तोऽयं यथा संविदि संस्थितः ।  
तद्द्वारा शून्यधीप्राणनाडीचक्रतनुष्वथो ॥२॥  
बहिश्च लिङ्गमूर्त्यग्निस्थण्डिलादिषु सर्वतः ।  
तथा स्थितः समस्तश्च व्यस्तश्चैष क्रमाक्रमात् ॥३॥  
आसंवित्तत्त्वमाबाहयं योऽयमध्वा व्यवस्थितः ।  
तत्र तत्रोचितं रूपं स्वं स्वातन्त्र्येण भासयेत् ॥४॥  
सर्वं सर्वत्र रूपं च तस्यापि न न भासते ।  
नहयवच्छेदितां क्वापि स्वप्ने पि विषहामहे ॥५॥  
एवं विश्वाध्वसंपूर्णं कालव्यापारचित्रितम् ।  
देशकालमयस्पन्दसद्म देहं विलोकयेत् ॥६॥  
तथा विलोक्यमानोऽसौ विश्वान्तर्देवतामयः ।  
ध्येयः पूज्यश्च तर्प्यश्च तदाविष्टो विमुच्यते ॥७॥  
इत्थं घटं पटं लिङ्गं स्थण्डिलं पुस्तकं जलम् ।  
यद्वा किञ्चित्क्वचित्पश्येत्तत्र तन्मयतां व्रजेत् ॥८॥  
तत्रार्पणं हि वस्तूनामभेदेनार्चनं मतम् ।  
तथा संपूर्णरूपत्वानुसंधिर्ध्यानमुच्यते ॥९॥  
संपूर्णत्वानुसंधानमकम्पं दार्ढ्यमानयन् ।  
तथान्तर्जल्पयोगेन विमृशञ्जपभाजनम् ॥१०॥  
तत्रार्पितानां भावानां स्वकभेदविलापनम् ।  
कुर्वस्तद्रश्मिसद्भावं दद्याद्धोमक्रियापरः ॥११॥  
तथैवंकुर्वतः सर्वं समभावेन पश्यतः ।  
निष्कम्पता व्रतं शुद्धं साम्यं नन्दिशिखोदितम् ॥१२॥  
तथार्चनजपध्यानहोमव्रतविधिक्रमात् ।  
परिपूर्णां स्थितिं प्राहुः समाधिं गुरवः पुरा ॥१३॥  
अत्र पूजाजपाद्येषु बहिरन्तर्देवयस्थितौ ।  
द्रव्यौघे न विधिः कोऽपि न कापि प्रतिषिद्धता ॥१४॥  
कल्पनाशुद्धिसंध्यादेर्नोपयोगोऽत्र कश्चन ।  
उक्तं श्रीत्रिकसूत्रे च जायते यजनं प्रति ॥१५॥  
अविधिज्ञो विधिज्ञश्चेत्येवमादि सुविस्तरम् ।  
यदा यथा येन यत्र स्वा सम्बित्तिः प्रसीदति ॥१६॥  
तदा तथा तेन तत्र तत्तद्भोग्यं विधिश्च सः ।  
लौकिकालौकिकं सर्वं तेनात्र विनियोजयेत् ॥१७॥

निष्कम्पत्वे सकम्पस्तु कम्पं निर्हासयेद्बलात् ।  
यथा येनाभ्युपायेन क्रमादक्रमतोऽपि वा ॥१८॥  
विचिकित्सा गलत्यन्तस्तथासौ यत्नवान्भवेत् ।  
धीकर्माक्षगता देवीर्निषिद्धैरेव तर्पयेत् ॥१९॥  
वीरव्रतं चाभिनन्देदिति भर्गशिखावचः ।  
तथाहि शङ्का मालिन्यं ग्लानिः संकोच इत्यदः ॥२०॥  
संसारकारागारान्तः स्थूलस्थूणाघटायते ।  
मन्त्रा वर्णस्वभावा ये द्रव्यं यत्पाञ्चभौतिकम् ॥२१॥  
यच्चिदात्म प्राणिजातं तत्र कः संकरः कथम् ।  
संकराभावतः केयं शङ्का तस्यामपि स्फुटम् ॥२२॥  
न शङ्केत तथा शङ्का विलीयेतावहेलया ।  
श्रीसर्वाचारवीरालीनिशाचरक्रमादिषु ॥२३॥  
शास्त्रेषु विततं चैतत्तत्र तत्रोच्यते यतः ।  
शङ्कया जायते ग्लानिः शङ्कया विघ्नभाजनम् ॥२४॥  
उवाचोत्पलदेवश्च श्रीमानस्मद्गुरोर्गुरुः ।  
सर्वाशङ्काशनिं मार्गं नुमो माहेश्वरं त्विति ॥२५॥  
अनुत्तरपदाप्तये तदिदमाणवं दर्शिताभ्युपायमतिविस्तरान्ननु विदांकुरुध्वं बुधाः ॥२६॥

## अथ श्रीतन्त्रालोके त्रयोदशमाहिनकम्

अथाधिकृतिभाहनं क इह वा कथं वेत्यलं विवेचयितुमुच्यते विविधशक्तिपातक्रमः ॥१॥  
तत्र केचिदिह प्राहुः शक्तिपात इमं विधिम् ।  
तं प्रदर्श्य निराकृत्य स्वमतं दर्शयिष्यते ॥२॥  
तत्रेदं दृश्यमानं सत्सुखदुःखविमोहभाक् ।  
विषमं सत्तथाभूतं समं हेतुं प्रकल्पयेत् ॥३॥  
सोऽव्यक्तं तच्च सत्त्वादिनानारूपमचेतनम् ।  
घटादिवत्कार्यमिति हेतुरेकोऽस्य सा निशा ॥४॥  
सा जडा कार्यताद्रूप्यात्कार्यं चास्यां सदेव हि ।  
कलादिधरणीप्रान्तं जाड्यात्सा सूतयेऽक्षमा ॥५॥  
तेनेशः क्षोभयेदेनां क्षोभोऽस्याः सूतियोग्यता ।  
पुंसः प्रति च सा भोग्यं सूतेऽनादीन् पृथग्विधान् ॥६॥  
पुंसश्च निर्विशेषत्वे मुक्ताणून् प्रति किं न तत् ।  
निमित्तं कर्मसंस्कारः स च तेषु न विद्यते ॥७॥  
इति चेत्कर्मसंस्काराभावस्तेषां कुतः किल ।  
न भोगादन्यकर्माशप्रसङ्गो हि दुरत्ययः ॥८॥  
युगपत्कर्मणां भोगो नच युक्तः क्रमेण हि ।  
फलेद्यत्कर्म तत्कस्मात्स्वं रूपं संत्यजेत्क्वचित् ॥९॥  
जानात्कर्मक्षयश्चेत्तत्कुत ईश्वरचोदितात् ।  
धर्माद्यदि कुतः सोऽपि कर्मतश्चेत्तदुच्यताम् ॥१०॥  
नहि कर्मास्ति तादृक्षं येन ज्ञानं प्रवर्तते ।  
कर्मजत्वे च तज्ज्ञानं फलराशौ पतेद्ध्रुवम् ॥११॥  
अन्यकर्मफलं प्राच्यं कर्मराशिं च किं दहेत् ।  
ईशस्य द्वेषरागादिशून्यस्यापि कथं क्वचित् ॥१२॥  
तथाभिसंधिर्नान्यत्र भेदहेतोरभावतः ।  
नन्वित्थं प्रदहेज्ज्ञानं कर्मजालानि कर्म हि ॥१३॥  
अज्ञानसहकारीदं सूते स्वर्गादिकं फलम् ।  
अज्ञानं ज्ञानतो नश्येदन्यकर्मफलादपि ॥१४॥  
उपवासादिकं चान्यद्दुष्टकर्मफलं भवेत् ।  
निष्फलीकुरुते दुष्टं कर्मेत्यङ्गीकृतं किल ॥१५॥  
अज्ञानमिति यत्प्रोक्तं ज्ञानाभावः स चेत्स किम् ।  
प्रागभावोऽथवा ध्वंस आद्ये किं सर्वसंविदाम् ॥१६॥  
कस्यापि वाथ ज्ञानस्य प्राच्यः पक्षस्त्वसंभवी ।  
न किंचिद्यस्य विज्ञानमुदपादि तथाविधः ॥१७॥

नाणुरस्ति भवे ह्यस्मिन्ननादौ कोऽन्वयं क्रमः ।  
भाविनः प्रागभावश्च ज्ञानस्येति स्थिते सति ॥१८॥  
मुक्ताणोरपि सोऽस्त्येव जन्मतः प्रागसौ नच ।  
ज्ञानं भावि विमुक्ते स्मिन्निति चेच्चर्च्यतामिदम् ॥१९॥  
कस्माज्ज्ञानं न भाव्यत्र ननु देहाद्यजन्मतः ।  
तत्कस्मात्कर्मणः क्षैण्यात्तत्कुतोऽज्ञानहानितः ॥२०॥  
अज्ञानस्य कथं हानिः प्रागभावे हि संविदः ।  
अज्ञानं प्रागभावोऽसौ न भाव्युत्पत्त्यसंभवात् ॥२१॥  
कस्मान्न भावि तज्ज्ञानं ननु देहाद्यजन्मतः ।  
इत्येष सर्वपक्षघ्नो निशितश्चक्रकभ्रमः ॥२२॥  
अथ प्रध्वंस एवेदमज्ञानं तत्सदा स्थितम् ।  
मुक्ताणुष्विति तेष्वस्तु मायाकार्यविजृम्भितम् ॥२३॥  
अथाज्ञानं नह्यभावो मिथ्याज्ञानं तु तन्मतम् ।  
तदेव कर्मणां स्वस्मिन्कर्तव्ये सहकारणम् ॥२४॥  
वक्तव्यं तर्हि किं कर्म यदा सूते स्वकं फलम् ।  
तदैव मिथ्याज्ञानेन सता हेतुत्वमाप्यते ॥२५॥  
अथ यस्मिन्क्षणे कर्म कृतं तत्र स्वरूपसत् ।  
मिथ्याज्ञानं यदि ततस्तादृशात्कर्मणः फलम् ॥२६॥  
प्राक्पक्षे प्रलये वृत्ते प्राच्यसृष्टिप्रवर्तने ।  
देहाद्यभावान्नो मिथ्याज्ञानस्य क्वापि संभवः ॥२७॥  
उत्तरस्मिन्पुनः पक्षे यदा यद्येन यत्र वा ।  
क्रियते कर्म तत्सर्वमज्ञानसचिवं तदा ॥२८॥  
अवश्यमिति कस्यापि न कर्मप्रक्षयो भवेत् ।  
यद्यपि ज्ञानवान्भूत्वा विधत्ते कर्म किंचन ॥२९॥  
विफलं स्यात्तु तत्पूर्वकर्मराशौ तु का गतिः ।  
अथ प्रलयकाले पि चित्स्वभावत्वयोगतः ॥३०॥  
अणूना संभवत्येव ज्ञानं मिथ्येति तत्कुतः ।  
स्वभावादिति चेन्मुक्ते शिवे वा किं तथा नहि ॥३१॥  
यच्चादर्शनमाख्यातं निमित्तं परिणामिनि ।  
प्रधाने तद्धि संकीर्णवैवित्तयोभययोगतः ॥३२॥  
दर्शनाय पुमर्थैकयोग्यतासचिवं धियः ।  
आरभ्य सते धरणीपर्यन्तं तत्र यच्चितः ॥३३॥  
बुद्धिवृत्त्यविशिष्टत्वं पुंस्प्रयाशर्पसादतः ।  
प्रकाशनाद्धियोऽर्थेन सह भोगः स भण्यते ॥३४॥  
बुद्धिरेवास्मि विकृतिधर्मिकान्यस्तु कोऽप्यसौ ।

मद्विलक्षण एकात्मेत्येवं वैवि यंसंविदि ॥३५॥  
पुमर्थस्य कृतत्वेन सहकारिवियोगतः ।  
तं पुमांसं प्रति नैव सूते किंत्वन्यमेव हि ॥३६॥  
अत्र पुंसोऽथ मूलस्य धर्मोऽदर्शनता द्वयोः ।  
अथवेति विकल्पोऽयमास्तामेतत्तु भण्यताम् ॥३७॥  
भोगो विवेकपर्यन्त इति यत्तत्र कोऽवधिः ।  
विवेकलाभे निखिलसूतिदृग्यदि सापि किम् ॥३८॥  
सामान्येन विशेषैर्वा प्राच्ये स्यादेकजन्मतः ।  
उत्तरे न कदाचित्स्याद्भाविकालस्य योगतः ॥३९॥  
कैश्चिदेव विशेषैश्चेत्सर्वेषां युगपद्भवेत् ।  
विवेकोऽनादिसंयोगात्का ह्यन्योन्यं विचित्रता ॥४०॥  
तस्मात्सांख्यदृशापीदमज्ञानं नैव युज्यते ।  
अज्ञानेन विना बन्धमोक्षौ नैव व्यवस्थया ॥४१॥  
युज्येते तच्च कथितयुक्तिभिर्नोपपद्यते ।  
भायाकर्माणुदेवेच्छासद्भावेऽपि स्थिते ततः ॥४२॥  
न बन्धमोक्षयोर्योगो भेदहेतोरसंभवात् ।  
तस्मादज्ञानशब्देन ज्ञत्वकर्तृत्वधर्मणाम् ॥४३॥  
चिदणूनामावरणं किंचिद्वाच्यं विपश्चिता ।  
आवारणात्मना सिद्धं तत्स्वरूपादभेदवत् ॥४४॥  
भेदे प्रमाणाभावाच्च तदेकं निखिलात्मसु ।  
तच्च कस्मात्प्रसूतं स्यान्मायातश्चेत्कथं नु सा ॥४५॥  
क्वचिदेव सुवीतैतन्न तु मुक्तात्मनीत्ययम् ।  
प्राच्यः पर्यनुयोगः स्यान्निमित्तं चेन्न लभ्यते ॥४६॥  
उत्पत्त्यभावतस्तेन नित्यं नच विनश्यति ।  
तत एवैकतायां चान्यात्मसाधारणत्वतः ॥४७॥  
न वावस्त्वर्थकारित्वान्न चित्तत्संवृतित्वतः ।  
न चैतेनात्मनां योगो हेतुमांस्तदसंभवात् ॥४८॥  
तेनैकं वस्तु सन्नित्यं नित्यसंबद्धमात्मभिः ।  
जडं मलं तदज्ञानं संसाराङ्कुरकारणम् ॥४९॥  
तस्य रोद्धी यदा शक्तिरुदास्ते शिवरश्मिभिः ।  
तदाणुः स्पृश्यते स्पृष्टः स्वके ज्ञानक्रिये स्फुटे ॥५०॥  
समाविशेदयं सूर्यकान्तो क्णेषु चोदितः ।  
रोद्ध्याश्च शक्तेर्माध्यस्थ्यतारतम्यवशक्रमात् ॥५१॥  
विचित्रत्वमतः प्राहुरभिव्यक्तौ स्वसंविदः ।  
स एष शक्तिपाताख्यः शास्त्रेषु परिभाष्यते ॥५२॥



अत्रोच्यते मलस्तावदित्थमेष न युज्यते ।  
 इति पूर्वादिणके प्रोक्तं पुनरुक्तौ तु किं फलम् ॥५३॥  
 मलस्य पाकः कोऽयं स्यान्नाशश्चेदितरात्मनाम् ।  
 स एको मल इत्युक्तेर्नैर्मल्यमनुषज्यते ॥५४॥  
 अथ प्रत्यात्मनियतोऽनादिश्च प्रागभाववत् ।  
 मलो नश्येत्तथाप्येष नाशो यदि सहेतुकः ॥५५॥  
 हेतुः कर्मेश्वरेच्छा वा कर्म तावन्न तादृशम् ।  
 ईश्वरेच्छा स्वतन्त्रा च क्वचिदेव तथैव किम् ॥५६॥  
 अहेतुकोऽस्य नाशश्चेत्प्रागेवैष विनश्यतु ।  
 क्षणान्तरं सदृक् सूते इति चेत्स्थिरतैव सा ॥५७॥  
 न च नित्यस्य भावस्य हेत्वनायत्तजन्मनः ।  
 नाशो दृष्टः प्रागभावस्त्ववस्त्विति तथास्तु सः ॥५८॥  
 अथास्य पाको नामैष स्वशक्तिप्रतिबद्धता ।  
 सर्वान्प्रति तथैष स्याद्रुद्धशक्तिर्विषाग्निवत् ॥५९॥  
 पुनरुद्धतशक्तौ च स्वकार्यं स्याद्विषाग्निवत् ।  
 मुक्ता अपि न मुक्ताः स्युः शक्तिं चास्य न मन्महे ॥६०॥  
 रोद्धीति चेत्कस्य नृणां जत्वकर्तृत्वयोर्यदि ।  
 सद्भावमात्राद्रोद्धृत्वे शिवमुक्ताण्वसंभवः ॥६१॥  
 संनिधानातिरिक्तं च न किञ्चित्कुरुते मलः ।  
 आत्मना परिणामित्वादित्यत्वप्रसङ्गतः ॥६२॥  
 जत्वकर्तृत्वमात्रं च पुद्गला न तदाश्रयाः ।  
 तच्चेदावारितं हन्त रूपनाशः प्रसज्यते ॥६३॥  
 आवारणं चादृश्यत्वं न च तद्वस्तुनो न्यताम् ।  
 करोति घटवज्ज्ञानं नावरीतुं च शक्यते ॥६४॥  
 जानेनावरणीयेन तदेवावरणं कथम् ।  
 न जायते तथा च स्यादावृतिर्नाममात्रतः ॥६५॥  
 रोद्ध्याश्च शक्तेः कस्तस्य प्रतिबन्धक ईश्वरः ।  
 यद्यपेक्षाविरहितस्तत्र प्राग्दत्तमुत्तरम् ॥६६॥  
 कर्मसाम्यमपेक्षयाथ तस्येच्छा संप्रवर्तते ।  
 तस्यापि रूपं वक्तव्यं समता कर्मणां हि का ॥६७॥  
 भोगपर्यायमाहात्म्यात्काले क्वापि फलं प्रति ।  
 विरोधात्कर्मणी रुद्धे तिष्ठतः साम्यमीदृशम् ॥६८॥  
 तं च कालांशकं देवः सर्वजो वीक्ष्य तं मलम् ।  
 रुद्धे लक्ष्यः स कालश्च सुखदुःखादिवर्जनैः ॥६९॥  
 नैतत्क्रमिकसंशुद्धव्यामिश्राकारकर्मभिः ।

तथैव देये स्वफले केयमन्योन्यरोद्धता ॥७०॥  
 रोधे तयोश्च जात्यायुरपि न स्यादतः पतेत् ।  
 देहो भोगदयोरेव निरोध इति चेन्ननु ॥७१॥  
 जात्यायुष्प्रदकर्माशसंनिधौ यदि शंकरः ।  
 मलं रुद्धे भोगदातुः कर्मणः किं बिभेति सः ॥७२॥  
 शतशो पि हलादतापशून्यां संचिन्वते दशाम् ।  
 न च भक्तिरसावेशमिति भूमना विलोकितम् ॥७३॥  
 अथापि कालमाहात्म्यमपेक्ष्य परमेश्वरः ।  
 तथा करोति वक्तव्यं कालोऽसौ कीदृशस्त्विति ॥७४॥  
 किं चानादिरयं भोगः कर्मानादि सपुद्गलम् ।  
 ततश्च भोगपर्यायकालः सर्वस्य निःसमः ॥७५॥  
 आदिमत्त्वे हि कस्यापि वर्गादस्माद्भवेदियम् ।  
 वैचित्री भुक्तमेतेन कल्पमेतेन तु द्वयम् ॥७६॥  
 इयतो भोगपर्यायात्स्यात्साम्यं कर्मणामिति ।  
 अनेन नयबीजेन मन्ये वैचित्र्यकारणम् ॥७७॥  
 जगतः कर्म यत्कल्पतं तत्तथा नावकल्पते ।  
 अनादिमलसंच्छन्ना अणवो दृक्क्रियात्मना ॥७८॥  
 सर्वे तुल्याः कथं चित्रां श्रिताः कर्मपरम्पराम् ।  
 भोगलोलिकया चेत्सा विचित्रेति कुतो ननु ॥७९॥  
 अनादि कर्मसंस्कारवैचित्र्यादिति चेत्पुनः ।  
 वाच्यं तदेव वैचित्र्यं कुतो नियतिरागयोः ॥८०॥  
 महिमा चेदयं तौ किं नासमञ्जस्यभागिनौ ।  
 ईश्वरेच्छानपेक्षा तु भेदहेतुर्न कल्पते ॥८१॥  
 अथानादित्वमात्रेण युक्तिहीनेन साध्यते ।  
 व्यवस्थेयमलं तर्हि मलेनास्तु वृथामुना ॥८२॥  
 तथाहि कर्म तावन्नो यावन्माया न पुद्गले ।  
 व्याप्रियेत न चाहेतुस्तद्वृत्तिस्तन्मितो मलः ॥८३॥  
 इत्थं च कल्पिते मायाकार्ये कर्मणि हेतुताम् ।  
 अनादि कर्म चेद्गच्छेत्किं मलस्योपकल्पनम् ॥८४॥  
 ननु माभून्मलस्तर्हि चित्राकारेषु कर्मसु ।  
 सन्तत्यावर्तमानेषु व्यवस्था न प्रकल्पते ॥८५॥  
 आदौ मध्ये च चित्रत्वात्कर्मणां न यथा समः ।  
 आत्माकारोऽपि कोऽप्येष भाविकाले तथा भवेत् ॥८६॥  
 इत्थमुच्छिन्न एवायं बन्धमोक्षादिकः क्रमः ।  
 अज्ञानाद्बन्धनं मोक्षो ज्ञानादिति परीक्षितम् ॥८७॥

विरोधे स्वफले चैते कर्मणी समये क्वचित् ।  
 उदासाते यदि ततः कर्मैतत्प्रतिबुध्यताम् ॥८८॥  
 शिवशक्तिनिपातस्य कोऽवकाशस्तु तावता ।  
 क्वापि काले तयोरेतदौदासीन्यं यदा ततः ॥८९॥  
 कालान्तरे तयोस्तद्वद्विरोधस्यानिवृत्तितः ।  
 अतश्च न फलेतान्ते ताभ्यां कर्मान्तरणि च ॥९०॥  
 रुद्धानि प्राप्तकालत्वाद्गताभ्यामुपभोग्यताम् ।  
 एवं सदैव वार्तायां देहपाते तथैव च ॥९१॥  
 जाते विमोक्ष इत्यास्तां शक्तिपातादिकल्पना ।  
 अथोदासीनतत्कर्मद्वययोगक्षणान्तरे ॥९२॥  
 कर्मान्तरं फलं सूते तत्क्षणेऽपि तथा न किम् ।  
 क्षणान्तरेऽथ ते एव प्रतिबन्धविवर्जिते ॥९३॥  
 फलतः प्रतिबन्धस्य वर्जनं किंकृतं तयोः ।  
 कर्मसाम्यं स्वरूपेण न च तत्तारतम्यभाक् ॥९४॥  
 न शिवेच्छेति तत्कार्ये शक्तिपाते न तद्भवेत् ।  
 तिरोभावश्च नामायं स कस्मादुद्भवेत्पुनः ॥९५॥  
 कर्मसाम्येन यत्कृत्यं प्रागेवैतत्कृतं किल ।  
 हेतुत्वे चेश्वरेच्छाया वाच्यं पूर्ववदेव तु ॥९६॥  
 एतेनान्ये पि येऽपेक्ष्या ईशेच्छायां प्रकल्पिताः ।  
 ध्वस्तास्तेऽपि हि नित्यान्यहेत्वहेत्वादिदूषणात् ॥९७॥  
 वैराग्यं भोगवैरस्यं धर्मः कोऽपि विवेकिता ।  
 सत्सङ्गः परमेशानपूजाद्यभ्यासनित्यता ॥९८॥  
 आपत्प्राप्तिस्तन्निरीक्षा देहे किञ्चिच्च लक्षणम् ।  
 शास्त्रसेवा भोगसंघपूर्णता ज्ञानमैश्वरम् ॥९९॥  
 इत्यपेक्ष्यं यदीशस्य दूष्यमेतच्च पूर्ववत् ।  
 व्यभिचारश्च सामस्त्यव्यस्तत्त्वाभ्यां स्वरूपतः ॥१००॥  
 अन्योन्यानुप्रवेशश्चानुपपत्तिश्च भूयसी ।  
 तस्मान्न मन्महे कोऽयं शक्तिपातविधेः क्रमः ॥१०१॥  
 इत्थं भ्रान्तिविषावेशमूर्च्छानिर्मोकदायिनीम् ।  
 श्रीशंभुवदनोद्गीर्णा वच्म्यागममहौषधीम् ॥१०२॥  
 देवः स्वतन्त्रश्चिद्रूपः प्रकाशात्मा स्वभावतः ।  
 रूपप्रच्छादनक्रीडायोगादणुरनेककः ॥१०३॥  
 स स्वयं कल्पिताकारविकल्पात्मककर्मभिः ।  
 बध्नात्यात्मानमेवेह स्वातन्त्र्यादिति वर्णितम् ॥१०४॥  
 स्वातन्त्र्यमहिमैवायं देवस्य यदसौ पुनः ।

स्वं रूपं परिशुद्धं सत्स्पृशत्यप्यणुतामयः ॥१०५॥  
 न वाच्यं तु कथं नाम कस्मिंश्चित्पुंस्यसौ तथा ।  
 नहि नाम पुमान्कश्चिद्यस्मिन्पर्यनुयुज्यते ॥१०६॥  
 देव एव तथासौ चेत् स्वरूपं चास्य तादृशम् ।  
 तादृक्प्रथास्वभावस्य स्वभावे कानुयोज्यता ॥१०७॥  
 आहास्मत्परमेष्ठी च शिवदृष्टौ गुरुत्तमः ।  
 पञ्चप्रकारकृत्योक्तिशिवत्वान्निजकर्मणे ॥१०८॥  
 प्रवृत्तस्य निमित्तानामपरेषां क्व मार्गणम् ।  
 छन्नस्वरूपताभासे पुंसि यद्यादृशं फलम् ॥१०९॥  
 तत्राणोः सत एवास्ति स्वातन्त्र्यं कर्मतोहि तत् ।  
 ईश्वरस्य च या स्वात्मतिरोधित्सा निमित्तताम् ॥११०॥  
 साभ्येति कर्ममलयोरतोऽनादिव्यवस्थितिः ।  
 तिरोधिः पूर्णरूपस्यापूर्णत्वं तच्च पूरणम् ॥१११॥  
 प्रति भिन्नेन भावेन स्पृहातो लोलिका मलः ।  
 विशुद्धस्वप्रकाशात्मशिवरूपतया विना ॥११२॥  
 न किञ्चिद्युज्यते तेन हेतुरत्र महेश्वरः ।  
 इत्थं सृष्टिस्थितिध्वंसत्रये मायामपेक्षते ॥११३॥  
 कृत्यै मलं तथा कर्म शिवेच्छैवेति सुस्थितम् ।  
 यत्तु कस्मिंश्चन शिवः स्वेन रूपेण भासते ॥११४॥  
 तत्रास्य नाणुगे तावदपेक्ष्ये मलकर्मणी ।  
 अणुस्वरूपताहानौ तद्गतं हेतुतां कथम् ॥११५॥  
 व्रजेन्मायानपेक्षत्वमत एवोपपादयेत् ।  
 तेन शुद्धः स्वप्रकाशः शिव एवात्र कारणम् ॥११६॥  
 स च स्वाच्छन्द्यमात्रेण तारतम्यप्रकाशकः ।  
 कुलजातिवपुष्कर्मवयोनुष्ठानसंपदः ॥११७॥  
 अनपेक्ष्य शिवे भक्तिः शक्तिपातो फलार्थिनाम् ।  
 या फलार्थितया भक्तिः सा कर्माद्यमपेक्षते ॥११८॥  
 ततोऽत्र स्यात्फले भेदो नापवर्गे त्वसौ तथा ।  
 भोगापवर्गद्वितयाभिसंधातुरपि स्फुटम् ॥११९॥  
 प्राग्भागेऽपेक्षते कर्म चित्रत्वान्नोत्तरे पुनः ।  
 अनाभासितरूपोऽपि तदाभासितयेव यत् ॥१२०॥  
 स्थित्वा मन्त्रादि संगृह्य त्यजेत्सोऽस्य तिरोभवः ।  
 श्रीसारशास्त्रे भगवान्वस्त्वेतत्समभाषत ॥१२१॥  
 धर्माधर्मात्मकैर्भावैरनेकैर्वेष्टयेत्स्वयम् ।  
 असन्देहं स्वमात्मानमवीच्यादिशिवान्तके ॥१२२॥

तद्वच्छक्तिसमूहेन स एव तु विवेष्टयेत् ।  
 स्वयं बध्नाति देवेशः स्वयं चैव विमुञ्चति ॥१२३॥  
 स्वयं भोक्ता स्वयं ज्ञाता स्वयं चैवोपलक्षयेत् ।  
 स्वयं भुक्तिश्च मुक्तिश्च स्वयं देवी स्वयं प्रभुः ॥१२४॥  
 स्वयमेकाक्षरा चैव यथोष्मा कृष्णवर्त्मनः ।  
 वस्तूक्तमत्र स्वातन्त्र्यात्स्वात्मरूपप्रकाशनम् ॥१२५॥  
 श्रीमन्निशाकुले प्युक्तं मिथ्याभावितचेतसः ।  
 मलमायाविचारेण क्लिश्यन्ते स्वल्पबुद्धयः ॥१२६॥  
 स्फटिकोपलगो रेणुः किं तस्य कुरुतां प्रिये ।  
 व्योम्नीव नीलं हि मलं मलशंकां ततस्त्यजेत् ॥१२७॥  
 श्रीमान्विद्यागुरुश्चाह प्रमाणस्तुतिदर्शने ।  
 धर्माधर्मव्याप्तिविनाशान्तरकाले शक्तेः पातो गाहनिकैर्यः प्रतिपन्नः ॥१२८॥  
 तं स्वेच्छातः संगिरमाणाः स्तवकाद्याः स्वातन्त्र्यं तत्त्वय्यनपेक्षं कथयेयुः ।  
 तारतम्यप्रकाशो यस्तीव्रमध्यममन्दताः ॥१२९॥  
 ता एव शक्तिपातस्य प्रत्येकं त्रैधमास्थिताः ।  
 तीव्रतीव्रः शक्तिपातो देहपातवशात्स्वयम् ॥१३०॥  
 मोक्षप्रदस्तदैवान्यकाले वा तारतम्यतः ।  
 मध्यतीव्रात्पुनः सर्वमज्ञानं विनिवर्तते ॥१३१॥  
 स्वयमेव यतो वेत्ति बन्धमोक्षतयात्मताम् ।  
 तत्प्रातिभं महाज्ञानं शास्त्राचार्यानपेक्षि यत् ॥१३२॥  
 प्रतिभाचन्द्रिकाशान्तध्वान्तश्चाचार्यचन्द्रमाः ।  
 तमस्तापौ हन्ति दृशं विस्फार्यानन्दनिर्भराम् ॥१३३॥  
 स शिष्टः कर्मकर्तृत्वाच्छिष्योऽन्यः कर्मभावतः ।  
 शिष्टः सर्वत्र च स्मार्तपदकालकुलादिषु ॥१३४॥  
 उक्तः स्वयंभूः शास्त्रार्थप्रतिभापरिनिष्ठितः ।  
 यन्मूलं शासनं तेन न रिक्तः कोऽपि जन्तुकः ॥१३५॥  
 तत्रापि तारतम्योत्थमानन्त्यं दार्ढ्यकम्प्रते ।  
 युक्तिः शास्त्रं गुरुर्वादोऽभ्यास इत्याद्यपेक्षते ॥१३६॥  
 कम्पमानं हि विज्ञानं स्वयमेव पुनर्न्रजेत् ।  
 कस्यापि दार्ढ्यमन्यस्य युक्त्याद्यैः केवलेतरैः ॥१३७॥  
 यथा यथा परापेक्षातानवं प्रातिभे भवेत् ।  
 तथा तथा गुरुरसौ श्रेष्ठो विज्ञानपारगः ॥१३८॥  
 अन्यतः शिक्षितानन्तज्ञानोऽपि प्रतिभाबलात् ।  
 यद्वेत्ति तत्र तत्रास्य शिवता ज्यायसी च सा ॥१३९॥  
 न चास्य समयित्वादिक्रमो नाप्यभिषेचनम् ।

न सन्तानादि नो विद्याव्रतं प्रातिभवर्त्मनः ॥१४०॥  
 आदिविद्वान्महादेवस्तेनैषो धिष्ठितो यतः ।  
 संस्कारास्तदधिष्ठानसिद्ध्यै तत्तस्य तु स्वतः ॥१४१॥  
 देवीभिर्दीक्षितस्तेन सभक्तिः शिवशासने ।  
 दृढताकम्प्रताभेदैः सोऽपि स्वयमथ व्रतात् ॥१४२॥  
 तपोजपादेर्गुरुतः स्वसंस्कारं प्रकल्पयेत् ।  
 यतो वाजसिनेयाख्य उक्तं सिञ्चेत्स्वयं तनुम् ॥१४३॥  
 इत्याद्युपक्रमं यावदन्ते तत्परिनिष्ठितम् ।  
 अभिषिक्तो भवेदेवं न बाह्यकलशाम्बुभिः ॥१४४॥  
 श्रीसर्ववीरश्रीब्रह्मयामलादौ च तत्तथा ।  
 निरूपितं महेशेन कियद्वा लिख्यतामिदम् ॥१४५॥  
 इत्थं प्रातिभविज्ञानं किं किं कस्य न साधयेत् ।  
 यत्प्रातिभाद्वा सर्वं चेत्यूचे शेषमहामुनिः ॥१४६॥  
 अन्ये त्वाहुरकामस्य प्रातिभो गुरुरीदृशः ।  
 सामग्रीजन्यता काम्ये तेनारिमन्संस्कृतो गुरुः ॥१४७॥  
 नियतेर्महिमा नैव फले साध्ये निवर्तते ।  
 अभिषिक्तश्चीर्णविद्याव्रतस्तेन फलप्रदः ॥१४८॥  
 असदेतदिति प्राहुर्गुरुवस्तत्त्वदर्शिनः ।  
 श्रीसोमानन्दकल्याणभवभूतिपुरोगमाः ॥१४९॥  
 तथाहि त्रीशिकाशास्त्रविवृतौ तेऽभ्यधुर्बुधाः ।  
 सांसिद्धिकं यद्विज्ञानं तच्चिन्तारत्नमुच्यते ॥१५०॥  
 तदभावे तदर्थं तदाहृतं ज्ञानमादृतम् ।  
 एवं यो वेद तत्त्वेन तस्य निर्वाणगामिनी ॥१५१॥  
 दीक्षा भवत्यसन्दिग्धा तिलाज्याहुतिवर्जिता ।  
 अदृष्टमण्डलोऽप्येवं यः कश्चिद्वेत्ति तत्त्वतः ॥१५२॥  
 स सिद्धिभागभवेन्नित्यं स योगी स च दीक्षितः ।  
 अविधिज्ञो विधानज्ञो जायते यजनं प्रति ॥१५३॥  
 इत्यादिभिस्त्रीशिकोक्तैर्वाक्यैर्माहेश्वरैः स्फुटम् ।  
 ज्ञानं दीक्षादिसंस्कारसतत्त्वमिति वर्णितम् ॥१५४॥  
 जानोपायस्तु दीक्षादिक्रिया ज्ञानवियोगिनाम् ।  
 इत्येतदधुनैवास्ता स्वप्रस्तावे भविष्यति ॥१५५॥  
 गुरुशास्त्रप्रमाणादेरप्युपायत्वमंजसा ।  
 प्रतिभा परमेवैषा सर्वकामदुघा यतः ॥१५६॥  
 उपाययोगक्रमतो निरुपायमथाक्रमम् ।  
 यद्रूपं तत्परं तत्त्वं तत्र तत्र सुनिश्चितम् ॥१५७॥

यस्तु प्रातिभबाहयात्मसंस्कारद्वयसुन्दरः ।  
 उक्तोऽनन्योपकार्यत्वात्स साक्षाद्वरदो गुरुः ॥१५८॥  
 स्वमुक्तिमात्रे कस्यापि यावद्विश्वविमोचने ।  
 प्रतिभोदेति खद्योतरत्नतारेन्दुसूर्यवत् ॥१५९॥  
 ततः प्रातिभसंवित्त्यै शास्त्रमस्मत्कृतं त्विदम् ।  
 योऽभ्यस्येत्स गुरुर्नैव वस्त्वर्था हि विडम्बकाः ॥१६०॥  
 परोपजीविताबुद्ध्या सर्व इत्थं न भासते ।  
 तदुक्त्या न विना वेत्ति शक्तिपातस्य मान्द्यतः ॥१६१॥  
 स्फुटमेतच्च शास्त्रेषु तेषु निरूप्यते ।  
 किरणायां तथोक्तं च गुरुतः शास्त्रतः स्वतः ॥१६२॥  
 ज्ञानयोग्यास्तथा केचिच्चर्यायोग्यास्तथापरे ।  
 श्रीमन्नन्दिशिखातन्त्रे वितत्यैतन्निरूपितम् ॥१६३॥  
 प्रश्नोत्तरमुखेनेति तदभग्नं निरूप्यते ।  
 अनिर्देश्यः शिवस्तत्र कोऽभ्युपायो निरूप्यताम् ॥१६४॥  
 इति प्रश्ने कृते देव्या श्रीमाञ्छंभुर्न्यरूपयम् ।  
 उपायोऽत्र विवेकैकः स हि हेयं विहापयन् ॥१६५॥  
 ददात्यस्य च सुश्रोणि प्रातिभं ज्ञानमुत्तमम् ।  
 यदा प्रतिभया युक्तस्तदा मुक्तश्च मोचयेत् ॥१६६॥  
 परशक्तिनिपातेन ध्वस्तमायामलः पुमान् ।  
 ननु प्राग्दीक्षया मोक्षोऽधुना तु प्रातिभात्कथम् ॥१६७॥  
 इति देव्या कृते प्रश्ने प्रावर्तत विभोर्वचः ।  
 दीक्षया मुच्यते जन्तुः प्रातिभेन तथा प्रिये ॥१६८॥  
 गुर्वायत्ता तु सा दीक्षा बध्यबन्धनमोक्षणे ।  
 प्रातिभोऽस्य स्वभावस्तु केवलीभावसिद्धिदः ॥१६९॥  
 केवलस्य ध्रुवं मुक्तिः परतत्त्वेन सा ननु ।  
 नृशक्तिशिवमुक्तं हि तत्त्वत्रयमिदं त्वया ॥१७०॥  
 ना बध्यो बन्धने शक्तिः करणं कर्तृतां स्पृशत् ।  
 शिवः कर्तेति तत्प्रोक्तं सर्वं गुर्वागमादणोः ॥१७१॥  
 पुनर्विवेकादुक्तं तदुत्तरोत्तरमुच्यताम् ।  
 कथं विवेकः किं वास्य देवदेव विविच्यते ॥१७२॥  
 इत्युक्ते परमेशान्या जगादादिगुरुः शिवः ।  
 शिवादितत्त्वत्रितयं तदागमवशाद्गुरोः ॥१७३॥  
 अधोत्तरगैर्वाक्यैः सिद्धं प्रातिभतां व्रजेत् ।  
 दीक्षासिच्छिन्नपाशत्वाद्भावनाभावितस्य हि ॥१७४॥  
 विकासं तत्त्वमायाति प्रातिभं तदुदाहृतम् ।

भस्मच्छन्नाग्निवत्स्फोट्यं प्रातिभे गौरवागमात् ॥१७५॥  
 बीजं कालोप्तसंसिक्तं यथा वर्धत तत्तथा ।  
 योगयागजपैरुक्तैर्गुरुणा प्रातिभं स्फुटेत् ॥१७६॥  
 विवेकोऽतीन्द्रियस्त्वेष यदायाति विवेचनम् ।  
 पशुपाशपतिज्ञानं स्वयं निर्भासते तदा ॥१७७॥  
 प्रातिभे तु समायाते ज्ञानमन्यत्तु सेन्द्रियम् ।  
 वागक्षिश्रुतिगम्यं चाप्यन्यापेक्षं वरानने ॥१७८॥  
 तत्त्यजेदबुद्धिमास्थाय प्रदीपं तु यथा दिवा ।  
 प्रादुर्भूतविवेकस्य स्याच्चिदिन्द्रियगोचरे ॥१७९॥  
 दूराच्छ्रुत्यादिवेधादिवृद्धिक्रीडाविचित्रिता ।  
 सर्वभावविवेकात्तु सर्वभावपराङ्मुखः ॥१८०॥  
 क्रीडासु सुविरक्तात्मा शिवभावैकभावितः ।  
 माहात्म्यमेतत्सुश्रोणि प्रातिभस्य विधीयते ॥१८१॥  
 स्वच्छायादर्शवत्पश्येद्बहिरन्तर्गतं शिवम् ।  
 हेयोपादेयतत्त्वज्ञस्तदा ध्यायेन्निजां चितिम् ॥१८२॥  
 सिद्धिजालं हि कथितं परप्रत्ययकारणम् ।  
 इहैव सिद्धाः कायान्ते मुच्येरन्निति भावनात् ॥१८३॥  
 परभावनदार्ढ्यात्तु जीवन्मुक्तो निगद्यते ।  
 एतत्ते प्रातिभे भेदे लक्षणं समुदाहृतम् ॥१८४॥  
 शापानुग्रहकार्येषु तथाभ्यासेन शक्तया ।  
 तेषूदासीनतायां तु मुच्यते मोचयेत्परान् ॥१८५॥  
 भूतेन्द्रियादियोगेन बद्धो णुः संसरेद्ध्रुवम् ।  
 स एव प्रतिभायुक्तः शक्तितत्त्वं निगद्यते ॥१८६॥  
 तत्पातावेशतो मुक्तः शिव एव भवार्णवात् ।  
 नन्वाचार्यात्सेन्द्रियं तज्ज्ञानमुक्तमतीन्द्रियम् ॥१८७॥  
 विवेकजं च तद्बुद्ध्या तत्कथं स्यान्निरिन्द्रियम् ।  
 इति पृष्टोऽभ्यधात्स्वान्तधियोर्जाड्यैकवासनात् ॥१८८॥  
 अक्षत्वं प्रविवेकेन तच्छित्तौ भासकः शिवः ।  
 संस्कारः सर्वभावानां परता परिकीर्तिता ॥१८९॥  
 मनोबुद्धी न भिन्ने तु कस्मिंश्चित्कारणान्तरे ।  
 विवेके कारणे ह्येते प्रभुशक्त्युपवृंहिते ॥१९०॥  
 न मनोबुद्धिहीनस्तु ज्ञानस्याधिगमः प्रिये ।  
 परभावात्तु तत्सूक्ष्मं शक्तितत्त्वं निगद्यते ॥१९१॥  
 विवेकः सर्वभावानां शुद्धभावान्महाशयः ।  
 बुद्धितत्त्वं तु त्रिगुणमुत्तमाधममध्यमम् ॥१९२॥



अणिमादिगतं चापि बन्धकं जडमिन्द्रियम् ।  
 ननु प्रातिभतो मुक्तौ दीक्षया किं शिवाध्वरे ॥१९३॥  
 ऊचेऽज्ञाना हि दीक्षायां बालवालिशयोषितः ।  
 पाशच्छेदाद्विमुच्यन्ते प्रबुद्ध्यन्ते शिवाध्वरे ॥१९४॥  
 तस्माद्दीक्षा भवत्येषु कारणत्वेन सुन्दरि ।  
 दीक्षया पाशमोक्षे तु शुद्धभावाद्विवेकजम् ॥१९५॥  
 इत्येष पठितो ग्रन्थः स्वयं ये बोद्धुमक्षमाः ।  
 तेषां शिवोक्तिसंवादाद्बोधो दार्ढ्यं व्रजेदिति ॥१९६॥  
 श्रीमन्निशाटने चात्मगुरुशास्त्रवशात्त्रिधा ।  
 ज्ञानं मुख्यं स्वोपलब्धि विकल्पार्णवतारणम् ॥१९७॥  
 मन्त्रात्मभूतद्रव्याशदिव्यतत्त्वादिगोचरा ।  
 शंका विकल्पमूला हि शाम्येत्स्वप्रत्ययादिति ॥१९८॥  
 एनमेवार्थमन्तःस्थं गृहीत्वा मालिनीमते ।  
 एवमस्यात्मनः काले कस्मिंश्चिद्योग्यतावशात् ॥१९९॥  
 शैवी संबध्यते शक्तिः शान्ता मुक्तिफलप्रदा ।  
 तत्संबन्धात्ततः कश्चित्तत्क्षणादपवृज्यते ॥२००॥  
 इत्युक्त्वा तीव्रतीव्राख्यविषयं भाषते पुनः ।  
 अज्ञानेन सहैकत्वं कस्यचिद्विनिवर्तते ॥२०१॥  
 रुद्रशक्तिसमाविष्टः स यियासुः शिवेच्छया ।  
 भुक्तिमुक्तिप्रसिद्ध्यर्थं नीयते सद्गुरुं प्रति ॥२०२॥  
 तमाराध्य ततस्तुष्टाद्दीक्षामासाद्य शाङ्करीम् ।  
 तत्क्षणाद्वोपभोगाद्वा देहपाताच्छिवं व्रजेत् ॥२०३॥  
 अस्यार्था आत्मनः काचित्कलनामर्शनात्मिका ।  
 स्वं रूपं प्रति या सैव कोऽपि काल इहोदितः ॥२०४॥  
 योग्यता शिवतादात्म्ययोगार्हत्वमिहोच्यते ।  
 पूर्वं किं न तथा कस्मात्तदैवेति न संगतम् ॥२०५॥  
 तथाभासनमुज्झित्वा न हि कालो स्ति कश्चन ।  
 स्वातन्त्र्यात्तु तथाभासे कालशक्तिर्विजृम्भताम् ॥२०६॥  
 नतु पर्यनुयुक्त्यै सा शिवे तन्महिमोदिता ।  
 ननु शैवी महाशक्तिः संबद्धैवात्मभिः स्थिता ।  
 सत्यं साच्छादनात्मा तु शान्ता त्वेषा स्वरूपदृक् ॥२०७॥  
 क्षोभो हि भेद एवैक्यं प्रशमस्तन्मयी ततः ॥२०८॥  
 तथा शान्त्या तु संबद्धः स्थितः शक्तिस्वरूपभाक् ।  
 त्यक्ताणुभावो भवति शिवस्तच्छक्तिदार्ढ्यतः ॥२०९॥  
 तत्रापि तारतम्यादिवशाच्छीघ्रचिरादितः ।

देहपातो भवेदस्य यद्वा काष्ठादितुल्यता ॥२१०॥  
 समस्तव्यवहारेषु पराचीनितचेतनः ।  
 तीव्रतीव्रमहाशक्तिसमाविष्टः स सिध्यति ॥२११॥  
 एवं प्राग्विषयो ग्रन्थ इयानन्यत्र तु स्फुटम् ।  
 ग्रन्थान्तरं मध्यतीव्रशक्तिपातांशसूचकम् ॥२१२॥  
 अज्ञानरूपता पुंसि बोधः संकोचिते हृदि ।  
 संकोचे विनिवृत्ते तु स्वस्वभावः प्रकाशते ॥२१३॥  
 रुद्रशक्तिसमाविष्ट इत्यनेनास्य वर्ण्यते ।  
 चिह्नवर्गो य उक्तोऽत्र रुद्रे भक्तिः सुनिश्चला ॥२१४॥  
 मन्त्रसिद्धिः सर्वतत्त्ववशित्वं कृत्यसंपदः ।  
 कवित्वं सर्वशास्त्रार्थबोद्धृत्वमिति तत्क्रमात् ॥२१५॥  
 स्वतारतम्ययोगात्स्यादेषां व्यस्तसमस्तता ।  
 तत्रापि भुक्तौ मुक्तौ च प्राधान्यं चर्चयेद्बुधः ॥२१६॥  
 स इत्यन्तो ग्रन्थ एष द्वितीयविषयः स्फुटः ।  
 अन्यस्तु मन्दतीव्राख्यशक्तिपातविधिं प्रति ॥२१७॥  
 मन्दतीव्राच्छक्तिबलाद्यियासास्योपजायते ।  
 शिवेच्छावशयोगेन सद्गुरुं प्रति सोऽपि च ॥२१८॥  
 अत्रैव लक्षितः शास्त्रे यदुक्तं परमेष्ठिना ।  
 यः पुनः सर्वतत्त्वानि वेत्त्येतानि यथार्थतः ॥२१९॥  
 स गुरुर्मत्समः प्रोक्तो मन्त्रवीर्यप्रकाशकः ।  
 दृष्टाः संभावितास्तेन स्पृष्टाश्च प्रीतचेतसा ॥२२०॥  
 नराः पापैः प्रमुच्यन्ते सप्तजन्मकृतैरपि ।  
 ये पुनर्दीक्षितास्तेन प्राणिनः शिवचोदिताः ॥२२१॥  
 ते यथेष्टं फलं प्राप्य पदं गच्छन्त्यनामयम् ।  
 किं तत्त्वं तत्त्ववेदी क इत्यामर्शनयोगतः ॥२२२॥  
 प्रतिभानात्सुःऋत्सङ्गाद्गुरौ जिगमिषुर्भवेत् ।  
 एवं जिगमिषायोगादाचार्यः प्राप्यते स च ॥२२३॥  
 तारतम्यादियोगेन संसिद्धः संस्कृतोऽपि च ।  
 प्राग्भेदभागी झटिति क्रमात्सामस्त्यतोऽंशतः ॥२२४॥  
 इत्यादिभेदभिन्नो हि गुरोर्लाभ इहोदितः ।  
 तस्माद्दीक्षां स लभते सद्य एव शिवप्रदाम् ॥२२५॥  
 ज्ञानरूपां यथा वेत्ति सर्वमेव यथार्थतः ।  
 जीवन्मुक्तः शिवीभूतस्तदैवासौ निगद्यते ॥२२६॥  
 देहसंबन्धिताप्यस्य शिवतायै यतः स्फुटा ।  
 अस्यां भेदो हि कथनात्सङ्गमादवलोकनात् ॥२२७॥

शास्त्रात्संक्रमणात्साम्यचर्यासंदर्शनाच्चरोः ।  
मन्त्रमुद्रादिमाहात्म्यात्समस्तव्यस्तभेदतः ॥२२८॥  
क्रियया वान्तराकाररूपप्राणप्रवेशतः ।  
तदा च देहसंस्थोऽपि स मुक्त इति भण्यते ॥२२९॥  
उक्तं च शास्त्रयोः श्रीमद्रत्नमालागमाख्ययोः ।  
यस्मिन्काले तु गुरुणा निर्विकल्पं प्रकाशितम् ॥२३०॥  
तदैव किल मुक्तोऽसौ यन्त्रं तिष्ठति केवलम् ।  
प्रारब्धकर्मसंबन्धाद्देहस्य सुखिदुःखिते ॥२३१॥  
न विशङ्केत तच्च श्रीगमशास्त्रे निरूपितम् ।  
अविद्योपासितो देहो ह्यन्यजन्मसमुद्भवा ॥२३२॥  
कर्मणा तेन बाध्यन्ते ज्ञानिनोऽपि कलेवरे ।  
जात्यायुर्भोगदस्यैकप्रघट्टकतया स्थितिः ॥२३३॥  
उक्तैकवचनाद्धिश्च यतस्तेनेतिसंगतिः ।  
अभ्यासयुक्तिसंक्रान्तिवेधघट्टनरोधतः ॥२३४॥  
हुतेर्वा मन्त्रसामर्थ्यात्पाशच्छेदप्रयोगतः ।  
सद्योनिर्वाणदां कुर्यात्सद्यःप्राणवियोजिकाम् ॥२३५॥  
तत्र त्वेषो स्ति नियम आसन्ने मरणक्षणे ।  
तां कुर्यान्नान्यथारब्ध कर्म यस्मान्न शुद्ध्यति ॥२३६॥  
उक्तं च पूर्वमेवैतन्मन्त्रसामर्थ्ययोगतः ।  
प्राणैर्वियोजितोऽप्येष भुङ्क्ते शेषफलं यतः ॥२३७॥  
तज्जन्मशेषं विविधमतिवाहय ततः स्फुटम् ।  
कर्मान्तरनिरोधेन शीघ्रमेवापवृज्यते ॥२३८॥  
तस्मात्प्राणहरीं दीक्षां नाज्ञात्वा मरणक्षणम् ।  
विदध्यात्परमेशाज्ञालङ्घनैकफला हि सा ॥२३९॥  
एकस्त्रिकोऽयं निर्णीतः शक्तिपातेऽप्यथापरः ।  
तीव्रमध्ये तु दीक्षायां कृतायां न तथा दृढाम् ॥२४०॥  
स्वात्मनो वेत्ति शिवतां देहान्ते तु शिवो भवेत् ।  
उक्तं च निशिसंचारयोगसंचारशास्त्रयोः ॥२४१॥  
विकल्पात्तु तनौ स्थित्वा दहान्ते शिवतां व्रजेत् ।  
मध्यमध्ये शक्तिपाते शिवलाभोत्सुकोऽपि सन् ॥२४२॥  
बुभुक्षुर्यत्र युक्तस्तद्भुक्त्वा देहक्षये शिवः ।  
मन्दमध्ये तु तत्रैव तत्त्वे क्वापि नियोजितः ॥२४३॥  
देहान्ते तत्त्वगं भोगं भुक्त्वा पश्चाच्छिवं व्रजेत् ।  
तत्रापि तारतम्यस्य संभवाच्चिरशीघ्रता ॥२४४॥  
बहवल्पभोगयोगश्च देहभूमाल्पताक्रमः ।

तीव्रमन्दे मध्यमन्दे मन्दमन्दे बुभुक्षुता ॥२४५॥  
 क्रमान्मुख्यातिमात्रेण विधिनैत्यन्ततः शिवम् ।  
 अन्ये यियासुरित्यादिग्रन्थं प्राग्ग्रन्थसंगतम् ॥२४६॥  
 कुर्वन्ति मध्यतीव्राख्यशक्तिसंपातगोचरम् ।  
 यदा प्रतिभयाविष्टोऽप्येष संवादयोजनाम् ॥२४७॥  
 इच्छन्वियासुर्भवति तदा नीयेत सद्गुरुम् ।  
 न सर्वः प्रतिभाविष्टः शक्त्या नीयेत सद्गुरुम् ॥२४८॥  
 इति ब्रूते यियासुत्वं वक्तव्यं नान्यथा ध्रुवम् ।  
 रुद्रशक्तिसमाविष्टो नीयते सद्गुरुं प्रति ॥२४९॥  
 तेन प्राप्तविवेकोत्थज्ञानसंपूर्णमानसः ।  
 दार्ढ्यसंवादरूढ्यादेरियासुर्भवति स्फुटम् ॥२५०॥  
 उक्तं नन्दिशिखातन्त्रे प्राच्यषट्के महेशिना ।  
 अभिलाषः शिवे देवे पशूनां भवते तदा ॥२५१॥  
 यदा शैवाभिमानेन युक्ता वै परमाणवः ।  
 तदैव ते विमुक्तास्तु दीक्षिता गुरुणा यतः ॥२५२॥  
 प्राप्तिमात्राच्च ते सिद्धसाध्या इति हि गम्यते ।  
 तमाराधयेति तु ग्रन्थो मन्दतीव्रैकगोचरः ॥२५३॥  
 नवधा शक्तिपातोऽयं शंभुनाथेन वर्णितः ।  
 इदं सारमिह ज्ञेयं परिपूर्णचिदात्मनः ॥२५४॥  
 प्रकाशः परमः शक्तिपातोऽवच्छेदवर्जितः ।  
 तथाविधोऽपि भोगांशावच्छेदेनोपलक्षितः ॥२५५॥  
 अपरः शक्तिपातोऽसौ पर्यन्ते शिवताप्रदः ।  
 उभयत्रापि कर्मादेर्मायान्तर्वर्तिनो यतः ॥२५६॥  
 नास्ति व्यापार इत्येवं निरपेक्षः स सर्वतः ।  
 तेन मायान्तराले ये रुद्रा ये च तदूर्ध्वतः ॥२५७॥  
 स्वाधिकारक्षये तैस्तैर्भैरवीभूयते हठात् ।  
 ये मायया ह्यनाक्रान्तास्ते कर्माद्यनपेक्षिणः ॥२५८॥  
 शक्तिपातवशादेव तां तां सिद्धिमुपाश्रिताः ।  
 ननु पूजाजपध्यानशंकरासेवनादिभिः ॥२५९॥  
 ते मन्त्रादित्वमापन्नाः कथं कर्मानपेक्षिणः ।  
 मैवं तथाविधोत्तीर्णशिवध्यानजपादिषु ॥२६०॥  
 प्रवृत्तिरेव प्रथममेषां कस्माद्विविच्यताम् ।  
 कर्मतत्साम्यवैराग्यमलपाकादि दूषितम् ॥२६१॥  
 ईश्वरेच्छा निमित्तं चेच्छक्तिपातैकहेतुता ।  
 जपादिका क्रियाशक्तिरेवेत्थं नतु कर्म तत् ॥२६२॥

कर्म तल्लोकरूढं हि यद्भोगमवरं ददत् ।  
 तिरोधत्ते भोक्तृरूपं संज्ञाया तु न नो भरः ॥२६३॥  
 तेषां भोगोत्कता कस्मादिति चेद्वत्तमुत्तरम् ।  
 चित्राकारप्रकाशोऽयं स्वतन्त्रः परमेश्वरः ॥२६४॥  
 स्वातन्त्र्यात्तु तिरोभावबन्धो भोगेऽस्य भोक्तृताम् ।  
 पुष्णन्स्वं रूपमेव स्यान्मलकर्मादिवर्जितम् ॥२६५॥  
 उक्तं सेयं क्रियाशक्तिः शिवस्य पशुवर्तिनी ।  
 बन्धयित्रीति तत्कर्म कथ्यते रूपलोपकृत् ॥२६६॥  
 जाता सा च क्रियाशक्तिः सद्यः सिद्ध्युपपादिका ।  
 अविच्छिन्नस्वात्मसंवित्प्रथा सिद्धिरिहोच्यते ॥२६७॥  
 सा भोगमोक्षस्वातन्त्र्यमहालक्ष्मीरिहाक्षया ।  
 विष्णवादिरूपता देवे या काचित्सा निजात्मना ॥२६८॥  
 भेदयोगवशान्मायापदमध्यव्यवस्थिता ।  
 तेन तद्रूपतायोगाच्छक्तिपातः स्थितो पि सन् ॥२६९॥  
 तावन्तं भोगमाधत्ते पर्यन्ते शिवतां नतु ।  
 यथा स्वातन्त्र्यतो राजाप्यनुगृह्णाति कंचन ॥२७०॥  
 ईशशक्तिसमावेशात्तथा विष्णवादयो ष्यलम् ।  
 मायागर्भाधिकारीयशक्तिपातवशात्ततः ॥२७१॥  
 कोऽपि प्रधानपुरुषविवेकी प्रकृतेर्गतः ।  
 उत्कृष्टात्तत एवाशु कोऽपि बुद्धा विवेकिताम् ॥२७२॥  
 क्षणात्पुंसः कलायाश्च पुंमायान्तरवेदकः ।  
 कलाश्रयस्याप्यत्यन्तं कर्मणो विनिवर्तनात् ॥२७३॥  
 ज्ञानाकलः प्राक्तनस्तु कर्मी तस्याश्रयस्थितेः ।  
 स परं प्रकृतेर्बुद्धे सृष्टिं नायाति जातुचित् ॥२७४॥  
 मायाधरे तु सृज्येतानन्तेशेन प्रचोदनात् ।  
 विज्ञानाकलतां प्राप्तः केवलादधिकारतः ॥२७५॥  
 मलान्मन्त्रतदीशादिभावमेति सदा शिवात् ।  
 पत्युः परस्माद्यस्त्वेष शक्तिपातः स वै मलात् ॥२७६॥  
 अज्ञानाख्याद्वियोक्तेति शिवभावप्रकाशकः ।  
 नान्येन शिवभावो हि केनचित्संप्रकाशते ॥२७७॥  
 स्वच्छन्दशास्त्रे तेनोक्तं वादिनां तु शतत्रयम् ।  
 त्रिषष्ट्यभ्यधिकं भ्रान्तं वैष्णवाद्यं निशान्तरे ॥२७८॥  
 शिवज्ञानं केवलं च शिवतापत्तिदायकम् ।  
 शिवतापत्तिपर्यन्तः शक्तिपातश्च चर्च्यते ॥२७९॥  
 अन्यथा किं हि तत्स्याद्यच्छैव्या शक्त्यानधिष्ठितम् ।

तेनेह वैष्णवादीनां नाधिकारः कथंचन ॥२८०॥  
 ते हि भेदैकवृत्तित्वादभेदे दूरवर्जिताः ।  
 स्वातन्त्र्यात्तु महेशस्य तेऽपि चेच्छिवतोन्मुखाः ॥२८१॥  
 द्विगुणा संस्क्रियास्त्येषां लिङ्गोद्धृत्याथ दीक्षया ।  
 दुष्टाधिवासविगमे पुष्पैः कुम्भो धिवास्यते ॥२८२॥  
 द्विगुणोऽस्य स संस्कारो नेत्थं शुद्धे घटे विधिः ।  
 इत्थं श्रीशक्तिपातोऽयं निरपेक्ष इहोदितः ॥२८३॥  
 अनयैव दिशा नेयं मतङ्गकिरणादिकम् ।  
 ग्रन्थगौरवभीत्या तु तल्लिखित्वा न योजितम् ॥२८४॥  
 पुराणेऽपि च तस्यैव प्रसादाद्भक्तिरिष्यते ।  
 यया यान्ति परां सिद्धिं तद्भावगतमानसाः ॥२८५॥  
 एवकारेण कर्मादिसापेक्षत्वं निषिध्यते ।  
 प्रसादो निर्मलीभावस्तेन संपूर्णरूपता ॥२८६॥  
 आत्मना तेन हि शिवः स्वयं पूर्णः प्रकाशते ।  
 शिवीभावमहासिद्धिस्पर्शवन्ध्ये तु कुत्रचित् ॥२८७॥  
 वैष्णवादौ हि या भक्तिर्नासौ केवलतः शिवात् ।  
 शिवो भवति तत्रैष कारणं न तु केवलः ॥२८८॥  
 निर्मलश्चापि तु प्राप्तावच्छिक्तकर्माद्यपेक्षकः ।  
 यया यान्ति परां सिद्धिमित्यस्येदं तु जीवितम् ॥२८९॥  
 श्रीमानुत्पलदेवश्चाप्यस्माकं परमो गुरुः ।  
 शक्तिपातसमये विचारणं प्राप्तमीश न करोषि कर्हिचित् ॥२९०॥  
 अद्य मां प्रति किमागतं यतः स्वप्रकाशनविधौ विलम्बसे ।  
 कर्हिचित्प्राप्तशब्दाभ्यामनपेक्षित्वमूचिवान् ॥२९१॥  
 दुर्लभत्वमरागित्वं शक्तिपातविधौ विभोः ।  
 अपरार्धेन तस्यैव शक्तिपातस्य चित्रताम् ॥२९२॥  
 व्यवधानचिरक्षिप्रभेदाद्यैरुपवर्णितैः ।  
 श्रीमताप्यनिरुद्धेन शक्तिमुन्मीलिनीं विभोः ॥२९३॥  
 व्याचक्षाणेन मातङ्गे वर्णिता निरपेक्षता ।  
 स्थावरान्तेऽपि देवस्य स्वरूपोन्मीलनात्मिका ॥२९४॥  
 शक्तिः पतन्ती सापेक्षा न क्वापीति सुविस्तरात् ।  
 एवं विचित्रेऽप्येतस्मिञ्छक्तिपाते स्थिते सति ॥२९५॥  
 तारतम्यादिभिर्भेदैः समय्यादिविचित्रता ।  
 कश्चिद्द्रुद्राशतामात्रापादनात्तत्प्रसादतः ॥२९६॥  
 शिवत्वं क्रमशो गच्छेत् समयी यो निरूप्यते ।  
 कश्चिच्छुद्धाध्वबन्धः सन् पुत्रकः शीघ्रमक्रमात् ॥२९७॥

भोगव्यवधिना कोऽपि साधकश्चिरशीघ्रतः ।  
 कश्चित्संपूर्णकर्तव्यः कृत्यपञ्चकभागिनि ॥२९८॥  
 रूपे स्थितो गुरुः सोऽपि भोगमोक्षादिभेदभाक् ।  
 सम्ययादिचतुष्कस्य समासव्यासयोगतः ॥२९९॥  
 क्रमाक्रमादिभिर्भेदैः शक्तिपातस्य चित्रता ।  
 क्रमिकः शक्तिपातश्च सिद्धान्ते वामके ततः ॥३००॥  
 दक्षे मते कुले कौले षडर्थं हृदये ततः ।  
 उल्लङ्घनवशाद्वापि झटित्यक्रममेव वा ॥३०१॥  
 उक्तं श्रीभैरवकुले पञ्चदीक्षासुसंस्कृतः ।  
 गुरुरुल्लङ्घिताधःस्थस्रोता वै त्रिकशास्त्रगः ॥३०२॥  
 ज्ञानाचारादिभेदेन ह्युत्तराधरता विभुः ।  
 शास्त्रेष्वदीदृशच्छ्रीमत्सर्वाचारहृदादिषु ॥३०३॥  
 वाममार्गाभिषिक्तस्तु दैशिकः परतत्त्ववित् ।  
 तथापि भैरवे तन्त्रे पुनः संस्कारमर्हति ॥३०४॥  
 शैववैमलसिद्धान्ता आर्हताः कारुकाश्च ये ।  
 सर्वे ते पशवो ज्ञेया भैरवे मातृमण्डले ॥३०५॥  
 कुलकालीविधौ चोक्तं वैष्णवाना विशेषतः ।  
 भस्मनिष्ठाप्रपन्नानामित्यादौ नैव योग्यता ॥३०६॥  
 स्वच्छन्दशास्त्रे संक्षेपादुक्तं च श्रीमहेशिना ।  
 अन्यशास्त्ररतो यस्तु नासौ सिद्धिफलप्रदः ॥३०७॥  
 सम्ययादिक्रमाल्लब्धाभिषेको हि गुरुर्मतः ।  
 स च शक्तिवशादित्थं वैष्णवादिषु कोऽन्वयः ॥३०८॥  
 छद्मपश्रवणाद्यैस्तु तज्ज्ञानं गृहणतो भवेत् ।  
 प्रायश्चित्तमतस्तादृगधिकार्यत्र किं भवेत् ॥३०९॥  
 फलाकाङ्क्षायुतः शिष्यस्तदेकायत्तसिद्धिकः ।  
 ध्रुवं पच्येत नरके प्रायश्चित्त्युपसेवनात् ॥३१०॥  
 तिरोभावप्रकारोऽयं यत्तादृशि नियोजितः ।  
 गुरौ शिवेन तद्भक्तिः शक्तिपातो ऽस्य नोच्यते ॥३११॥  
 यदातु वैचित्र्यवशाज्जानीयात्तस्य तादृशम् ।  
 विपरीतप्रवृत्तत्वं ज्ञानं तस्मादुपाहरेत् ॥३१२॥  
 तं च त्यजेत्पापवृत्तिं भवेत्तु ज्ञानतत्परः ।  
 यथा चौराद्गृहीत्वार्थं तं निगृह्णाति भूपतिः ॥३१३॥  
 वैष्णवादेस्तथा शैवं ज्ञानमाहृत्य सन्मतिः ।  
 स हि भेदैकवृत्तित्वं शिवज्ञाने श्रुतेऽप्यलम् ॥३१४॥  
 नोज्झतीति दृढं वामाधिष्ठितस्तत्पशूत्तमः ।

शिवेनैव तिरोभाव्य स्थापितो नियतेर्बलात् ॥३१५॥  
 कथङ्कारं पतिपदं प्रयातु परतन्त्रितः ।  
 स्वच्छन्दशास्त्रे प्रोक्तं च वैष्णवादिषु ये रताः ॥३१६॥  
 भ्रमयत्येव तान्माया ह्यमोक्षे मोक्षलिप्सया ।  
 वैष्णवादिः शैवशास्त्रं मेलयन्निजशासने ॥३१७॥  
 ध्रुवं संशयमापन्न उभयभ्रष्टतां व्रजेत् ।  
 स्वदृष्टौ परदृष्टौ च समयोल्लङ्घनादसौ ॥३१८॥  
 प्रत्यवायं यतोऽभ्येति चरेत्तन्नेदृशं क्रमम् ।  
 उक्तं श्रीमद्गहवरे च परमेशेन तादृशम् ॥३१९॥  
 नान्यशास्त्राभियुक्तषु शिवज्ञानं प्रकाशते ।  
 तन्न सैद्धान्तिको वामे नासौ दक्षे स नो मते ॥३२०॥  
 कुलकौले त्रिके नासौ पूर्वः पूर्वः परत्र तु ।  
 अवच्छिन्नोऽनवच्छेदं नो वेत्त्यानन्त्यसंस्थितः ॥३२१॥  
 सर्वसहस्ततोऽधःस्थ ऊर्ध्वस्थो धिकृतो गुरुः ।  
 स्वात्मीयाधरसंस्पर्शात्प्राणयन्नधराः क्रियाः ॥३२२॥  
 सफलीकुरुते यत्तदूर्ध्वस्थो गुरुत्तमः ।  
 अधःस्थदृक्स्थोऽप्येतादृग्गुरुसेवी भवेत्स यः ॥३२३॥  
 तादृक्शक्तिनिपातेद्धो यो द्रागूर्ध्वमिमं नयेत् ।  
 तत्तद्गिरिनदीप्रायावच्छिन्ने क्षेत्रपीठके ॥३२४॥  
 उत्तरोत्तरविज्ञाने नाधिकार्यधरोऽधरः ।  
 उत्तरोत्तरमाचार्यं विदन्नप्यधरोऽधरः ॥३२५॥  
 कुर्वन्नधिक्रियां शास्त्रलङ्घी निग्रहभाजनम् ।  
 शक्तिपातबलादेव ज्ञानयोग्यविचित्रता ॥३२६॥  
 श्रौतं चिन्तामयं द्रव्यात्म भावनामयमेव च ।  
 ज्ञानं तदुत्तरं ज्यायो यतो मोक्षैककारणम् ॥३२७॥  
 तत्त्वेभ्य उद्धृतिं क्वापि योजनं सकले कले ।  
 कथं कुर्याद्विना ज्ञानं भावनामयमुत्तमम् ॥३२८॥  
 योगी तु प्राप्ततत्तत्त्वसिद्धिरप्युत्तमे पदे ।  
 सदाशिवादये स्वभ्यस्तज्ञानित्वादेव योजकः ॥३२९॥  
 अधरेषु च तत्त्वेषु या सिद्धिर्योगजास्य सा ।  
 विमोचनायां नोपायः स्थितापि धनदारवत् ॥३३०॥  
 यस्तूत्पन्नसमस्ताध्वसिद्धिः सहि सदाशिवः ।  
 साक्षादेष कथं मर्त्यान्मोचयेद्गुरुतां व्रजन् ॥३३१॥  
 तेनोक्तं मालिनीतन्त्रे विचार्य ज्ञानयोगिते ।  
 यतश्च मोक्षदः प्रोक्तः स्वभ्यस्तज्ञानवान्बुधैः ॥३३२॥



तस्मात्स्वभ्यस्तविज्ञानतैवैकं गुरुलक्षणम् ।  
 विभागस्त्वेष मे प्रोक्तः शंभुनाथेन दर्शयते ॥३३३॥  
 मोक्षज्ञानपरः कुर्याद्गुरुं स्वभ्यस्तवेदनम् ।  
 अन्यं त्यजेत्प्राप्तमपि तथाचोक्तं शिवेन तत् ॥३३४॥  
 आमोदार्थी यथा भृङ्गः पुष्पात्पुष्पान्तरं व्रजेत् ।  
 विज्ञानार्थी तथा शिष्यो गुरोर्गुर्वन्तरं व्रजेत् ॥३३५॥  
 शक्तिहीनं गुरुं प्राप्य मोक्षज्ञाने कथं श्रयेत् ।  
 नष्टमूले द्रुमे देवि कुतः पुष्पफलादिकम् ॥३३६॥  
 उत्तरोत्तरमुत्कर्षलक्ष्मीं पश्यन्नपि स्थितः ।  
 अधमे यः पदे तस्मात्कोऽन्यः स्याद्द्वैवदग्धकः ॥३३७॥  
 यस्तु भोगं च मोक्षं च वाञ्छेद्विज्ञानमेव च ।  
 स्वभ्यस्तज्ञानिनं योगसिद्धं स गुरुमाश्रयेत् ॥३३८॥  
 तदभावे तु विज्ञानमोक्षयोर्ज्ञानिनं श्रयेत् ।  
 भुक्त्यंशे योगिनं यस्तत्फलं दातुं भवेत्क्षमः ॥३३९॥  
 फलदानाक्षमे योगिन्यपायैकोपदेशिनि ।  
 वरं ज्ञानी योऽभ्युपायं दिशेदपिच मोचयेत् ॥३४०॥  
 ज्ञानी न पूर्ण एवैको यदि ह्यंशांशिकाक्रमात् ।  
 जानान्यादाय विज्ञानं कुर्वीताखण्डमण्डलम् ॥३४१॥  
 तेनासंख्यान्गुरुन्कुर्यात्पूरणाय स्वसंविदः ।  
 धन्यस्तु पूर्णविज्ञानं ज्ञानार्थी लभते गुरुम् ॥३४२॥  
 नानागुर्वागमस्रोतःप्रतिभामात्रमिश्रितम् ।  
 कृत्वा ज्ञानार्णवं स्वाभिर्विप्रुङ्गिः प्लावयेन्न किम् ॥३४३॥  
 आ तपनान्मोटकान्तं यस्य मे स्ति गुरुक्रमः ।  
 तस्य मे सर्वशिष्यस्य नोपदेशदरिद्रता ॥३४४॥  
 श्रीमता कल्लटेनेत्थं गुरुणा तु न्यरूप्यत ।  
 अहमप्यत एवाधःशास्त्रदृष्टिकुतूहलात् ॥३४५॥  
 तार्किकश्रौतबौद्धार्हद्वैष्णवादीन्नसेविषि ।  
 लोकाध्यात्मातिमार्गादिकर्मयोगविधानतः ॥३४६॥  
 संबोधोत्कर्षबाहुल्यात्क्रमोत्कृष्टान्विभावयेत् ।  
 श्रीपूर्वशास्त्रे प्रष्टारो मुनयो नारदादयः ॥३४७॥  
 प्राग्वैष्णवाः सौगताश्च सिद्धान्तादिविदस्ततः ।  
 क्रमात्त्रिकार्थविज्ञानचन्द्रोत्सुकितदृष्टयः ॥३४८॥  
 तस्मान्न गुरुभूयस्त्वे विशङ्केत कदाचन ।  
 गुर्वन्तररते मूढे आगमान्तरसेवके ॥३४९॥  
 प्रत्यवायो य आम्नातः स इत्थमिति गृह्यताम् ।

यो यत्र शास्त्रे धिकृतः स तत्र गुरुरुच्यते ॥३५०॥  
 तत्रानधिकृतो यस्तु तद्गुर्वन्तरमुच्यते ।  
 यथा तन्मण्डलासीनो मण्डलान्तरभूपतिम् ॥३५१॥  
 स्वमण्डलजिगीषुः सन्सेवमानो विनश्यति ।  
 तथोत्तरोत्तरज्ञानसिद्धिप्रेप्सुः समाश्रयन् ॥३५२॥  
 अधराधरमाचार्यं विनाशमधिगच्छति ।  
 एवमेवोर्ध्ववर्तिष्णोरागमात्सिद्धिवाञ्छकः ॥३५३॥  
 मायीयशास्त्रनिरतो विनाशं प्रतिपद्यते ।  
 उक्तं च श्रीमदानन्दे कर्म संश्रित्य भावतः ॥३५४॥  
 जुगुप्सते तत्तस्मिंश्च विफलेऽन्यत्समाश्रयेत् ।  
 दिनाद्दिनं हसंस्त्वेवं पच्यते रौरवादिषु ॥३५५॥  
 यस्तूर्ध्वोर्ध्वपथप्रेप्सुरधरं गुरुमागमम् ।  
 जिहासेच्छक्तिपातेन स धन्यः प्रोन्मुखीकृतः ॥३५६॥  
 अत एवेह शास्त्रेषु शैवेष्वेव निरूप्यते ।  
 शास्त्रान्तरार्थानाश्वस्तान्प्रति संस्कारको विधिः ॥३५७॥  
 अतश्चाप्युत्तमं शैवं योऽन्यत्र पतितः सहि ।  
 इहानुग्राहय ऊर्ध्वोर्ध्वं नेतस्तु पतितः क्वचित् ॥३५८॥  
 अत एव हि सर्वजैर्ब्रह्मविष्णवादिभिर्निजे ।  
 न शासने समाम्नातं लिङ्गोद्धारादि किञ्चन ॥३५९॥  
 इत्थं विष्णवादयः शैवपरमार्थैकवेदिनः ।  
 कांश्चित्प्रति तथादिक्षुस्ते मोहाद्विमतिं श्रिताः ॥३६०॥  
 तथाविधामेव मतिं सत्यसंस्पर्शनाक्षमाम् ।  
 दृष्ट्वैषां ब्रह्मविष्णवादयैर्बुद्धैरपि तथोदितम् ॥३६१॥  
 इत्येष युक्त्यागमतः शक्तिपातो विवेचितः ॥

## अथ श्रीतन्त्रालोके चतुर्दशमाहिनकम्

तिरोभावस्वरूपं तु कथ्यमानं विविच्यताम् ।  
स्वभावात् परमेशानो नियत्यनियतिक्रमम् ॥१॥  
स्पृशन्प्रकाशते येन ततः स्वच्छन्द उच्यते ।  
नियतिं कर्मफलयोराश्रित्यैष महेश्वरः ॥२॥  
सृष्टिसंस्थितिसंहारान्विधत्तेऽवान्तरस्थितीन् ।  
महासर्गे पुनः सृष्टिसंहारानन्त्यशालिनि ॥३॥  
एकः स देवो विश्वात्मा नियतित्यागतः प्रभुः ।  
अवान्तरे या च सृष्टिः स्थितिश्चात्राप्ययन्त्रितम् ॥४॥  
नोज्झत्येष वपुस्त्यक्तनियतिश्च स्थितोऽत्र तत् ।  
नियत्यैव यदा चैष स्वरूपाच्छादनक्रमात् ॥५॥  
भुङ्क्ते दुःखविमोहादि तदा कर्मफलक्रमः ।  
त्यक्त्वा तु नियमं कर्म दुःखमोहपरीतताम् ॥६॥  
बिभासयिषुरास्तेऽयं तिरोधानेऽनपेक्षकः ।  
यथा प्रकाशस्वातन्त्र्यात् प्रतिबुद्धोऽप्यबुद्धवत् ॥७॥  
आस्ते तद्वदनुत्तीर्णोऽप्युत्तीर्ण इव चेष्टते ।  
यथा च बुद्धस्तां मूढचेष्टां कुर्वन्नपि द्विषन् ॥८॥  
हृद्यास्ते मूढ एवं हि प्रबुद्धानां विचेष्टितम् ।  
श्रीविद्याधिपतिश्चाह मानस्तोत्रे तदीदृशम् ॥९॥  
ये यौष्माके शासनमार्गे कृतदीक्षाः संगच्छन्तो मोहवशाद्विप्रतिपत्तिम् ।  
नूनं तेषा नास्ति भवद्भानुनियोगः सङ्कोचः किं सूर्यकरैस्तामरसानाम् ॥१०॥  
ज्ञातज्ञेया धातृपदस्था अपि सन्तो ये त्वन्मार्गात्कापथगास्तेऽपि न सम्यक ।  
प्रायस्तेषां लैङ्गिकबुद्ध्यादिसमुत्थो मिथ्याबोधः सर्पवसादीपजकल्पः ॥११॥  
यस्माद्विद्वं सूतकमुख्येन नु ताम्रं तद्यद्भूयः स्वां प्रकृतिं नो समुपेयात् ।  
नो तैः पीतं भूतलसंस्थैरमृतं तद्येषां तृट्क्षुद्दुःखविबाधाः पुनरस्मिन् ॥१२॥  
ततः प्रबुद्धचेष्टासौ मन्त्रचर्यार्चनादिका ।  
द्वेषेद्धान्तर्दहत्येनं दाहः शङ्कैव सा यतः ॥१३॥  
न चास्य कर्ममहिमा तादृग्येनेत्थमास्त सः ।  
किं हि तत्कर्म कस्माद्वा पूर्वेणात्र समो विधिः ॥१४॥  
तस्मात्सा परमेशेच्छा ययायं मोहितस्तथा ।  
अनन्तकालसंवेद्यदुःखपात्रत्वमीहते ॥१५॥  
तत्रापि चेच्छावैचित्र्यादिहामुत्रोभयात्मकः ।  
दुःखस्यापि विभेदो स्ति चिरशैघ्यकृतस्तथा ॥१६॥  
कालकामान्धकादीनां पौलस्त्यपुरवासिनाम् ।

तथान्येषां तिरोभावस्तावद्दुःखो ह्यमुत्र च ॥१७॥  
 अन्योऽपि च तिरोभावः समयोल्लङ्घनात्मकः ।  
 यदुक्तं परमेशेन श्रीमदानन्दगह्वरे ॥१८॥  
 समयोल्लङ्घनाद्देवि क्रव्यादत्वं शतं समाः ।  
 तत्रापि मन्दतीव्रादिभेदाद्बहुविधः क्रमः ॥१९॥  
 स्वातन्त्र्याच्च महेशस्य तिरोभूतोऽप्यसौ स्वयम् ।  
 परद्वारेण वाभ्येति भूयोऽनुग्रहमप्यलम् ॥२०॥  
 भूयोऽनुग्रहतः प्रायश्चित्ताद्याचरणे सति ।  
 अनुसारेण दीक्षादौ कृते स्याच्छिवतामयः ॥२१॥  
 तिरोभूतः परेतासुरपि बन्धुसुहृद्गुरुन् ।  
 आलम्ब्य शक्तिपातेन दीक्षाद्यैरनुगृह्यते ॥२२॥  
 तत्रापि कालशीघ्रत्वचिरत्वादिविभेदताम् ।  
 तथैति शक्तिपातोऽसौ येनायाति शिवात्मताम् ॥२३॥  
 इत्थं सृष्टिस्थितिध्वंसतिरोभावमनुग्रहः ।  
 इति पञ्चसु कर्तृत्वं शिवत्वं संविदात्मनः ॥२४॥  
 पञ्चकृत्यस्वतन्त्रत्वसंपूर्णस्वात्ममानिनः ।  
 योगिनोऽर्चाजपध्यानयोगाः संस्युः सदोदिताः ॥२५॥  
 ऐन्द्रजालिकवृत्तान्ते न रज्येत कदाचन ।  
 सादाशिवोऽपि यो भोगो बन्धः सोऽप्युचितात्मनाम् ॥२६॥  
 ज्ञातृत्वमेव शिवता स्वातन्त्र्यं तदिहोच्यते ।  
 कुलालवत्तु कर्तृत्वं न मुख्यं तदधिष्ठितेः ॥२७॥  
 इति ज्ञात्वा ग्रहीतव्या नैव ज्ञात्वपि खण्डना ।  
 शिवोऽहं चेन्मदिच्छानुवर्ति किं न जगत्त्विति ॥२८॥  
 ममेच्छामनुवर्तन्तामित्यत्राहंविदि स्फुरेत् ।  
 शिवो वा परमेशानो देहादिरथ निर्मितः ॥२९॥  
 शिवस्य तावदस्त्येतद्देहस्त्वेष तथा त्वया ।  
 कृतः कान्या देहतास्य तत्किं स्याद्वाच्यतापदम् ॥३०॥  
 उक्तं च सिद्धसन्तानश्रीमदूर्मिमहाकुले ।  
 पवनभ्रमणप्राणविक्षेपादिकृतश्रमाः ॥३१॥  
 कुहकादिषु ये भ्रान्तास्ते भ्रान्ताः परमे पदे ।  
 सर्वत्र बहुमानेन याप्युत्क्रान्तिर्विमुक्तये ॥३२॥  
 प्रोक्ता सा सारशास्त्रेषु भोगोपायतयोदिता ।  
 यदि सर्वगता देवो वदोत्क्रम्य क्व यास्यति ॥३३॥  
 अथासर्वगतस्तर्हि घटतुल्यस्तदा भवेत् ।  
 उत्क्रान्तिविधियोगोऽयमेकदेशेन कथ्यते ॥३४॥

निरंशे शिवतत्त्वे तु कथमुत्क्रान्तिसंगतिः ।  
 यथा धरादौ वायवन्ते भृग्वम्ब्वग्न्युपवासकैः ॥३५॥  
 आत्मनो योजनं व्योम्नि तद्वदुत्क्रान्तिवर्तना ।  
 तस्मान्नोत्क्रमयेज्जीवं परतत्त्वसमीहया ॥३६॥  
 श्रीपूर्वशास्त्रे तूक्तं यदुत्क्रान्तेर्लक्षणं न तत् ।  
 मुक्त्युपायतया किंतु भोगहान्यै तथैषणात् ॥३७॥  
 जपध्यानादिसंसिद्धः स्वातन्त्र्याच्छक्तिपाततः ।  
 भोगं प्रति विरक्तश्चेदित्थं देहं त्यजेदिति ॥३८॥  
 स्वच्छन्दमृत्योरपि यद् भीष्मादेः श्रूयते किल ।  
 भोगवैरस्यसंप्राप्तौ जीवितान्तोपसर्पणम् ॥३९॥  
 योगमन्त्रामृतद्रव्यवराद्यैः सिद्धिभाक्तनुः ।  
 हातुं नहयन्त्यथा शक्या विनोक्तक्रमयोगतः ॥४०॥  
 उक्तं च मालिनीतन्त्रे परमेशेन तादृशम् ।  
 सर्वमप्यथवा भोगं मन्यमानो विरूपकम् ॥४१॥  
 इत्यादि वदता सर्वैरलक्ष्यान्तःसतत्त्वकम् ।  
 एवं सृष्ट्यादिकर्तव्यस्वस्वातन्त्र्योपदेशनम् ॥४२॥  
 यत्सैव मुख्यदीक्षा स्याच्छिष्यस्य शिवदायिनी ।  
 उक्तं श्रीनिशिचारे च भैरवीयेण तेजसा ॥४३॥  
 व्याप्तं विश्वं प्रपश्यन्ति विकल्पोज्झितचेतसः ।  
 विकल्पयुक्तचित्तस्तु पिण्डपाताच्छिवं व्रजेत् ॥४४॥  
 बाह्यदीक्षादियोगेन चर्यासमयकल्पनैः ।  
 अविकल्पस्तथाद्यैव जीवन्मुक्तो न संशयः ॥४५॥  
 संसारजीर्णतरुमूलकलापकल्पसंकल्पसान्तरतया परमार्थवहनेः ।  
 स्युर्विस्फुलिङ्गकणिका अपि चेत्तदन्ते देदीप्यते विमलबोधहुताशराशिः ॥४६॥  
 इत्थं दीक्षोपक्रमोऽयं दर्शितः शास्त्रसंमतः ॥

## अथ श्रीतन्त्रालोके पञ्चदशमाहिनकम्

अथैतदुपयोगाय यागस्तावन्निरूप्यते ।  
तत्र दीक्षैव भोगे च मुक्तौ चायात्युपायताम् ॥१॥  
स्वयं संस्कारयोगाद्वा तदङ्गं तत्प्रदर्शयते ।  
यो यत्राभिलषेद्भोगान् स तत्रैव नियोजितः ॥२॥  
सिद्धिभाङ्गमन्त्रशक्त्येति श्रीमत्स्वायंभुवे विभुः ।  
योग्यतावशतो यत्र वासना यस्य तत्र सः ॥३॥  
योज्यो न च्यवते तस्मादिति श्रीमालिनीमते ।  
वदन्भोगाद्युपायत्वं दीक्षायाः प्राह नो गुरुः ॥४॥  
न चाधिकारिता दीक्षां विना योगे स्ति शाङ्करे ।  
न च योगाधिकारित्वमेकमेवानया भवेत् ॥५॥  
अपि मन्त्राधिकारित्वं मुक्तिश्च शिवदीक्षया ।  
इत्यस्मिन्मालिनीवाक्ये साक्षान्मोक्षाभ्युपायता ॥६॥  
दीक्षायाः कथिता प्राच्यग्रन्थेन पुनरुच्यते ।  
पारम्पर्येण संस्कृत्या मोक्षभोगाभ्युपायता ॥७॥  
येषामध्यवसायो स्ति न विद्यां प्रत्यशक्तितः ।  
सुखोपायमिदं तेषां विधानमुदितं गुरोः ॥८॥  
इति श्रीमन्मतङ्गाख्ये ह्युक्ता मोक्षाभ्युपायता ।  
सम्यग्ज्ञानस्वभावा हि विद्या साक्षाद्विमोचिका ॥९॥  
उक्तं तत्रैव तत्त्वानां कार्यकारणभावतः ।  
हेयादेयत्वकथने विद्यापाद इति स्फुटम् ॥१०॥  
तत्राशक्तास्तु ये तेषां दीक्षाचर्यासमाधयः ।  
ते विद्यापूर्वका यस्मात्तस्माज्ज्ञान्युत्तमोत्तमः ॥११॥  
ज्ञानं च शास्त्रात्तच्चापि श्राव्यो नादीक्षितो यतः ।  
अतोऽस्य संस्क्रियामात्रोपयोगो दीक्षया कृतः ॥१२॥  
यत्र तत्रास्तु गुरुणा योजितोऽसौ फलं पुनः ।  
स्वविज्ञानोचितं याति ज्ञानीत्युक्तं पुरा किल ॥१३॥  
यस्य त्वीशप्रसादेन दिव्या काचन योग्यता ।  
गुरोः शिशोश्च तौ नैव प्रति दीक्षोपयोगिता ॥१४॥  
ज्ञानमेव तदा दीक्षा श्रीत्रैशिकनिरूपणात् ।  
सर्वशास्त्रार्थवेत्तृत्वमकस्माच्चास्य जायते ॥१५॥  
इति श्रीमालिनीनीत्या यः सांसिद्धिकसंविदः ।  
स उत्तमाधिकारी स्याज्ज्ञानवान्हि गुरुर्मतः ॥१६॥  
आत्मने वा परेभ्यो वा हितार्थी चेतयेदिदम् ।

इत्युक्त्या मालिनीशास्त्रे तत्सर्वं प्रकटीकृतम् ॥१७॥  
 ज्ञानयोग्यास्तथा केचिच्चर्यायोग्यास्तथापरे ।  
 दीक्षायोग्या योगयोग्या इति श्रीकैरणे विधौ ॥१८॥  
 तत्रोक्तलक्षणः कर्मयोगज्ञानविशारदः ।  
 उत्तरोत्तरताभूम्युत्कृष्टो गुरुरुदीरितः ॥१९॥  
 स च प्रागुक्तशक्त्यन्यतमपातपवित्रितम् ।  
 परीक्ष्य पृष्ट्वा वा शिष्यं दीक्षाकर्म समाचरेत् ॥२०॥  
 उक्तं स्वच्छन्दशास्त्रे च शिष्यं पृच्छेद्गुरुः स्वयम् ।  
 फलं प्रार्थयसे यादृक्तादृक्साधनमारभे ॥२१॥  
 वासनाभेदतः साध्यप्राप्तिर्मन्त्रप्रचोदिता ।  
 मन्त्रमुद्राध्वद्रव्याणां होमे साधारणा स्थितिः ॥२२॥  
 वासनाभेदतो भिन्नं शिष्याणां च गुरोः फलम् ।  
 साधको द्विविधः शैवधर्मा लोकोज्झितस्थितिः ॥२३॥  
 लोकधर्मी फलाकांक्षी शुभस्थश्चाशुभोज्झितः ।  
 द्विधा मुमुक्षुर्निर्बीजः समयादिविवर्जितः ॥२४॥  
 बालबालिशवृद्धस्त्रीभोगभुग्व्याधितादिकः ।  
 अन्यः सबीजो यस्येत्यं दीक्षोक्ता शिवशासने ॥२५॥  
 विद्वद्बन्धवसहानां तु सबीजा समयात्मिका ।  
 दीक्षानुग्राहिका पाल्या विशेषसमयास्तु तैः ॥२६॥  
 अभावं भावयेत्सम्यक्कर्मणां प्राच्यभाविनाम् ।  
 मुमुक्षोर्निरपेक्षस्य प्रारब्धकं न शाधयेत् ॥२७॥  
 साधकस्य तु भूत्यर्थमित्थमेव विशोधयेत् ।  
 शिवधर्मिण्यसौ दीक्षा लोकधर्मापहारिणी ॥२८॥  
 अधर्मरूपिणामेव न शुभानां तु शोधनम् ।  
 लोकधर्मिण्यसौ दीक्षा मन्त्राराधनवर्जिता ॥२९॥  
 प्रारब्धदेहभेदे तु भुङ्क्तेऽसावणिमादिकम् ।  
 भुक्त्वोर्ध्वं याति यत्रैष युक्तोऽथ सकलेऽकले ॥३०॥  
 समयाचारपाशं तु निर्बीजायां विशोधयेत् ।  
 दीक्षामात्रेण मुक्तिः स्याद्भक्त्या देवे गुरौ सदा ॥३१॥  
 सद्योनिर्वाणदा सेयं निर्बीजा येति भण्यते ।  
 अतीतानागतारब्धपाशत्रयवियोजिका ॥३२॥  
 दीक्षावसाने शुद्धस्य देहत्यागे परं पदम् ।  
 देहत्यागे सबीजायां कर्माभावाद्विपद्यते ॥३३॥  
 समयाचारपाशं तु दीक्षितः पालयेत्सदा ।  
 एवं पृष्ट्वा परिज्ञाय विचार्य च गुरुः स्वयम् ॥३४॥

उचितां संविधित्सुस्तां वासनां तादृशीं श्रयेत् ।  
 आयातशक्तिपातस्य दीक्षां प्रति न दैशिकः ॥३५॥  
 अवज्ञां विदधीतेति शंभुनाज्ञा निरूपिता ।  
 स्वधनेन दरिद्रस्य कुर्याद्दीक्षां गुरुः स्वयम् ॥३६॥  
 अपि पूर्वाम्बुभिर्यद्वा दीक्षायै भिक्षते शिशुः ।  
 भिक्षोपात्तं निजं वाथ धनं प्राग्गुरवे शिशुः ॥३७॥  
 दद्याद्येन विशुद्धं तद्यागयोग्यत्वमश्नुते ।  
 तत्रादौ शिवतापत्तिस्वातन्त्र्यावेश एव यः ॥३८॥  
 स एव हि गुरुः कार्यस्ततोऽसौ दीक्षणे क्षमः ।  
 शिवतावेशिता चास्य बहूपाया प्रदर्शिता ॥३९॥  
 क्रमिका बाह्यरूपा तु स्नानन्यासार्चनादिभिः ।  
 बह्वीषु तासु तास्वेष क्रियासु शिवतां हृदि ॥४०॥  
 संदधद्दृढमभ्येति शिवभावं प्रसन्नधीः ।  
 शिवीभूतो यद्यदिच्छेत्तत्तत्कर्तुं समीहते ॥४१॥  
 शिवाभिमानितोपायो बाह्यो हेतुर्न मोक्षदः ।  
 शिवोऽयं शिव एवास्मीत्येवमाचार्यशिष्ययोः ॥४२॥  
 हेतुतद्वत्तया दार्ढ्याभिमानो मोचको ह्यणोः ।  
 नाध्यात्मेन विना बाह्यं नाध्यात्मं बाह्यवर्जितम् ॥४३॥  
 सिद्ध्येज्ज्ञानक्रियाभ्यां तद्वितीयं संप्रकाशते ।  
 श्रीब्रह्मयामले देव इति तेन न्यरूपयत् ॥४४॥  
 श्रीमदानन्दशास्त्रे च नाशुद्धिः स्याद्विपश्चितः ।  
 किन्तु स्नानं सुवस्त्रत्वं तुष्टिसंजननं भवेत् ॥४५॥  
 तत्र प्रसिद्धदेहादिमातृनिर्मलताक्रमात् ।  
 अयत्नतोऽन्तरन्तः स्यान्नैर्मल्य स्नायतां ततः ॥४६॥  
 स्नानं च देवदेवस्य यन्मूर्त्यष्टकमुच्यते ।  
 तत्रैवं मन्त्रदीप्तेऽन्तर्मलदाहे निमज्जनम् ॥४७॥  
 तत्रेष्टमन्त्रहृदयो गोरजोऽन्तः पदत्रयम् ।  
 गत्वागत्य भजेत्स्नानं पार्थिवं धृतिदायकम् ॥४८॥  
 अस्त्रमन्त्रितमृद्धूतमलः पञ्चाङ्गमन्त्रितैः ।  
 जलैर्मूर्धादिपादान्तं क्रमादाक्षालयेत्ततः ॥४९॥  
 निमज्जेत्साङ्गमूलाख्यं जपन्ना तन्मयत्वतः ।  
 उत्थायाशेषसज्ज्योतिर्देवतागर्भमम्बरे ॥५०॥  
 सूर्यं जलेन मालिन्या तर्पयेद्विश्वतर्पकम् ।  
 देवान्पितृन्मुनीन्यक्षान् रक्षांस्यन्यच्च भौतिकम् ॥५१॥  
 सर्वं संतर्पयेत्प्राणो वीर्यात्मा स च भास्करः ।



ततो जपेत्परामेकां प्रागुक्तोच्चारयोगतः ॥५२॥  
 आ तन्मयत्वसंवित्तेर्जलस्नानमिदं मतम् ।  
 अग्न्युत्थं भस्म शस्त्रेण जप्त्वा मलनिवर्हणम् ॥५३॥  
 कवक्त्रहृद्गुह्यपदे पञ्चाङ्गैर्भस्म मन्त्रितम् ।  
 भस्ममुष्टिं साङ्गमूलजप्तां मूर्ध्नि क्षिपेत्ततः ॥५४॥  
 हस्तपादौ जलेनैव प्रक्षाल्याचमनादिकम् ।  
 तर्पणं जप इत्येवं भस्मस्नानं हि तैजसम् ॥५५॥  
 गोरजोवत्यनुद्रिकते वायौ हलादिनि मन्त्रवाक् ।  
 गत्यागतिप्रयोगे वा वायव्यं स्नानमाचरेत् ॥५६॥  
 अमले गगने व्यापिन्येकाग्रीभूतदृष्टिकः ।  
 स्मरन्मन्त्रं यदासीत् कान्या निर्मलता ततः ॥५७॥  
 यदि वा निर्मलाद्योम्नः पतता वारिणा तनुम् ।  
 स्पर्शयेन्मन्त्रजपयुङ् नाभसं स्नानमीदृशम् ॥५८॥  
 एवं सोमार्कतेजःसु शिवभावेन भावनात् ।  
 निमज्जन्धौतमालिन्यः क्व वा योग्यो न जायते ॥५९॥  
 आत्मैव परमेशानो निराचारमहाहृदः ।  
 विश्वं निमज्ज्य तत्रैव तिष्ठेच्छुद्धश्च शोधकः ॥६०॥  
 इति स्नानाष्टकं शुद्धावुत्तरोत्तरमुत्तमम् ।  
 सर्वत्र पश्चात्तं मन्त्रमेकीभूतमुपाहरेत् ॥६१॥  
 घृत्याप्यायमलप्लोषवीर्यव्याप्तिमृजिस्थितीः ।  
 अभेदं च क्रमादेति स्नानाष्टकपरो मुनिः ॥६२॥  
 एता ह्यनुग्रहात्मानो मूर्तयोऽष्टौ शिवात्मिकाः ।  
 स्वरूपशिवरूपाभ्यां ध्यानात्तत्तत्फलप्रदाः ॥६३॥  
 अनेन विधिनार्चायां कन्दाधारादियोजनाम् ।  
 कुर्वन्व्याससमासाभ्यां धरादेस्तत्फलं भजेत् ॥६४॥  
 तथाहि योगसंचारे मन्त्राः स्युर्भुवि पार्थिवाः ।  
 आप्ये आप्या यावदमी शिवे शिवमया इति ॥६५॥  
 श्रीनिर्मर्यादशास्त्रे पि तदित्थं सुनिरूपितम् ।  
 धरादेश्च विशेषो स्ति वीरसाधकसंमतः ॥६६॥  
 रणरेणुर्वीरजलं वीरभस्म महामरुत् ।  
 श्मशानारण्यगगनं चन्द्रार्कौ तदुपाहितौ ॥६७॥  
 आत्मा निर्धूतनिःशेषविकल्पातङ्कसुस्थितः ।  
 स्नानार्चादावित्युपास्यं वीराणां विग्रहाष्टकम् ॥६८॥  
 श्रीमन्त्रिशिरसि प्रोक्तं मद्यशीधुसुरादिना ।  
 सुस्वादुना प्रसन्नेन तनुना सुसुगन्धिना ॥६९॥

कन्दलादिगतेनान्तर्बहिः संस्कारपञ्चकम् ।  
 कृत्वा निरीक्षणं प्रोक्ष्य ताडनाप्यायगुण्ठनम् ॥७०॥  
 मन्त्रचक्रस्य तन्मध्ये पूजां विप्रुट्प्रतर्पणम् ।  
 तेनात्मसेकः कलशमुद्रया चाभिषेचनम् ॥७१॥  
 देवतातर्पणं देहप्राणोभयपथाश्रितम् ।  
 सर्वतीर्थतपोयज्ञदानादि फलमश्नुते ॥७२॥  
 मद्यस्नाने साधकेन्द्रो मुमुक्षुः केवलीभवेत् ।  
 यतः शिवमयं मद्यं सर्वे मन्त्राः शिवोद्भवाः ॥७३॥  
 शिवशक्त्योर्न भेदो स्ति शक्त्युत्थास्तु मरीचयः ।  
 तासामानन्दजनकं मद्यं शिवमयं ततः ॥७४॥  
 प्रबुद्धे संविदः पूर्णे रूपे धिकृतिभाजनम् ।  
 मन्त्रध्यानसमाधानभेदात्स्नानं तु यन्न तत् ॥७५॥  
 युक्तं स्नानं यतो न्यासकर्मादौ योग्यतावहम् ।  
 अस्य स्नानाष्टकस्यास्ति बाह्यान्तरतया द्विता ॥७६॥  
 आन्तरं तद्यथोर्ध्वेन्दुधारामृतपरिप्लवः ।  
 यतो रन्ध्रोर्ध्वगाः सार्धमङ्गुलं व्याप्य संस्थिताः ॥७७॥  
 मूर्तयोऽष्टावपि प्रोक्ताः प्रत्येकं द्वादशान्ततः ।  
 एषामेकतमं स्नानं कुर्याद्द्वित्र्यादिशो पिवा ॥७८॥  
 इति स्नानविधिः प्रोक्तो भैरवेणामलीकृतौ ।  
 स्नानानन्तरकर्तव्यमथेदमुपदिश्यते ॥७९॥  
 भावं प्रसन्नमालोच्य ब्रजेद्यागगृहं ततः ।  
 पर्वताग्रनदीतीरैकलिङ्गादि यदुच्यते ॥८०॥  
 तद्बाह्यमिह तत्सिद्धिविशेषाय न मुक्तये ।  
 आभ्यन्तरं नगाग्रादि देहान्तः प्राणयोजनम् ॥८१॥  
 साधकानामुपायः स्यात्सिद्धये नतु मुक्तये ।  
 पीठस्थानं सदा यागयोग्यं शास्त्रेषु भण्यते ॥८२॥  
 तच्च बाह्यान्तराद्रूपाद्बहिर्देहे च सुस्फुटम् ।  
 यतः श्रीनैशसञ्चारे परमेशो न्यरूपयत् ॥८३॥  
 तस्येच्छा पीठमाधारो यत्रस्थं सचराचरम् ।  
 अग्र्यं तत्कामरूपं स्याद्बिन्दुनादद्वयं ततः ॥८४॥  
 नादपीठं पूर्णगिरिर्दक्षिणे वामतः पुनः ।  
 पीठमुड्डयनं बिन्दुर्मुख्यं पीठत्रयं त्विदम् ॥८५॥  
 ज्ञेयं संकल्पनारूपमर्धपीठमतः परम् ।  
 शाक्तं कुण्डलिनी वेदकलं च त्र्युपपीठकम् ॥८६॥  
 देवीकोट्टोज्जयिन्यौ द्वे तथा कुलगिरिः परः ।

लालनं बैन्दवं व्याप्तिरिति संदोहकत्रयम् ॥८७॥  
पुण्ड्रवर्धनवारेन्द्रे तथैकाममिदं बहिः ।  
नवधा कथितं पीठमन्तर्बाह्यक्रमेण तत् ॥८८॥  
क्षेत्राष्टकं क्षेत्रविदो हृदम्भोजदलाष्टकम् ।  
प्रयागो वरणा पश्चाददृहासो जयन्तिका ॥८९॥  
वाराणसी च कालिङ्गं कुलूता लाहुला तथा ।  
उपक्षेत्राष्टकं प्राहुर्हृत्पद्माग्रदलाष्टकम् ॥९०॥  
विरजैरुडिका हाला एला पूः क्षीरिका पुरी ।  
मायाख्या मरुदेशश्च बाह्याभ्यन्तररूपतः ॥९१॥  
हृत्पद्मदलसन्धीनामुपसंदोहकाष्टता ।  
जालन्धरं च नैपालं कश्मीरा गर्गिका हरः ॥९२॥  
म्लेच्छदिग्द्वारवृत्तिश्च कुरुक्षेत्रं च खेटकम् ।  
द्विपथं द्वयसंघट्टात्त्रिपथं त्रयमेलकात् ॥९३॥  
चतुष्पथं शक्तिमतो लयात्तत्रैव मन्वते ।  
नासान्ततालुरन्धान्तमेतद्देहे व्यवस्थितम् ॥९४॥  
भूमध्यकण्ठहृत्संज्ञं मध्यमं तदुदाहृतम् ।  
नाभिकन्दमहानन्दधाम तत्कौलिकं त्रयम् ॥९५॥  
पर्वताग्रं नदीतीरमेकलिङ्गं तदेव च ।  
किं वातिबहुना सर्वं संवित्तौ प्राणगं ततः ॥९६॥  
ततो देहस्थितं तस्माद्देहायतनगो भवेत् ।  
बाहये तु तादृशान्तःस्थयोगमार्गविशारदाः ॥९७॥  
देव्यः स्वभावाज्जायन्ते पीठं तद्वाहयमुच्यते ।  
यथा स्वभावतो म्लेच्छा अधर्मपथवर्तिनः ॥९८॥  
तत्र देशे नियत्येत्थं ज्ञानयोगौ स्थितौ क्वचित् ।  
यथाचातन्मयोऽप्येति पापितां तैः समागमात् ॥९९॥  
तथा पीठस्थितोऽप्येति ज्ञानयोगादिपात्रताम् ।  
मुख्यत्वेन शरीरेऽन्तः प्राणे संविदि पश्यतः ॥१००॥  
विश्वमेतत्किमन्यैः स्याद्बहिर्भ्रमणडम्बरैः ।  
इत्येवमन्तर्बाहये च तत्तच्चक्रफलार्थिनाम् ॥१०१॥  
स्थानभेदो विचित्रश्च स शास्त्रे संख्ययोज्झितः ।  
श्रीवीरावलिहृदये सप्त स्थानानि शक्तिकमलयुगम् ॥१०२॥  
सुरपथचतुष्पथाख्यश्मशानमेकान्तशून्यवृक्षौ च ।  
इति निर्वचनगुणस्थित्युपचारदृशा विबोध एवोक्तः ॥१०३॥  
तदधिष्ठिते च चक्रे शरीरे बहिरथो भवेद्यागः ।  
मुक्तये तन्न यागस्य स्थानभेदः प्रकल्प्यते ॥१०४॥

देशोपाया न सा यस्मात्सा हि भावप्रसादतः ।  
 उक्तं च श्रीनिशाचारे सिद्धिसाधनकाङ्क्षिणाम् ॥१०५॥  
 स्थानं मुमुक्षुणा त्याज्यं सर्पकञ्चुकवत्त्वदम् ।  
 मुक्तिर्न स्थानजनिता यदा श्रोत्रपथं गतम् ॥१०६॥  
 गुरोस्तत्त्वं तदा मुक्तिस्तद्दार्ढ्याय तु पूजनम् ।  
 यत्र यत्र हृदम्भोजं विकासं प्रतिपद्यते ॥१०७॥  
 तत्रैव धाम्नि बाहयेऽन्तर्यागश्रीः प्रतितिष्ठति ।  
 नान्यत्रगत्या मोक्षो स्ति सोऽज्ञानग्रन्थिकर्तनात् ॥१०८॥  
 तच्च संविद्विकासेन श्रीमद्वीरावलीपदे ।  
 गुरवस्तु विमुक्तौ वा सिद्धौ वा विमला मतिः ॥१०९॥  
 हेतुरित्युभयत्रापि यागौको यन्मनोरमम् ।  
 नियतिप्राणतायोगात्सामग्रीतस्तु यद्यपि ॥११०॥  
 सिद्धयो भाववैमल्यं तथापि निखिलोत्तमम् ।  
 विमलीभूतहृदयो यत्तत्र प्रतिबिम्बयेत् ॥१११॥  
 साध्यं तदस्य दार्ढ्येन सफलत्वाय कल्पते ।  
 उक्तं श्रीसारशास्त्रे च निर्विकल्पो हि सिध्यति ॥११२॥  
 क्लिश्यन्ते सविकल्पास्तु कल्पोक्तेऽपि कृते सति ।  
 तदाक्रम्य बलं मन्त्रा अयमेवोदयः स्फुटः ॥११३॥  
 इत्यादिभिः स्पन्दवाक्यैरेतदेव निरूपितम् ।  
 तस्मात्सिद्धयै विमुक्त्यै वा पूजाजपसमाधिषु ॥११४॥  
 तत्स्थानं यत्र विश्रान्तिः सुन्दरं हृदयं भवेत् ।  
 यागौकः प्राप्य शुद्धात्मा बहिरेव व्यवस्थितः ॥११५॥  
 न्यासं सामान्यतः कुर्याद्बहिर्यागप्रसिद्धये ।  
 मातृकां मालिनीं वाथ द्वितयं वा क्रमाक्रमात् ॥११६॥  
 सृष्ट्यप्ययद्वयैः कुर्यादेकैकं संघशो द्विशः ।  
 ललाटवक्त्रे दृक्कर्णनासागण्डरदौष्ठगे ॥११७॥  
 द्वये द्वये शिखाजिह्वे विसर्गान्तास्तु षोडश ।  
 दक्षान्ययोः स्कन्धबाहुकराङ्गुलिनखे कचौ ॥११८॥  
 वर्गौ त्तौ क्रमात्कट्यामूर्वादिषु नियोजयेत् ।  
 पवर्गं पार्श्वयोः पृष्ठे जठरे हृदयथो नव ॥११९॥  
 त्वग्रक्तमांससूत्रास्थिवसाशुक्रपुरोगमान् ।  
 इत्येष मातृकान्यासो मालिन्यास्तु निरूप्यते ॥१२०॥  
 न शिखा ऋ ऋ लृ लृ च शिरोमाला थ मस्तकम् ।  
 नेत्राणि चोर्ध्वे धोऽन्ये ई घ्राणं मुद्रे णु णू श्रुती ॥१२१॥  
 बकवर्गेऽपि वक्त्रदन्तजिह्वागिरि क्रमात् ।

वभयाः कण्ठदक्षादिस्कन्धयोर्भुजयोर्द्वौ ॥१२२॥  
 ठो हस्तयोर्झञौ शाखा ज्रटौ शूलकपालके ।  
 प हृच्छलौ स्तनौ क्षीरमा स जीवो विसर्गयुक् ॥१२३॥  
 प्राणो हवर्णः कथितः षक्षावुदरनाभिगौ ।  
 मशान्ता कटिगुह्योरुयुग्मगा जानुनी तथा ॥१२४॥  
 एऐकारौ तत्परौ तु जङ्घे चरणगौ दफौ ।  
 इत्येषा मालिनी देवी शक्तिमत्क्षोभिता यतः ॥१२५॥  
 कृत्यावेशात्ततः शाक्ती तनुः सा परमार्थतः ।  
 अन्योन्यं बीजयोनीनां क्षोभाद्वैसर्गिकोदयात् ॥१२६॥  
 कां कां सिद्धिं न वितरेत्किं वा न्यूनं न पूरयेत् ।  
 योनिबीजाणसांकर्यं बहुधा यद्यपि स्थितम् ॥१२७॥  
 तथापि नादिफान्तोऽयं क्रमो मुख्यः प्रकीर्तितः ।  
 फकारादिसमुच्चारान्नकारान्तेऽध्वमण्डलम् ॥१२८॥  
 संहृत्य संविद्या पूर्णा सा शब्दैर्वर्ण्यते कथम् ।  
 अतः शास्त्रेषु बहुधा कुलपुत्तलिकादिभिः ॥१२९॥  
 भेदैर्गीता हि मुख्येयं नादिफान्तेति मालिनी ।  
 शब्दराशेर्भैरवस्य यानुच्छूनतयान्तरी ॥१३०॥  
 सा मातेव भविष्यत्त्वात्तेनासौ मातृकोदिता ।  
 मालिनी मालिता रुद्रैर्धारिका सिद्धिमोक्षयोः ॥१३१॥  
 फलेषु पुष्पिता पूज्या संहारध्वनिषट्पदी ।  
 संहारदानादानादिशक्तियुक्ता यतो रलौ ॥१३२॥  
 एकत्वेन स्मरन्तीति शंभुनाथो निरुचिवान् ।  
 शब्दराशिर्मालिनी च शिवशक्त्यात्मकं त्विदम् ॥१३३॥  
 एकैकत्रापि पूर्णत्वाच्छिवशक्तिस्वभावता ।  
 तेन भ्रष्टे विधौ वीर्ये स्वरूपे वानया परम् ॥१३४॥  
 मन्त्रा न्यस्ताः पुनर्न्यासात्पूर्यन्ते तत्फलप्रदाः ।  
 उक्तं श्रीपूर्वतन्त्रे च विशेषविधिहीनिते ॥१३५॥  
 न्यस्येच्छाक्तशरीरार्थं भिन्नयोनि तु मालिनीम् ।  
 विशेषणमिदं हेतौ हेत्वर्थश्च निरूपितः ॥१३६॥  
 यथेष्टफलसिद्ध्यै चेत्यत्रैवेदमभाषत ।  
 साञ्जना अपि ये मन्त्रा गारुडाद्या न ते परम् ॥१३७॥  
 मालिन्या पूरिताः सिद्ध्यै बलादेव तु मुक्तये ।  
 तस्मात्फलेप्सुरप्यन्य मन्त्रं न्यस्यात्र मालिनीम् ॥१३८॥  
 न्यस्येज्जप्त्वापिच जपेदयत्नादपवृक्तये ।  
 इत्येवं मातृकां न्यस्येन्मालिनीं वा क्रमाद्द्वयम् ॥१३९॥

सिद्धिमुक्त्यनुसाराद्वा वर्णान्वा युगपद्द्वयोः ।  
अक्षर्ही नफहीमेतौ पिण्डौ संघाविहानयोः ॥१४०॥  
वाचकौ न्यास एताभ्यां कृते न्यासे थवैककः ।  
एष चाङ्गतनुब्रह्मयुक्तो वा तद्विपर्ययः ॥१४१॥  
सामुदायिकविन्यासे पृथक् पिण्डाविमौ क्रमात् ।  
अक्रमादथवा न्यस्येदेकमेवाथ योजयेत् ॥१४२॥  
क्रियया सिद्धिकामो यः स क्रियां भूयसीं चरेत् ।  
अनीप्सुरपि यस्तस्मै भूयसे स्वफलाय सा ॥१४३॥  
यस्तु ध्यानजपाभ्यासैः सिद्धीप्सुः स क्रियां परम् ।  
संस्कृत्यै स्वेच्छया कुर्यात् प्राङ्नयेनाथ भूयसीम् ॥१४४॥  
मुमुक्षुरथ तस्मै वा यथाभीष्टं समाचरेत् ।  
शिवतापत्तिरेवार्थो ह्येषां न्यासादिकर्मणाम् ॥१४५॥  
एवं न्यासं विधायार्घपात्रे विधिमुपाचरेत् ।  
उक्तनीत्यैव तत्पश्चात् पूजयेन्न्यस्तवाचकैः ॥१४६॥  
यतः समस्तभावानां शिवात्सिद्धिमयादथो ।  
पूर्णादव्यतिरेकित्वं कारकाणामिहार्यया ॥१४७॥  
समस्तं कारकव्रातं शिवाभिन्नं प्रदर्शितम् ।  
पूजोदाहरणे सर्वं व्यश्नुते गमनाद्यपि ॥१४८॥  
यथाहि वाहकटकभ्रमस्वातन्त्र्यमागतः ।  
अश्वः संग्रामरूढो पि तां शिक्षां नातिवर्तते ॥१४९॥  
तथार्चनक्रियाभ्यासशिवाभावितकारकः ।  
गच्छंस्तिष्ठन्नपि द्वैतं कारकाणां व्यपोज्झति ॥१५०॥  
तथैक्याभ्यासनिष्ठस्याक्रमाद्विश्वमिदं हठात् ।  
संपूर्णशिवताक्षोभनरीनर्तदिव स्फुरेत् ॥१५१॥  
उवाच पूजनस्तोत्रे ह्यस्माकं परमो गुरुः ।  
अहो स्वादुरसः को पि शिवपूजामयोत्सवः ॥१५२॥  
षट्त्रिंशतो पि तत्त्वानां क्षोभो यत्रोल्लसत्यलम् ।  
तदेतादृक्पूर्णशिवविश्वावेशाय येऽर्चनम् ॥१५३॥  
कुर्वन्ति ते शिवा एव तान्पूर्णान्प्रति किं फलम् ।  
विनापि ज्ञानयोगाभ्यां क्रिया न्यासार्चनादिका ॥१५४॥  
इत्थमैक्यसमापत्तिदानात्परफलप्रदा ।  
साधकस्यापि तत्सद्विप्रदमन्त्रैकतां गतम् ॥१५५॥  
विश्वं व्रजदविघ्नत्वं स्वां सिद्धिं शीघ्रमावहेत् ।  
उक्तं च परमेशेन न विधिर्नार्चनक्रमः ॥१५६॥  
केवलं स्मरणात्सिद्धिर्वाञ्छितेति मतादिषु ।

तदेवं तन्मयीभावदायिन्यर्चाक्रिया यतः ॥१५७॥  
समस्तकारकैकात्म्यं तेनास्याः परमं वपुः ।  
यष्ट्राधारस्य तादात्म्यं स्थानशुद्धिविधिक्रमात् ॥१५८॥  
यष्टयाज्यतदाधारकरणादानसंप्रदाः ।  
न्यासक्रमेण शिवतातादात्म्यमधिशेरते ॥१५९॥  
अर्घपात्रमपादानं तस्मादादीयते यतः ।  
यच्च तत्स्थं जलाद्येतत्करणं शोधनेऽर्चने ॥१६०॥  
अर्घपात्राम्बुविप्रुडभिः स्पृष्टं सर्वं हि शुध्यति ।  
शिवार्ककरसंस्पर्शात्कान्या शुद्धिर्भविष्यति ॥१६१॥  
ऊचे श्रीपूर्वशास्त्रे तदर्घपात्रविधौ विभुः ।  
न चासंशोधितं वस्तु किंचिदप्युपकल्पयेत् ॥१६२॥  
तेन शुद्धं तु सर्वं यदशुद्धमपि तच्छुचि ।  
अशुद्धता च विज्ञेया पशुतच्छासनाशयात् ॥१६३॥  
स्वतादवस्थ्यात्पूर्वस्मादथवाप्युपकल्पितात् ।  
तेन यद्यदिहासन्नं संविदश्चिदनुग्रहात् ॥१६४॥  
कियतोऽपि तदत्यन्तं योग्यं यागेऽत्र जीववत् ।  
अनेन नययोगेन यदासत्तिविदूरते ॥१६५॥  
संविदेति तदा तत्र योग्यायोग्यत्वमादिशेत् ।  
वीराणामत एवेह मिथः स्वप्रतिमामृतम् ॥१६६॥  
तत्तद्यागविधाविष्टं गुरुभिर्भावितात्मभिः ।  
उन्मज्जयति निर्मग्नां संविदं यत्तु सुष्ठु तत् ॥१६७॥  
अर्चायै योग्यमानन्दो यस्मादुन्मग्ना चितः ।  
तेनाचिद्रूपदेहादिप्राधान्यविनिमज्जकम् ॥१६८॥  
आनन्दजननं पूजायोग्यं हृदयहारि यत् ।  
अतः कुलक्रमोत्तीर्णत्रिकसारमतादिषु ॥१६९॥  
मद्यकादम्बरीशीधुद्रव्यादेर्महिमा परम् ।  
लोकस्थितिं रचयितुं मद्यादेः पशुशासने ॥१७०॥  
प्रोक्ता ह्यशुद्धिस्तत्रैव तस्य क्वापि विशुद्धता ।  
पञ्चगव्ये पवित्रत्वं सोमचर्णनपात्रयोः ॥१७१॥  
विधिश्चावभृथस्नानं हस्ते कृष्णविषाणिता ।  
न पत्न्या च विना यागः सर्वदैवततुल्यता ॥१७२॥  
सुराहुतिर्ब्रह्मसत्रे वपान्त्रहृदयाहुतिः ।  
पाशवेष्वपि शास्त्रेषु तददर्शि महेशिना ॥१७३॥  
घोरान्ध्यहैमननिशामध्यगाचिरदीप्तवत् ।  
भक्ष्यो हंसो न भक्ष्योऽसाविति रिप्रतिपत्तिषु ॥१७४॥

स्मार्तीषु विजयत्येको यः शिवाभेदशुद्धिकः ।  
 अज्ञत्ववेदादर्शित्वरागद्वेषादयो ह्यमी ॥१७५॥  
 मुनीनां वचसि स्वस्मिन्प्रामाण्योन्मूलनक्षमाः ।  
 वेदे पि यदभक्ष्यं तद्भक्ष्यमित्युपदिश्यते ॥१७६॥  
 न विधिप्रतिषेधाख्यधर्मयोरेकमास्पदम् ।  
 अथ तत्र न तद्भक्ष्यं तदा तेन तथा ततः ॥१७७॥  
 एवं विषयभेदान्नो शिवोक्तेर्बाधिका श्रुतिः ।  
 क्वचिद्विषयतुल्यत्वाद्बाध्यबाधकता यदि ॥१७८॥  
 तद्बाध्या श्रुतिरेवेति प्रागेवैतन्निरूपितम् ।  
 प्रकृतं ब्रूमहे कृत्वा न्यासं देहार्घपात्रयोः ॥१७९॥  
 सामान्यमर्घपात्राम्भोविप्रुड्भिः प्रोक्ष्य चाखिलम् ।  
 यागोपकरणं पश्चाद्बाह्ययागं समाचरेत् ॥१८०॥  
 प्रभामण्डलके खे वा सुलिप्तायां च वा भुवि ।  
 त्रिशूलार्कवृषान्दिकस्था मातरः क्षेत्रपं यजेत् ॥१८१॥  
 योगिनीश्च पृथङ्मन्त्रैरौनमोनामयोजितैः ।  
 एकोच्चारण वा बाह्यपरिवारेतिशब्दिताः ॥१८२॥  
 तारो नाम चतुर्थ्यन्तं नमश्चेत्यर्चने मनुः ।  
 एवं बहिः पूजयित्वा द्वारं प्रोक्ष्य प्रपूजयेत् ॥१८३॥  
 त्रिशिरःशासनादौ च स दृष्टो विधिरुच्यते ।  
 गणेशलक्ष्म्यौ द्वारोर्ध्वे दक्षे वामे तयोः पुनः ॥१८४॥  
 मध्ये वागीश्वरीं दिण्डिमहोदरयुगं तथा ।  
 क्रमात्स्वदक्षवामस्थं तथैतेन क्रमेण च ॥१८५॥  
 एकैकं पूजयेत्सम्यङ् नन्दिकालौ त्रिमार्गगाम् ।  
 कालिन्दीं छागमेषास्यौ स्वदक्षाद्वाःस्थशाखयोः ॥१८६॥  
 अधोदेहल्यनन्तेशाधारशक्तीश्च पूजयेत् ।  
 द्वारमध्ये सरस्वत्या महास्त्रं पूजयेदमी ॥१८७॥  
 पद्माधारगताः सर्वेऽप्युदिता विघ्ननाशकाः ।  
 पूजने पूर्ववन्मन्त्रो दीपकद्वयकल्पितः ॥१८८॥  
 अर्घपुष्पसमालम्भधूपनैवेद्यवन्दनैः ।  
 पूजां कुर्यादिहार्घश्चाप्युत्तमद्रव्ययोजितः ॥१८९॥  
 एकोच्चारण वा कुर्याद्वाःस्थदैवतपूजनम् ।  
 रहस्यपूजां चेत्कुर्यात्तद्बाह्यपरिवारकम् ॥१९०॥  
 द्वाःस्थांश्च पूजयेदन्तर्देवाग्रे कल्पनाक्रमात् ।  
 क्षिप्तवास्त्रजप्तं कुसुमं ज्वलद्वेश्मनि व्घ्ननुत् ॥१९१॥  
 प्रविश्य शिवरश्मीद्धृशा वेश्मावलोकयेत् ।



दिशोऽस्त्रेण च बध्नीयाच्छादयेद्वर्मणाखिलाः ॥१९२॥  
 तत्रोत्तराशाभिमुखो मुमुक्षुस्तादृशाय वा ।  
 विशेत्तथा ह्यघोराग्निः पाशान्प्लुष्यति बन्धकान् ॥१९३॥  
 यद्यप्यस्ति न दिङ्नाम काचित्पूर्वापरादिका ।  
 प्रत्ययो हि न तस्याः स्यादेकस्या अनुपाहितेः ॥१९४॥  
 उपाधिः पूर्वतादिष्ट इति चेत्तत्कृतं दिशा ।  
 उपाधिमात्रं तु तथा वैचित्र्याय कथं भवेत् ॥१९५॥  
 तस्मात्संवित्प्रकाशोऽयं मूर्त्याभासनभागतः ।  
 पूर्वादिदिग्विभागाख्यवैचित्र्योल्लेखदुर्मदः ॥१९६॥  
 तत्र यद्यत्प्रकाशेन सदा स्वीकरणे क्षमम् ।  
 तदेवोर्ध्वं प्रकाशात्म स्पर्शायोग्यमधः पुनः ॥१९७॥  
 किञ्चित्प्रकाशता मध्यं ततो वै दिक्समुद्भवः ।  
 किञ्चित्प्रकाशयोग्यस्य संमुखं प्रसरत्पुरः ॥१९८॥  
 पराङ्मुखं तु तत्पश्चादिति दिग्द्वयमागतम् ।  
 प्रकाशः संमुखं वस्तु गृहीत्वोद्विक्तरश्मिकः ॥१९९॥  
 यत्र तिष्ठोद्वक्षिणं तत्प्रकाशस्यानुकूल्यतः ।  
 दक्षिणस्य पुरःसंस्थं वाममित्युपदिश्यते ॥२००॥  
 तत्प्रकाशितमेयेन्दुस्पर्शसौम्यं तदेव हि ।  
 एवमाशाचतुष्के स्मिन्मध्यविश्रान्तियोगतः ॥२०१॥  
 चतुष्कमन्यत्तेनाष्टौ दिशस्तत्तदधिष्ठिताः ।  
 एवं प्रकाशमात्रे स्मिन्वरदे परमे शिवे ॥२०२॥  
 दिग्विभागः स्थितो लोके शास्त्रे पिच तथोच्यते ।  
 क्रमात्सदाशिवाधीशः पञ्चमन्त्रतनुर्यतः ॥२०३॥  
 ईशानघोरवामाख्यसद्योऽधोभेदतो दिशः ।  
 ईश ऊर्ध्वं प्रकाशत्वात्पूर्वं वक्त्रं प्रसारि यत् ॥२०४॥  
 पुरुषो दक्षिणाचण्डो वामा वामस्तु सौम्यकः ।  
 पराङ्मुखतया सद्यः पश्चिमा परिभाष्यते ॥२०५॥  
 पातालवक्त्रमधरमप्रकाशतया स्थितेः ।  
 खमरुद्वहिनजलभूखानि वक्त्राण्यमुष्य हि ॥२०६॥  
 मुख्यत्वेन खमेवोर्ध्वं प्रकाशमयमुच्यते ।  
 तदेव मुख्यतो धस्तादप्रकाशं यतः स्फुटम् ॥२०७॥  
 मध्ये तु यत्प्रकाशं तन्न प्रकाशं न चेतरेत् ।  
 प्रकाशत्वाद्दिश्यमानमतो स्मिन्दिक्चतुष्टयम् ॥२०८॥  
 पञ्चमन्त्रतनुर्नाथ इत्थं विश्वदिगीश्वरः ।  
 ततोऽपीशस्तथा रुद्रो विष्णुर्ब्रह्मा तथा स्थितः ॥२०९॥

ऊर्ध्वाभिव्यक्त्ययोग्यत्वाद्द्विष्णोर्धातुश्च पञ्चमम् ।  
 न वक्त्रं तौ भेदमयौ सृष्टिस्थितिप्रभू यतः ॥२१०॥  
 दिग्विभागस्तु तज्जो स्ति वदनानां चतुष्टयात् ।  
 पञ्चमस्य युजित्वे तौ परित्यक्तनिजात्मकौ ॥२११॥  
 ततो ब्रह्माण्डमध्ये पि ज्ञानशक्तिर्विभो रविः ।  
 दिशां विभागं कुरुते प्रकाशघनवृत्तिमान् ॥२१२॥  
 तथाहि विषुवद्योगे यतः पूर्वं प्रदृश्यते ।  
 तत्पूर्वं यत्र तच्छाया तत्पश्चिममुदाहृतम् ॥२१३॥  
 तस्मिञ्जिगमिषोरस्य यत्सव्यं तत्तु दक्षिणम् ।  
 तत्रैष चण्डतेजोभिर्भाति जाज्वल्यमानवत् ॥२१४॥  
 तत्पुरोवर्ति वामं तु तद्भासा खचितं मनाक् ।  
 तत एव हि सोम्यं तन्नचापि ह्यप्रकाशकम् ॥२१५॥  
 यत्रासावस्तमभ्येति तत्पश्चिममिति स्थितिः ।  
 तत्रैव पश्चिमे येषां प्राक्प्रकाशावलोकनम् ॥२१६॥  
 तदेव पूर्वमेतेषां यथाध्वनि निरूपितम् ।  
 सा सा दिक्च तथा तस्य फलदापि विपर्यये ॥२१७॥  
 विचित्रे फलसंपत्तिः प्रकाशाधीनिका यतः ।  
 इत्थं सूर्याश्रया दिक्स्यात्सा विचित्रापि तादृशी ॥२१८॥  
 अधिष्ठिता महेशेन चित्रतद्रूपधारिणा ।  
 किं वातिबहुना यो सौ यष्टा तत्संमुखादितः ॥२१९॥  
 दिशो पि प्रविभज्यन्ते प्राक्सव्योत्तरपश्चिमाः ।  
 स्वानुसारकृतं तं च दिग्विभागं सदा शिवः ॥२२०॥  
 अधितिष्ठत्यर्कमिव स विचित्रवपुर्धृतः ।  
 स्वोत्था अपि दिशः स्वेशाः शक्राद्या ह्यधिशेरते ॥२२१॥  
 ते हि प्रकाशशक्त्यंशाः प्रकाशानुविधायिनः ।  
 प्रकाशस्य यदैश्वर्यं स इन्द्रो यत्तु तन्महः ॥२२२॥  
 सो ग्निर्यन्तृत्वभीमत्वे यमो रक्षस्तदूनिमा ।  
 प्रकाश्यं वरुणस्तच्च चाञ्चल्याद्वायुरुच्यते ॥२२३॥  
 भावसञ्चययोगेन वित्तेशस्तत्क्षये विभुः ।  
 अदृष्टविग्रहोऽनन्तो ब्रह्मोर्ध्वं वृंहको विभुः ॥२२४॥  
 प्रकाशस्यैव शक्त्यंशा लोकपास्तेन कीर्तिताः ।  
 इत्थं स्वाधीनरूपापि दिक्सौरी तूपदिश्यते ॥२२५॥  
 तत्र सर्वो हि निष्कम्पं प्रकाशत्वं प्रपद्यते ।  
 सर्वगोऽप्यनिलो यद्वद्व्यजनेनोपवीजितः ॥२२६॥  
 प्रबुद्धः स्वां क्रियां कुर्याद्धर्मनिर्णोदनादिकाम् ।

तद्वत्सर्वगताः सर्वा ऐन्द्याद्याः शक्तयः स्फुटम् ॥२२७॥  
 साधकाश्वाससंबुद्धास्तत्तत्स्वेष्टफलप्रदाः ।  
 एवं सौरी दिगीशानब्रह्मविष्णुवीशसौशिवैः ॥२२८॥  
 अधिष्ठिता समाश्वासदार्ढ्यात्तत्तत्फलप्रदा ।  
 साधको यच्च वा क्षेत्रं मण्डलं वेश्म वा भजेत् ॥२२९॥  
 स्थितस्तदनुसारेण मध्यीभवति शंकरः ।  
 स हि सर्वमधिष्ठाता माध्यस्थ्येनेति तस्य यः ॥२३०॥  
 सौरः प्रकाशस्तत्पूर्वमित्थं स्याद्विग्व्यवस्थितिः ।  
 तन्मध्यस्थितनाथस्य ग्रहीतुं दक्षिणं महः ॥२३१॥  
 उदङ्मुखः स्यात् पाश्चात्यं ग्रहीतुं पूर्वतोमुखः ।  
 उपविश्य निजस्थाने देहशुद्धिं समाचरेत् ॥२३२॥  
 अङ्गुष्ठाग्रात्कालवह्निज्वालाभास्वरमुत्थितम् ।  
 अस्त्रं ध्यात्वा तच्छिखाभिर्बहिरन्तर्देहत्तनुम् ॥२३३॥  
 दाहश्च ध्वंस एवोक्तो ध्वंसकं मन्त्रसंज्ञितम् ।  
 तेजस्तथाभिलापाख्यस्वविकल्परसोम्भितम् ॥२३४॥  
 तेन मन्त्राग्निना दाहो देहे पुर्यष्टके तथा ।  
 देहपुर्यष्टकाहन्ताविध्वंसादेव जायते ॥२३५॥  
 नहि सद्भावमात्रेण देहोऽसावन्यदेहवत् ।  
 अहन्तायां हि देहत्वं सा ध्वस्ता तद्देहध्रुवम् ॥२३६॥  
 तद्देहसंस्कारभरो भस्मत्वेनाथ यः स्थितः ।  
 तं वर्मवायुनाधूय तिष्ठेच्छुद्धिदात्मनि ॥२३७॥  
 तस्मिन्ध्रुवे निस्तरङ्गे समापत्तिमुपागतः ।  
 संविदः सृष्टिधर्मित्वादाद्यामेति तरङ्गिताम् ॥२३८॥  
 सैव मूर्तिरिति ख्याता तारसद्बिन्दुहात्मिका ।  
 ततो नवात्मदेवेन न्यासस्तत्त्वोदयात्मकः ॥२३९॥  
 अङ्गवक्त्राणि तस्यैव स्वस्थानेषु नियोजयेत् ।  
 अथ मातृकया प्राग्वत्तत्तत्स्फुटतात्मकः ॥२४०॥  
 त्रितत्त्वन्यासता चास्य पृष्ठे कक्ष्यात्रयागते ।  
 ततोऽघोराष्टकन्यासः शिरस्तच्चरणात्मकम् ॥२४१॥  
 ततो पि शिवसद्भावन्यासः स्वांगस्य संयुतः ।  
 इत्थ कृते पञ्चके स्मिन्यत्तन्मुख्यतया भवेत् ॥२४२॥  
 उपास्यमर्च्यं तत्साङ्गं षष्ठे न्यासे नियोजयेत् ।  
 तेनात्र न्यासयोग्योऽसौ भगवान्नातिशेखरः ॥२४३॥  
 ऊर्ध्वं न्यास्यो नवाख्यस्य मुख्यत्वेऽन्योन्यधामता ।  
 एवं भैरवसद्भावनाथे मुख्यतया यदि ॥२४४॥

उपास्यता तत्तत्स्थान प्राङ्न्यास्यो रतिशेखरः ।  
 इत्थं श्रीपूर्वशास्त्रे मे संप्रदायं न्यरूपयत् ॥२४५॥  
 शंभुनाथो न्यासविधौ देवो हि कथमन्यथा ।  
 न्यास विवर्ज्यते मुष्मिन्नङ्गान्यप्यस्य सन्ति हि ॥२४६॥  
 मूर्तिः सृष्टिस्त्रितत्त्वं चेत्यष्टौ मूर्त्यङ्गसंयुताः ।  
 शिवः साङ्गश्च विज्ञेयो न्यासः षोढा प्रकीर्तितः ॥२४७॥  
 अस्योपरि ततः शाक्तं न्यासं कुर्याच्च षड्विधम् ।  
 परापरां सवक्त्रां प्राक्ततः प्रागिति मालिनीम् ॥२४८॥  
 पश्चात्परादित्रितयं शिखाहत्पादगं क्रमात् ।  
 ततः कवक्त्रकण्ठेषु हन्नाभीगुह्य-ऊरुतः ॥२४९॥  
 जानुपादे प्यघोर्याद्यं ततो विद्याङ्गपञ्चकम् ।  
 ततस्त्वावाहयेच्छक्तिं मातृसद्भावरूपिणीम् ॥२५०॥  
 योगेश्वरीं परां पूर्णां कालसंकर्षिणीं ध्रुवाम् ।  
 अङ्गवक्त्रपरीवारशक्तिद्वादशकाधिकाम् ॥२५१॥  
 साध्यानुष्ठानभेदेन न्यासकाले स्मरेद्गुरुः ।  
 परैव देवीत्रितयमध्ये याभेदिनी स्थिता ॥२५२॥  
 सानवच्छेदचिन्मात्रसद्भावेयं प्रकीर्तिता ।  
 सारशास्त्रे यामले च देव्यास्तेन प्रकीर्तितः ॥२५३॥  
 मूर्तिः सवक्त्रा शक्तिश्च शक्तित्रयमथाष्टकम् ।  
 पञ्चाङ्गानि परा शक्तिर्न्यासः शाक्तोऽपि षड्विधः ॥२५४॥  
 यामलोऽयं महान्यासः सिद्धिमुक्तिफलप्रदः ।  
 मुक्त्येकार्थी पुनः पूर्वं शाक्तं न्यासं समाचरेत् ॥२५५॥  
 गुरवस्त्वाहुरित्थं यन्न्यासद्वयमुदाहृतम् ।  
 मुमुक्षुणा तु पादादि तत्कार्यं संहतिक्रमात् ॥२५६॥  
 यावन्तः कीर्तिता भेदाः शंभुशक्त्यणुवाचकाः ।  
 तावत्स्वप्येषु मन्त्रेषु न्यासः षोढैव कीर्तितः ॥२५७॥  
 किंत्वावाहयस्तु यो मन्त्रः स तत्राङ्गसमन्वितः ।  
 षष्ठः स्यादिति सर्वत्र षोढैवायमुदाहृतः ॥२५८॥  
 मुद्राप्रदर्शनं पश्चात्कायेन मनसा गिरा ।  
 पञ्चावस्था जाग्रदाद्याः षष्ठ्यनुत्तरनामिका ॥२५९॥  
 षट्कारणषडात्मत्वात्षट्त्रिंशत्तत्त्वयोजनम् ।  
 एवं षोढामहान्यासे कृते विश्वमिदं हठात् ॥२६०॥  
 देहे तादात्म्यमापन्नं शुद्धां सृष्टिं प्रकाशयेत् ।  
 मूर्तिन्यासात्समारभ्य या सृष्टिः प्रसृतात्र सा ॥२६१॥  
 अभेदमानीय कृता शुद्धा न्यासबलक्रमात् ।

तेन येऽचोदयन्मूढाः पाशदाहविधूनने ॥२६२॥  
 कृते शान्ते शिवे रूढः पुनः किमवरोहति ।  
 इति ते दूरतो ध्वस्ताः परमार्थं हि शांभवम् ॥२६३॥  
 न विदुस्त स्वसंवित्तिस्फुरत्तासारवर्जिताः ।  
 न खल्वेष शिवः शान्तो नाम कश्चिद्विभेदवान् ॥२६४॥  
 सर्वतराध्वव्यावृत्तो घटतुल्यो स्ति कुत्रचित् ।  
 महाप्रकाशरूपा हि येयं संविद्विजृम्भते ॥२६५॥  
 स शिवः शिवतैवास्य वैश्वरूप्यावभासिता ।  
 तथाभासनयोगोऽतः स्वरसेनास्य जृम्भते ॥२६६॥  
 भास्यमानोऽत्र चाभेदः स्वात्मनो भेद एव च ।  
 भेदे विजृम्भते माया मायामातुर्विजृम्भते ॥२६७॥  
 अभेदे जृम्भतेऽस्यैव मायामातुः शिवात्मता ।  
 मायाप्रमाता तद्रूपविकल्पाभ्यासपाटवात् ॥२६८॥  
 शिव एव तदभ्यासफलं न्यासादि कीर्तितम् ।  
 यथाहि दुष्टकर्मास्मीत्येवं भावयतस्तथा ॥२६९॥  
 तथा शिवोऽहं नान्योऽस्मीत्येवं भावयतस्तथा ।  
 एतदेवोच्यते दार्ढ्यं विमर्शहृदयङ्गमम् ॥२७०॥  
 शिवैकात्म्यविकल्पोघद्वारिका निर्विकल्पता ।  
 अन्यथा तस्य शुद्धस्य विमर्शप्राणवर्तिनः ॥२७१॥  
 कथं नामाविमृष्टं स्याद्रूपं भासनधर्मणः ।  
 तेनातिदुर्घटघटास्वतन्त्रेच्छावशादयम् ॥२७२॥  
 भानपि प्राणबुद्ध्यादिः स्वं तथा न विकल्पयेत् ।  
 प्रत्युतातिस्वतन्त्रात्मविपरीतस्वधर्मताम् ॥२७३॥  
 विनाश्यनीशायत्तत्वरूपां निश्चित्य मज्जति ।  
 ततः संसारभागीयतथानिश्चयशातिनीम् ॥२७४॥  
 नित्यादिनिश्चयद्वारामविकल्पां स्थितिं श्रयेत् ।  
 ये तु तीव्रतमोद्विक्तशक्तिनिर्मलताजुषः ॥२७५॥  
 न ते दीक्षामनुन्यासकारिणश्चेति वर्णितम् ।  
 एवं विश्वशरीरः सन्विश्वात्मत्वं गतः स्फुटम् ॥२७६॥  
 न्यासमात्रात् तथाभूतं देहं पुष्पादिनार्चयेत् ।  
 पृथङ्मन्त्रैर्विस्तरेण संक्षेपान्मूलमन्त्रतः ॥२७७॥  
 धूपनैवेद्यतृप्त्याद्यैस्तथा व्याससमासतः ।  
 संसारवामाचारत्वात्सर्वं वामकरेण तु ॥२७८॥  
 कुर्यात्तर्पणयोगं च दैशिकस्तदनामया ।  
 वामशब्देन गुह्यं श्रीमतङ्गादावपीरितम् ॥२७९॥

वामाचारपरो मन्त्री यागं कुर्यादिति स्फुटम् ।  
श्रीमद्भर्गशिखाशास्त्रे तथा श्रीगमशासने ॥२८०॥  
सर्वतीर्थेषु यत्पुण्यं सर्वयज्ञेषु यत्फलम् ।  
तत्फलं कोटिगुणितमनामातर्पणात्प्रिये ॥२८१॥  
श्रीमन्नन्दिशिखायां च श्रीमदानन्दशासने ।  
तदुक्तं सूक्तं पूर्णायां सुवश्वाज्याहुतौ भवेत् ॥२८२॥  
शेषं वामकरेणैव पूजाहोमजपादिकम् ।  
एवमानन्दसंपूर्णं सर्वोन्मुख्यविवर्जितम् ॥२८३॥  
यागेन देहं मिष्पाद्य भावयेत शिवात्मकम् ।  
गलिते विषयौन्मुख्ये पारिमित्ये विलापिते ॥२८४॥  
देहे किमवशिष्येत शिवानन्दरसादृते ।  
शिवानन्दरसापूर्णं षट्त्रिंशत्तत्त्वनिर्भरम् ॥२८५॥  
देहं दिवानिशं पश्यन्नर्चयन्स्याच्छिवात्मकः ।  
विश्वात्मदेहविश्रान्तितृप्तस्तल्लिङ्गनिष्ठितः ॥२८६॥  
बाह्यं लिङ्गव्रतक्षेत्रचर्यादि नहि वाञ्छति ।  
तावन्मात्रात्त्वविश्रान्तेः संविदः कथिताः क्रियाः ॥२८७॥  
उत्तरा बाह्ययागान्ताः साध्या त्वत्र शिवात्मता ।  
ततोऽर्घपात्रं कर्तव्यं शिवाभेदमयं परम् ॥२८८॥  
आनन्दरससंपूर्णं विश्वदैवततर्पणम् ।  
यथैव देहे दाहादिपूजान्तं तद्वदेव हि ॥२८९॥  
अर्घपात्रेऽपि कर्तव्यं समासव्यासयोगतः ।  
कानि द्रव्याणि यागाय को न्वर्घ इति नोदितम् ॥२९०॥  
सिद्धिकामस्य तत्सिद्धौ साधनैव हि कारणम् ।  
मुक्तिकामस्य नो किञ्चिन्निषिद्धं विहितं च नो ॥२९१॥  
यदेव हृद्यं तद्योग्यं शिवसंविदभेदने ।  
कृत्वार्घपात्रं तद्विप्रुत्प्रोक्षितं कुसुमादिकम् ॥२९२॥  
कृत्वा च तेन स्वात्मानं पूजयेत्परमं शिवम् ।  
अर्घपात्रार्चनादत्तपुष्पसंकीर्णताभयात् ॥२९३॥  
नार्घपात्रेऽत्र कुसुमं कुर्याद्देवार्चनाकृते ।  
अर्घपात्रे तदमृतीभूतमम्ब्वेव पूजितम् ॥२९४॥  
मन्त्राणां तृप्तये यागद्रव्यशुद्ध्यै च केवलम् ।  
एवं देहं पूजयित्वा प्राणधीशून्यविग्रहान् ॥२९५॥  
अन्योन्यतन्मयीभूतान् पूजयेच्छिवतादृशे ।  
तत्र प्राणाश्रये नयासे बुद्ध्या विरचिते सति ॥२९६॥  
शून्याधिष्ठानतः सर्वमेकयत्नेन पूज्यते ।

न्यस्येदाधारशक्तिं तु नाभ्यधश्चतुरङ्गुलाम् ॥२९७॥  
धरां सुरोदं तेजश्च मेयपारप्रतिष्ठितेः ।  
पोतरूपं मरुत्कन्दस्वभावं विश्वसूत्रणात् ॥२९८॥  
प्रत्येकमङ्गुलं न्यस्येच्चतुष्कं व्योमगर्भकम् ।  
ईषत्समन्तादमलमिदमामलसारकम् ॥२९९॥  
ततो दण्डमनन्ताख्यं कल्पयेल्लम्बिकावधि ।  
तन्मात्रादिकलान्तं तदूर्ध्वं ग्रन्थिर्निशात्मकः ॥३००॥  
तत्र मायामये ग्रन्थौ धर्माधर्माद्यमष्टकम् ।  
वह्निप्रागादि माया हि तत्सूतिर्विभवस्तु धीः ॥३०१॥  
मायाग्रन्थेरूर्ध्वभूमौ त्रिशूलाधश्चतुष्किकाम् ।  
शुद्धविद्यात्मिकां ध्यायेच्छदनद्वयसंयुताम् ॥३०२॥  
तच्च तत्त्वं स्थितं भाव्यं लम्बिकाब्रह्मरन्ध्रयोः ।  
प्रकाशयोगो ह्यत्रैवं दृक्श्रोत्ररसनादिकः ॥३०३॥  
दक्षान्यावर्ततो न्यस्येच्छक्तीनां नवकद्वयम् ।  
विद्यापद्मेऽत्र तच्चोक्तमपि प्राग्दर्शयते पुनः ॥३०४॥  
वामा ज्येष्ठा रौद्री काली कलबलविकरिके बलमथनी ।  
भूतदमनी च मनोन्मनिका शान्ता शक्रचापरुचिरत्र स्यात् ॥३०५॥  
विभ्वी जप्तिकृतीच्छा वागीशी ज्वालिनी तथा वामा ।  
ज्येष्ठा रौद्रीत्येताः प्राग्दलतः कालदहनवत्सर्वाः ॥३०६॥  
दलकेसरमध्येषु सूर्येन्दुदहनत्रयम् ।  
निजाधिपैर्ब्रह्मविष्णुहरैश्चाधिष्ठितं स्मरेत् ॥३०७॥  
मायोत्तीर्णं हि यद्रूपं ब्रह्मादीनां पुरोदितम् ।  
आसनं त्वेतदेव स्यान्नतु मायाञ्जनाञ्जितम् ॥३०८॥  
रुद्रोर्ध्वं चेश्वरं देवं तदूर्ध्वं च सदाशिवम् ।  
न्यस्येत्स च महाप्रेत इति शास्त्रेषु भण्यते ॥३०९॥  
समस्ततत्त्वव्याप्तृत्वान्महाप्रेतः प्रबोधतः ।  
प्रकर्षगमनाच्चैष लीनो यन्नाधरं व्रजेत् ॥३१०॥  
विद्याविद्येशिनः सर्वे ह्युत्तरोत्तरतां गताः ।  
सदाशिवीभूय ततः परं शिवमुपाश्रिताः ॥३११॥  
अतः सदाशिवो नित्यमूर्ध्वदृग्भास्वरात्मकः ।  
कृशो मेयत्वदौर्बल्यात्प्रेतोऽहहसनादितः ॥३१२॥  
तस्य नाभ्युत्थितं मूर्धरन्ध्रत्रयविनिर्गतम् ।  
नादान्तात्म स्मरेच्छक्तिव्यापिनीसमनोज्ज्वलम् ॥३१३॥  
अरात्रयं द्विषट्कान्तं तत्राप्यौन्मनसं त्रयम् ।  
पङ्कजानां सितं सप्तत्रिंशदात्मेदमासनम् ॥३१४॥

अत्र सर्वाणि तत्त्वानि भेदप्राणानि यत्ततः ।  
 आसनत्वेन भिन्नं हि संविदो विषयः स्मृतः ॥३१५॥  
 एतान्येव तु तत्त्वानि लीनानि परभैरवे ।  
 तादात्म्येनाथ सृष्टानि भिदेवाचर्यत्वयोजने ॥३१६॥  
 श्रीमद्भैरवबोधैक्यलाभस्वातन्त्र्यवन्ति तु ।  
 एतान्येव तु तत्त्वानि पूजकत्वं प्रयान्त्यलम् ॥३१७॥  
 पूजकः परतत्त्वात्मा पूज्यं तत्त्वं परापरम् ।  
 सृष्टत्वादपरं तत्त्वजालमासनतास्पदम् ॥३१८॥  
 विद्याकलान्तं सिद्धान्ते वामदक्षिणशास्त्रयोः ।  
 सदाशिवान्तं समनापर्यन्तं मतयामले ॥३१९॥  
 उन्मनान्तमिहाख्यातमित्येतत्परमासनम् ।  
 अर्चयित्वासनं पूज्या गुरुपङ्क्तिस्तु भाविवत् ॥३२०॥  
 तत्रासने पुरा मूर्तिभूतां सार्धाक्षरां द्वयीम् ।  
 न्यस्येद्व्याप्तृतयेत्युक्तं सिद्धयोगीश्वरीमते ॥३२१॥  
 सदाशिवं महाप्रेतं मूर्तिं सार्धाक्षरां यजेत् ।  
 परत्वेन परामूर्ध्वं गन्धपुष्पादिभिस्त्विति ॥३२२॥  
 विद्यामूर्तिमथात्माख्यां द्वितीयां परिकल्पयेत् ।  
 मध्ये भैरवसद्भावं दक्षिणे रतिशेखरम् ॥३२३॥  
 नवात्मानं वामतस्तद्देवीवद्भैरवत्रयम् ।  
 मध्ये परां पूर्णचन्द्रप्रतिमां दक्षिणे पुनः ॥३२४॥  
 परापरां रक्तवर्णां किञ्चिदग्रां न भीषणाम् ।  
 अपरां वामशृङ्गे तु भीषणां कृष्णपिङ्गलाम् ॥३२५॥  
 प्राग्वद्द्विधात्र षोडशैव न्यासो देहे यथा कृतः ।  
 ततः सांकल्पिकं युक्तं वपुरासां विचिन्तयेत् ॥३२६॥  
 कृत्यभेदानुसारेण द्विचतुःषड्भुजादिकम् ।  
 कपालशूलखट्वाङ्गवराभयघटादिकम् ॥३२७॥  
 वामदक्षिणसंस्थानचित्रत्वात्परिकल्पयेत् ।  
 वस्तुतो विश्वरूपास्ता देव्यो बोधात्मिका यतः ॥३२८॥  
 अनवच्छिन्नचिन्मात्रसाराः स्युरपवृक्तये ।  
 सर्वं ततो ङ्गवक्त्रादि लोकपालास्त्रपश्चिमम् ॥३२९॥  
 मध्ये देव्यभिधा पूज्या त्रयं भवति पूजितम् ।  
 ततो मध्यगतात्तस्माद्बोधराशेः सदैवतात् ॥३३०॥  
 अङ्गादि निःसृतं पूज्यं विस्फुलिङ्गात्मकं पृथक् ।  
 मध्यगा किल या देवी सैव सद्भावरूपिणी ॥३३१॥  
 कालसंकर्षिणी घोरा शान्ता मिश्रा च सर्वतः ।



सिद्धातन्त्रे च सैकार्णा परा देवीति कीर्तिता ॥३३२॥  
परा तु मातृका देवी मालिनी मध्यगोदिता ।  
मध्ये न्यस्येत्सूर्यरुचिं सर्वाक्षरमयीं पराम् ॥३३३॥  
तस्याः शिखाग्रे त्वैकार्णा तस्याश्चाङ्गादिकं त्विति ।  
ततो विश्वं विनिष्क्रान्तं पूजितं दक्षिणोत्तरे ॥३३४॥  
स्यादेव पूजितं तेन सकृन्मध्ये प्रपूजयेत् ।  
श्रीदेव्यायामले चोक्तं यागे डामरसंज्ञिते ॥३३५॥  
नासाग्रे त्रिविधं कालं कालसंकर्षिणी सदा ।  
मुखस्था श्वासनिःश्वासकलनी हृदि कर्षति ॥३३६॥  
पूरकैः कुम्भकैर्धत्ते ग्रसते रेचकेन तु ।  
कालं संग्रसते सर्वं रेचकेनोत्थिता क्षणात् ॥३३७॥  
इच्छाशक्तिः परा नाम्ना शक्तित्रितयबोधिनी ।  
याज्या कर्षति यत्सर्वं कालाधारप्रभञ्जनम् ॥३३८॥  
इह किल दृक्कर्मच्छाः शिव उक्तास्तास्तु वेद्यखण्डनके ।  
स्थूले सूक्ष्मे क्रमशः सकलप्रलयाकलौ भवतः ॥३३९॥  
शुद्धा एव तु सुप्ता ज्ञानाकलतां गताः प्रबुद्धास्तु ।  
प्रविभिन्नकतिपयात्मकवेद्यविदो मन्त्र उच्यन्ते ॥३४०॥  
भिन्ने त्वखिले वेद्ये मन्त्रेशास्तन्महेशास्तु ।  
भिन्नाभिन्ने तदियान् सुशिवान्तो ध्वोदितः प्रेते ॥३४१॥  
ता एव गलति भेदप्रसरे क्रमशो विकासमायान्त्यः ।  
अन्योन्यासंकीर्णास्त्वरत्रयं गलितभेदिकास्तु ततः ॥३४२॥  
पद्मत्रयौन्मनसी तदिदं स्यादासनत्वेन ।  
ता एवान्योन्यात्मकभेदावच्छेदनाजिहासुतया ॥३४३॥  
किल शक्तितद्वदादिप्रभिदा पूज्यत्वमायाताः ।  
भेदगलनाद्यकोटेरारभ्य यतो निजं निजं रूपम् ॥३४४॥  
बिभ्रति तास्तु त्रित्वं तासां स्फुटमेव लक्ष्येत ।  
संभाव्यवेद्यकालुष्ययोगतोऽन्योन्यलब्धसंकरतः ॥३४५॥  
प्राक् प्रस्फुटं त्रिभावं नागच्छन्नत्र तु तथा न ।  
अन्योन्यात्मकभेदावच्छेदनकलनसंग्रसिष्णुतया ।  
स्वातन्त्र्यमात्रसारा संवित्सा कालकर्षिणी कथिता ॥३४६॥  
सैव च भूयः स्वस्मात्संकर्षति कालमिह बहिष्कुरुते ।  
संकर्षिणीति कथिता मातृष्वेतेषु सद्भावः ॥३४७॥  
तत्त्वं सत्ता प्राप्तिर्मातृषु मेयो नया संश्च ।  
विश्वजननीषु शक्तिषु परमार्थो हि स्वतन्त्रतामात्रम् ॥३४८॥  
एषणविदिक्रियात्मकमेतत्पूज्यं यतोऽनवच्छिन्नम् ।

यस्मिन्सर्वावच्छेददिशो पि स्युः समाक्षिप्ताः ॥३४९॥  
 अविकल्पमिह न याति हि पूज्यत्वं नच विकल्प एकत्र ।  
 बहवो धर्मास्तस्माद् यो धर्मस्तावतो धर्मान् ॥३५०॥  
 आक्षिपति तत्र रुढः सर्वोत्कृष्टोऽधरस्थितास्त्वन्ये ।  
 इति भैरवपरपूजातत्त्वं श्रीडामरे महायागे ॥३५१॥  
 स्वयमेव सुप्रसन्नः श्रीमान् शंभुर्ममादिक्षत् ।  
 बाह्ययागे तु पद्मानां त्रितयेऽपि प्रपूजयेत् ॥३५२॥  
 अस्त्रान्तं परिवारौघमिति नो देशिकागमः ।  
 अग्नीशरक्षोवाय्वन्तदिक्षु विद्याङ्गपञ्चकम् ॥३५३॥  
 शक्त्यङ्गानि शिवाङ्गानि तथैवात्र पुनर्द्वये ।  
 अस्त्रं न्यस्येच्चतुर्दिकं मध्ये लोचनसंज्ञकम् ॥३५४॥  
 पत्राष्टकेऽष्टकयुगमघोरादेः स्वयामलम् ।  
 तथा द्वादशकं षट्कं चतुष्कं मिश्रितं द्विशः ॥३५५॥  
 सर्वशो द्विगुणादीत्थमावृत्तित्वेन पूजयेत् ।  
 लोकपालांस्ततः सास्त्रान्स्वदिक्षु दशसु क्रमात् ॥३५६॥  
 इत्थं त्रिशूलपर्यन्तदेवीतादात्म्यवृत्तितः ।  
 तिष्ठन्नत्रार्पयन्विश्वं तर्पयेद्देवतागणम् ॥३५७॥  
 ततो जपं प्रकुर्वीत प्रतिमन्त्रं द्विपञ्चधा ।  
 एकैकस्य त्र्यात्मकत्वादभेदाच्चापि सर्वशः ॥३५८॥  
 नाभिहृत्कण्ठतालूर्ध्वकुण्डे ज्वलनवत्स्मरन् ।  
 मन्त्रचक्रं तत्र विश्वं ज्वहवन्संपादयेद्भुतिम् ॥३५९॥  
 दीक्षाकर्मणि कर्तव्ये दीक्षां येनाध्वना गुरुः ।  
 चिकीर्षुर्देह एवादौ भूयस्तं मुख्यतो र्पयेत् ॥३६०॥  
 द्वादशान्तमिदं प्राग्रं त्रिशूलं मूलतः स्मरन् ।  
 देवीचक्राग्रं त्यक्तक्रमः खेचरतां व्रजेत् ॥३६१॥  
 मूलाधाराद्द्विषट्कान्तव्योमाग्रापूरणात्मिका ।  
 खेचरीयं खसंचारस्थितिभ्यां खामृताशनात् ॥३६२॥  
 अमुष्माच्छाम्भवाच्छूलाद्धासयेच्चतुरङ्गुलम् ।  
 शाक्ते ततोऽप्याणवे तत्त्रिशूलत्रितयं स्थितम् ॥३६३॥  
 तत्त्रिशूलत्रयोर्ध्वोर्ध्वदेवीचक्रार्पितात्मकः ।  
 किं किं न जायते किं वा न वेत्ति न करोति वा ॥३६४॥  
 एकैकामथवा देवीं मन्त्रं वा पद्मगं यजेत् ।  
 यामलैक्याङ्गवक्त्रादिसदसत्ताविकल्पतः ॥३६५॥  
 इत्थं प्राणाद्व्योमपदपर्यन्तं चेतनं निजम् ।  
 शिवीभाव्यार्चनायोगात्ततो बाह्यं विधिं चरेत् ॥३६६॥

बहिर्यागस्य मुख्यत्वे सिद्ध्यादिपरिकल्पिते ।  
 अन्तर्यागः संस्क्रियायै ह्यन्यथार्चयिता पशुः ॥३६७॥  
 यस्तु सिद्ध्यादिविमुखः स बहिर्यजति प्रभुम् ।  
 अन्तर्महायागरूढ्यै तयैवासौ कृतार्थकः ॥३६८॥  
 कृत्वान्तर्यागमादाय धान्याद्यस्त्रेण मन्त्रितम् ।  
 दिक्षु क्षिपेद्विघ्ननुदे संहृत्यैशीं दिशं नयेत् ॥३६९॥  
 निरीक्षणं प्रोक्षणं च ताडनाप्यायने तथा ।  
 विगुण्ठनं च संस्काराः साधारास्त्रिशिरोमते ॥३७०॥  
 गोमूत्रगोमयदधिकीराज्यं मन्त्रयेन्मुखैः ।  
 ऊर्ध्वान्तैरङ्गुष्ठकेन कुशाम्ब्वेतेन चोक्षयेत् ॥३७१॥  
 भूमिं शेषं च शिष्यार्थं स्थापयेत्पञ्चगव्यकम् ।  
 पञ्च गव्यानि यत्रास्मिन्कुशाम्बुनि तदुच्यते ॥३७२॥  
 पञ्चगव्यं जलं शास्त्रे बाह्याशुद्धिविर्मदकम् ।  
 लौकिक्यामविशुद्धौ हि मृदितायामथान्तरीम् ॥३७३॥  
 अशुद्धिं दग्धुमास्थेयं मन्त्रादि यदलौकिकम् ।  
 फादिनान्तां स्मरेद्देवीं पृथिव्यादिशिवान्तगाम् ॥३७४॥  
 पुष्पाञ्जलिं क्षिपेन्मध्ये धूपगन्धासवादि च ।  
 तथैव दद्याद्यागौकोमध्ये तेनाशु विग्रहम् ॥३७५॥  
 समस्तं देवताचक्रमधिष्ठातृ प्रकल्प्यते ।  
 अनन्तनाले धर्मादिपत्रे सद्वैद्यकर्णिके ॥३७६॥  
 षडुत्थे गन्धपुष्पाद्यैर्गणेशं ह्यैशगं यजेत् ।  
 अत्थितं विघ्नसंशान्त्यै पूजयित्वा विसर्जयेत् ॥३७७॥  
 (...) ।  
 ततः कुम्भं परामोदिद्रवद्रव्यप्रपूरितम् ॥३७८॥  
 पूजितं चर्चितं मूलमनुना मन्त्रयेच्छतम् ।  
 असिना कर्करीं पूर्वमस्त्रयागो न चेत्कृतः ॥३७९॥  
 तमैशान्यां यजेत्कुम्भं वामस्थकलशान्वितम् ।  
 ततः सौरदिगाश्रित्या सास्त्रांल्लोकेश्वरान्यजेत् ॥३८०॥  
 गन्धपुष्पोपहाराद्यैर्विधिना मन्त्रपूर्वकम् ।  
 ततः शिष्यो सिकलशीहस्तो धारां प्रपातयन् ॥३८१॥  
 गुरुणा कुम्भहस्तेनानुव्रज्यो वदता त्विदम् ।  
 भो भोः शक्र त्वया स्वस्यां दिशि विघ्नप्रशान्तये ॥३८२॥  
 सावधानेन कर्मान्तं भवितव्यं शिवाज्ञया ।  
 त्र्यक्षरे निरृतिप्राये नाम्नि भोःशब्दमेककम् ॥३८३॥  
 अपासयेद्यतो मन्त्रश्छन्दोबद्धो यमीरितः ।

तत ऐश्यां दिशि स्थाप्यः स कुम्भो विकिरोपरि ॥३८४॥  
 दक्षिणे चास्त्रवार्धानी स्थाप्या कुम्भस्य सांप्रतम् ।  
 कुम्भस्थाम्बुसमापत्तिवृंहितं मन्त्रवृन्दकम् ॥३८५॥  
 तेजोमात्रात्मना ध्यातं सर्वमाप्याययेद्विधिम् ।  
 अतः कुम्भे मन्त्रगणं सर्वं संपूजयेद्गुरुः ॥३८६॥  
 पूर्वेण विधिनास्त्रं च कर्कर्या विघ्ननुद्यजेत् ।  
 मध्येगृहं ततो गन्धमण्डले पूजयेद्गुरुः ॥३८७॥  
 त्रिकं यामलतैक्याभ्यामेकं वा मन्त्रदैवतम् ।  
 अग्निकार्यविधानाय ततः कुण्डं प्रकल्पयेत् ॥३८८॥  
 शुद्धमन्त्रादिसंजल्पसंकल्पोत्थमपूर्वकम् ।  
 शिवस्य या क्रियाशक्तिस्तत्कुण्डमिति भावनात् ॥३८९॥  
 परमः खलु संस्कारो विनाप्यन्यैः क्रियाक्रमैः ।  
 एवं देहे स्थण्डिले वा लिङ्गे पात्रे जलेऽनले ॥३९०॥  
 पुष्पादिषु शिशौ मुख्यः संस्कारः शिवतादृशे ।  
 उक्तं श्रीयोगसंचारे तथाहि परमेशिना ॥३९१॥  
 चतुर्दशविधे भूते पुष्पे धूपे निवेदने ।  
 दीपे जपे तथा होमे सर्वत्रैवात्र चण्डिका ॥३९२॥  
 जुहोति जपति प्रेद्धे पूजयेद्विहसेद्ब्रजेत् ।  
 आहारे मैथुने सैव देहस्था कर्मकारिणी ॥३९३॥  
 तादृशीं ये तु नो रूढां संवित्तिमधिशरते ।  
 अक्रमात्तत्प्रसिद्ध्यर्थं क्रमिको विधिरुच्यते ॥३९४॥  
 अहं शिवो मन्त्रमयः संकल्पा मे तदात्मकाः ।  
 तज्जं च कुण्डवहन्यादि शिवात्मेति स्फुटं स्मरेत् ॥३९५॥  
 अत एव हि तत्रापि दार्ढ्यादार्ढ्यावलोकनात् ।  
 क्रियमाणे कृते वापि संस्क्रियाल्पेतरापिवा ॥३९६॥  
 यथाहि कश्चित्प्रतिभादरिद्रोऽभ्यासपाटवात् ।  
 वाक्यं गृह्णाति को प्यादौ तथात्राप्यवबुध्यताम् ॥३९७॥  
 उल्लेखसेककुट्टनलेपचतुर्मागमक्षवृत्तिपरिकलनम् ।  
 स्तरपरिधिविष्टरस्थितिसंस्कारा दशास्त्रतः कुण्डगताः ॥३९८॥  
 मध्यग्रहणं दर्भद्वयेन कुशसंवृतिश्च भित्तीनाम् ।  
 प्राङ्मुखरेखात्रितयोर्ध्वरेखिकाः कुशसमावृतिश्च बहिः ॥३९९॥  
 शस्तलताश्चतुरश्रं दशलोकेशार्चनासनविधिश्च ।  
 सद्भासादनमस्त्राग्नितेजसा रक्षणं च कुण्डस्य ॥४००॥  
 भूमैः शिवाग्निधृत्यै शक्तिर्विघ्नापसारणं चार्थाः ।  
 ततस्तु पूजिते कुण्डे क्रियाशक्तितया स्फुटम् ॥४०१॥

मातृकां मालिनीं वापि न्यस्येत्संकल्परूपिणीम् ।  
 संकल्पदेव्या यत्सृष्टिधाम त्र्यश्रं क्रियात्मकम् ॥४०२॥  
 ज्ञानशुक्रकणं तत्र त्रिः प्रक्षोभ्य विनिक्षिपेत् ।  
 इच्छातः क्षुभितं ज्ञानं विमर्शात्मक्रियापदे ॥४०३॥  
 रूढं जत्वादिपञ्चाङ्गविस्पष्टं जाज्वलीत्यलम् ।  
 तेनाङ्गपञ्चकैरेव हुतिं दद्यात्सकृत्सकृत् ॥४०४॥  
 जन्माद्यखिलसंस्कारशुद्धो ग्निस्तावता भवेत् ।  
 पञ्चाङ्गमेव पृथ्व्यादिरूपं कठिनतादिकाः ॥४०५॥  
 शक्तीर्दध्द्वह्निगताः कुर्याद्गर्भादिकाः क्रियाः ।  
 ततो खिलाध्वसद्देवीचक्रगर्भा परापारम् ॥४०६॥  
 स्मरन्पूर्णाहुतिवशात्पूरयेदग्निसंस्क्रियाः ।  
 तथा मन्त्रेशयुकसत्यसंकल्पमहसा ज्वलन् ॥४०७॥  
 वह्निस्तच्छिवसंकल्पतादात्म्याच्छिवतात्मकः ।  
 इत्येतत्संस्क्रियातत्त्वं श्रीशंभुर्मे न्यरूपयत् ॥४०८॥  
 मयापि दर्शितं शुद्धबुद्धयः प्रविविञ्चताम् ।  
 तेनात्र ये चोदयन्ति यथा बालस्य संस्क्रिया ॥४०९॥  
 बह्नौ वह्नेस्तथान्यत्रेत्यनवस्थैव संस्कृतेः ।  
 ते निरुत्थानविहता नये स्मिन्गुरुदर्शने ॥४१०॥  
 जाते ङ्गौ संस्कृते शैवे शब्दराशिं च मालिनीम् ।  
 पितरौ पूजयित्वा स्वं शुद्धं धाम विसर्जयेत् ॥४११॥  
 शुद्धाग्नेर्भागमादाय चर्वर्थं स्थापयेत्पृथक् ।  
 अथवाग्नेः शिखां वामप्राणेनादाय हज्जुषा ॥४१२॥  
 चिदग्निनैक्यमानीय क्षिपेद्दक्षेण संस्कृताम् ।  
 शिव इत्यभिमानेन दृढेन हि विलोकनम् ॥४१३॥  
 सर्वस्य संस्क्रिया तत्त्वं तत्तस्मै यद्यतो मलम् ।  
 नवाहुतीरथो दद्यान्नवात्मसहितेन तु ॥४१४॥  
 शिवाग्नये तारपूर्वं स्वाहान्तं संस्क्रिया भवेत् ।  
 शिवचैतन्यसामान्यव्योपरूपेऽनले ततः ॥४१५॥  
 प्राग्वदाधारमाधेयं देवीचक्रं च योजयेत् ।  
 सुवं सुचं च संपश्येदधोवक्त्रौ क्रमाद्गुरुः ॥४१६॥  
 शिवशक्तितयाभ्यर्च्यौ तथेत्यं संस्क्रियानयोः ।  
 तत्त्वसंदर्शनान्नान्यत्संस्कारस्यास्ति जीवितम् ॥४१७॥  
 इति वक्तुं सुवादीशः श्रीपूर्वं न समस्करोत् ।  
 ततस्तिर्लैर्मृगीं मध्यानामाङ्गुष्ठवशाद्गुरुः ॥४१८॥  
 कृत्वा मूलं तर्पयेत् शतेनाज्यस्रुवैस्तथा ।

अङ्गवक्त्रं षडंशेन शेषांश्चापि दशांशतः ॥४१९॥  
 सहस्रादिकहोमोऽपि तृप्त्यै वित्तानुसारतः ।  
 सति वित्तेऽपि लोभादिग्रस्तो बाह्यप्रधानताम् ॥४२०॥  
 प्रथयंश्चिद्गुणीभावाच्छक्तिपातं न विन्दति ।  
 उक्तं स्वच्छन्दतन्त्रे तद्दीक्षितोऽपि न मोक्षभाक् ॥४२१॥  
 ननु यत्तस्य दीक्षायां कृतं कर्मास्य किं फलम् ।  
 तत्राहुर्गमशास्त्रज्ञा वामाशक्तिमयास्तदा ॥४२२॥  
 मन्त्रा बध्नन्ति तं सम्यग्भवकारामहागृहे ।  
 या त्वनुग्राहिका शक्तिस्तेषां सा गुरुदीपिता ॥४२३॥  
 शोधयेत् स्वशास्त्रस्थनिष्कामोल्लङ्घनक्रियाम् ।  
 तत ऊर्ध्वाधरन्यासादन्योन्योन्मुख्यसुन्दरम् ॥४२४॥  
 सुकस्रुवं शिवशक्त्यात्मादायाज्यामृतपूरितम् ।  
 समचित्तप्राणतनुरैकात्म्यविधियोगतः ॥४२५॥  
 वामं सुगदण्डगं हस्तं दक्षिणं सोपयामकम् ।  
 कण्ठाधोगं विनिक्षिप्य दृढमापीड्य यत्नवान् ॥४२६॥  
 अधः कुर्यात्स्रुचं प्राणमूर्ध्वोर्ध्वं संनियोजयन् ।  
 यावद्द्विषट्कपर्यन्ते बोधाग्नौ चन्द्रचक्रतः ॥४२७॥  
 सुगग्रात्परमं हलादि पतेदमृतमुत्तमम् ।  
 तावद्वहनौ मन्त्रमुखे वौषडन्तां हुतिं क्षिपेत् ॥४२८॥  
 य ऊर्ध्वं किल संबोधः कुण्डे स प्रतिबिम्बितः ।  
 वह्निः प्राणः सुकस्रुवौ च स्नेहः संकल्पचिद्रसः ॥४२९॥  
 इत्थं ज्ञात्वादितः कुण्डस्रुकस्रुवाज्यमनून्भृशम् ।  
 द्वादशान्तविबोधाग्नौ रुद्ध्वा पूर्णाहुतिं क्षिपेत् ॥४३०॥  
 यथा यथा हि गगनमुत्पतेत्कलहंसकः ।  
 जले बिम्बं ब्रुडत्यस्य तथेत्यत्राप्ययं विधिः ॥४३१॥  
 स्वाभाविकं स्थिरं चैव द्रवं दीप्तं चलं नभः ।  
 माया बिन्दुस्तथैवात्मा नादः शक्तिः शिवस्तथा ॥४३२॥  
 इत्थं व्याप्यव्यापकतो विभेद्याभ्यन्तरान्तम् ।  
 तदधःस्थानि पृथ्व्यादिमूलान्तानि तथा पुमान् ॥४३३॥  
 अविद्यारागनियतिकालमायाकलास्तथा ।  
 अणुर्विद्या तदीशेशौ सादाख्यं शक्तिकुण्डली ॥४३४॥  
 व्यापिनी समनौन्मन्यं ततोऽनामनि योजयेत् ।  
 रेचकस्थो मध्यनाडीसन्धिविद्गुरुरित्यदः ॥४३५॥  
 प्रोक्तं त्रैशिरसे तन्त्रे परयोजनवर्णने ।  
 ततः प्राक्स्थापितान्यस्तमन्त्रसंस्कृतवह्निना ॥४३६॥

चरुः साध्योऽथवा शिष्यैर्होमेन समकालकः ।  
 चरौ च वीरद्रव्याणि लौकिकान्यथवेच्छया ॥४३७॥  
 चरुसिद्धौ समस्ताश्च क्रिया हृन्मन्त्रयोगतः ।  
 ततश्चरुं समादाय गुरुराज्येन पूरिताम् ॥४३८॥  
 स्रुचं स्रुवं वा कृत्वैव भुक्तिमुक्त्यनुसारतः ।  
 देवानामथ शक्तीनां यन्त्राणां तु त्रयं त्रयम् ॥४३९॥  
 सप्तमं मातृसद्भावं क्रमादेकैकशः पठन् ।  
 स्वा इत्यमृतवर्णेन वह्नौ हुत्वाज्यशेषकम् ॥४४०॥  
 चरौ हेत्यग्निरूपेण जुहुयात्तत्पुनः पुनः ।  
 भोज्यभोजकचर्वग्न्योरित्थमेकानुसन्धितः ॥४४१॥  
 स्वाहाप्रत्यवमर्शात्स्यात्समन्त्रादद्वयं परम् ।  
 एष संपातसंस्कारश्चरोर्भोक्ता ह्यधिष्ठितः ॥४४२॥  
 भोग्यस्य परमं सारं भोग्यं नर्नर्ति यत्नतः ।  
 सममेकानुसन्धानात्पाततो भोक्तृभोग्ययोः ॥४४३॥  
 अन्योऽन्यत्र च संपातात्संगमाच्चेत्थमुच्यते ।  
 स्थण्डिले कुम्भकर्कर्योर्भागं भागं निवेदयेत् ॥४४४॥  
 भागेनाग्नौ मन्त्रतृप्तिर्द्वयं शिष्यात्मनोरथ ।  
 इत्थं विहितकर्तव्यो विज्ञाप्येशं तदीरितः ॥४४५॥  
 शक्तिपातक्रमाच्छिष्यान्संस्कर्तुं निःसरेद्बहिः ।  
 तत्रैषां पञ्चगव्यं च चरुं दशनमार्जनम् ॥४४६॥  
 तस्य पातः शुभः प्राचीसौम्यैशाप्योर्ध्वदिग्गतः ।  
 अशुभो न्यत्र तत्रास्त्रहोमोऽप्यष्टशतं भवेत् ॥४४७॥  
 नेत्रमन्त्रितसद्वस्त्रबद्धनेत्रानचञ्चलान् ।  
 अनन्यहृदयीभूतान्बलादित्थं निरोधतः ॥४४८॥  
 मुक्तारत्नादिकुसुमसंपूर्णाञ्जलिकान्गुरुः ।  
 प्रवेश्य स्थण्डिलोपाग्र उपवेश्यैव जानुभिः ॥४४९॥  
 प्रक्षेपयेदञ्जलिं तं तैः शिष्यैर्भावितात्मभिः ।  
 अञ्जलि पुनरापूर्य तेषां लाघवतः पटम् ॥४५०॥  
 दृशोर्निवारयेत्सोऽपि शिष्यो झटिति पश्यति ।  
 झटित्यालोकिते मान्त्रप्रभावोल्लासिते स्थले ॥४५१॥  
 तदावेशवशाच्छिष्यस्तन्मयत्वं प्रपद्यते ।  
 यथा हि रक्तहृदयस्तांस्तान्कान्तागुणान्स्वयम् ॥४५२॥  
 पश्यत्येवं शक्तिपातसंस्कृतो मन्त्रसन्निधिम् ।  
 चक्षुरादीन्द्रियाणां हि सहकारिणि तादृशे ॥४५३॥  
 सत्यत्यन्तमदृष्टे प्रागपि जायेत योग्यता ।

कृतप्रजा हि विन्यस्तमन्त्रं देहं जलं स्थलम् ॥४५४॥  
 प्रतिमादि च पश्यन्तो विदुः संनिध्यसंनिधी ।  
 न्यस्तमन्त्रांशुसुभगात्किंचिद्भूतादिमुद्रिताः ॥४५५॥  
 त्रस्यन्तीवेति तत्तच्चिदक्षैस्तत्सहकारिभिः ।  
 ततः स दक्षिणे हस्ते दीप्तं सर्वाध्वपूरितम् ॥४५६॥  
 मन्त्रचक्रं यजेद्वामपाणिना पाशदाहकम् ।  
 तं शिष्यस्य करं मूर्ध्नि देहन्यस्ताध्वसंततेः ॥४५७॥  
 न्यस्येत्क्रमेण सर्वाङ्गं तेनैवास्य च संस्पृशेत् ।  
 उक्तं दीक्षोत्तरे चैतज्ज्वालासंपातशोभिना ॥४५८॥  
 दत्तेन शिवहस्तेन समयी स विधीयते ।  
 सायुज्यमीश्वरे तत्त्वे जीवतोऽधीतियोग्यता ॥४५९॥  
 श्रीदेव्याथामले तूक्तमष्टारान्तस्त्रिशूलके ।  
 चक्रे भैरवसन्नाभावघोराद्यष्टकारके ॥४६०॥  
 बाह्यापरे परानेमौ मध्यशूलपरापरे ।  
 ज्वालाकुले रूपे भ्राम्यन्मातृप्रणवभीषणे ॥४६१॥  
 चिन्तिते तु बहिर्हस्ते संदृष्टे समयी भवेत् ।  
 पाशस्तोभाद्यस्तु सदय उच्चिक्रमिषुरस्य तम् ॥४६२॥  
 प्राणैर्वियोजकं मूर्ध्नि क्षिपेत्संपूज्य तद्बहिः ।  
 अनेन शिवहस्तेन समयी भवति स्फुटम् ॥४६३॥  
 तस्यैव भाविविधिवत्तत्त्वपाशवियोजने ।  
 पुत्रकत्वं स च परे तत्त्वे योज्यस्तु दैशिकैः ॥४६४॥  
 स एव मन्त्रजातिज्ञो जपहोमादितत्त्ववित् ।  
 निर्वाणकलशेनादौ तत ईश्वरसंज्ञिना ॥४६५॥  
 अभिषिक्तः साधकः स्याद्भोगान्तेऽस्य परे लयः ।  
 एतैर्गुणैः समायुक्तो दीक्षितः शिवशासने ॥४६६॥  
 चतुष्पात्संहिताभिज्ञस्तन्त्राष्टादशतत्परः ।  
 दशतन्त्रातिमार्गज आचार्यः स विधीयते ॥४६७॥  
 पृथिवीमादितः कृत्वा निर्वाणान्तेऽस्य योजनाम् ।  
 अभिषेकविधौ कुर्यादाचार्यस्य गुरुत्तमः ॥४६८॥  
 एतैर्वाक्यैरिदं चोक्तं समयी राजपुत्रवत् ।  
 सर्वत्रैवाधिकारी स्यात्पुत्रकादिपदत्रये ॥४६९॥  
 पुत्रको दैशिकत्वे तु तुल्ययोजनिको भवेत् ।  
 अधिकारी स न पुनः साधने भिन्नयोजने ॥४७०॥  
 एतत्तन्त्रे समयादिक्रमादाप्तोत्तरक्रियः ।  
 आचार्यो न पुनर्बौद्धवैष्णवादिः कदाचन ॥४७१॥



एवं प्रसङ्गान्निर्णीतं प्रकृतं तु निरूप्यते ।  
 शिवहस्तविधिं कृत्वा तेन संप्लुष्टपाशकम् ॥४७२॥  
 शिष्यं विधाय विश्रान्तिपर्यन्तं ध्यानयोगतः ।  
 ततः कुम्भेऽस्त्रकलशे वहनौ स्वात्मनि तं शिशुम् ॥४७३॥  
 प्रणामं कारयेत्पश्चाद्भूतमातृबलिं क्षिपेत् ।  
 ततः शंकरमभ्यर्च्य शय्यामस्त्राभिमन्त्रिताम् ॥४७४॥  
 कृत्वास्यां शिष्यमारोप्य न्यस्तमन्त्रं विधाय च ।  
 शिष्यहृच्चक्रविश्रान्तिं कृत्वा तद्द्वादशान्तगः ॥४७५॥  
 भवेत्क्षीणकलाजालः स्वरद्वादशकोदयात् ।  
 ततः प्रवेशप्रचितकलाषोडशकोज्ज्वलः ॥४७६॥  
 संपूर्णस्वात्मचिच्चन्द्रो विश्राम्येद्धृदये शिशोः ।  
 स्वयं व्युत्थानपर्यन्तं द्वादशान्तं ततो व्रजेत् ॥४७७॥  
 पुनर्विशेच्य हृच्चक्रमित्थं निद्राविधिक्रमः ।  
 आयातनिद्रः शिष्योऽसौ निर्मलौ शशिभास्करौ ॥४७८॥  
 हृच्चक्रे प्रतिसंधत्ते बलात्पूर्णकृशात्मकौ ।  
 हठनिर्मलचन्द्रार्कप्रकाशः सत्यमीक्षते ॥४७९॥  
 स्वप्नं भाविशुभान्यत्वस्फुटीभावनकोविदम् ।  
 उक्तं च पूर्णां च कृशां ध्यात्वा द्वादशगोचरे ॥४८०॥  
 प्रविश्य हृदये ध्यायेत्सुप्तः स्वाच्छन्द्यमाप्नुयात् ।  
 आयातनिद्रे च शिशौ गुरुरभ्यर्च्य शङ्करम् ॥४८१॥  
 चरुं भुञ्जीत ससखा ततोऽद्याद्वन्तधावनम् ।  
 स्वप्याच्च मन्त्ररश्मीद्धृच्चक्रार्पितमानसः ॥४८२॥  
 प्रातर्गुरुः कृताशेषनित्योऽभ्यर्चितशंकरः ।  
 शिष्यात्मनोः स्वप्नदृष्टावर्थो वित्ते बलाबलात् ॥४८३॥  
 स्वदृष्टं बलवन्नान्यत्संबोधोद्रेकयोगतः ।  
 बोधसाम्ये पुनः स्वप्नसाम्यं स्याद्गुरुशिष्ययोः ॥४८४॥  
 देवाग्निगुरुतत्पूजाकारणोपस्करादिकम् ।  
 हृद्या स्त्री मद्यपानं चाप्याममांसस्य भक्षणम् ॥४८५॥  
 रक्तपानं शिरश्छेदो रक्तविण्मूत्रलेपनम् ।  
 पर्वताश्वगजप्रायहृद्ययुग्याधिरोहणम् ॥४८६॥  
 यत्प्रीत्यै स्यादपि प्रायस्तत्तच्छुभमुदाहृतम् ।  
 तं ख्यापयेत्तुष्टिवृद्ध्यै हलादो हि परमं फलम् ॥४८७॥  
 अतोऽन्यदशुभं तत्र होमोऽष्टशतकोऽस्त्रतः ।  
 अशुभं नाशुभमिति शिष्येभ्यो कथयेद्गुरुः ॥४८८॥  
 रूढां हि शङ्कां विच्छेत्तुं यत्नः संघटते महान् ।

येषां तु शङ्काविलयस्तेषां स्वप्नवशोत्थितम् ॥४८९॥  
 शुभाशुभं न किञ्चित्स्यात् स्युश्चेत्थं चित्रतावशात् ।  
 स्फुटं पश्यति सत्त्वात्मा राजसो लिङ्गमात्रतः ॥४९०॥  
 न किञ्चित्तामसस्तस्य सुखदुःखाच्छुभाशुभम् ।  
 नन्वत्र तामसो नाम कथं योग्यो विधौ भवेत् ॥४९१॥  
 मैव मा विग्रहं कश्चित्क्वचित्कस्यापि वै गुणः ।  
 सर्वसात्त्विकचेष्टोऽपि भोजने यदि तामसः ॥४९२॥  
 किं ततः सो धमः किवाप्युत्कृष्टस्तद्विपर्ययः ।  
 आयातशक्तिपातोऽपि दीक्षितोऽपि गुणस्थितेः ॥४९३॥  
 विचित्रात्मा भवेदेव मुख्ये त्वर्थे समाहितः ।  
 ततो गुरुः शिशोर्मन्त्रपूर्वकं देवतार्चनम् ॥४९४॥  
 देशयेत्स च तत्कुर्यात्संस्कुर्यात्तं ततो गुरुः ।  
 हृदादिचक्रषट्कस्थान्ब्रह्मादीन् षट् समाहितः ॥४९५॥  
 स्पृशेच्छिशोः प्राणवृत्त्या प्रत्येकं चाष्ट संस्क्रियाः ।  
 हृदयादिद्विषट्कान्तं बोधस्पर्शपवित्रितः ॥४९६॥  
 आहारबीजभावादिदोषध्वंसाद्भवेद्द्विजः ।  
 वसुवेदाख्यसंस्कारपूर्णं इत्थं द्विजः स्थितः ॥४९७॥  
 गर्भाधानं पुंसवनं सीमन्तो जातकर्म च ।  
 नाम निष्क्रामणं चान्नप्रशश्चूडा तथाष्टमी ॥४९८॥  
 व्रतबन्धैष्टिके मौज्जीभौतिके सौमिकं क्रमात् ।  
 गोदानमिति वेदेन्दुसंस्क्रिया ब्रह्मचर्यतः ॥४९९॥  
 प्रत्युद्वाहः पञ्चदशः सप्त पाकमखास्त्वतः ।  
 अष्टकाः पार्वणी श्राद्धं श्रावण्याग्रायणीद्वयम् ॥५००॥  
 चैत्री चाश्वयुजी पश्चात् सप्तैव तु हविर्मखाः ।  
 आधेयमग्निहोत्रं च पौर्णमासः सदर्शकः ॥५०१॥  
 चातुर्मास्यं पशूद्बन्धः सौत्रामण्या सह त्वमी ।  
 अग्निष्टोमो तिपूर्वोऽथ सोक्यः षोडशिवाजपौ ॥५०२॥  
 आप्तोर्यामातिरात्रौ च सप्तैताः सोमसंस्थिताः ।  
 हिरण्यपादादिमखः सहस्रेण समावृतः ॥५०३॥  
 अष्टत्रिंशस्त्वश्वमेधो गार्हस्थ्यमियता भवेत् ।  
 वानस्थ्यपारित्राज्ये च चत्वारिंशदमी मताः ॥५०४॥  
 दया क्षमानसूया च शुद्धिः सत्कृतिमङ्गले ।  
 अकार्पण्यास्पृहे चात्मगुणाष्टकमिदं स्मृतम् ॥५०५॥  
 मेखला दण्डमजिनत्र्यायुषे वहन्युपासनम् ।  
 संध्या भिक्षेति संस्काराः सप्त सप्त व्रतानि च ॥५०६॥

भौतेशपाशुपत्ये द्वे गाणेशं गाणपत्यकम् ।  
 उन्मत्तकासिधाराख्यघृतेशानि चतुर्दश ॥५०७॥  
 एते तु व्रतबन्धस्य संस्कारा अङ्गिनः स्मृताः ।  
 पारिव्राज्यस्य गर्भे स्यादन्त्येष्टिरिति संस्कृतः ॥५०८॥  
 द्विजो भवेत्ततो योग्यो रुद्रांशापादनाय सः ।  
 एतान्प्राणक्रमेणैव संस्कारान्योजयेद्गुरुः ॥५०९॥  
 अथवाहुतियोगेन तिलाद्यैर्मन्त्रपूर्वकैः ।  
 प्रणवो हृदयं नाम शोधयाम्यग्निवल्लभा ॥५१०॥  
 एवं क्रमेण मूर्धाद्यैरङ्गैरतत्पुनः पुनः ।  
 यतश्चिद्धर्म एवासौ शान्त्याद्यात्मा द्विजन्मता ॥५११॥  
 तेन रुद्रतया संवित्तत्क्रमेणैव जायते ।  
 यथा हेमादिधातूनां पाके क्रमवशाद्भवेत् ॥५१२॥  
 रजतादि तथा संवित्संस्कारे द्विजतान्तरे ।  
 योनिर्न कारणं तत्र शान्तात्मा द्विज उच्यते ॥५१३॥  
 मुनिना मोक्षधर्मादावेतच्च प्रविवेचितम् ।  
 मुकुटादिषु शास्त्रेषु देवेनापि निरूपितम् ॥५१४॥  
 संविदो देहसंभेदात्सदृशात्सदृशोदयात् ।  
 भूमाभिप्रायतः स्मार्ते द्विजन्मा द्विजयोः सुतः ॥५१५॥  
 अन्त्यजातीयधीवादिजननीजन्मलाभतः ।  
 उत्कृष्टचित्ता ऋषयः किं ब्राह्मण्येन भाजनम् ॥५१६॥  
 अत एवार्थसत्तत्त्वदेशिन्यस्मिन्न दिश्यते ।  
 रहस्यशास्त्रे जात्यादिसमाचारो हि शाम्भवे ॥५१७॥  
 पाशवानि तु शास्त्राणि वामशक्त्यात्मकान्यलम् ।  
 सृष्ट्यांचिसिद्धये शंभोः शङ्कातत्फलक्लृप्तये ॥५१८॥  
 आपादितद्विजत्वस्य द्वादशान्ते निजैक्यतः ।  
 स्पर्शमात्रान्न विश्रान्त्या झटित्येवावरोहतः ॥५१९॥  
 रुद्रांशापादनं येन समयी संस्कृतो भवेत् ।  
 अधीतौ श्रवणे नित्यं पूजायां गुरुसेवने ॥५२०॥  
 समय्यधिकृतोऽन्यत्र गुरुणा विभुमर्चयेत् ।  
 तमापादितरुद्रांशं समयान् श्रावयेद्गुरुः ॥५२१॥  
 अष्टाष्टकात्मकान्देव्यायामलादौ निरूपितान् ।  
 अवादोऽकरणं गूढिः पूजा तर्पणभावने ॥५२२॥  
 हननं मोहनं चेति समयाष्टकमष्टधा ।  
 स्वभावं मन्त्रतन्त्राणां समयाचारमेलकम् ॥५२३॥  
 असत्प्रलापं परुषमनृतं नाष्टधा वदेत् ।

अफलं चेष्टितं हिंसां परदाराम्भिमर्शनम् ॥५२४॥  
 गर्वं दम्भं भूतविषव्याधितन्त्रं नचाचरेत् ।  
 स्वं मन्त्रमक्षसूत्रं च विद्यां ज्ञानस्वरूपकम् ॥५२५॥  
 समाचारान्गुणान्कलेशान्सिद्धिलिङ्गानि गूहयेत् ।  
 गुरुं शास्त्रं देववहनी ज्ञानवृद्धांस्त्रियो व्रतम् ॥५२६॥  
 गुरुवर्गं यथाशक्त्या पूजयेदष्टकं त्विदम् ।  
 दीनान्किलष्टान्पितृन्क्षेत्रपालान्प्राणिगणान् खगान् ॥५२७॥  
 श्माशानिकं भूतगणं देहदेवीश्च तर्पयेत् ।  
 शिवं शक्तिं तथात्मानं मुद्रां मन्त्रस्वरूपकम् ॥५२८॥  
 संसारभुक्तिमुक्तीश्च गुरुवक्त्रात्तु भावयेत् ।  
 रागं द्वेषमसूयां च संकोचेर्ष्याभिमानिताः ॥५२९॥  
 समयप्रतिभेत्तुस्तदनाचारांश्च घातयेत् ।  
 पशुमार्गस्थितान्क्रूरान्द्वेषिणः पिशुनाञ्जडान् ॥५३०॥  
 राज्ञश्चानुचरान्पापान्विघ्नकर्तृश्च मोहयेत् ।  
 शाकिन्यः पूजनीयाश्च ताश्चेत्थं श्रीगमोदिताः ॥५३१॥  
 साहसं द्विगुणं यासां कामश्चैव चतुर्गुणः ।  
 लोभश्चाष्टगुणस्तासां शङ्क्यं शाकिन्य इत्यलम् ॥५३२॥  
 कुलाम्नायस्थिता वीरद्रव्यबाहयास्तु ये न तैः ।  
 पशुभिः सह वस्तव्यमिति श्रीमाधवे कुले ॥५३३॥  
 देवताचक्रगुर्वग्निशास्त्रं साम्यात्सदार्चयेत् ।  
 अनिवेदितमेतेभ्यो न किञ्चिदपि भक्षयेत् ॥५३४॥  
 एतद्द्रव्यं नापहरेद्गुरुवर्गं प्रपूजयेत् ।  
 स च तद्भ्रातृभार्यातुक्प्रायो विद्याकृतो भवेत् ॥५३५॥  
 न योनिसंबन्धकृतो लौकिकः स पशुर्यतः ।  
 तस्याभिष्वङ्गभूमिस्तु गुर्वाराधनसिद्धये ॥५३६॥  
 अर्च्यो न स्वमहिम्ना तु तद्वर्गो गुरुवत्पुनः ।  
 गुरोर्निन्दां न कुर्वीत तस्यै हेतुं नचाचरेत् ॥५३७॥  
 नच तां शृणुयान्नैनं कोपयेन्नाग्रतो ऽस्य च ।  
 विनाज्ञया प्रकुर्वीत किञ्चित्तत्सेवनादृते ॥५३८॥  
 लौकिकालौकिकं कृत्यं क्रोधं क्रीडां तपो जपम् ।  
 गुरूपभुक्तं यत्किञ्चिच्छय्यावस्त्रासनादिकम् ॥५३९॥  
 नोपभुञ्जीत तत्पदभ्यां न स्पृशेत्किंतु वन्दयेत् ।  
 श्रीमत्त्रैशिरसेऽप्युक्तं कृच्छ्रचान्द्रायणादिभिः ॥५४०॥  
 अरण्ये काष्ठवत्तिष्ठेदसिधाराव्रतोऽपि सन् ।  
 नियमस्थो यमस्थोऽपि तत्पदं नाश्नुते परम् ॥५४१॥

गुर्वाराधनसक्तस्तु मनसा कर्मणा गिरा ।  
 प्राप्नोति गुरुतस्तुष्टात् पूर्णं श्रेयो महाद्भुतम् ॥५४२॥  
 हिमपातैर्यथा भूमिशिखादिता सा समन्ततः ।  
 मारुतश्लेषसंयोगादशमवत्तिष्ठते सदा ॥५४३॥  
 यमादौ निश्चले तद्वद्भाव एकस्तु गृह्यते ।  
 गुरोस्त्वाराधितात्पूर्णं प्रसरज्ज्ञानमाप्यते ॥५४४॥  
 सर्वतोऽवस्थितं चित्तत्वं ज्ञेयस्थं यस्य तत्कथा ।  
 सदय एव नयेदूर्ध्वं तस्मादाराधयेद्गुरुम् ॥५४५॥  
 श्रीसारेऽप्यस्य संभाषात्पातकं नश्यति क्षणात् ।  
 तस्मात्परीक्ष्य यत्नेन शास्त्रोक्त्या ज्ञानलक्षणैः ॥५४६॥  
 शास्त्राचारेण वर्तेत तेन सङ्गं तथा कुरु ।  
 स्नेहाज्जातु वदेज्ज्ञानं लोभान्न ह्यियते हि सः ॥५४७॥  
 तेन तुष्टेन तृप्यन्ति देवाः पितर एवच ।  
 उत्तीर्य नरकाद्यान्ति सदयः शिवपुरं महत् ॥५४८॥  
 भुङ्क्ते तिष्ठेद्यत्र गृहे व्रजेच्छिवपुरं तु सः ।  
 इति ज्ञात्वा सदा पित्र्ये श्राद्धे स्वं गुरुमर्चयेत् ॥५४९॥  
 भुञ्जीत स स्वयं चान्यानादिशेत्तत्कृते गुरुः ।  
 यो दीक्षितस्तु श्राद्धादौ स्वतन्त्रं विधिमाचरेत् ॥५५०॥  
 तस्य तन्निष्फलं सर्वं समयेन च लङ्घ्यते ।  
 सैद्धान्तिकार्पितं चण्डीयोग्यं द्रव्यं विवर्जयेत् ॥५५१॥  
 शाकिनीवाचकं शब्दं न कदाचित्समुच्यरेत् ।  
 स्त्रियः पूज्या विरूपास्तु वृद्धाः शिल्पोपजीविकाः ॥५५२॥  
 अन्त्या विकारिताङ्ग्यश्च वेश्याः स्वच्छन्दचेष्टिताः ।  
 तथाच श्रीगमे प्रोक्तं पूजनीयाः प्रयत्नतः ॥५५३॥  
 निराचाराः सर्वभक्ष्या धर्माधर्मविवर्जिताः ।  
 स्वच्छन्दगाः पलाशिन्यो लम्पटा देवता इव ॥५५४॥  
 वेश्याः पूज्यास्तद्गृहं च प्रयागोऽत्र यजेत्क्रमम् ।  
 स्त्रीषु तन्नाचरेत्किञ्चिद्येन ताभ्यो जुगुप्सते ॥५५५॥  
 अतो न नग्नास्ताः पश्येन्नचापि प्रकटस्तनीः ।  
 वृद्धायाः संस्थिताया वा न जुगुप्सेत मुद्रिकाम् ॥५५६॥  
 वैकृत्यं तत्र सौरूप्यं मेलकं न प्रकाशयेत् ।  
 देवमूर्तिं शून्यतनुं पूजयेत्त्रिपथादिषु ॥५५७॥  
 सर्वपर्वसु सामान्यविशेषेषु विशेषतः ।  
 पूजा गुरोरनध्यायो मेलके लोभवर्जनम् ॥५५८॥  
 न जुगुप्सेत मद्यादि वीरद्रव्यं कदाचन ।

न निन्देदथ वन्देत नित्यं तज्जोषिणस्तथा ॥५५९॥  
 उपदेशाय न दोषा हृदयं चेन्न विद्विषेत् ।  
 विजातीयविकल्पांशोत्पुंसनाय यतेत च ॥५६०॥  
 गुरोः शास्त्रस्य देवीनां नाम मन्त्रे यतस्ततः ।  
 अर्चातोऽन्यत्र नोच्चार्यमाहूतं तर्पयेत्ततः ॥५६१॥  
 आगतस्य च मन्त्रस्य न कुर्यात्तर्पणं यदि ।  
 हरत्यर्धशरीरं तदित्यूचे भगवान्यतः ॥५६२॥  
 श्रीमदूर्मौ च देवीनां वीराणां चेष्टितं न वै ।  
 प्रथयेन्न जुगुप्सेत वदेन्नाद्रव्यपाणिकः ॥५६३॥  
 श्रीपूर्वं नाम वक्तव्यं गुरोर्द्रव्यकरेण च ।  
 गुर्वादीनां न लङ्घ्या च छाया न तैर्थिकैः सह ॥५६४॥  
 जल्पं कुर्वन्स्वशास्त्रार्थं वदेन्नापिच सूचयेत् ।  
 नित्याद्विशेषपूजां च कुर्यान्नैमित्तिके विधौ ॥५६५॥  
 ततो पि मध्ये वर्षस्य ततो पि हि पवित्रके ।  
 अन्यस्तमन्त्रो नासीत सेव्यं शास्त्रान्तरं च नो ॥५६६॥  
 अप्ररूढं हि विज्ञानं कम्पेतेतरभावनात् ।  
 गृहोपस्करणास्त्राणि दवतायागयोगतः ॥५६७॥  
 अर्च्यानीति न पद्भ्यां वै स्पृशेन्नापि विलङ्घयेत् ।  
 गुरुवर्गे गृहायाते विशेषं कंचिदाचरेत् ॥५६८॥  
 दीक्षितानां न निन्दादि कुर्याद्विद्वेषपूर्वकम् ।  
 उपदेशाय नो दोषः स ह्यविद्वेषपूर्वकः ॥५६९॥  
 न वष्णवादिकाधःस्थदृष्टिभिः संवसेदलम् ।  
 सहभोजनशय्याद्यर्नैषां प्रकटयेत्स्थितिम् ॥५७०॥  
 उक्तं श्रीमाधवकुले शासनान्तरसंस्थितान् ।  
 वेदोक्तिं वैष्णवोक्तिं च तैरुक्तं वर्जयेत्सदा ॥५७१॥  
 अकुलीनेषु संपर्कात्तत्कुलात्पतनाद्भयम् ।  
 एकपात्रे कुलाम्नाये तस्मात्तान्परिवर्जयेत् ॥५७२॥  
 प्रमादाच्च कृते सख्ये गोष्ठ्यां चक्रं तु पूजयेत् ।  
 श्रीमदूर्मौ च कथितमागमान्तरसेवके ॥५७३॥  
 गुर्वन्तररते मूढे देवद्रव्योपजीवके ।  
 शक्तिहिंसाकरे दुष्टे संपर्कं नैव कारयेत् ॥५७४॥  
 न विकल्पेन दीक्षादौ व्रजेदायतनादिकम् ।  
 उक्तास्थाशितिलत्वे यन्निमित्तं नैव तच्चरेत् ॥५७५॥  
 शासनस्थान्पुराजात्या न पश्येन्नाप्युदीरयेत् ।  
 नच व्यवहरेत्सर्वाञ्छिवाभेदेन केवलम् ॥५७६॥

सद्विद्यैः साकमासीत् ज्ञानदीप्त्यै यतेत च ।  
नासंस्कृतां व्रजेत्तज्जं विफलत्वं नचानयेत् ॥५७७॥  
मेलकार्धनिशाचर्या जनवर्जं च तन्नहि ।  
मांसादिदाहगन्धं च जिघ्रेद्देवीप्रियो ह्यसौ ॥५७८॥  
गुर्वाजां पालयन्सर्वं त्यजेन्मन्त्रमयो भवेत् ।  
शास्त्रपूजाजपध्यानविवेकतदुपक्रियाः ॥५७९॥  
अकुर्वन्निष्फलां नैव चेष्टेत त्रिविधां क्रियाम् ।  
मन्त्रतन्त्रैर्न वादं च कुर्यान्नो भक्षयेद्विषम् ॥५८०॥  
समयानां विलोपे च गुरुं पृच्छेदसन्निधौ ।  
तद्वर्गं निजसन्तानमन्यं तस्याप्यसंनिधौ ॥५८१॥  
तेनोक्तमनुतिष्ठेच्च निर्विकल्पं प्रयत्नतः ।  
यतः शास्त्रादिसंबोधतन्मयीकृतमानसः ॥५८२॥  
शिव एव गुरुर्नास्य वागसत्या विनिःसरेत् ।  
शिवस्य स्वात्मसंस्कृत्यै प्रहवीभावो गुरोः पुनः ॥५८३॥  
हलादायेत्युभयार्थाय तत्तुष्टिः फलदा शिशोः ।  
गुर्वायतैकसिद्धिर्हिसमय्यपि विबोधभाक् ॥५८४॥  
तद्बोधबहुमानेन विद्याद्गुरुतमं गुरुम् ।  
अतः संप्राप्य विज्ञानं यो गुरौ बाहयमानवान् ॥५८५॥  
नासौ विज्ञानविश्वस्तो नासत्यं भ्रष्ट एव सः ।  
ज्ञानानाश्वस्तचित्तं तं वचोमात्रेण शास्त्रितम् ॥५८६॥  
भक्तं च नार्चयेज्जातु हृदा विज्ञानदूषकम् ।  
तादृक् च न गुरुः कार्यस्तं कृत्वापि परित्यजेत् ॥५८७॥  
मुख्यबुद्ध्या न संपश्येद्वैष्णवादिगतान्गुरुन् ।  
तथाच श्रीमदूर्म्याख्ये गुरोरुक्तं विशेषणम् ॥५८८॥  
गुर्वाजा प्राणसंदेहे नोपेक्ष्या नो विकल्प्यते ।  
कौलदीक्षा कौलशास्त्रं तत्त्वज्ञानं प्रकाशितम् ॥५८९॥  
येनासौ गुरुरित्युक्तो ह्यन्ये वै नामधारिणः ।  
श्रीमदानन्दशास्त्रे च तथैवोक्तं विशेषणम् ॥५९०॥  
यस्माद्दीक्षा मन्त्रशास्त्रं तत्त्वज्ञानं स वै गुरुः ।  
तिष्ठेदव्यक्तलिङ्गश्च न लिङ्गं धारयेत् क्वचित् ॥५९१॥  
न लिङ्गिभिः समं कैश्चित्कुर्यादाचारमेलनम् ।  
केवलं लिङ्गिनः पाल्या न बीभत्स्या विरूपकाः ॥५९२॥  
श्रीमद्रात्रिकुले चोक्तं मोक्षः शङ्कापहानितः ।  
अशुद्धवासस्नयैषा मोक्षवार्तापि दुर्लभा ॥५९३॥  
न लिखेन्मन्त्रहृदयं श्रीमन्मालोदितं किल ।

तदङ्गादुद्धरेन्मन्त्रं नतु लेखे विलेखयेत् ॥५९४॥  
अतत्त्वे भिनिवेशं च न कुर्यात्पक्षपाततः ।  
जातिविद्याकुलाचारदेहदेशगुणार्थजान् ॥५९५॥  
ग्रहान्ग्रहानिवाष्टौ द्राक्त्यजेद्गृहवरशितान् ।  
तथा श्रीनिशिचारादौ हयत्वेनोपदर्शितान् ॥५९६॥  
ब्राह्मणोऽहं मया वेदशास्त्रोक्तादपरं कथम् ।  
अनुष्ठेयमयं जातिग्रहः परनिरोधकः ॥५९७॥  
एवमन्ये प्युदाहार्याः कुलगृहवरवर्त्मना ।  
अतत्स्वभावे ताद्रूप्यं दर्शयन्नवशे पि यः ॥५९८॥  
स्वरूपाच्छादकः सोऽत्र ग्रहो ग्रह इवोदितः ।  
संवित्स्वभावे नो जातिप्रभृतिः कापि कल्पना ॥५९९॥  
रूपं सा त्वस्वरूपेण तद्रूपं छादयत्यलम् ।  
या काचित्कल्पना संवित्स्वस्याखण्डितात्मनः ॥६००॥  
संकोचकारिणी सर्वः स ग्रहस्तां परित्यजेत् ।  
श्रीमदानन्दशास्त्रे च कथितं परमेष्ठिना ॥६०१॥  
निरपेक्षः प्रभुर्बामो न शुद्ध्या तत्र कारणम् ।  
देवीतृप्तिर्मखे रक्तमांसैर्नो शौचयोजनात् ॥६०२॥  
द्विजान्त्यजैः समं कार्या चर्चान्ते पि मरीचयः ।  
अविकारकृतस्तेन विकल्पान्निरयो भवेत् ॥६०३॥  
सर्वदेवमयः कायः सर्वप्राणिष्विति स्फुटम् ।  
श्रीमद्भिर्नकुलेशाद्यैरप्येतत्सुनिरूपितम् ॥६०४॥  
शरीरमेवायतनं नान्यदायतनं व्रजेत् ।  
तीर्थमेकं स्मरेन्मन्त्रमन्यतीर्थानि वर्जयेत् ॥६०५॥  
विधिमेनं सुखं ज्ञात्वा विधिजालं परित्यजेत् ।  
समाधिर्निश्चयं मुक्त्वा न चान्येनोपलभ्यते ॥६०६॥  
इति मत्वा विधानज्ञः संमोहं परिवर्जयेत् ।  
मन्त्रस्य हृदयं मुक्त्वा न चान्यत्परमं क्वचित् ॥६०७॥  
इति मत्वा विधानज्ञो मन्त्रजालं परित्यजेत् ।  
नैवेद्यं प्राशयेन्नद्यास्तच्छेषं च जले क्षिपेत् ॥६०८॥  
तैर्भुक्ते न भवेद्दोषो जलजैः पूर्वदीक्षितैः ।  
अवयशपालनीयत्वात्परत्त्वेन संगमात् ॥६०९॥  
ज्ञानप्राप्त्यभ्युपायत्वात्समयास्ते प्रकीर्तिताः ।  
एवं संश्राव्य समयान्देवं संपूज्य दैशिकः ॥६१०॥  
विसर्जयेत्स्वचिद्व्योम्नि शान्ते मूर्तिविलापनात् ।  
यदि पुत्रकदीक्षास्य न कार्या समनन्तरम् ॥६११॥



तदाभिषिञ्चेत्सास्त्रेण शिवकुम्भेन तं शिशुम् ।  
आत्मानं च ततो यस्माज्जलमूर्तिर्महेश्वरः ॥६१२॥  
मन्त्रयुङ्निखिलाप्यायी कार्यं तदभिषेचनम् ।  
इति समयदीक्षणमिदं प्रकाशितं विस्तराच्च संक्षेपात् ॥६१३॥

## अथ श्रीतन्त्रालोके षोडशमाहिनिकम्

अथ पुत्रकत्वसिद्ध्यै निरूप्यते शिवनिरूपितोऽत्र विधिः ।  
यदा तु समयस्थस्य पुत्रकत्वे नियोजनम् ।  
गुरुत्वे साधकत्वे वा कर्तुमिच्छति दैशिकः ॥१॥  
तदाधिवासं कृत्वाहिन द्वितीये मण्डलं लिखेत् ।  
सामुदायिकयागेऽथ तथान्यत्र यथोदितम् ॥२॥  
षडष्टतद्द्विगुणितचतुर्विंशतिसंख्यया ।  
चक्रपञ्चकमाख्यातं शास्त्रे श्रीपूर्वसंज्ञिते ॥३॥  
द्वात्रिंशत्तद्द्विगुणितं श्रीमत्त्रैशिरसे मते ।  
असंख्यचक्रसंबन्धः श्रीसिद्धादौ निरूपितः ॥४॥  
तस्माद्यथातथा यागं यावच्चक्रेण संमितम् ।  
पूजयेद्येन तेनात्र त्रिशूलत्रयमालिखेत् ॥५॥  
त्रिशूलत्रितये देवीत्रयं पर्यायवृत्तितः ।  
मध्यसव्यान्यभेदेन पूर्णं संपूजितं भवेत् ॥६॥  
वर्तना मण्डलस्याग्रे संक्षेपादुपदेक्ष्यते ।  
आलिख्य मण्डलं गन्धवस्त्रेणैवास्य मार्जनम् ॥७॥  
कृत्वा स्नातो गुरुः प्राग्वन्मण्डलाग्रेऽत्र देवताः ।  
बाह्यगाः पूजयेद्द्वारदेशे च द्वारदेवताः ॥८॥  
मण्डलस्य पुरोभागे तदैशानदिशः क्रमात् ।  
आग्नेय्यन्तं गणेशादीन् क्षेत्रपान्तान्प्रपूजयेत् ॥९॥  
गणपतिगुरुपरमाख्याः परमेष्ठी पूर्वसिद्धवाक्क्षेत्रपतिः ।  
इति सप्तकमाख्यातं गुरुपङ्क्तिविधौ प्रपूज्यमस्मद्गुरुभिः ॥१०॥  
तत आज्ञां गृहीत्वा तु पुष्पधूपादिपूजितम् ।  
पूज्यमाधारशक्त्यादि शूलमूलात्प्रभृत्यलम् ॥११॥  
शिवान्तं सितपद्मान्ते त्रिशूलानां त्रये क्रमात् ।  
मध्यशूले मध्यगः स्यात्सद्भावः परया सह ॥१२॥  
वामे चापरया साकं नवात्मा दक्षगं परम् ।  
त्रिशूले दक्षिणे मध्यशृङ्गस्थो रतिशेखरः ॥१३॥  
स्यात्परापरया साकं दक्षे भैरवसत्परे ।  
वामे त्रिशूले मध्यस्थो नवात्मापरया सह ॥१४॥  
स्यात्परे परया साकं वामारे संशच भैरवः ।  
इत्थं सर्वगतत्वे श्रीपरादेव्याः स्थिते सति ॥१५॥  
यागो भवेत्सुसंपूर्णस्तदधिष्ठानमात्रतः ।  
एकशूले प्यतो यागे चिन्तयेत्तदधिष्ठितम् ॥१६॥

अविधिज्ञो विधानज्ञ इत्येवं त्रीशिकोदितम् ।  
 ततो मध्ये तथा दक्षे वामे शृङ्गे च सर्वतः ॥१७॥  
 लोकपालास्त्रपर्यन्तमेकात्मत्वेन पूजयेत् ।  
 परत्वेन च सर्वासां देवतानां प्रपूजयेत् ॥१८॥  
 श्रीमन्तं मातृसद्भावभट्टारकमनामयम् ।  
 ततो पि भोगयागेन विद्याङ्गं भैरवाष्टकम् ॥१९॥  
 यामलं चक्रदेवीश्च स्वस्थाने पूजयेद्बहिः ।  
 लोकपालानस्त्रयुतान्गन्धपुष्पासवादिभिः ॥२०॥  
 पूजयेत्परया भक्त्या वित्तशाठ्यविवर्जितः ।  
 ततः कुम्भास्त्रकलशीमण्डलस्थानलात्मनाम् ॥२१॥  
 पञ्चानामनुसन्धानं कुर्यादद्वयभावनात् ।  
 ये तु तामद्वयव्याप्तिं न विन्दन्ति शिवात्मिकाम् ॥२२॥  
 मन्त्रनाडीप्रयोगेण ते विशन्त्यद्वये पथि ।  
 स्वदक्षिणेन निःसृत्य मण्डलस्थस्य वामतः ॥२३॥  
 प्रविश्यान्येन निःसृत्य कुम्भस्थे कर्करीगते ।  
 वह्निस्थे च क्रमेणेत्यं यावत्स्वस्मिन्स्ववामतः ॥२४॥  
 मूलानुसन्धानबलात्प्राणतन्तूमभने सति ।  
 इत्थमैक्यस्फुरत्तात्मा व्याप्तिसंवित्प्रकाशते ॥२५॥  
 ततो विशेषपूजां च कुर्यादद्वयभाविताम् ।  
 यच्छिवाद्वयपीयूषसंसिक्तं परमं हि तत् ॥२६॥  
 तेनार्घपुष्पगन्धादेरासवस्य पशोरथ ।  
 या शिवाद्वयतादृष्टिः सा शुद्धिः परमीकृतिः ॥२७॥  
 निवेदयेद्विभोरग्रे जीवान्धातूस्तदुत्थितान् ।  
 सिद्धानसिद्धान्व्यामिश्रान्यद्वा किञ्चिच्चराचरम् ॥२८॥  
 दृष्टप्रोक्षितसंद्रष्टप्रालब्धोपात्तयोजितः ।  
 निर्वापितो वीरपशुः सो ष्टधोत्तरतोत्तमः ॥२९॥  
 यथोत्तरं न दातव्यमयोग्येभ्यः कदाचन ।  
 शिवोपयुक्तं हि हविर्न सर्वो भोक्तुमर्हति ॥३०॥  
 यस्तु दीक्षाविहीनो पि शिवेच्छाविधिचोदितः ।  
 भक्त्याश्नाति स संपूर्णः समयी स्यात्सुभावितः ॥३१॥  
 दृष्टो वलोकितश्चैव किरणेद्धृगर्पणात् ।  
 प्रोक्षितः केवलं ह्यर्घपात्रविप्रुङ्भिरुक्षितः ॥३२॥  
 संद्रष्टा दर्शिताशेषसम्यक्पूजितमण्डलः ।  
 प्रालब्ध उक्तत्रितयसंस्कृतः सो पि धूनयेत् ॥३३॥  
 कम्पेत प्रसवेत्स्तब्धः प्रलीनो वा यथोत्तरम् ।

उपात्तो यागसान्निध्ये शमितः शस्त्रमारुतैः ॥३४॥  
 योजितः कारणत्यागक्रमेण शिवयोजनात् ।  
 निर्वापितः कृताभ्यासगुरुप्राणमनोर्पणात् ॥३५॥  
 दक्षिणेनाग्निना सौम्यकलाजालविलापनात् ।  
 तथाहयादौ परं रूपमेकीभावेन संश्रयेत् ॥३६॥  
 तस्मादाग्नेयचारेण ज्वालामालामुचाविशेत् ।  
 पशोर्वामेन चन्द्रांशुजालं तापेन गालयेत् ॥३७॥  
 नाभिचक्रेऽथ विश्राम्येत्प्राणरश्मिगणैः सह ।  
 परो भूत्वा स्वशक्त्यात्र जीवं जीवेन वेष्टयेत् ॥३८॥  
 स्वचित्सूर्येण संताप्य द्रावयेत् कलां कलाम् ।  
 ततो द्रुतं कलाजालं प्रापयैकत्वमात्मनि ॥३९॥  
 समस्ततत्त्वसंपूर्णमाप्यायनविधायिनम् ।  
 उन्मूलयेत संरम्भात्कर्मबद्धममुं रसात् ॥४०॥  
 तत उन्मूलनोद्वेष्टयोगाद्वामं परिभ्रमन् ।  
 कुण्डल्यमृतसंपूर्णस्वकप्राणप्रसेवकः ॥४१॥  
 वामावर्तक्रमोपात्तहृत्पद्मामृतकेसरः ।  
 हृत्कर्णिकारूढिलाभादोजोधातुं विलापितम् ॥४२॥  
 शुद्धसोमात्मकं सारमीषल्लोहितपीतलम् ।  
 आदाय करिहस्ताग्रसदृशे प्राणविग्रहे ॥४३॥  
 निःसृत्य झटिति स्वात्मवाममार्गेण संविशेत् ।  
 आप्याययन्नपानाख्यचन्द्रचक्रहृदम्बुजे ॥४४॥  
 स्थितं तद्देवताचक्रं तेन सारेण तर्पयेत् ।  
 अनेन विधिना सर्वान्नसरक्तादिकांस्तथा ॥४५॥  
 धातून्समाहरेत्संघक्रमादेकैकशोऽथवा ।  
 केवलं त्वथवाग्नीन्दुरविसंघट्टमध्यगम् ॥४६॥  
 ज्योतीरूपमथ प्राणशक्त्याख्यं जीवमाहरेत् ।  
 जीवं समरसीकुर्याद्देवीचक्रेण भावनात् ॥४७॥  
 तदेव तर्पणं मुख्यं भोग्यभोक्त्रात्मतैव सा ।  
 अग्निसंपुटफुल्लार्णव्यश्रकालात्मको महान् ॥४८॥  
 पिण्डो रक्तादिसारौघचालनाकर्षणादिषु ।  
 इत्थं विश्रान्तियोगेन घटिकार्धक्रमे सति ॥४९॥  
 आवृत्तिशतयोगेन पशोर्निर्वापणं भवेत् ।  
 कृत्वा कतिपयं कालं तत्राभ्यासमनन्यधीः ॥५०॥  
 यथा चिन्तामणौ प्रोक्तं तेन रूपेण योगवित् ।  
 निःशङ्कः सिद्धिमाप्नोति गोप्यं तत्प्राणवत्स्फुटम् ॥५१॥

परोक्षेऽपि पशावेवं विधिः स्याद्योजनं प्रति ।  
 प्रवेशितो यागभुवि हतस्तत्रैव साधितः ॥५२॥  
 चक्रजुष्टश्च तत्रैव स वीरपशुरुच्यते ।  
 यस्त्वन्यत्रापि निहतः सामस्त्येनांशतो पिवा ॥५३॥  
 देवाय विनिवेद्येत स वै बाह्यपशुर्मतः ।  
 राज्यं लाभोऽथ तत्स्थैर्यं शिवे भक्तिस्तदात्मता ॥५४॥  
 शिवज्ञानं मन्त्रलोकप्राप्तिस्तत्परिवारता ।  
 तत्सायुज्यं पशोः साम्याद्बाह्यादेर्वीरधर्मणः ॥५५॥  
 पुष्पादयोऽपि तल्लाभभागिनः शिवपूजया ।  
 एकोपायेन देवेशो विश्वानुग्रहणात्मकः ॥५६॥  
 यागेनैवानुगृह्णाति किं किं यन्न चराचरम् ।  
 तेनावीरोऽपि शङ्कादियुक्तः कारुणिकोऽपिच ॥५७॥  
 न हिंसाबुद्धिमादध्यात्पशुकर्मणि जातुचित् ।  
 पशोर्महोपकारोऽयं तदात्वेऽप्यप्रियं भवेत् ॥५८॥  
 व्याधिच्छेदौषधतपोयोजनात्र निदर्शनम् ।  
 श्रीमन्मृत्युञ्जये प्रोक्तं पाशच्छेदे कृते पशोः ॥५९॥  
 मलत्रयवियोगेन शरीरं न प्ररोहति ।  
 धर्माधर्मौघविच्छेदाच्छरीरं च्ययते किल ॥६०॥  
 तेनैतन्मारणं नोक्तं दीक्षेयं चित्ररूपिणी ।  
 रूढपाशस्य यः प्राणैर्वियोगो मारणं हि तत् ॥६१॥  
 इयं तु योजनैव स्यात्पशोर्देवाय तर्पणे ।  
 तस्माद्देवोक्तिमाश्रित्य पशून्द्दद्याद्बहूनि ॥६२॥  
 निवेदितः पुनःप्राप्तदेहो भूयोनिवेदितः ।  
 षट्कृत्व इत्थं यः सो त्र षड्जन्मा पशुरुत्तमः ॥६३॥  
 यथा पाकक्रमाच्छुद्धं हेम तद्वत्स कीर्तितः ।  
 कां सिद्धिं नैव वितरेत्स्वयं किंवा न मुच्यते ॥६४॥  
 उक्तं त्वानन्दशास्त्रे यो मन्त्रसंस्कारवांस्त्यजेत् ।  
 समयान्कृतसयेद्देवीर्दद्यान्मन्त्रान्विना नयात् ॥६५॥  
 दीक्षामन्त्रादिकं प्राप्य त्यजेत्पुत्रादिमोहितः ।  
 ततो मनुष्यतामेत्य पुनरेवं करोत्यपि ॥६६॥  
 इत्थमेकादिसप्तान्तजन्मासौ द्विविधो द्विपात् ।  
 चतुष्पाद्वा पशुर्देवीचरुकार्थं प्रजायते ॥६७॥  
 दात्रर्पितोऽसौ तद्द्वारा याति सायुज्यतः शिवम् ।  
 इति संभाव्य चित्रं तत्पशूनां प्रविचेष्टितम् ॥६८॥  
 भोग्यीचिकीर्षितं नैव कुर्यादन्यत्र तं पशुम् ।

नापि नैष भवेद्योग्य इति बुद्ध्वापसारयेत् ॥६९॥  
तं पशुं किंतु काङ्क्षा चेद्विशेषे तं तु ढौकयेत् ।  
तावतस्तान्पशून्द्द्यात्तथाचोक्तं महेशिना ॥७०॥  
पशोर्वपामेदसी च गालिते वह्निमध्यतः ।  
अर्पयेच्छक्तिचक्राय परमं तर्पणं मतम् ॥७१॥  
हृदन्त्रमुण्डांसयकृत्प्रधानं विनिवेदयेत् ।  
कर्णिकाकुण्डलीमज्जपशुं मुख्यतरं च वा ॥७२॥  
ततोऽग्नौ तर्पणं कुर्यान्मन्त्रचक्रस्य दैशिकः ।  
तन्निवेद्य च देवाय ततो विज्ञापयेत्प्रभुम् ॥७३॥  
गुरुत्वेन त्वयैवाहमाज्ञातः परमेश्वर ।  
साक्षात्स्वप्नोपदेशाद्यैर्जपैर्गुरुमुखेन वा ॥७४॥  
अनुग्राहयास्त्वया शिष्याः शिवशक्तिप्रचोदिताः ।  
तदेते तद्विधाः प्राप्तास्त्वमेभ्यः कुर्वनुग्रहम् ॥७५॥  
समावेशय मां स्वात्मरश्मिभिर्यदहं शिवः ।  
एवं भवत्विति ततः शिवोक्तिमभिनन्दयेत् ॥७६॥  
शिवाभिन्नमथात्मानं पञ्चकृत्यकरं स्मरेत् ।  
स्वात्मनः करणं मन्त्रान्मूर्तिं चानुजिघृक्षया ॥७७॥  
ततो बद्ध्वा सितोष्णीषं हस्तयोरर्चयेत्क्रमात् ।  
अन्योन्यं पाशदाहाय शुद्धतत्त्वविसृष्टये ॥७८॥  
तेजोरूपेण मन्त्रांश्च शिवहस्ते समर्चयेत् ।  
गर्भावरणगानङ्गपरिवारासनोज्झितान् ॥७९॥  
आत्मानं भावयेत्पश्चादेककं जलचन्द्रवत् ।  
कृत्योपाधिवशाद्भिन्नं षोढाभिन्नं तु वस्तुतः ॥८०॥  
मण्डलस्थोऽहमेवायं साक्षी चाखिलकर्मणाम् ।  
शुद्धा हि द्रष्टृता शम्भोर्मण्डले कल्पिता मया ॥८१॥  
होमाधिकरणत्वेन वह्नावहमवस्थितः ।  
यदात्मतेद्धा मन्त्राः स्युः पाशप्लोषविधावलम् ॥८२॥  
सामान्यतेजोरूपान्तराहूता भुवनेश्वराः ।  
तर्पिताः श्राविताश्चाणोर्नाधिकारं प्रतन्वते ॥८३॥  
आ यागान्तमहं कुम्भे संस्थितो विघ्नशान्तये ।  
सामान्यरूपता येन विशेषाप्यायकारिणी ॥८४॥  
शिष्यदेहे च तत्पाशशितिलत्वप्रसिद्धये ।  
स हि स्वेच्छावशात्पाशान्विधुन्वन्निव वर्तते ॥८५॥  
साक्षात्स्वदेहसंस्थोऽहं कर्तानुग्रहकर्मणाम् ।  
ज्ञानक्रियास्वतन्त्रत्वाद्दीक्षाकर्मणि पेशलः ॥८६॥

भिन्नकार्याकृतिव्रातेन्द्रियचक्रानुसन्धिमान् ।  
 एको यथाहं वह्न्यादिषड्भूपो स्मि तथा स्फुटम् ॥८७॥  
 एवमालोच्य येनैषो ध्वना दीक्षां चिकीर्षति ।  
 अनुसंहितये शिष्यवर्जं पञ्चसु तं यजेत् ॥८८॥  
 अनुसन्धिबलान्ते च समासव्यासभेदतः ।  
 कुर्यादत्यन्तमभ्यस्तमन्यान्तर्भावपूरितम् ॥८९॥  
 ततो पि चिन्तया भूयोऽनुसन्दध्याच्छिवात्मताम् ।  
 अहमेव परं तत्त्वं नच पद्धवत् क्वचित् ॥९०॥  
 महाप्रकाशस्तत्तेन मयि सर्वमिदं जगत् ।  
 नच तत्केनचिद्बाह्यप्रतिबिम्बवदर्पितम् ॥९१॥  
 कर्ताहमस्य तन्नान्याधीनं च मदधिष्ठितम् ।  
 इत्थंभूतमहाव्याप्तिसंवेदनपवित्रितः ॥९२॥  
 मत्समत्वं गतो जन्तुर्मुक्त इत्यभिधीयते ।  
 तापनिर्घर्षसेकादिपारम्पर्येण वह्निताम् ॥९३॥  
 यथायोगोलको याति गुरुरेवं शिवात्मताम् ।  
 ततः पुरःस्थितं यद्वा पुरोभावितविग्रहम् ॥९४॥  
 परोक्षदीक्षणे यद्वा दर्भाद्यैः कल्पिते मृते ।  
 शिष्ये वीक्ष्यार्च्यं पुष्पाद्यैर्न्यसेदध्वानमस्य तम् ॥९५॥  
 येनाध्वना मुख्यतया दीक्षामिच्छति दैशिकः ।  
 तं देहे न्यस्य तत्रान्तर्भाव्यमन्यदिति स्थितिः ॥९६॥  
 शोध्याध्वनि च विन्यस्ते तत्रैव परिशोधकम् ।  
 न्यसेद्यथेप्सितं मन्त्रं शोध्यौचित्यानुसारतः ॥९७॥  
 क्वचिच्छोध्यं त्वविन्यस्य शोधकन्यासमात्रतः ।  
 स्वयं शुद्ध्यति संशोध्यं शोधकस्य प्रभावतः ॥९८॥  
 अपरं परापरं च परं च विधिमिच्छया ।  
 तद्योजनानुसारेण श्रित्वा न्यासः षडध्वनः ॥९९॥  
 ललाटान्तं वेदवसौ रन्धान्तं रसरन्ध्रके ।  
 वसुखेन्दौ द्वादशान्तमित्येष त्रिविधो विधिः ॥१००॥  
 क्रमेण कथ्यते दृष्टः शास्त्रे श्रीपूर्वसंज्ञिते ।  
 तत्र तत्त्वेषु विन्यासो गुल्फान्ते चतुरङ्गुले ॥१०१॥  
 धरा जलादिमूलान्तं प्रत्येकं द्व्यङ्गुलं क्रमात् ।  
 रसश्रुत्यङ्गुलं नाभेरूर्ध्वमित्थं षडङ्गुले ॥१०२॥  
 पुंसः कलान्तं षट्त्तत्त्वीं प्रत्येकं त्र्यङ्गुले क्षिपेत् ।  
 अष्टादशाङ्गुलं त्वेवं कण्ठकूपावसानकम् ॥१०३॥  
 सदाशिवान्तं मायादिचतुष्कं चतुरङ्गुले ।

प्रत्येकमित्यब्धिवसुसंख्यमालिकदेशतः ॥१०४॥  
 शिवतत्त्वं ततः पश्चात्तेजोरूपमनाकुलम् ।  
 सर्वेषां व्यापकत्वेन सबाह्याभ्यन्तरं स्मरेत् ॥१०५॥  
 जलाद्ध्यन्तं सार्धयुग्मं मूलं त्र्यङ्गुलमित्यतः ।  
 द्वादशाङ्गुलताधिक्याद्विधिरेष परापरः ॥१०६॥  
 जलाद्ध्यन्तं त्र्यङ्गुले चेदव्यक्तं तु चतुष्टये ।  
 तच्चतुर्विंशत्याधिक्यात्परोऽप्यष्टशते विधिः ॥१०७॥  
 त्रिविधोन्मानकं व्यक्तं वसुदिग्भ्यो रविक्षयात् ।  
 मयतन्त्रे तथाचोक्तं तत्तत्स्वफलवाञ्छया ॥१०८॥  
 नवपञ्चचतुस्त्र्येकतत्त्वन्यासे स्वयं धिया ।  
 न्यासं प्रकल्पयेत्तावत्तत्त्वान्तर्भावचिन्तनात् ॥१०९॥  
 कलापञ्चकवेदाण्डन्यासोऽनेनैव लक्षितः ।  
 उक्तं च त्रिशिरस्तन्त्रे स्वाधारस्थं यथास्थितम् ॥११०॥  
 द्वादशाङ्गुलमुत्थानं देहातीतं समं ततः ।  
 द्वासप्ततिर्दश द्वे च देहस्थं शिरसोऽन्ततः ॥१११॥  
 पादादारभ्य सुश्रोणि अनाहतपदावधि ।  
 देहातीते पि विश्रान्त्या संवित्तेः कल्पनावशात् ॥११२॥  
 देहत्वमिति तस्मात्स्यादुत्थानं द्वादशाङ्गुलम् ।  
 इति निर्णेतुमत्रैतदुक्तमष्टोत्तरं शतम् ॥११३॥  
 पुरन्यासोऽथ गुल्फान्तं भूः पुराण्यत्र षोडश ।  
 तस्मादेकाङ्गुलव्याप्त्या प्रत्येकं लकुलादितः ॥११४॥  
 द्विरण्डान्तं त्र्यङ्गुलं तु च्छगलाण्डमथाब्धिषु ।  
 देवयोगाष्टके द्वे हि प्रत्येकाङ्गुलपादतः ॥११५॥  
 इति प्रधानपर्यन्तं षट्चत्वारिंशदङ्गुलम् ।  
 षट्पञ्चाशत्पुराणीत्थं प्राग्धरायां तु षोडश ॥११६॥  
 ततोऽप्यर्धाङ्गुलव्याप्त्या षट्पुराण्यङ्गुलत्रये ।  
 चत्वारि युग्म एकस्मिन्नेकं च पुरमङ्गुले ॥११७॥  
 सरागे पुंस्पुराणीशसंख्यानीत्थं षडङ्गुले ।  
 क्रोधेशपुरमेकस्मिन्द्वये चाण्डमियं च वित् ॥११८॥  
 संवर्तज्योतिषोरेवं कलातत्त्वगयोः क्रमात् ।  
 शूरपञ्चान्तपुरयोर्नियतौ चैकयुग्मता ॥११९॥  
 श्रीपूर्वशास्त्रे तच्चोक्तं परमेशेन शंभुना ।  
 उत्तरादिक्रमादव्येकभेदो विद्यादिके त्रये ॥१२०॥  
 असारत्वात्क्रमस्यादौ नियतिः परतः कला ।  
 अथवान्योन्यसंज्ञाभ्यां तत्त्वयोर्व्यपदेश्यता ॥१२१॥



एकवीरशिखेशश्रीकण्ठाः काले त्रयस्त्रये ।  
 कालस्य पूर्वं विन्यासो नियतेरभिधीयते ॥१२२॥  
 अथवान्योन्यसंज्ञाभिव्यपदेशो हि दृश्यते ।  
 एवं पुमादिषट्त्तत्त्वी विन्यस्ताष्टादशाङ्गुले ॥१२३॥  
 ततो ष्यङ्गुष्ठमात्रान्तं मायातत्त्वस्थमष्टकम् ।  
 प्रत्येकमर्धाङ्गुलतः स्यादङ्गुलचतुष्टये ॥१२४॥  
 इत्थं द्व्यक्षिण पुराण्यष्टाविंशतिः पुरुषान्निशि ।  
 पुरत्रयं द्वयोस्त्रयंशन्यूनान्नाङ्गुलमिति क्रमात् ॥१२५॥  
 द्वयोर्द्वयं पञ्चपुरी वैद्वीये चतुरङ्गुले ।  
 तत ऐशपुराण्यष्टौ चतुष्केऽर्धाङ्गुलक्रमात् ॥१२६॥  
 ततस्त्रीणि द्वये द्वे च द्वयोरित्थं चतुष्टये ।  
 सादाशिवं पञ्चकं स्यादित्थं वस्वेककं रवौ ॥१२७॥  
 षोडशकं रसविशिखं वसुद्विकं वसुशशीति पुरवर्गाः ।  
 वेदा रसाब्धि युग्माक्षि च रवयस्तत्र चाङ्गुलाः क्रमशः ॥१२८॥  
 अष्टादशाधिकशतं पुराणि देहेऽत्र चतुरशीतिमिते ।  
 विन्यस्तानि तदित्थं शेषे तु व्यापकं शिवं तत्त्वम् ॥१२९॥  
 इति विधिरपरः कथितः परापराख्यो रसश्रुतिस्थाने ।  
 अष्टशरं संख्यानं खमुनिकृतं तत्परे विधौ ज्ञेयम् ॥१३०॥  
 लकुलादेर्योगाष्टकपर्यन्तस्यात्र भुवनपूगस्य ।  
 अधिकीकुर्याद्गणनावशेन भागं विधिद्वये क्रमशः ॥१३१॥  
 अपरादिविधित्रैतादथ न्यासः पदाध्वनः ।  
 पूर्वं दशपदी चोक्ता स्वतन्त्रा न्यस्यते यदा ॥१३२॥  
 तथैव दीक्षा कार्या चेत्तदेयं न्यासकल्पना ।  
 तत्त्वादिमुख्यतायोगाद्दीक्षायां तु पदावली ॥१३३॥  
 तत्तत्त्वाद्यनुसारेण तत्रान्तर्भाव्यते तथा ।  
 स्वप्रधानत्वयोगे तु दीक्षायां पदपद्धतिम् ॥१३४॥  
 न्यस्येत्क्रमेण तत्त्वादिवदनानवलोकनीम् ।  
 चतुर्ष्वष्टासु चाष्टासु दशस्वथ दशस्वथ ॥१३५॥  
 दशस्वथो पञ्चदशस्वथ वेदशरेन्दुषु ।  
 धरापदान्नवपदीं मातृकामालिनीगताम् ॥१३६॥  
 योजयेद्व्याप्तृ दशमं पदं तु शिवसंज्ञितम् ।  
 धरापदं वर्जयित्वा पञ्च यानि पदानि तु ॥१३७॥  
 विधिद्वयं स्यान्निक्षिप्य द्वादश द्वादशाङ्गुलान् ।  
 मन्त्राध्वनो ष्येष एव विधिर्विन्यासयोजने ॥१३८॥  
 व्याप्तिमात्रं हि भिद्येतेत्युक्तं प्रागेव तत्तथा ।

वर्णाध्वनोऽथ विन्यासः कथ्यतेऽत्र विधित्रये ॥१३९॥  
एकं चतुर्षु प्रत्येकं द्वयोरङ्गुलयोः क्रमात् ।  
त्रयोविंशतिवर्णाः स्यात् षड्वर्ण्यैकैकशस्त्रिषु ॥१४०॥  
प्रत्येकमथ चत्वारश्चतुर्ष्विति विलोमतः ।  
मालिनीमातृकार्णाः स्युर्व्याप्तृ शैवं रसेन्दुतः ॥१४१॥  
वर्जयित्वाद्यवर्णं तु तत्त्ववत्स्याद्रवीन्नवीन् ।  
तां त्रयोविंशतौ वर्णेष्वप्यन्यत्स्याद्विधिव्ययम् ॥१४२॥  
श्रीपूर्वशास्त्रे तेनादौ तत्त्वेषूक्तं विधित्रयम् ।  
अतिदिष्टं तु तद्भिन्नाभिन्नवर्णद्वये समम् ॥१४३॥  
द्विविधोऽपि हि वर्णानां षड्विधो भेद उच्यते ।  
तत्त्वमार्गविधानेन ज्ञातव्यः परमार्थतः ॥१४४॥  
उपदेशातिदेशाभ्यां यदुक्तं तत्पदादिषु ।  
भूयो तिदिष्टं तत्रैव शास्त्रेऽस्मद्द्वयेश्वरे ॥१४५॥  
पदमन्त्रकलादीनां पूर्वसूत्रानुसारतः ।  
त्रितयत्वं प्रकुर्वीत तत्त्ववर्णोक्तवर्त्मना ॥१४६॥  
उक्तं तत्पदमन्त्रेषु कलास्वथ निरूप्यते ।  
चतुर्षु रसवेदे द्वाविंशतौ द्वादशस्वथ ॥१४७॥  
निवृत्त्याद्याश्चतस्रः स्युर्व्याप्त्री स्याच्छान्त्यतीतिका ।  
द्वितीयस्यां कलायां तु द्वादश द्वादशाङ्गुलान् ॥१४८॥  
क्रमात्क्षिप्त्वा विधिद्वैतं परापरपरात्मकम् ।  
चतुरण्डविधिस्त्वादिशब्देनेह प्रगृह्यते ॥१४९॥  
कलाचतुष्कवत्तेन तस्मिन्वाच्यं विधित्रयम् ।  
एवं षड्विधमध्वानं शोध्यशिष्यतनौ पुरा ॥१५०॥  
न्यस्यैकतममुख्यत्वान्न्यस्येच्छोधकसंमतम् ।  
अध्वन्यासनमन्त्रौघः शोधको ह्येक आदितः ॥१५१॥  
शब्दराशिर्मालिनी च समस्तव्यस्ततो द्विधा ।  
एकवीरतया यद्वा षट्कं यामलयोगतः ॥१५२॥  
पञ्चवक्त्री शक्तितद्वद्भेदात्षोढा पुनर्द्विधा ।  
एकाकियामलत्वेनेत्येवं सा द्वादशात्मिका ॥१५३॥  
षडङ्गी सकलान्यत्वाद्द्विविधा वक्त्रवत्पुनः ।  
द्वादशत्वेन गुणिता चतुर्विंशतिभेदिका ॥१५४॥  
अघोराद्यष्टके द्वे च तृतीयं यामलोदयात् ।  
मातृसद्भावमन्त्रश्च केवलः श्रुतिचक्रगः ॥१५५॥  
एकद्वित्रिचतुर्भेदात्त्रयोदशभिदात्मकः ।  
एकवीरतया सो थं चतुर्दशतया स्थितः ॥१५६॥

अनामसंहतिस्थैर्यसृष्टिचक्रं चतुर्विधम् ।  
 देवताभिर्निजाभिस्तन्मातृसद्भाववृंहितम् ॥१५७॥  
 इत्थं शोधकवर्गोऽयं मन्त्राणां सप्ततिः स्मृता ।  
 षडर्धशास्त्रेषु श्रीमत्सारशास्त्रे च कथ्यते ॥१५८॥  
 अघोराद्यष्टकेनेह शोधनीयं विपश्चिता ।  
 अथवैकाक्षरामन्त्रैरथवा मातृकाक्रमात् ॥१५९॥  
 भैरवीयहृदा वापि खेचरीहृदयेन वा ।  
 भैरवेण महादेवि त्वथ वक्त्राङ्गपञ्चकैः ॥१६०॥  
 येन येन हि मन्त्रेण तन्त्रे स्मिन्नुद्भवः कृतः ।  
 तेनैव दीक्षयेन्मन्त्री इत्याज्ञा पारमेश्वरी ॥१६१॥  
 एवं शोधकभेदेन सप्ततिः कीर्तिता भिदः ।  
 शोध्यन्यासं विना मन्त्रैरेतैर्दीक्षा यदा भवेत् ॥१६२॥  
 तदा सप्ततिधा ज्ञेया जननादिविवर्जिता ।  
 शोध्यभेदोऽथ वक्तव्यः संक्षेपात्सोऽपि कथ्यते ॥१६३॥  
 एकत्रिपञ्चषट्त्रिंशद्भेदात्तात्त्वश्चतुर्विधः ।  
 पञ्चैकभेदाच्चाध्वानस्तथैवाण्डचतुष्टयम् ॥१६४॥  
 एवं दशविधं शोध्यं त्रिंशद्वा तद्विधित्रयात् ।  
 शोध्यशोधकभेदेन शतानि त्वेकविंशतिः ॥१६५॥  
 अत्रापि न्यासयोगेन शोध्येऽध्वनि तथाकृतेः ।  
 शतैकविंशतिभिदा जननाद्युज्झिता भवेत् ॥१६६॥  
 जननादिमयी तावत्येवं शतदृशि श्रुतिः ।  
 स्यात्सप्तत्यधिका सापि द्रव्यविज्ञानभेदतः ॥१६७॥  
 द्विधेति पञ्चाशीतिः स्याच्छतान्यधिकखाब्धिका ।  
 भोगमोक्षानुसन्धानाद्द्विविधा सा प्रकीर्तिता ॥१६८॥  
 अशुभस्यैव संशुद्ध्या शुभस्याप्यथ शोधनात् ।  
 द्विधा भोगः शुभे शुद्धिः कालत्रयविभेदिनि ॥१६९॥  
 एकद्विसामस्त्यवशात्सप्तधेत्यष्टधा भुजिः ।  
 गुरुशिष्यक्रमात्सोऽपि द्विधेत्येवं विभिद्यते ॥१७०॥  
 प्रत्यक्षदीक्षणे यस्माद्द्वयोरेकानुसन्धितः ।  
 तादृग्दीक्षाफलं पूर्णं विसंवादे तु विप्लवः ॥१७१॥  
 परोक्षमृतदीक्षादौ गुरुरेवानुसन्धिमान् ।  
 क्रियाज्ञानमहिम्ना तं शिष्यं धाम्नीप्सिते नयेत् ॥१७२॥  
 अविभिन्ने क्रियाज्ञाने कर्मशुद्धौ तथैव ते ।  
 अनुसन्धिः पुनर्भिन्नः कर्म यस्मात्तदात्मकम् ॥१७३॥  
 श्रीमत्स्वच्छन्दशास्त्रे च वासनाभेदतः फलम् ।

शिष्याणां च गुरोश्चोक्तमभिन्नेऽपि क्रियादिके ॥१७४॥  
 भोगस्य शोधकाच्छोध्यादनुसन्धेश्च तादृशात् ।  
 वैचित्र्यमस्ति भेदस्य वैचित्र्यप्राणता यतः ॥१७५॥  
 तथाहि वक्त्रैर्यस्याध्वा शुद्धस्तैरेव योजितः ।  
 भोक्तुमिष्टे क्वचित्तत्त्वे स भोक्ता तद्बलान्वितः ॥१७६॥  
 शुभानां कर्मणां चात्र सद्भावे भोगचित्रता ।  
 तादृगेव भवेत्कर्मशुद्धौ त्वन्यैव चित्रता ॥१७७॥  
 भोगश्च सदय उत्क्रान्त्या देहेनैवाथ संगतः ।  
 तदैवाभ्यासतो वापि देहान्ते वेत्यसौ चतुः ॥१७८॥  
 प्राक्तनाष्टभिदा योगाद्वात्रिंशद्भेद उच्यते ।  
 मोक्ष एको पि बीजस्य समयाख्यस्य तादृशम् ॥१७९॥  
 बालादिकं ज्ञातशीघ्रमरणं शक्तिवर्जितम् ।  
 वृद्धं वोद्दिश्य शक्तं वा शोधनाशोधनाद्द्विधा ॥१८०॥  
 सदय उत्क्रान्तितस्त्रैधं सा चासन्नमृतौ गुरोः ।  
 कार्यत्याजा महेशस्य श्रीमद्गहवरभाषिता ॥१८१॥  
 दृष्ट्वा शिष्यं जराग्रस्तं व्याधिना परिपीडितम् ।  
 उत्क्रमय्य ततस्त्वेनं परतत्त्वे नियोजयेत् ॥१८२॥  
 पञ्चत्रिंशदमी भेदा गुरोर्वा गुरुशिष्ययोः ।  
 उक्तद्वैविध्यकलनात्सप्ततिः परिकीर्तिताः ॥१८३॥  
 एतैर्भेदैः पुरोक्तांस्तान्भेदान्दीक्षागतान्गुरुः ।  
 हत्वा वदेत्प्रसंख्यानं स्वभ्यस्तजानसिद्धये ॥१८४॥  
 पञ्चाशीतिशती या चत्वारिंशत्समुत्तरा कथिता ।  
 तां सप्तत्या भित्त्वा दीक्षाभेदान्स्वयं कलयेत् ॥१८५॥  
 पञ्चकमिह लक्षाणां च सप्तनवतिः सहस्रपरिसंख्या ।  
 अष्टौ शतानि दीक्षाभेदोऽयं मालिनीतन्त्रे ॥१८६॥  
 सप्ततिधा शोद्धृगणस्त्रिंशद्धा शोध्य एकतत्त्वादिः ।  
 साण्डः षडध्वरूपस्तथेतिकर्तव्यता चतुर्भेदा ॥१८७॥  
 द्रव्यज्ञानमयी सा जननादिविवर्जिताथ तद्युक्ता ।  
 पञ्चत्रिंशद्धा पुनरेषा भोगापवर्गसन्धानात् ॥१८८॥  
 यस्माद्वात्रिंशद्धा भोगः शुभशुद्ध्यशुद्धिकालभिदा ।  
 मोक्षस्त्रेधा द्विगुणा सप्ततिरितिकार्यताभेदाः ॥१८९॥  
 शोधनशोध्यविभेदादितिकर्तव्यत्वभेदतश्चैषा ।  
 दीक्षा बहुधा भिन्ना शोध्यविहीना तु सप्ततिधा ॥१९०॥  
 मन्त्राणां सकलेतरसाङ्गनिरङ्गादिभेदसंकलनात् ।  
 शोध्यस्य च तत्त्वादेः पञ्चदशाद्युक्तभेदपरिगणनात् ॥१९१॥

भेदानां परिगणना न शक्यते कर्तुमित्यसंकीर्णाः ।  
 भेदाः संकीर्णाः पुनरन्ये भूयस्त्वकारिणो बहुधा ॥१९२॥  
 शोधकशोध्यादीनां द्वित्रादिविभेदसद्भावात् ।  
 भोगे साध्ये यद्यद्बहु कर्तव्यं तदाश्रयेन्मतिमान् ॥१९३॥  
 कारणभूयस्त्वं किल फलभूयस्त्वाय किं चित्रम् ।  
 अपवर्गे नतु भेदस्तेनास्मिन्वासनादृढत्वजुषा ॥१९४॥  
 अल्पाप्याश्रयणीया क्रियाथ विज्ञानमात्रे वा ।  
 अभिनवगुप्तगुरुः पुनराह हि सति वित्तदेशकालादौ ॥१९५॥  
 अपवर्गे पि हि विस्तीर्णकर्मविज्ञानसंग्रहः कार्यः ।  
 चिद्वृत्तेर्वैचित्र्याच्चाञ्चल्येऽपि क्रमेण सन्धानात् ॥१९६॥  
 तस्मिंस्तस्मिन्वस्तुनि रूढिरवश्यं शिवात्मिका भवति ।  
 तत्त्वमिदमेतदात्मकमेतस्मात्प्रोद्धतो मया शिष्यः ॥१९७॥  
 इत्थं क्रमसंवित्तौ मूढोऽपि शिवात्मको भवति ।  
 क्रमिकतथाविधशिवतानुग्रहसुभगं च दैशिकं पश्यन् ॥१९८॥  
 शिशुरपि तदभेददृशा भक्तिबलाच्चाभ्युपैति शिवभावम् ।  
 यद्यपि विकल्पवृत्तेरपि मोक्षं दीक्षयैव देहान्ते ॥१९९॥  
 शास्त्रे प्रोवाच विभुस्तथापि दृढवासना युक्ता ।  
 मोक्षे प्यस्ति विशेषः क्रियाल्पभूयस्त्वजः सलोकादिः ॥२००॥  
 इति केचित्तदयुक्तं स विचित्रो भोग एव कथितः स्यात् ।  
 संस्कारशेषवर्तनजीवितमध्ये स्य समयलोपाद्यम् ॥२०१॥  
 नायाति विघ्नजालं क्रियाबहुत्वं मुमुक्षोस्तत् ।  
 यस्मात् सबीजदीक्षासंस्कृतपुरुषस्य समयलोपाद्ये ॥२०२॥  
 भुक्ते भोगान्मोक्षो नैवं निर्बीजदीक्षायाम् ।  
 इति केचिन्मन्यन्ते युक्तं तच्चापि यत्स्मृतं शास्त्रे ॥२०३॥  
 समयोल्लङ्घनाद्देवि क्रव्यादत्वं शतं समाः ॥२०४॥  
 तस्मादुरुशिष्यमतौ शिवभावनिरूढिवितरणसमर्थम् ।  
 क्रमिकं तत्त्वोद्धरणादि कर्म मोक्षेऽपि युक्तमतिविततम् ॥२०५॥  
 यस्तु सदा भावनया स्वभ्यस्तज्ञानवान्गुरुः स शिशोः ।  
 अपवर्गाय यथेच्छं यं कंचिदुपायमनुतिष्ठेत् ॥२०६॥  
 एवं शिष्यतनौ शोध्यं न्यस्याध्वानं यथेप्सितम् ।  
 शोधकं मन्त्रमुपरि न्यस्येत्तत्त्वानुसारतः ॥२०७॥  
 द्वयोर्मातृकयोस्तत्त्वस्थित्या वर्णक्रमः पुरा ।  
 कथितस्तं तथा न्यस्येत्तत्त्वविशुद्धये ॥२०८॥  
 वर्णाध्वा यद्यपि प्रोक्तः शोध्यः पाशात्मकस्तु सः ।  
 मायीयः शोधकस्त्वन्यः शिवात्मा परवाङ्मयः ॥२०९॥

उवाच सदयोज्योतिश्च वृत्तौ स्वायम्भुवस्य तत् ।  
 बाढमेको हि पाशात्मा शब्दोऽन्यश्च शिवात्मकः ॥२१०॥  
 तस्मात्तस्यैव वर्णस्य युक्ता शोधकशोधयता ।  
 श्रीपूर्वशास्त्रे चाप्युक्तं ते तैरालिङ्गिता इति ॥२११॥  
 सदयोजातादिवक्त्राणि हृदाद्यङ्गानि पञ्च च ।  
 षट्कृत्वो न्यस्य षट्त्रिंशन्न्यासं कुर्याद्धरादितः ॥२१२॥  
 परापराया वैलोम्याद्धरायां स्यात्पदत्रयम् ।  
 ततो जलादहङ्कारे पञ्चाष्टकसमाश्रयात् ॥२१३॥  
 पदानि पञ्च धीमूलपुरागाख्ये त्रये त्रयम् ।  
 एकं त्वशुद्धवित्कालद्वये चैकं नियामके ॥२१४॥  
 कलामायाद्वये चैकं पदमुक्तमिह क्रमात् ।  
 विद्येश्वरसदाशक्तिशिवेषु पदपञ्चकम् ॥२१५॥  
 एकोनविंशतिः सेयं पदानां स्यात्परापरा ।  
 सार्धं चैकं चैकं सार्धं द्वे द्वे शशी दृगथ युग्मम् ॥२१६॥  
 त्राणि दृगब्धिश्चन्द्रः श्रुतिः शशी पञ्च विधुमहश्चन्द्राः ।  
 एकान्नविंशतौ स्यादक्षरसंख्या पदेष्वियं देव्याः ॥२१७॥  
 हृद्वययुतवसुचित्रगुपरिसंख्यातस्ववर्णायाः ।  
 मूलान्तं सार्धवर्णं स्यान्मायान्तं वर्णमेककम् ॥२१८॥  
 शक्त्यन्तमेकमपरान्यासे विधिरुदीरितः ।  
 मायान्तं हलततः शक्तिपर्यन्ते स्वर उच्यते ॥२१९॥  
 निष्कले शिवतत्त्वे वै परो न्यासः परोदितः ।  
 परापरापदान्येव ह्यघोर्याद्यष्टकद्वये ॥२२०॥  
 मन्त्रास्तदनुसारेण तत्त्वेष्वेतद्द्वयं क्षिपेत् ।  
 पिण्डाक्षराणां सर्वेषां वर्णसंख्या विभेदतः ॥२२१॥  
 अव्यक्तान्तं स्वरे न्यस्या शेषं शेषेषु योजयेत् ।  
 बीजानि सर्वतत्त्वेषु व्याप्तृत्वेन प्रकल्पयेत् ॥२२२॥  
 पिण्डानां बीजवन्न्यासमन्ये तु प्रतिपेदिरे ।  
 अकृते वाथ शोधयस्य न्यासे वस्तुबलात् स्थितेः ॥२२३॥  
 शोधकन्यासमात्रेण सर्वं शोधयं विशुध्यति ।  
 श्रीमन्मृत्युञ्जयादौ च कथितं परमेष्ठिना ॥२२४॥  
 अधुना न्यासमात्रेण भूतशुद्धिः प्रजायते ।  
 देहशुद्ध्यर्थमप्येतत्तुल्यमेतेन वस्तुतः ॥२२५॥  
 अन्यप्रकरणोक्तं यद्युक्तं प्रकरणान्तरे ।  
 ज्ञापकत्वेन साक्षाद्वा तत्किं नान्यत्र गृह्यते ॥२२६॥  
 मालिनीमातृकाङ्गस्य न्यासो योऽर्चाविधौ पुरा ।

प्रोक्तः केवलसंशोद्धमन्त्रन्यासे स एव तु ॥२२७॥  
 त्रिपदी द्वयोर्द्वयोः स्यात्प्रत्येकमथाष्टसु श्रुतिपदानि ।  
 दिक्चन्द्रचन्द्ररसरविशरशरदृग्दृग्मृगाङ्कशशिगणने ॥२२८॥  
 अङ्गुलमाने देव्या अष्टादश वैभवेन पदमन्यत् ।  
 अपरं मानमिदं स्यात् केवलशोधकमनुन्यासे ॥२२९॥  
 तुर्यपदात्पदषट्के मानद्वितयं परापरपराख्यम् ।  
 द्वादशकं द्वादशकं तत्त्वोपरि पूर्ववत्त्वन्यत् ॥२३०॥  
 केवलशोधकमन्त्रन्यासाभिप्रायतो महादेवः ।  
 तत्त्वक्रमोदितमपि न्यासं पुनराह तद्विरुद्धमपि ॥२३१॥  
 निष्कले पदमेकार्णं यावत्त्रीणि तु पार्थिवे ।  
 इत्यादिना तत्त्वगतक्रमन्यास उदीरितः ॥२३२॥  
 पुनश्च मालिनीतन्त्रे वर्गविद्याविभेदतः ।  
 द्विधा पदानीत्युक्त्वाख्यन्न्यासमन्यादृशं विभुः ॥२३३॥  
 एकैकं द्व्यङ्गुलं ज्ञेयं तत्र पूर्वं पदत्रयम् ।  
 अष्टाङ्गुलानि चत्वारि दशाङ्गुलमतः परम् ॥२३४॥  
 द्व्यङ्गुले द्वे पदे चान्ये षडङ्गुलमतः परम् ।  
 द्वादशाङ्गुलमन्यच्च द्वेऽन्ये पञ्चाङ्गुले पृथक् ॥२३५॥  
 पदद्वयं चतुष्पर्वं तथान्ये द्वे द्विपर्वणी ।  
 एवं परापरादेव्याः स्वतन्त्रो न्यास उच्यते ॥२३६॥  
 विद्याद्वयं शिष्यतनौ व्याप्तृत्वेनैव योजयेत् ।  
 इति दर्शयितुं नास्य पृथङ्न्यासं न्यरूपयत् ॥२३७॥  
 एवं शोधकमन्त्रस्य न्यासे तद्रश्मियोगतः ।  
 पाशजालं विलीयेत तद्ध्यानबलतो गुरोः ॥२३८॥  
 शोध्यतत्त्वे समस्तानां योनीनां तुल्यकालतः ।  
 जननाद्भोगतः कर्मक्षये स्यादपवृक्तता ॥२३९॥  
 देहैस्तावद्भिरस्याणोश्चित्रं भोक्तुरपि स्फुटम् ।  
 मनोऽनुसन्धिर्नो विश्वसंयोगप्रविभागवत् ॥२४०॥  
 नियत्या मनसो देहमात्रे वृत्तिस्ततः परम् ।  
 नानुसन्धा यतः सैकस्वान्तयुक्ताक्षकल्पिता ॥२४१॥  
 प्रदेशवृत्ति च ज्ञानमात्मनस्तत्र तत्र तत् ।  
 भोग्यज्ञानं नान्यदेहेष्वनुसन्धानमर्हति ॥२४२॥  
 यदा तु मनसस्तस्य देहवृत्तेरपि ध्रुवम् ।  
 योगमन्त्रक्रियादेः स्याद्वैमल्यं तद्विदा तदा ॥२४३॥  
 यथामलं मनो दूरस्थितमप्याशु पश्यति ।  
 तथा प्रत्ययदीक्षायां तत्तद्भुवनदर्शनम् ॥२४४॥

जननादिवियुक्तां तु यदा दीक्षां चिकीर्षति ।  
 तदास्मादुद्धरामीति युक्तमूहप्रकल्पनम् ॥२४५॥  
 यदा शोधयं विना शोद्धन्यासस्तत्रापि मन्त्रतः ।  
 जननादिक्रमं कुर्यात्तत्त्वसंश्लेषवर्जितम् ॥२४६॥  
 एकाकिशोद्धन्यासे च जननादिविवर्जने ।  
 तच्छोद्धसंपुटं नाम केवलं परिकल्पयेत् ॥२४७॥  
 द्रव्ययोगेन दीक्षायां तिलाज्याक्षततण्डुलम् ।  
 तत्तन्मन्त्रेण जुहुयाज्जन्मयोगवियोगयोः ॥२४८॥  
 यदा विज्ञानदीक्षां तु कुर्याच्छिष्यं तदा भृशम् ।  
 तन्मन्त्रसंजल्पबलात् पश्येदा चाविकल्पकात् ॥२४९॥  
 विकल्पः किल संजल्पमयो यत्स विमर्शकः ।  
 मन्त्रात्मासौ विमर्शश्च शुद्धोऽपाशवतात्मकः ॥२५०॥  
 नित्यश्चानादिवरदशिवाभेदोपकल्पितः ।  
 तद्योगाद्वैशिकस्यापि विकल्पः शिवतां व्रजेत् ॥२५१॥  
 श्रीसारशास्त्रे तदिदं परमेशेन भाषितम् ।  
 अर्थस्य प्रतिपत्तिर्या ग्राह्यग्राहकरूपिणी ॥२५२॥  
 सा एव मन्त्रशक्तिस्तु वितता मन्त्रसन्ततौ ।  
 परामर्शस्वभावेत्थं मन्त्रशक्तिरुदाहता ॥२५३॥  
 परामर्शो द्विधा शुद्धाशुद्धत्वान्मन्त्रभेदकः ।  
 उक्तं श्रीपौष्करेऽन्ये च ब्रह्मविष्णवादयो षडगाः ॥२५४॥  
 प्राधानिकाः साञ्जनास्ते सात्त्वराजसतामसाः ।  
 तैरशुद्धपरामर्शात्तन्मयीभावितो गुरुः ॥२५५॥  
 वैष्णवादिः पशुः प्रोक्तो न योग्यः पतिशासने ।  
 ये मन्त्राः शुद्धमार्गस्थाः शिवभट्टारकादयः ॥२५६॥  
 श्रीमन्मतङ्गादिदृशा तन्मयो हि गुरुः शिवः ।  
 ननु स्वतन्त्रसंजल्पयोगादस्तु विमर्शिता ॥२५७॥  
 प्राक्कुतः स विमर्शाच्चेत्कुतः सोऽपि निरूपणे ।  
 आद्यस्तथाविकल्पत्वप्रदः स्यादुपदेष्टृतः ॥२५८॥  
 यः संक्रान्तो भिजल्पः स्यात्तस्याप्यन्योपदेष्टृतः ।  
 पूर्वपूर्वक्रमादित्थं य एवादिगुरोः पुरा ॥२५९॥  
 संजल्पो ह्यभिसंक्रान्तः सोऽद्याप्यस्तीति गृह्यताम् ।  
 यस्तथाविधसंजल्पबलात्कोऽपि स्वतन्त्रकः ॥२६०॥  
 विमर्शः कल्प्यते सोऽपि तदात्मैव सुनिश्चितः ।  
 घटकुम्भ इतीत्थं वा यदि भेदो निरूप्यते ॥२६१॥  
 सोऽप्यन्यकल्पनादायी ह्यनाहत्यः प्रयत्नतः ।



पणायते करोतीति विकल्पस्योचितौ स्फुटम् ॥२६२॥  
 करपाण्यभिजल्पौ तौ संकीर्यतां कथं किल ।  
 शब्दाच्छब्दान्तरे तेन व्युत्पत्तिर्व्यवधानतः ॥२६३॥  
 व्यवहारात्तु सा साक्षाच्चित्रोपाख्याविमर्शिनी ।  
 तद्विमर्शोदयः प्राच्यस्वविमर्शमयः स्फुरेत् ॥२६४॥  
 यावद्बालस्य संवित्तिरकृत्रिमविमर्शने ।  
 तेन तन्मन्त्रशब्दार्थविशेषोत्थं विकल्पनम् ॥२६५॥  
 शब्दान्तरोत्थाद्भेदेन पश्यता मन्त्र आदृतः ।  
 यच्चापि बीजपिण्डादेरुक्तं प्राग्बोधरूपकम् ॥२६६॥  
 तत्तस्यैव कुतोऽन्यस्य तत्कस्मादन्यकल्पना ।  
 एतदर्थं गुरोर्यत्नाल्लक्षणे तत्र तत्र तत् ॥२६७॥  
 लक्षणं कथितं ह्येष मन्त्रतन्त्रविशारदः ।  
 तेन मन्त्रार्थसंबोधे मन्त्रवार्तिकमादरात् ॥२६८॥  
 ऊहापोहप्रयोगं वा सर्वथा गुरुराचरेत् ।  
 मन्त्रार्थविदभावे तु सर्वथा मन्त्रतन्मयम् ॥२६९॥  
 गुरुं कुर्यात् तदभ्यासात्तत्संकल्पमयो ह्यसौ ।  
 तत्समानाभिसंजल्पो यदा मन्त्रार्थभावनात् ॥२७०॥  
 गुरोर्भवेत्तदा सर्वसाम्ये को भेद उच्यताम् ।  
 अंशेनाप्यथ वैषम्ये न ततो र्थक्रिया हि सा ॥२७१॥  
 गोमयात्कीटतः कीट इत्येवं न्यायतो यदा ।  
 संजल्पान्तरतोऽप्यर्थक्रियां तामेव पश्यति ॥२७२॥  
 तदैष सत्यसंजल्पः शिव एवेति कथ्यते ।  
 स यद्वक्ति तदेव स्यान्मन्त्रो भोगापवर्गदः ॥२७३॥  
 नैषो भिनवगुप्तस्य पक्षो मन्त्रार्पितात्मनः ।  
 योऽर्थक्रियामाह भिन्नां कीटयोरपि तादृशोः ॥२७४॥  
 मन्त्रार्पितमनाः किंचिद्वदन्यत्तु विषं हरेत् ।  
 तन्मन्त्र एव शब्दः स परं तत्र घटादिवत् ॥२७५॥  
 कान्तासंभोगसंजल्पसुन्दरः कामुकः सदा ।  
 तत्संस्कृतोऽप्यन्यदेष कुर्वन्स्वात्मनि तृप्यति ॥२७६॥  
 तथा तन्मन्त्रसंजल्पभावितो न्यदपि ब्रुवन् ।  
 अनिच्छुरपि तद्रूपस्तथा कार्यकरो ध्रुवम् ॥२७७॥  
 विकल्पयन्नप्येकार्थं यतोऽन्यदपि पश्यति ।  
 विषापहारिमन्त्रादीत्युक्तं श्रीपूर्वशासने ॥२७८॥  
 यदि वा विषनाशोऽपि हेतुभेदाद्विचित्रता ।  
 धात्वाप्यायादिकानन्तकार्यभेदाद्भविष्यति ॥२७९॥

तदेवं मन्त्रसंजल्पविकल्पाभ्यासयोगतः ।  
भाव्यवस्तुस्फुटीभावः संजल्पह्लासयोगतः ॥२८०॥  
वस्त्वेव भावयत्येष न संजल्पमिमं पुनः ।  
गृह्णाति भासनोपायं भाते तत्र तु तेन किम् ॥२८१॥  
एवं संजल्पनिर्हासे सुपरिस्फुटतात्मकम् ।  
अकृत्रिमविमर्शात्म स्फुरेद्वस्त्वविकल्पकम् ॥२८२॥  
निर्विकल्पा च सा संविद्यद्यथा पश्यति स्फुटम् ।  
तत्तथैव तथात्मत्वाद्वस्तुनोऽपि बहिःस्थितेः ॥२८३॥  
विशेषतस्त्वमायीयशिवताभेदशालिनः ।  
मोक्षेऽभ्युपायः संजल्पो बन्धमोक्षौ ततः किल ॥२८४॥  
विकल्पेऽपि गुरोः सम्यगभिन्नशिवताजुषः ।  
अविकल्पकपर्यन्तप्रतीक्षा नोपयुज्यते ॥२८५॥  
तद्विमर्शस्वभावा हि सा वाच्या मन्त्रदेवता ।  
महासंवित्समासन्नेत्युक्तं श्रीगमशासने ॥२८६॥  
निकटस्था यथा राजामन्येषां साधयन्त्यलम् ।  
सिद्धिं राजोपगां शीघ्रमेवं मन्त्रादयः पराम् ॥२८७॥  
उक्ताभिप्रायगर्भं तदुक्तं श्रीमालिनीमते ।  
मन्त्राणां लक्षणं कस्मादित्युक्ते मुनिभिः किल ॥२८८॥  
योगमेकत्वमिच्छन्ति वस्तुनोऽन्येन वस्तुना ।  
तद्वस्तु ज्ञेयमित्युक्तं हेयत्वादिप्रसिद्धये ॥२८९॥  
तत्प्रसिद्ध्यै शिवेनोक्तं ज्ञानं यदुपवर्णितम् ।  
सबीजयोगसंसिद्ध्यै मन्त्रलक्षणमप्यलम् ॥२९०॥  
न चाधिकारिता दीक्षां विना योगे स्ति शाङ्करे ।  
क्रियाज्ञानविभेदेन सा च द्वेधा निगद्यते ॥२९१॥  
द्विविधा सा प्रकर्तव्या तेन चैतदुदाहृतम् ।  
नच योगाधिकारित्वमेकमेवानया भवेत् ॥२९२॥  
अपि मन्त्राधिकारित्वं मुक्तिश्च शिवदीक्षया ।  
अनेनैतदपि प्रोक्तं योगी तत्त्वैक्यसिद्धये ॥२९३॥  
मन्त्रमेवाश्रयेन्मूलं निर्विकल्पान्तमादृतः ।  
मन्त्राभ्यासेन भोगं वा मोक्षं वापि प्रसाधयन् ॥२९४॥  
तत्राधिकारितालब्ध्यै दीक्षां गृह्णीत दैशिकात् ।  
तेन मन्त्रज्ञानयोगबलाद्यद्यत्प्रसाधयेत् ॥२९५॥  
तत्स्यादस्यान्यतत्त्वे पि युक्तस्य गुरुणा शिशोः ।  
दीक्षा ह्यस्योपयुज्येत संस्क्रियायां स संस्कृतः ॥२९६॥  
स्वबलेनैव भोगं वा मोक्षं वा लभते बुधः ।

तेन विज्ञानयोगादिबली प्राक् समयी भवन् ॥२९७॥  
 पुत्रको वा न तावान्स्यादपितु स्वबलोचितः ।  
 यस्तु विज्ञानयोगादिवन्ध्यः सो ंधो यथा पथि ॥२९८॥  
 दैशिकायत्त एव स्याद्भोगे मुक्तौ च सर्वथा ।  
 दीक्षा च केवला ज्ञानं विनापि निजमान्तरम् ॥२९९॥  
 मोचिकैवेति कथितं युक्त्या चागमतः पुरा ।  
 यस्तु दीक्षाकृतामेवापेक्ष्य योजनिकां शिशुः ॥३००॥  
 स्फुटीभूत्यै तदुचितं ज्ञानं योगमथाश्रितः ।  
 सो पि यत्रैव युक्तः स्यात्तन्मयत्वं प्रपद्यते ॥३०१॥  
 गुरुदीक्षामन्त्रशास्त्राधीनसर्वस्थितिस्ततः ।  
 दुष्टानामेव सर्वेषां भूतभव्यभविष्यताम् ॥३०२॥  
 कर्मणां शोधनं कार्यं बुभुक्षोर्न शुभात्मनाम् ।  
 यः पुनर्लौकिकं भोगं राज्यस्वर्गादिकं शिशुः ॥३०३॥  
 त्यक्त्वा लोकोत्तरं भोगमीप्सुस्तस्य शुभेष्वपि ।  
 तत्र द्रव्यमयीं दीक्षां कुर्वन्नाज्यतिलादिकैः ॥३०४॥  
 कर्मास्य शोधयामीति जुहुयादैशिकोत्तमः ।  
 ज्ञानमय्यां तु दीक्षायां तद्विशुद्ध्यति सन्धितः ॥३०५॥  
 गुरोः स्वसंविद्रूढस्य बलात्तत्प्रक्षयो भवेत् ।  
 यदास्याशुभकर्माणि शुद्धानि स्युस्तदा शुभम् ॥३०६॥  
 स्वतारतम्याश्रयणादध्वमध्ये प्रसूतिदम् ।  
 शुभपाकक्रमोपात्तफलभोगसमाप्तितः ॥३०७॥  
 यत्रैष योजितस्तत्स्थो भाविकर्मक्षये कृते ।  
 भाविनां चाद्यदेहस्थदेहान्तरविभेदिनाम् ॥३०८॥  
 अशुभांशविशुद्धौ स्याद्भोगस्यैवानुपक्षयः ।  
 भुञ्जानस्यास्य सततं भोगान्मायालयान्ततः ॥३०९॥  
 न दुःखफलदं देहाद्यध्वमध्ये पि किञ्चन ।  
 ततो मायालये भुक्तसमस्तसुखभोगकः ॥३१०॥  
 निष्कले सकले वैति लयं योजनिकाबलात् ।  
 इति प्रमेयं कथितं दीक्षा काले गुरोर्यथा ॥३११॥

## अथ श्रीतन्त्रालोके सप्तदशमाहिनकम्

अथ भैरवतादात्म्यदायिनीं प्रक्रियां ब्रुवे ।  
एवं मण्डलकुम्भाग्निशिष्यस्वात्मसु पञ्चसु ॥१॥  
गृहीत्वा व्याप्तिमैक्येन न्यस्याध्वानं च शिष्यगम् ।  
कर्ममायाणुमलिनत्रयं बाहौ गले तथा ॥२॥  
शिखायां च क्षिपेत्सूत्रग्रन्थियोगेन दैशिकः ।  
तस्यातद्रूपताभानं मलो ग्रन्थिः स कीर्त्यते ॥३॥  
इतिप्रतीतिदार्ढ्यार्थं बहिर्ग्रन्थ्युपकल्पनम् ।  
बाहू कर्मास्पदं विष्णुर्मायात्मा गलसंश्रितः ॥४॥  
अधोवहा शिखाणुत्वं तेनेत्थं कल्पना कृता ।  
नरशक्तिशिवाख्यस्य त्रयस्य बहुभेदताम् ॥५॥  
वक्तुं त्रिस्त्रिगुणं सूत्रं ग्रन्थये परिकल्पयेत् ।  
तेजोजलान्नत्रितयं त्रेधा प्रत्येकमप्यदः ॥६॥  
श्रुत्यन्ते केऽप्यतः शुक्लकृष्णरक्तं प्रपेदिरे ।  
ततोऽग्नौ तर्पिताशेषमन्त्रे चिद्व्योममात्रके ॥७॥  
सामान्यरूपे तत्त्वानां क्रमाच्छुद्धिं समाचरेत् ।  
तत्र स्वमन्त्रयोगेन धरामावाहयेत्पुरा ॥८॥  
इष्ट्वा पुष्पादिभिः सर्पिस्तिलाद्यैरथ तर्पयेत् ।  
तत्तत्त्वव्यापिकां पश्चान्मायातत्त्वाधिदेवताम् ॥९॥  
मायाशक्तिं स्वमन्त्रेणावाहयाभ्यर्च्य प्रतर्पयेत् ।  
आवाहने मातृकार्णं मालिन्यर्णं च पूजने ॥१०॥  
कुर्यादिति गुरुः प्राह स्वरूपाप्यायनद्वयात् ।  
तारो वर्णो थ संबुद्धिपदं त्वामित्यतः परम् ॥११॥  
उत्तमैकयुतं कर्मपदं दीपकमप्यतः ।  
तभ्यं नाम चतुर्थ्यन्तं ततोऽप्युचितदीपकम् ॥१२॥  
इत्यहमन्त्रयोगेन तत्तत्कर्म प्रवर्तयेत् ।  
आवाहनानन्तरं हि कर्म सर्वं निगद्यते ॥१३॥  
आवाहनं च संबोधः स्वस्वभावव्यवस्थितेः ।  
भावस्याहंमयस्वात्मतादात्म्यावेश्यमानता ॥१४॥  
शाक्ती भूमिश्च सैवोक्ता यस्यां मुख्यास्ति पूज्यता ।  
अभातत्वादभेदाच्च नहयसौ नृशिवात्मनोः ॥१५॥  
जडाभासेषु तत्त्वेषु संवित्स्थित्यै ततो गुरुः ।  
आवाहनविभक्तिं प्राक् कृत्वा तुर्यविभक्तितः ॥१६॥  
नमस्कारान्ततायोगात्पूर्णां सत्तां प्रकल्पयेत् ।

ततः पूर्णस्वभावत्वं तद्रूपोद्रेकयोगतः ॥१७॥  
 ध्येयोद्रेको भवेद्ध्यातृप्रहवीभाववशाद्यतः ।  
 आवाहयेष्ट्वा प्रतर्प्येति श्रीस्वच्छन्दे निरूपितम् ॥१८॥  
 अनेनैव पथानेयमित्यस्मद्गुरवो जगुः ।  
 परत्वेन तु यत्पूज्यं तत्स्वतन्त्रचिदात्मकम् ॥१९॥  
 अनवच्छिन्नप्रकाशत्वान्न प्रकाशं तु कुत्रचित् ।  
 तस्य ह्येतत्प्रपूज्यत्वध्येयत्वादि यदुल्लसेत् ॥२०॥  
 तस्यैव तत्स्वतन्त्रत्वं यातिदुर्घटकारिता ।  
 संबोधरूपे तत्तस्मिन् कथं संबोधना भवेत् ॥२१॥  
 प्रकाशनायां न स्यात्प्रकाशस्य प्रकाशता ।  
 संबोधनविभक्त्यैव विना कर्मादिशक्तिताम् ॥२२॥  
 स्वातन्त्र्यात्तं दर्शयितुं तत्रोहमिममाचरेत् ।  
 देवमावाहयामीति ततो देवाय दीपकम् ॥२३॥  
 प्राग्युक्त्या पूर्णतादायि नमःस्वाहादिकं भवेत् ।  
 नुतिः पूर्णत्वमग्नीन्दुसंघट्टाप्यायता परम् ॥२४॥  
 आप्यायकं च प्रोच्छालं वौषडादि प्रदीपयेत् ।  
 तत्र बाहये पि तादात्म्यप्रसिद्धं कर्म चोद्यते ॥२५॥  
 यदि कर्मपदं तन्नो गुरुरभ्यूहयेत्क्वचित् ।  
 अनाभासिततद्वस्तुभासनाय नियुज्यते ॥२६॥  
 मन्त्रः किं तेन तत्र स्यात्स्फुटं यत्रावभासि तत् ।  
 तेन प्रोक्षणसंसेकजपादिविधिषु ध्रुवम् ॥२७॥  
 तत्कर्माभ्यूहनं कुर्यात्प्रत्युत व्यवधातृताम् ।  
 बहिस्तथात्मताभावे कार्यं कर्मपदोहनम् ॥२८॥  
 तृप्तावाहुतिहुतभुक्पाशप्लोषच्छिदादिषु ।  
 यत्रोद्विष्टे विधौ पश्चात्तदनन्तैः क्रियात्मकैः ॥२९॥  
 अंशैः साध्यं न तत्रोहो दीक्षणादिविधिष्विव ।  
 ततः शिष्यस्य तत्तत्त्वस्थानेऽस्त्रेण प्रताडनम् ॥३०॥  
 कृत्वाथ शिवहस्तेन हृदयं परिमर्शयेत् ।  
 ततः स्वनाडीमार्गेण हृदयं प्राप्य वै शिशोः ॥३१॥  
 शिष्यात्मना सहैकत्वं गत्वादाय च तं हृदा ।  
 पुटितं हंसरूपाख्यं तत्र संहारमुद्रया ॥३२॥  
 कुर्यादात्मीयहृदयस्थितमप्यवभासकम् ।  
 शिष्यदेहस्य तेजोभी रश्मिमात्रावियोगतः ॥३३॥  
 स्वबन्धस्थानचलनात् स्वतन्त्रस्थानलाभतः ।  
 स्वकर्मापरतन्त्रत्वात्सर्वत्रोत्पत्तिमर्हति ॥३४॥

तेनात्महृदयानीतं प्राक्कृत्वा पुद्गलं ततः ।  
 मायायां तद्धरातत्त्वशरीराण्यस्य संसृजेत् ॥३५॥  
 तत्रास्य गर्भाधानं च युक्तं पुंसवनादिभिः ।  
 गर्भनिष्क्रामपर्यन्तैरेकां कुर्वीत संस्क्रियाम् ॥३६॥  
 जननं भोगभोक्तृत्वं मिलित्वैकाथ संस्क्रिया ।  
 ततो ऽस्य तेषु भोगेषु कुर्यात्तन्मयतां लयम् ॥३७॥  
 ततस्तत्तत्त्वपाशानां विच्छेदं समुपाचरेत् ।  
 संस्काराणां चतुष्के स्मिन्नपरां च परापाराम् ॥३८॥  
 मन्त्राणां पञ्चदशकं परां वा योजयेत्क्रमात् ।  
 पिवन्याद्यष्टकं शस्त्रादिकं षट्कं परा तथा ॥३९॥  
 इति पञ्चदशैते स्युः क्रमाल्लीनत्वसंस्कृतौ ।  
 अपरामन्त्रमुक्त्वा प्रागमुकात्मन इत्यथ ॥४०॥  
 गर्भाधानं करोमीति पुनर्मन्त्रं तमेव च ।  
 स्वाहान्तमुच्चरन्दद्यादाहुतित्रितयं गुरुः ॥४१॥  
 परं परापारामन्त्रमुकात्मन इत्यथ ।  
 जातस्य भोगभोक्तृत्वं करोम्यथ परापाराम् ॥४२॥  
 अन्ते स्वाहेति प्रोच्चार्य वितरेत्तिस्र आहुतीः ।  
 उच्चार्य पिवनीमन्त्रमुकात्मन इत्यथ ॥४३॥  
 भोगे लयं करोमीति पुनर्मन्त्रं तमेव च ।  
 स्वाहान्तमाहुतीस्तिस्रो दद्यादाज्यतिलादिभिः ॥४४॥  
 एष एव वमन्यादौ विधिः पञ्चदशान्तके ।  
 पूर्वं परात्मकं मन्त्रमुकात्मन इत्यथ ॥४५॥  
 पाशाच्छेदं करोमीति परामन्त्रः पुनस्ततः ।  
 हुं स्वाहा फट् समुच्चार्य दद्यात्तिस्रोऽप्यथाहुतीः ॥४६॥  
 संस्काराणां चतुष्के स्मिन्ये मन्त्राः कथिता मया ।  
 तेषु कर्मपदात्पूर्वं धरातत्त्वपदं वदेत् ॥४७॥  
 ततो धरातत्त्वपतिमामन्त्र्येष्ट्वा प्रतर्प्य च ।  
 शिवाभिमानसंरब्धो गुरुरेवं समादिशेत् ॥४८॥  
 तत्त्वेश्वर त्वया नास्य पुत्रकस्य शिवाज्ञया ।  
 प्रतिबन्धः प्रकर्तव्यो यातुः पदमनामयम् ॥४९॥  
 ततो यदि समीहेत धरातत्त्वान्तरालगम् ।  
 पृथक् शोधयितुं मन्त्री भुवनाद्यध्वपञ्चकम् ॥५०॥  
 अपरामन्त्रतः प्राग्वत्तिस्रस्तिस्रस्तदाहुतीः ।  
 दद्यात्पुरं शोधयामीत्यूहयुक्तं प्रसन्नधीः ॥५१॥  
 एवं कलामन्त्रपदवर्णेष्वपि विचक्षणः ।

तिस्रस्तिस्रो हुतीर्दद्यात् पृथक् सामस्त्यतो पिवा ॥५२॥  
 ततः पूर्णाहुतिं दत्त्वा परया वौषडन्तया ।  
 अपरामन्त्रतः शिष्यमुद्धृत्यात्महृदं नयेत् ॥५३॥  
 यदा त्वेकेन शुद्धेन तदन्तर्भावचिन्तनात् ।  
 न पृथक् शोधयेत्तत्त्वनाथसंश्रवणात्परम् ॥५४॥  
 तदा पूर्णां वितीर्याणुमुत्क्षिप्यात्मनि योजयेत् ।  
 तात्स्थ्यात्मसंस्थ्ययोगाय तयैवापरयाहुतीः ॥५५॥  
 सकर्मपदया दद्यादिति केचित्तु मन्वते ।  
 अन्ये तु गुरवः प्राहुर्भावनामयमीदृशम् ॥५६॥  
 नात्र बाह्याहुतिर्देया दैशिकस्य पृथक् पुनः ।  
 दद्याद्वा यदि नो दोषः स्यादुपायः स भावने ॥५७॥  
 एवं प्राक्तनतात्स्थ्यात्मसंस्थत्वे योजयेद्गुरुः ।  
 ततः शिष्यहृदं नेयः स आत्मा तावतो ध्वनः ॥५८॥  
 शुद्धस्तद्दार्ढ्यसिद्धयै च पूर्णा स्यात्परया पुनः ।  
 महापाशुपतं पूर्वं विलोमस्य विशुद्धये ॥५९॥  
 जुहोमि पुनरस्त्रेण वौषडन्त इति क्षिपेत् ।  
 पुनः पूर्णां ततो मायामभ्यर्च्यथ विसर्जयेत् ॥६०॥  
 धरातत्त्वं विशुद्धं सज्जलेन शुद्धरूपिणा ।  
 भावयेन्मिश्रितं वारि शुद्धियोग्यं ततो भवेत् ॥६१॥  
 तथा तत्तत्पुरातत्त्वमिश्रणादुत्तरोत्तरम् ।  
 सर्वा शिवीभवेत्तत्त्वावली शुद्धान्यथा पृथक् ॥६२॥  
 पृथक्त्वं च मलो मायाभिधानस्तस्य संभवे ।  
 कर्मक्षयेऽपि नो मुक्तिर्भवेद्विद्येश्वरादिवत् ॥६३॥  
 ततोऽपि जलतत्त्वस्य वह्नौ व्योम्नि चिदात्मके ।  
 आह्वानाद्यखिलं यावत्तेजस्यस्य विमश्रणम् ॥६४॥  
 एवं क्रमात्कलातत्त्वे शुद्धे पाशं भुजाश्रितम् ।  
 छिन्द्यात्कला हि सा किञ्चित्कर्तृत्वोन्मीलनात्मिका ॥६५॥  
 कर्माख्यमलजृम्भात्मा तं च ग्रन्थिं सुगग्रगम् ।  
 पूर्णाहुत्या समं वह्निमन्त्रतेजसि निर्दहेत् ॥६६॥  
 मन्त्रो हि विश्वरूपः सन्नुपाश्रयवशात्तथा ।  
 व्यक्तरूपस्ततो वह्नौ पाशप्लोषविधायकः ॥६७॥  
 प्लुष्टो लीनस्वभावो सौ पाशस्तं प्रति शम्भुवत् ।  
 परमेशमहातेजःशेषमात्रत्वमश्नुते ॥६८॥  
 कर्मपाशेऽत्र होतव्ये पूर्णयास्य शुभाशुभम् ।  
 अशुभं वा भवद्भूतं भावि वाथ समस्तकम् ॥६९॥

दहामि फट्त्रयं वौषडिति पूर्णा विनिक्षिपेत् ।  
 एवं मायान्तसंशुद्धौ कण्ठपाशं च होमयेत् ॥७०॥  
 पूर्णस्य तस्य मायाख्यं पाशभेदप्रथात्मकम् ।  
 दहामि फट्त्रयं वौषडिति पूर्णा क्षिपेद्गुरुः ॥७१॥  
 निर्बीजा यदि कार्या तु तदात्रैवापरां क्षिपेत् ।  
 पूर्णा समयपाशाख्यबीजदाहपदान्विताम् ॥७२॥  
 गुरौ देवे तथा शास्त्रे भक्तिः कार्यास्य नह्यसौ ।  
 समयः शक्तिपातस्य स्वभावो ह्येष नो पृथक् ॥७३॥  
 मायान्ते शुद्धिमायाते वागीशी या पुराभवत् ।  
 माया शक्तिमयी सैव विद्याशक्तित्वमश्नुते ॥७४॥  
 तच्छुद्धविद्यामाहूय विद्याशक्तिं नियोजयेत् ।  
 एवं क्रमेण संशुद्धे सदाशिवपदेऽप्यलम् ॥७५॥  
 शिखां ग्रन्थियुतां छित्त्वा मलमाणवकं दहेत् ।  
 यतो धिकारभोगाख्यौ द्वौ पाशौ तु सदाशिवे ॥७६॥  
 इत्युक्त्याणवपाशोऽत्र मायीयस्तु निशावधिः ।  
 शिष्यो यथोचितं स्नायादाचामेद्वैशिकः स्वयम् ॥७७॥  
 आणवाख्ये विनिर्दग्धे ह्यधोवाहिशिखामले ।  
 ततः प्रागुक्तसकलप्रमेयं परिचिन्तयन् ॥७८॥  
 शिष्यदेहादिमात्मीयदेहप्राणादियोजितम् ।  
 कृत्वात्मदेहप्राणादेर्विश्वमन्तरनुस्मरेत् ॥७९॥  
 उक्तप्रक्रियया चैवं दृढबुद्धिरनन्यधीः ।  
 प्राणस्थं देशकालाध्वयुगं प्राणं च शक्तिगम् ॥८०॥  
 तां च संविद्गतां शुद्धां संविदं शिवरूपिणीम् ।  
 शिष्यसंविदभिन्नां च मन्त्रवहन्याद्यभेदिनीम् ॥८१॥  
 ध्यायन् प्राग्वत्प्रयोगेण शिवं सकलनिष्कलम् ।  
 द्वायात्मकं वा क्षिपेत्पूर्णां प्रशान्तकरणेन तु ॥८२॥  
 उक्तं त्रैशिरसे तन्त्रे सर्वसंपूरणात्मकम् ।  
 मूलादुदयगत्या तु शिवेन्दुपरिसंप्लुतम् ॥८३॥  
 जन्मान्तमध्यकुहरमूलस्रोतःसमुत्थितम् ।  
 शिवार्करश्मिभिस्तीव्रैः क्षुब्धं ज्ञानामृतं तु यत् ॥८४॥  
 तेन संतर्पयेत्सम्यक् प्रशान्तकरणेन तु ।  
 शून्यधामाब्जमध्यस्थप्रभाकिरणभास्वरः ॥८५॥  
 आधेयाधारनिःस्पन्दबोधशास्त्रपरिग्रहः ।  
 जन्माधेयप्रपञ्चैकस्फोटसंघट्टघट्टनः ॥८६॥  
 मूलस्थानात्समारभ्य कृत्वा सोमेशमन्तगम् ।



खमिवातिष्ठते यावत्प्रशान्तं तावदुच्यते ॥८७॥  
 उक्तं श्रीपूर्वशास्त्रे च स्रुचमापूर्य सर्पिषा ।  
 कृत्वा शिष्यं तथात्मस्थं मूलमन्त्रमनुस्मरन् ॥८८॥  
 शिवं शक्तिं तथात्मानं शिष्यं सर्पिस्तथानलम् ।  
 एकीकुर्वञ्छनैर्गच्छेद्द्वादशान्तमनन्यधीः ॥८९॥  
 तत्र कुम्भकमास्थाय ध्यायन्सकलनिष्कलम् ।  
 तिष्ठेत्तावदनुद्विग्नो यावदाज्यक्षयो भवेत् ॥९०॥  
 एवं युक्तः परे तत्त्वे गुरुणा शिवमूर्तिना ।  
 न भूयः पशुतामेति दग्धमायानिबन्धनः ॥९१॥  
 देहपाते पुनः प्रेप्सेद्यदि तत्त्वेषु कुत्रचित् ।  
 भोगान् समस्तव्यस्तत्वभैरन्ते परं पदम् ॥९२॥  
 तदा तत्तत्त्वभूमौ तु तत्संख्यायामनन्यधीः ।  
 पुनर्योजनिकां कुर्यात्पूर्णाहुत्यन्तरेण तु ॥९३॥  
 मुक्तिप्रदा भोगमोक्षप्रदा वा या प्रकीर्तिता ।  
 दीक्षा सा स्यात्सबीजत्वनिर्बीजात्मतया द्विधा ॥९४॥  
 बाले निर्जातमरणे त्वशक्ते वा जरादिभिः ।  
 कार्या निर्बीजिका दीक्षा शक्तिपातबलोदये ॥९५॥  
 निर्बीजायां सामयांस्तु पाशानपि विशोधयेत् ।  
 कृतनिर्बीजदीक्षस्तु देवाग्निगुरुभक्तिभाक् ॥९६॥  
 इयतैव शिवं यायात् सद्यो भोगान् विभुज्य वा ।  
 श्रीमद्दीक्षोत्तरे चोक्तं चारे षट्त्रिंशदङ्गुले ॥९७॥  
 तत्त्वान्यापादमूर्धान्तं भुवनानि त्यजेत्क्रमात् ।  
 तुटिमात्रं निष्कलं तददेहं तदहंपरम् ॥९८॥  
 शक्त्या तत्र क्षिपाम्येनमिति ध्यायंस्तु दीक्षयेत् ।  
 सबीजायां तु दीक्षायां समयान्न विशोधयेत् ॥९९॥  
 विशेषस्त्वयमेतस्यां यावज्जीवं शिशोर्गुरुः ।  
 शेषवृत्त्यै शुद्धतत्त्वसृष्टिं कुर्वीत पूर्णया ॥१००॥  
 अभिन्नाच्छिवसंबोधजलधेर्युगपत्स्फुरत् ।  
 पूर्णां क्षिपंस्तत्त्वजालं ध्यायेद्भारूपकं सृतम् ॥१०१॥  
 विशुद्धतत्त्वसृष्टिं वा कुर्यात्कुम्भाभिषेचनात् ।  
 तथा ध्यानबलादेव यद्वा पूर्णाभिषेचनैः ॥१०२॥  
 पृथिवी स्थिररूपास्य शिवरूपेण भाविता ।  
 स्थिरीकरोति तामेव भावनामिति शुद्ध्यति ॥१०३॥  
 जलमाप्यायत्येनां तेजो भास्वरतां नयेत् ।  
 मरुदानन्दसंस्पर्शं व्योम वैतत्यमावहेत् ॥१०४॥

एवं तन्मात्रवर्गोऽपि शिवतामय इष्यते ।  
 परानन्दमहाव्याप्तिरशेषमलविच्युतिः ॥१०५॥  
 शिवे गन्तृत्वमादानमुपादेयशिवस्तुतिः ।  
 शिवामोदभरास्वाददर्शनस्पर्शनान्यलम् ॥१०६॥  
 तदाकर्णनमित्येवमिन्द्रियाणां विशुद्धता ।  
 संकल्पाध्यवसामानाः प्रकाशो रक्तिसंस्थिती ॥१०७॥  
 शिवात्मत्वेन यत्सेयं शुद्धता मानसादिके ।  
 नियमो रञ्जनं कर्तृभावः कलनया सह ॥१०८॥  
 वेदनं हेयवस्त्वंशविषये सुप्तकल्पता ।  
 इत्थं शिवैक्यरूढस्य षट्कञ्चुकगणोऽप्ययम् ॥१०९॥  
 शुद्ध एव पुमान् प्राप्तशिवभावो विशुद्ध्यति ।  
 विद्येशादिषु तत्त्वेषु नैव काचिदशुद्धता ॥११०॥  
 इत्येवं शुद्धतत्त्वानां सृष्ट्या शिष्योऽपि तन्मयः ।  
 भवेद्ध्येतत्सूचितं श्रीमालिनीविजयोत्तरे ॥१११॥  
 बन्धमोक्षावुभावेताविन्द्रियाणि जगुर्बुधाः ।  
 निगृहीतानि बन्धाय विमुक्तानि विमुक्तये ॥११२॥  
 एतानि व्यापके भावे यदा स्युर्मनसा सह ।  
 मुक्तानि क्वापि विषये रोधाद्बन्धाय तानि तु ॥११३॥  
 इत्येवं द्विविधो भावः शुद्धाशुद्धप्रभेदतः ।  
 इन्द्रियाणां समाख्यातः सिद्धयोगीश्वरे मते ॥११४॥  
 श्रीमान् विद्यागुरुस्त्वाह प्रमाणस्तुतिदर्शने ।  
 समस्तमन्त्रैर्दीक्षायां नियमस्त्वेष कथ्यते ॥११५॥  
 मायान्तशुद्धौ सर्वाः स्युः क्रिया ह्यपरया सदा ।  
 द्वात्मात्मया सकलान्ते तु निष्कले परयैव तु ॥११६॥  
 ईशान्ते च पिवन्यादि सकलान्तेऽङ्गपञ्चकम् ।  
 इत्येवंविधिमालोच्य कर्म कुर्याद्गुरुत्तमः ॥११७॥  
 पुराध्वनि हुतीनां या संख्येयं तत्त्ववर्णयोः ।  
 तामेव द्विगुणीकुर्यात्पदाध्वनि चतुर्गुणाम् ॥११८॥  
 क्रमान्मन्त्रकलामार्गे द्विगुणा द्विगुणा क्रमात् ।  
 यावत्त्रितत्त्वसंशुद्धौ स्याद्विंशतिगुणा ततः ॥११९॥  
 प्रतिकर्म भवेत्षष्टिराहुतीनां त्रितत्त्वके ।  
 एकतत्त्वे शतं प्राहुराहुतीनां तु साष्टकम् ॥१२०॥  
 विलोमकर्मणा साकं याः पूर्णाहुतयः स्मृताः ।  
 तासां सर्वाध्वसंशुद्धौ संख्यान्यत्वं न किञ्चन ॥१२१॥  
 इत्येषा कथिता दीक्षा जननादिसमन्विता ॥१२२॥

## अथ श्रीतन्त्रालोके अष्टादशमाहिनिकम्

अथ संक्षिप्तदीक्षेयं शिवतापत्तिदोच्यते ।  
न रजो नाधिवासोऽत्र न भूक्षेत्रपरिग्रहः ।  
यत्र तत्र प्रदेशे तु पूजयित्वा गुरुः शिवम् ॥१॥  
अध्वानं मनसा ध्यात्वा दीक्षयेत्तत्त्वपारगः ।  
जननादिविहीनां तु येन येनाध्वना गुरुः ॥२॥  
कुर्यात्स एकतत्त्वान्तां शिवभावैकभावितः ।  
परामन्त्रस्ततोऽस्येति तत्त्वं संशोधयाम्यथ ॥३॥  
स्वाहेति प्रतितत्त्वं स्याच्छुद्धे पूर्णाहुतिं क्षिपेत् ।  
एवं मन्त्रान्तरैः कुर्यात्समस्तैरथवोक्तवत् ॥४॥  
परासंपुटितं नाम स्वाहान्तं प्रथमान्तकम् ।  
शतं सहस्रं साष्टं वा तेन शक्त्यैव होमयेत् ॥५॥  
ततः पूर्णेति संशोध्यहीनमुत्तममीदृशम् ।  
दीक्षाकर्मोदितं तत्र तत्र शास्त्रे महेशिना ॥६॥  
प्रत्येकं मातृकायुग्मवर्णैस्तत्त्वानि शोधयेत् ।  
यदि वा पिण्डमन्त्रेण सर्वमन्त्रेष्वयं विधिः ॥७॥  
यथा यथा च स्वभ्यस्तज्ञानस्तन्मयतात्मकः ।  
गुरुस्तथा तथा कुर्यात् संक्षिप्तं कर्म नान्यथा ॥८॥  
श्रीब्रह्मयामले चोक्तं संक्षिप्तेऽपि हि भावयेत् ।  
व्याप्तं सर्वाध्वसामान्यां किंतु यागे न विस्तरः ॥९॥  
अतन्मयीभूतमिति विक्षिप्तं कर्म सन्दधत् ।  
क्रमात्तादात्म्यमेतीति विक्षिप्तं विधिमाचरेत् ॥१०॥  
संक्षिप्तो विधिरुक्तोऽयं कृपया यः शिवोदितः ।  
दीक्षोत्तरे कैरणे च तत्र तत्रापि शासने ॥११॥

## अथ श्रीतन्त्रालोके एकान्नविंशमाहिनिकम्

अथ सद्यःसमुत्क्रान्तिप्रदा दीक्षा निरूप्यते ।  
तत्क्षणाच्चोपभोगाद्वा देहपाते शिवं व्रजेत् ।  
इत्युक्त्या मालिनीशास्त्रे सूचितासौ महेशिना ॥१॥  
देहपाते समीपस्थे शक्तिपातस्फुटत्वतः ।  
आसाद्य शंकरिं दीक्षां तस्माद्दीक्षाक्षणात्परम् ॥२॥  
शिवं व्रजेदित्यर्थोऽत्र पूर्वापरविवेचनात् ।  
व्याख्यातः श्रीमतास्माकं गुरुणा शम्भुमूर्तिना ॥३॥  
यदा हयासन्नमरणे शक्तिपातः प्रजायते ।  
तत्र मन्देऽथ गुर्वादिसेवयायुः क्षयं व्रजेत् ॥४॥  
अथवा बन्धुमित्रादिद्वारा सास्य विभोः पतेत् ।  
पूर्वं वा समयी नैव परां दीक्षामवाप्तवान् ॥५॥  
आप्तदीक्षोऽपि वा प्राणाञ्जिहासुः क्लेशवर्जितम् ।  
अन्त्यान्गुरुस्तदा कुर्यात्सद्यउत्क्रान्तिदीक्षणम् ॥६॥  
नत्वपक्वमले नापि शेषकार्मिकविग्रहे ।  
कुर्यादुत्क्रमणं श्रीमद्गहवरे च निरूपितम् ॥७॥  
दृष्ट्वा शिष्यं जराग्रस्तं व्याधिना परिपीडितम् ।  
उत्क्रमय्य ततस्त्वेनं परतत्त्वे नियोजयेत् ॥८॥  
विशेषणविशेष्यत्वे कामचारविधानतः ।  
पूर्वोक्तमर्थजातं श्रीशम्भुनात्र निरूपितम् ॥९॥  
विधिं पूर्वोदितं सर्वं कृत्वा समयशुद्धितः ।  
क्षुरिकामस्य विन्यस्येज्ज्वलन्तीं मर्मकर्तरीम् ॥१०॥  
कृत्वा पूर्वोदितं न्यासं कालानलसमप्रभम् ।  
संहतिक्रमतः सार्धं सृक्छिन्दियुगलेन तु ॥११॥  
आग्नेयीं धारणां कृत्वा सर्वमर्मप्रतापनीम् ।  
पूरयेद्वायुना देहमङ्गुष्ठांन्मस्तकान्तकम् ॥१२॥  
तमुत्कृष्य ततोऽङ्गुष्ठादूर्ध्वान्तं वक्ष्यमाणया ।  
कृन्तेन्मर्माणि रन्धान्तात् कालरात्र्या विसर्जयेत् ॥१३॥  
अनेन क्रमयोगेन योजितो हुतिवर्जितः ।  
समय्यप्येति तां दीक्षामिति श्रीमालिनीमते ॥१४॥  
षोडशाधारषट्चक्रलक्ष्यत्रयखपञ्चकात् ।  
क्वचिदन्यतरत्राथ प्रागुक्तपशुकर्मवत् ॥१५॥  
प्रविश्य मूलं कन्दादेशिछन्दन्नैक्यविभावनात् ।  
पूर्णाहुतिप्रयोगेण स्वेषु धाम्नि नियोजयेत् ॥१६॥

ज्ञानत्रिशूलं संदीप्तं दीप्तचक्रत्रयोज्ज्वलम् ।  
 चिन्तयित्वा मुना तस्य वेदनं बोधनं भ्रमम् ॥१७॥  
 दीपनं ताडनं तोदं चलनं च पुनः पुनः ।  
 कन्दादिचक्रगं कुर्याद्विशेषेण हृदम्बुजे ॥१८॥  
 द्वादशान्ते ततः कृत्वा बिन्दुयुग्मगते क्षिपेत् ।  
 निर्लक्ष्ये वा परे धाम्नि संयुक्तः परमेश्वरः ॥१९॥  
 न तस्य कुर्यात्संस्कारं कंचिदित्याह गह्वरे ।  
 देवः किमस्य पूर्णस्य श्राद्धाद्यैरिति भावितः ॥२०॥  
 श्रीमद्दीक्षोत्तरे त्वेष विधिर्वह्निपुटीकृतः ।  
 हंसः पुमानधस्तस्य रुद्रबिन्दुसमन्वितः ॥२१॥  
 शिष्यदेहे नियोज्यैतदनुद्वग्नः शतं जपेत् ।  
 उत्क्रम्योर्ध्वनिमेषेण शिष्य इत्थं परं व्रजेत् ॥२२॥  
 एष एव विधिः श्रीमत्सिद्धयोगीश्वरीमते ।  
 इयमुत्क्रामणी दीक्षा कर्तव्या योगिनो गुरोः ॥२३॥  
 अनभ्यस्तप्राणचारः कथमेनां करिष्यति ।  
 वक्ष्यमाणां ब्रह्मविद्यां सकलां निष्कलोम्भिताम् ॥२४॥  
 कर्णेऽस्य वा पठेद्भूयो भूयो वाप्यथ पाठयेत् ।  
 स्वयं च कर्म कुर्वीत तत्त्वशुद्ध्यादिकं गुरुः ॥२५॥  
 मन्त्रक्रियाबलात्पूर्णाहुत्येत्थं योजयेत्परे ।  
 योगाभ्यासमकृत्वापि सदय-उत्क्रान्तिदां गुरुः ॥२६॥  
 ज्ञानमन्त्रक्रियाध्यानबलात्कर्तुं भवेत्प्रभुः ।  
 अनयोत्क्रम्यते शिष्यो बलादेवैककं क्षणम् ॥२७॥  
 कालस्योल्लङ्घ्य भोगो हि क्षणिकोऽस्यास्तु किं ततः ।  
 सदय उत्क्रान्तिदा चान्या यस्यां पूर्णाहुतिं तदा ॥२८॥  
 दद्याद्यदास्य प्राणाः स्युर्ध्रुवं निष्क्रमणेच्छवः ।  
 विनापि क्रियया भाविब्रह्मविद्याबलाद्गुरुः ॥२९॥  
 कर्णजापप्रयोगेण तत्त्वकञ्चुकजालतः ।  
 निःसारयन् यथाभीष्टे सकले निष्कले द्वये ॥३०॥  
 तत्त्वे वा यत्र कुत्रापि योजयेत्पुद्गलं क्रमात् ।  
 समयी पुत्रको वापि पठेद्विद्यामिमां तथा ॥३१॥  
 तत्पाठान्तु समययुक्तां रुद्रांशापत्तिमश्नुते ।  
 एतौ जपे चाध्ययने यस्मादधिकृतावुभौ ॥३२॥  
 नाध्यापनोपदेशे वा स एषोऽध्ययनादृते ।  
 पठतोस्त्वनयोर्वस्तुस्वभावात्तस्य सा गतिः ॥३३॥  
 यथा निषिद्धभूतादिकर्मा मन्त्रं स्मरन्स्वयम् ।

आविष्टे पि क्वचिन्नैति लोपं कर्तृत्ववर्जनात् ॥३४॥  
 यथा च वाचयञ्शास्त्रं समयी शून्यवेशमनि ।  
 न लुप्यते तदन्तःस्थप्राणिवर्गोपकारतः ॥३५॥  
 तथा स्वयं पठन्नेष विद्यां वस्तुस्वभावतः ।  
 तस्मिन्मुक्ते न लुप्येत यतो किञ्चित्करो त्र सः ॥३६॥  
 ननु चादीक्षिताग्रे स नोच्चरेच्छास्त्रपद्धतिम् ॥३७॥  
 हन्त कुड्याग्रतोऽप्यस्य निषेधस्त्वथ कथ्यते ।  
 पर्युदासेन यः श्रोतुमवधारयितुं क्षमः ॥३८॥  
 स एवात्र निषिद्धो नो कुड्यकीटपतत्रिणः ।  
 तर्हि पाषाणतुल्यो सौ विलीनेन्द्रियवृत्तिकः ॥३९॥  
 तस्याग्रे पठतस्तस्य निषेधोल्लङ्घना कथम् ।  
 स तु वस्तुस्वभावेन गलिताक्षोऽपि बुध्यते ॥४०॥  
 अक्षानपेक्षयैवान्तश्चिच्छक्त्या स्वप्रकाशया ।  
 प्राग्देहं किल तित्यक्षुर्नोत्तरं चाधितष्ठिवान् ॥४१॥  
 मध्ये प्रबोधकबलात् प्रतिबुध्येत पुद्गलः ।  
 मन्त्राः शब्दमयाः शुद्धविमर्शात्मतया स्वयम् ॥४२॥  
 अर्थात्मना चावभान्तस्तदर्थप्रतिबोधकाः ।  
 तेनास्य गलिताक्षस्य प्रबोधो जायते स्वयम् ॥४३॥  
 स्वचित्समानजातीयमन्त्रामर्शनसंनिधेः ।  
 यथा ह्यल्पजवो वायुः सजातीयविमिश्रितः ॥४४॥  
 जवी तथात्मा संसुप्तामर्शोऽप्येवं प्रबुध्यते ।  
 प्रबुद्धः स च संजातो न चादीक्षित उच्यते ॥४५॥  
 दीक्षा हि नाम संस्कारो न त्वन्यत्सो स्ति चास्य हि ।  
 अत एव निजं शास्त्रं पठति क्वापि सामये ॥४६॥  
 तच्छ्रुत्वा कोऽपि धन्यश्चेन्मुच्यते नास्य सा क्षतिः ।  
 शास्त्रनिन्दां मेष कार्षीद्द्वयोः पातित्यदायिनीम् ॥४७॥  
 इत्येवंपरमेतन्नादीक्षिताग्रे पठेदिति ।  
 यथा च समयी काष्ठे लोष्टे वा मन्त्रयोजनाम् ॥४८॥  
 कुर्वस्तस्मिंश्चलत्येति न लोपं तद्वदत्र हि ।  
 यतो रस्य प्रत्ययप्राप्तिप्रेप्सोः समयिनस्तथा ॥४९॥  
 प्रवृत्तस्य स्वभावेन तस्मिन्मुक्ते न वै क्षतिः ।  
 साधकस्तु सदा साध्ये फले नियतियन्त्रणात् ॥५०॥  
 मक्षिकाश्रुतमन्त्रोऽपि प्रायश्चित्तौचितीं चरेत् ।  
 इत्थं सद्यःसमुत्क्रान्तिर्योक्ता तामाज्ञया गुरोः ॥५१॥  
 समय्यादिरपि प्रोक्तकाले प्रोक्तार्थसिद्धये ।

स्वयं कुर्यात्समभ्यस्तप्राणचारगमागमः ॥५२॥  
अकृताधिकृतिर्वापि गुरुः समयशुद्धये ।  
अधस्तनपदावस्थो नतु ज्ञानेद्धचेतनः ॥५३॥  
इतीयं सदय उत्क्रान्तिः सूचिता मालिनीमते ।  
स्वयं वा गुरुणा वाथ कार्यत्वेन महेशिना ॥५४॥  
सर्वं भोगं विरूपं तु मत्वा देहं त्यजेद्यदि ।  
तदा तेन क्रमेणाशु योजितः समयी शिवः ॥५५॥  
उक्तेयं सदय-उत्क्रान्तिर्या गोप्या प्राणवदबुधैः ॥५६॥

## अथ श्रीतन्त्रालोके विंशतितममाहिनकम्

अथ दीक्षां ब्रुवे मूढजनाश्वासप्रदायिनीम् ॥१॥  
त्रिकोणे वह्निसदने वह्निवर्णोज्ज्वले भितः ।  
वायव्यपुरनिर्धूते करे सव्ये सुजाज्वले ॥२॥  
बीजं किञ्चिद्गृहीत्वैतत्तथैव हृदयान्तरे ।  
करे च दह्यमानं सच्चिन्तयेत्तज्जपैकयुक् ॥३॥  
वह्निदीपितफटकारधोरणीदाहपीडितम् ।  
बीजं निर्बीजतामेति स्वसूतिकरणाक्षमम् ॥४॥  
तप्तं नैतत्प्ररोहाय तेनैव प्रत्ययेन तु ।  
मलमायाख्यकर्माणि मन्त्रध्यानक्रियाबलात् ॥५॥  
दग्धानि न स्वकार्याय निर्बीजप्रत्ययं त्विमम् ।  
स श्रीमान्सुप्रसन्नो मे शंभुनाथो न्यरूपयत् ॥६॥  
बीजस्याप्यत्र कार्या च योजना कृपया गुरोः ।  
यतो दीक्षा सुदीप्तत्वात्स्थावराण्यपि मोचयेत् ॥७॥  
यो गुरुर्जपहोमार्चाध्यानसिद्धत्वमात्मनि ।  
ज्ञात्वा दीक्षां चरेत्तस्य दीक्षा सप्रत्यया स्मृता ॥८॥  
अवधूते निराचारे तत्त्वज्ञे नत्वयं विधिः ।  
साचारैः क्रियते दीक्षा या दृष्टप्रत्ययान्विता ॥९॥  
निराचारेण दीक्षायां प्रत्ययस्तु न गद्यते ।  
ज्ञानं स्वप्रत्ययं यस्मान्न फलान्तरमर्हति ॥१०॥  
ध्यानादि तु फलात्साध्यमिति सिद्धामतोदितम् ।  
तुलाशुद्धिपरीक्षां वा कुर्यात्प्रत्यययोगिनीम् ॥११॥  
यथा श्रीतन्त्रसद्भावे कथिता परमेशिना ।  
श्रीपूर्वशास्त्रेषु च सूचिता परमेशिना ॥१२॥  
आनन्द उद्भवः कम्पो निद्रा घूर्णेश्च पञ्चमी ।  
इत्येवंवदता शक्तितारतम्याभिधायिना ॥१३॥  
उद्भवो लघुभावेन देहग्रहतिरोहितेः ।  
देहो हि पार्थिवो मुख्यस्तदा मुख्यत्वमुज्झति ॥१४॥  
भाविलाघवमन्त्रेण शिष्यं ध्यात्वा समुत्प्लुतम् ।  
कर्माणि तत्राशेषाणि पूर्वोक्तान्याचरेद्गुरुः ॥१५॥  
उक्ता सेयं तुलाशुद्धिदीक्षा प्रत्ययदायिनी ।



## अथ श्रीतन्त्रालोके एकविंशतितममाहिनिकम्

परोक्षसंस्थितस्याथ दीक्षाकर्म निगद्यते ॥१॥  
भुक्तिमुक्तिप्रसिद्ध्यर्थं नीयते सद्गुरुं प्रति ।  
इत्यस्मिन्मालिनीवाक्ये प्रतिः सांमुख्यावाचकः ॥२॥  
सांमुख्यं चास्य शिष्यस्य तत्कृपास्पदतात्मकम् ।  
तमाराध्येति वचनं कृपाहेतूपलक्षणम् ॥३॥  
तत्संबन्धात्ततः कश्चित्तत्क्षणादपवृज्यते ।  
इत्यस्यायमपि ह्यर्थो मालिनीवाक्यसन्मणेः ॥४॥  
तत्क्षणादिति नास्यास्ति यियासादिक्षणान्तरम् ।  
किंत्वेवमेव करुणानिघ्नस्तं गुरुद्वरेत् ॥५॥  
गुरुसेवाक्षीणतनोर्दीक्षामप्राप्य पञ्चताम् ।  
गतस्याथ स्वयं मृत्युक्षणोदिततथारुचेः ॥६॥  
अथवाधरतन्त्रादिदीक्षासंस्कारभागिनः ।  
प्राप्तसामयिकस्याथ परां दीक्षामविन्दतः ॥७॥  
डिम्बाहतस्य योगेशीभक्षितस्याभिचारतः ।  
मृतस्य गुरुणा यन्त्रतन्त्रादिनिहतस्य वा ॥८॥  
भ्रष्टस्वसमयस्याथ दीक्षां प्राप्तवतोऽप्यलम् ।  
बन्धुभार्यासुहृत्पुत्रगाढाभ्यर्थनयोगतः ॥९॥  
स्वयं तद्विषयोत्पन्नकरुणाबलतोऽपि वा ।  
विज्ञाततन्मुखायातशक्तिपातांशधर्मणः ॥१०॥  
गुरुर्दीक्षां मृतोद्धारीं कुर्वीत शिवदायिनीम् ।  
श्रीमृत्युञ्जयसिद्धादौ तदुक्तं परमेशिना ॥११॥  
अदीक्षिते नृपत्यादावलसे पतिते मृते ।  
बालातुरस्त्रीवृद्धे च मृतोद्धारं प्रकल्पयेत् ॥१२॥  
विधिः सर्वः पूर्वमुक्तः स तु संक्षिप्त इष्यते ।  
गुर्वादिपूजारहितो बाहये भोगाय सा यतः ॥१३॥  
अधिवासचरुक्षेत्रं शय्यामण्डलकल्पने ।  
नोपयोग्यत्र तच्छिष्यसंस्क्रियास्वप्नदृष्टये ॥१४॥  
मन्त्रसंनिधिसंतृप्तियोगायात्र तु मण्डलम् ।  
भूयोदिने च देवार्चा साक्षान्नास्योपकारि तत् ॥१५॥  
क्रियोपकरणस्थानमण्डलाकृतिमन्त्रतः ।  
ध्यानयोगैकतद्भक्तिज्ञानतन्मयभावतः ॥१६॥  
तत्प्रविष्टस्य कस्यापि शिष्याणां च गुरोस्तथा ।  
एकादशैते कथिताः संनिधानाय हेतवः ॥१७॥

उत्तरोत्तरमुत्कृष्टास्तथा व्यामिश्रणावशात् ।  
 क्रियातिभूयसी पुष्पाद्युत्तमं लक्षणान्वितम् ॥१८॥  
 एकलिङ्गादि च स्थानं यत्रात्मा संप्रसीदति ।  
 मण्डलं त्रिंशूलाब्जचक्रं यन्मन्त्रमण्डले ॥१९॥  
 अनाहूतेऽपि दृष्टं सत्समयित्वप्रसाधनम् ।  
 तदुक्तं मालिनीतन्त्रे सिद्धं समयमण्डलम् ॥२०॥  
 येन संदृष्टमात्रेति सिद्धमात्रपदद्वयात् ।  
 आकृतिर्दीप्तरूपा या मन्त्रस्तद्वत्सुदीप्तिकः ॥२१॥  
 शिष्टं स्पष्टमतो नेह कथितं विस्तरात्पुनः ।  
 कृत्वा मण्डलमभ्यर्च्य तत्र देवं कुशैरथ ॥२२॥  
 गोमयेनाकृतिं कुर्याच्छिष्यवत्तां निधापयेत् ।  
 ततस्तस्यां शोध्यमेकमध्वानं व्याप्तिभावनात् ॥२३॥  
 प्रकृत्यन्तं विनिक्षिप्य पुनरेनं विधिं चरेत् ।  
 महाजालप्रयोगेण सर्वस्मादध्वमध्यतः ॥२४॥  
 चित्तमाकृष्य तत्रस्थं कुर्यात्तद्विधिरुच्यते ।  
 मूलाधारादुदेत्य प्रसृतसुविततानन्तनाड्यध्वदण्डं वीर्येणाक्रम्य नासागगनपरिगतं विक्षिपन् व्याप्तुमीष्टे ।  
 यावद्भूमाभिरामप्रचिततरशिखाजालकेनाध्वचक्रं संछाद्याभीष्टजीवानयनमिति महाजालनामा प्रयोगः ॥२५॥  
 एतेनाच्छादनीयं व्रजति परवशं संमुखीनत्वमादौ पञ्चादानीयते चेत्सकलमथ ततोऽप्यध्वमध्याद्यथेष्टम् ।  
 आकृष्टावुद्धतौ वा मृतजनविषये कर्षणीयेऽथ जीवे योगः श्रीशंभुनाथागमपरिगमितो जालनामा मयोक्तः  
 ॥२६॥  
 चिरविघटिते सेनायुग्मेयथामिलिते पुनर्हयगजनरं स्वां स्वां जातिं रसादभिधावति ।  
 करणपवनैर्नाडीचक्रैस्तथैव समागतैर्निजनिजरसादेकीभाव्यं स्वजालवशीकृतैः ॥२७॥  
 महाजालसमाकृष्टो जीवो विज्ञानशालिना ।  
 स्वःप्रेततिर्यङ्निरयांस्तदैवैष विमुञ्चति ॥२८॥  
 तज्ज्ञानमन्त्रयोगाप्तः पुरुषश्चैष कृत्रिमम् ।  
 योगीव साध्यहृदयात्तदा तादात्म्यमुज्झति ॥२९॥  
 स्थावरादिदशाश्चित्रास्तत्सलोकसमीपताः ।  
 त्यजेच्चेति न चित्रं स एवं यः कर्मणापि वा ॥३०॥  
 अधिकारिशरीरत्वान्मानुष्ये तु शरीरगः ।  
 न तदा मुच्यते देहाद्देहान्ते तु शिवं व्रजेत् ॥३१॥  
 तस्मिन्देहे तु काप्यस्य जायते शाङ्करी परा ।  
 भक्तिरूहाच्च विज्ञानादाचार्याद्वाप्यसेवितात् ॥३२॥  
 तद्देहसंस्थितोऽप्येष जीवो जालबलादिमम् ।  
 दार्भादिदेहं व्याप्नोति स्वाधिष्ठित्याप्यचेतयन् ॥३३॥  
 योगमन्त्रक्रियाज्ञानभूयोबलवशात्पुनः ।

मनुष्यदेहमप्येष तदैवाशु विमुञ्चति ॥३४॥  
सुप्तकल्पोऽप्यदेहोऽपि यो जीवः सोऽपि जालतः ।  
आकृष्टो दार्भमायाति देहं फलमयं च वा ॥३५॥  
जातीफलादि यत्किञ्चित्तेन वा देहकल्पना ।  
अन्तर्बहिर्द्वयौचित्यात्तदत्रोत्कृष्टमुच्यते ॥३६॥  
ततो जालक्रमानीतः स जीवः सुप्तवत्स्थितः ।  
मनोविशिष्टदेहादिसामग्रीप्राप्त्यभावतः ॥३७॥  
न स्पन्दते न जानाति न वक्ति न किलेच्छति ।  
तादृशस्यैव संस्कारान् सर्वान् प्राग्वत्प्रकल्पयेत् ॥३८॥  
निर्बीजदीक्षायोगेन सर्वं कृत्वा पुरोदितम् ।  
विधिं योजनिकां पूर्णाहुत्या साकं क्षिपेच्च तम् ॥३९॥  
दार्भादिदेहे मन्त्राग्नावर्षिते पूर्णया सह ।  
मुक्तपाशः शिवं याति पुनरावृत्तिवर्जितः ॥४०॥  
सप्रत्यया त्वियं यत्र स्पन्दते दर्भजा तनुः ।  
तत्र प्राणमनोमन्त्रार्पणयोगात्तथा भवेत् ॥४१॥  
साभ्यासस्य तदप्युक्तं बलाशवासि न तत्कृते ।  
मृतोद्धारोदितैरेव यथासंभूति हेतुभिः ॥४२॥  
जीवत्परोक्षदीक्षापि कार्या निर्बीजिका तु सा ।  
तस्यां दर्भाकृतिप्रायकल्पने जालयोगतः ॥४३॥  
संकल्पमात्रेणाकर्षो जीवस्य मृतिभीतितः ।  
शिष्टं प्राग्वत्कुशाद्युत्थाकारविप्लोषवर्जितम् ॥४४॥  
पारिमित्यादनैश्वर्यात्साध्ये नियतियन्त्रणात् ।  
जालाकृष्टिर्विनाभ्यासं रागद्वेषान्न जायते ॥४५॥  
परोक्ष एवातुल्याभिर्दीक्षाभिर्यदि दीक्षितः ।  
तत्रोत्तरं स्याद्बलवत्संस्काराय त्वधस्तनम् ॥४६॥  
भुक्तियोजनिकायां तु भूयोभिर्गुरुभिस्तथा ।  
कृतायां भोगवैचित्र्यं हेतुवैचित्र्ययोगतः ॥४७॥  
परोक्षदीक्षणे मायोत्तीर्णं भोगाय योजयेत् ।  
भोगानीप्सा दुर्लभा हि सती वा भोगहानये ॥४८॥  
उक्तं हि स्वान्यसंवित्त्योः स्वसंविद्बलवत्तरा ।  
बाधकत्वे बाधिकासौ साम्योदासीन्ययोस्तथा ॥४९॥  
श्रीमान् धर्मशिवोऽप्याह पारोक्ष्यां कर्मपद्धतौ ।  
परोक्षदीक्षणे सम्यक् पूर्णाहुतिविधौ यदि ॥५०॥  
अग्निश्चिदिचिटाशब्दं सधूमं प्रतिमुञ्चति ।  
धत्ते नीलाम्बुदच्छायां मुहुर्ज्वलति शाम्यति ॥५१॥

विस्तरो घोररूपश्च महीं धावति चाप्यधः ।  
 ध्वांक्षाद्यश्रव्यशब्दो वा तदा तं लक्षयेद्गुरुः ॥५२॥  
 ब्रह्महत्यादिभिः पापैस्तत्सङ्गैश्चोपपातकैः ।  
 तदा तस्य न कर्तव्या दीक्षास्मिन्नकृते विधौ ॥५३॥  
 नवात्मा फट्पुटान्तःस्थः पुनः पञ्चफडन्वितः ।  
 अमुकस्येति पापानि दहाम्यनु फडष्टकम् ॥५४॥  
 इति साहस्रिको होमः कर्तव्यस्तिलतण्डुलैः ।  
 अन्ते पूर्णा च दातव्या ततोऽस्मै दीक्षया गुरुः ॥५५॥  
 परयोजनपर्यन्तं कुर्यात्तत्त्वविशोधनम् ।  
 प्रत्यक्षेऽपि स्थितस्याणोः पापिनो भगवन्मयीम् ॥५६॥  
 शक्तिं प्राप्तवतो ज्येष्ठामेवमेव विधिं चरेत् ।  
 यदि वा दैशिकः सम्यङ् न दीप्तस्तस्य तत्पुरा ॥५७॥  
 प्रायश्चित्तैस्तथा दानैः प्राणायामैश्च शोधनम् ।  
 कृत्वा विधिभिर्मां चापि दीक्षां कुर्यादशङ्कितः ॥५८॥  
 सर्वथा वर्तमानोऽपि तत्त्वविन्मोचयेत्पशून् ।  
 इच्छयैव शिवः साक्षात्तस्मात्तं पूजयेत्सदा ॥५९॥  
 शाठ्यं तत्र न कार्यं च तत्कृत्वाधो व्रजेच्छिशुः ।  
 न पुनः कीर्तयेत्तस्य पापं कीर्तयिता व्रजेत् ॥६०॥  
 निरयं वर्जयेत्तस्मादिति दीक्षोत्तरे विधिः ।  
 एषा परोक्षदीक्षा द्विधोदिता जीवदितरभेदेन ॥६१॥

## अथ श्रीतन्त्रालोके द्वाविंशतितममाहिनिकम्

लिङ्गोद्गाराख्यामथ वचमः शिवशासनैकनिर्दिष्टाम् ॥१॥

उक्तं श्रीमालिनीतन्त्रे किल पार्थिवधारणाम् ।

उक्त्वा यो योजितो यत्र स तस्मान्न निवर्तते ॥२॥

योग्यतावशसंजाता यस्य यत्रैव शासना ।

स तत्रैव नियोक्तव्यो दीक्षाकाले ततस्त्वसौ ॥३॥

फलं सर्वं समासाद्य शिवे युक्तो पवृज्यते ।

अयुक्तो प्यूर्ध्वसंशुद्धिं संप्राप्य भुवनेशतः ॥४॥

शुद्धः शिवत्वमायाति दग्धसंसारबन्धनः ।

उक्त्वा पुंधारणां चोक्तमेतद्वैदान्तिकं मया ॥५॥

कपिलाय पुरा प्रोक्तं प्रथमे पटले तथा ।

अनेन क्रमयोगेन संप्राप्तः परमं पदम् ॥६॥

न भूयः पशुतामेति शुद्धे स्वात्मनि तिष्ठति ।

अतो हि ध्वन्यतेऽर्थोऽयं शिवतत्त्वाधरेष्वपि ॥७॥

तत्त्वेषु योजितस्यास्ति पुनरुद्धरणीयता ।

समस्तशास्त्रकथितवस्तुवैविकत्यदायिनः ॥८॥

शिवागमस्य सर्वेभ्योऽप्यागमेभ्यो विशिष्टता ।

शिवज्ञानेन च विना भूयोऽपि पशुतोद्भवः ॥९॥

क्रमश्च शक्तिसंपातो मलहानिर्यियासुता ।

दीक्षा बोधो हेयहानिरुपादेयलयात्मता ॥१०॥

भोग्यत्वपाशवत्यागः पतिकर्तृत्वसंक्षयः ।

स्वात्मस्थितिश्चेत्येवं हि दर्शनान्तरसंस्थितेः ॥११॥

प्रोक्तमुद्धरणीयत्वं शिवशक्तीरितस्य हि ।

अथ वैष्णवबौद्धादितन्त्रान्ताधरवर्तिनाम् ॥१२॥

यदा शिवार्करश्म्योर्धैर्विकासि हृदयाम्बुजम् ।

लिङ्गोद्धृतिस्तदा पूर्वं दीक्षाकर्म ततः परम् ॥१३॥

प्राग्लिङ्गान्तरसंस्थोऽपि दीक्षातः शिवतां व्रजेत् ।

तत्रोपवास्य तं चान्यदिने साधारमन्त्रतः ॥१४॥

स्थण्डिले पूजयित्वेशं श्रावयेत्तस्य वर्तनीम् ।

एष प्रागभवल्लिङ्गी चोदितस्त्वधुना त्वया ॥१५॥

प्रसन्नेन तदेतस्मै कुरु सम्यगनुग्रहम् ।

स्वलिङ्गत्यागशङ्कोत्थं प्रायश्चित्तं च मास्य भूत् ॥१६॥

अचिरात्त्वन्मयीभूय भोगं मोक्षं प्रपद्यताम् ।

एवमस्त्वित्यथाज्ञां च गृहीर्वा व्रतमस्य तत् ॥१७॥

अपास्याम्भसि निक्षिप्य स्नपयेदनुरूपतः ।  
 स्नातं संप्रोक्षयेदर्घपात्राम्भोभिरनन्तरम् ॥१८॥  
 पञ्चगव्यं दन्तकाष्ठं ततस्तस्मै समर्पयेत् ।  
 ततस्तं बद्धनेत्रं च प्रवेश्य प्रणिपातयेत् ॥१९॥  
 प्रणवो मातृका माया व्योमव्यापी षडक्षरः ।  
 बहुरूपोऽथ नेत्राख्यः सप्त साधारणा अमी ॥२०॥  
 तेषां मध्यादेकतमं मन्त्रमस्मै समर्पयेत् ।  
 सोऽप्यहोरात्रमेवैनं जपेदल्पभुगप्यभुक् ॥२१॥  
 मन्त्रमस्मै समर्प्याथ साधारविधिसंस्कृते ।  
 वह्नौ तर्पिततन्मन्त्रे व्रतशुद्धिं समाचरेत् ॥२२॥  
 पूजितेनैव मन्त्रेण कृत्वा नामास्य संपुटम् ।  
 प्रायश्चित्तं शोधयामि फट्स्वाहेत्यूहयोगतः ॥२३॥  
 शतं सहस्रं वा हुत्वा पुनः पूर्णाहुतिं तथा ।  
 प्रयोगाद्द्वौषडन्तां च क्षिप्त्वाहूय व्रतेश्वरम् ॥२४॥  
 तारो व्रतेश्वरायेति नमश्चेत्येनमर्चयेत् ।  
 श्रावयेच्च त्वया नास्य कार्यं किञ्चिच्छिवाज्ञया ॥२५॥  
 ततो व्रतेश्वरस्तर्प्यः स्वाहान्तेन ततश्च सः ।  
 क्षमयित्वा विसृज्यः स्यात्ततोऽग्नेश्च विसर्जनम् ॥२६॥  
 तच्छ्रावणं च देवाय क्षमस्वेति विसर्जनम् ।  
 ततस्तृतीयदिवसे प्राग्वत्सर्वो विधिः स्मृतः ॥२७॥  
 अधिवासादिकः स्वष्टदीक्षाकर्मावसानकः ।  
 प्राग्लिङ्गिनां मोक्षदीक्षा साधिकारविवर्जिता ॥२८॥  
 साधकाचार्यतामार्गे न योग्यास्ते पुनर्भुवः ।  
 पुनर्भुवोऽपि जानेद्धा भवन्ति गुरुतास्पदम् ॥२९॥  
 मोक्षायैव न भोगाय भोगायाप्यभ्युपायतः ।  
 इत्युक्तवान्स्वपद्धत्यामीशानशिवदैशिकः ॥३०॥  
 श्रीदेव्या यामलीयोक्तितत्त्वसम्यक्प्रवेदकः ।  
 गुर्वन्तस्याप्यधोदृष्टिशायिनः संस्क्रियामिमाम् ॥३१॥  
 कृत्वा रहस्यं कथयेन्नान्यथा कामिके किल ।  
 अन्यतन्त्राभिषिक्तेऽपि रहस्यं न प्रकाशयेत् ॥३२॥  
 स्वतन्त्रस्थोऽपि गुर्वन्तो गुरुमज्ञमुपाश्रितः ।  
 तत्र पश्चादनाश्वस्तस्तत्रापि विधिमाचरेत् ॥३३॥  
 अज्ञाचार्यमुखायातं निर्वीर्यं मन्त्रमेष यत् ।  
 जप्तवान्स गुरुश्चात्र नाधिकार्युक्तदूषणात् ॥३४॥  
 ततोऽस्य शुद्धिं प्राक्कृत्वा ततो दीक्षां समाचरेत् ।

अधोदर्शनसंस्थेन गुरुणा दीक्षितः पुरा ॥३५॥  
 तीव्रशक्तिवशात्पश्चाद्यदा गच्छेत्स सद्गुरुम् ।  
 तदाप्यस्य शिशोरेवं शुद्धिं कृत्वा स सद्गुरुः ॥३६॥  
 दीक्षादिकर्म निखिलं कुर्यादुक्तविधानतः ।  
 प्राप्तो पि सद्गुरुर्योग्यभावमस्य न वेत्ति चेत् ॥३७॥  
 विज्ञानदाने तच्छिष्यो योग्यतां दर्शयेन्नजाम् ।  
 सर्वथा त्वब्रुवन्नेष ब्रुवाणो वा विपर्ययम् ॥३८॥  
 अज्ञो वस्तुत एवेति तत्त्यक्त्वेत्थं विधिं चरेत् ।  
 न तिरोभावशङ्कात्र कर्तव्या बुद्धिशालिना ॥३९॥  
 अधःस्पृक्तं तिरोभूतिर्नोर्ध्वोपायविवेचनम् ।  
 सिद्धान्ते दीक्षितास्तन्त्रे दशाष्टादशभेदिनि ॥४०॥  
 भैरवीये चतुःषष्टौ तान्पशून्दीक्षयेत्त्रिके ।  
 सिद्धवीरावलीसारे भैरवीये कुले पि च ॥४१॥  
 पञ्चदीक्षाक्रमोपात्ता दीक्षानुत्तरसंज्ञिता ।  
 तेन सर्वो धरस्थो पि लिङ्गोद्धृत्यानुगृह्यते ॥४२॥  
 योऽपि हृत्स्थमहेशानचोदनातः सुविस्तृतम् ।  
 शास्त्रज्ञानं समन्विच्छेत्सोऽपि यायाद्बहून्गुरुन् ॥४३॥  
 तद्दीक्षाश्चापि गृहणीयादभिषेचनपश्चिमाः ।  
 ज्ञानोपोद्बलिकास्ता हि तत्तज्ज्ञानवता कृताः ॥४४॥  
 उक्तं च श्रीमते शास्त्रे तत्र तत्र च भूयसा ।  
 आमोदार्थी यथा भृङ्गः पुष्पात्पुष्पान्तरं व्रजेत् ॥४५॥  
 विज्ञानार्थी तथा शिष्यो गुरोर्गुर्वन्तरं त्विति ।  
 गुरुणां भूयसां मध्ये यतो विज्ञानमुत्तमम् ॥४६॥  
 प्राप्तं सोऽस्य गुरुर्दीक्षा नात्र मुख्या हि संविदि ।  
 सर्वज्ञाननिधानं तु गुरुं संप्राप्य सुस्थितः ॥४७॥  
 तमेवाराधयेद्धीमांस्तत्तज्ज्ञानसोनमुखः ।  
 इति दीक्षाविधिः प्रोक्तो लिङ्गोद्धरणपश्चिमः ॥४८॥

## अथ श्रीतन्त्रालोके त्रयोविंशतितममाहिनकम्

अथाभिषेकस्य विधिः कथ्यते पारमेश्वरः ॥१॥  
यैषा पुत्रकदीक्षोक्ता गुरुसाधकयोरपि ।  
सैवाधिकारिणी भोग्यतत्त्वयुक्तिमती क्रमात् ॥२॥  
स्वभ्यस्तज्ञानिनं सन्तं बुभूषुमथ भाविनम् ।  
योग्यं ज्ञात्वा स्वाधिकारं गुरुस्तस्मै समर्पयेत् ॥३॥  
यो नैवं वेद नैवासावभिषिक्तोऽपि दैशिकः ।  
समय्यादिक्रमेणेति श्रीमत्कामिक उच्यते ॥४॥  
यो न वेदाध्वसन्धानं षोढा बाह्यान्तरस्थितम् ।  
स गुरुर्मोचयेन्नेति सिद्धयोगीश्वरीमते ॥५॥  
सर्वलक्षणहीनोऽपि ज्ञानवान् गुरुरिष्यते ।  
ज्ञानप्राधान्यमेवोक्तमिति श्रीकचभार्गवे ॥६॥  
पदवाक्यप्रमाणज्ञः शिवभक्त्येकतत्परः ।  
समस्तशिवशास्त्रार्थबोद्धा कारुणिको गुरुः ॥७॥  
न स्वयंभूस्तस्य चोक्तं लक्षणं परमेशिना ।  
अभक्तो जीवितधिया कुर्वन्नीशानधिष्ठितः ॥८॥  
पश्चात्तमना स्वयंभूष्णुर्नाधिकारी स कुत्रचित् ।  
भस्माङ्कुरो व्रतिसुतो दुःशीलातनयस्तथा ॥९॥  
कुण्डो गोलश्च ते दुष्टा उक्तं देव्याख्ययामले ।  
पुनर्भूश्चान्यलिङ्गो यः पुनः शैवे प्रतिष्ठितः ॥१०॥  
श्रीपूर्वशास्त्रे न त्वेष नियमः कोऽपि चोदितः ।  
यथार्थतत्त्वसंघज्ञस्तथा शिष्ये प्रकाशकः ॥११॥  
यः पुनः सर्वतत्त्वानि वेत्तीत्यादि च लक्षणम् ।  
योगचारे च यद्यत्र तन्त्रे चोदितमाचरेत् ॥१२॥  
तथैव सिद्धये सेयमाज्ञेति किल वर्णितम् ।  
यस्तु कर्मितयाचार्यस्तत्र काणादिवर्जनम् ॥१३॥  
यतः कारकसामग्र्यात्कर्मणो नाधिकः क्वचित् ।  
देव्या यामलशास्त्रे च काञ्च्यादिपरिवर्जनम् ॥१४॥  
तद्वृष्टदोषात्क्रोधादेः सम्यक्ज्ञातर्यसौ कुतः ।  
गुरवस्तु स्वयंभवादि वर्ज्यं यद्यामलादिषु ॥१५॥  
कर्म्यभिप्रायतः सर्वं तदिति व्याचक्षिरे ।  
अतो देशकुलाचारदेहलक्षणकल्पनाम् ॥१६॥  
अनादृत्यैव संपूर्णज्ञानं कुर्याद्गुरुर्गुरुम् ।  
प्राग्वत्संपूज्य हुत्वा च श्रावयित्वा चिकीर्षितम् ॥१७॥



ततो भिषिञ्चेत्तं शिष्यं चतुःषष्ट्या ततः सकृत् ।  
तन्मन्त्ररसतोयेन पूर्वोक्तविधिना गुरुः ॥१८॥  
विभवेन सुविस्तीर्णं ततस्तस्मै वदेत्स्वकम् ।  
सर्वं कर्तव्यसारं यच्छास्त्राणां परमं रहः ॥१९॥  
अनुग्राह्यास्त्वया शिष्याः शिवशक्तिप्रचोदिताः ।  
उक्तं ज्ञानोत्तरे चैतद्ब्राह्मणाः क्षत्रिया विशः ॥२०॥  
नपुंसकाः स्त्रियः शूद्रा ये चान्येऽपि तदर्थिनः ।  
ते दीक्षायां न मीमांस्या ज्ञानकाले विचारयेत् ॥२१॥  
ज्ञानमूलो गुरुः प्रोक्तः सप्तसत्रीं प्रवर्तयेत् ।  
दीक्षा व्याख्या कृपा मैत्री शास्त्रचिन्ता शिवैकता ॥२२॥  
अन्नादिदानमित्येतत्पालयेत्सप्तसत्रकम् ।  
अभिषेकविधौ चास्मै करणीखटिकादिकम् ॥२३॥  
सर्वोपकरणव्रातमर्पणीयं विपश्चिते ।  
सो भिषिक्तो गुरुं पश्चाद्दक्षिणाभिः प्रपूजयेत् ॥२४॥  
ज्ञानहीनो गुरुः कर्मा स्वाधिकारं समर्प्य नो ।  
दीक्षाद्यधिकृतिं कुर्याद्विना तस्याज्ञया पुनः ॥२५॥  
इत्येवं श्रावयेत्सोऽपि नमस्कृत्याभिनन्दयेत् ।  
ततः प्रभृत्यसौ पूर्वं गुरुस्त्यक्ताधिकारकः ॥२६॥  
यथेच्छं विचरेद्व्याख्यादीक्षादौ यन्त्रणोज्झितः ।  
कुर्वन्न बाध्यते यस्माद्दीपादीपवदीदृशः ॥२७॥  
सन्तानो नाधिकारस्य च्यवोऽकुर्वन्न बाध्यते ।  
प्राक् च कुर्वन्विहन्येत सिद्धातन्त्रे तदुच्यते ॥२८॥  
यथार्थमुपदेशं तु कुर्वन्नाचार्य उच्यते ।  
न चावजा क्रियाकाले संसारोद्धरणं प्रति ॥२९॥  
न दीक्षेत गुरुः शिष्यं तत्त्वयुक्तस्तु गर्वतः ।  
योऽस्य स्यान्नरके वास इह च व्याधितो भवेत् ॥३०॥  
प्राप्ताभिषेकः स गुरुः षण्मासान्मन्त्रपद्धतिम् ।  
सर्वा तन्त्रोदितां ध्यायेज्जपेच्चातन्मयत्वतः ॥३१॥  
यदैव तन्मयीभूतस्तदा वीर्यमुपागतः ।  
छिन्द्यात्पाशांस्ततो यत्नं कुर्यात्तन्मयतास्थितौ ॥३२॥  
हृच्चक्रादुत्थिता सूक्ष्मा शशिस्फटिकसंनिभा ।  
लेखाकारा नादरूपा प्रशान्ता चक्रपङ्क्तिगा ॥३३॥  
द्वादशान्ते निरूढा सा सौषुम्ने त्रिपथान्तरे ।  
तत्र हृच्चक्रमापूर्य जपेन्मन्त्रं ज्वलत्प्रभम् ॥३४॥  
चक्षुर्लोमादिरन्ध्रौघवहज्ज्वालौर्वसंनिभम् ।

यावच्छान्तशिखाकीर्णं विश्वाज्यप्रविलापकम् ॥३५॥  
तदाज्यधारासंतृप्तमानाभिकुहरान्तरम् ।  
एवं मन्त्रा मोक्षदाः स्युर्दीप्ता बुद्धाः सुनिर्मलाः ॥३६॥  
मूलकन्दनभोनाभिहृत्कण्ठालिकतालुगम् ।  
अर्धेन्दुरोधिकानादतदन्तव्यापिशक्तिगम् ॥३७॥  
समनोन्मनशुद्धात्मपरचक्रसमाश्रितम् ।  
यत्र यत्र जपेच्चक्रे समस्तव्यस्तभेदनात् ॥३८॥  
तत्र तत्र महामन्त्र इति देव्याख्ययामले ।  
विद्याव्रतमिदं प्रोक्तं मन्त्रवीर्यप्रसिद्धये ॥३९॥  
तच्च तादात्म्यमेवेति यदुक्तं स्पन्दशासने ।  
तदाक्रम्य बलं मन्त्राः सर्वज्ञबलशालिनः ॥४०॥  
प्रवर्तन्ते धिकाराय करणानीव देहिनाम् ।  
कृतविद्याव्रतः पश्चाद्दीक्षाव्याख्यादि सर्वतः ॥४१॥  
कुर्याद्योग्येषु शिष्येषु नायोग्येषु कदाचन ।  
रहस्ये योजयेद्विप्रं परीक्ष्य विपरीततः ॥४२॥  
आचाराच्छक्तिमप्येव नान्यथेत्यूर्मिशासने ।  
नित्याद्यल्पाल्पकं कुर्याद्यदुक्तं ब्रह्मयामले ॥४३॥  
चीर्णविद्याव्रतः सर्वं मनसा वा स्मरेत्प्रिये ।  
देहसंबन्धसंछन्नसार्वज्यो दम्भभाजनम् ॥४४॥  
अविदन्दीक्षमाणोऽपि न दुष्येद्वैशिकः क्वचित् ।  
ज्ञात्वा त्वयोग्यतां नैनं दीक्षेत प्रत्यवायिताम् ॥४५॥  
बुद्ध्वा ज्ञाने शास्त्रसिद्धिगुरुत्वादौ च तं पुनः ।  
भूय एव परीक्षेत तत्तदौचित्यशालिनम् ॥४६॥  
तत्र तत्र नियुञ्जीत नतु जातु विपर्ययात् ।  
ननु तद्वस्त्वयोग्यस्य तत्रेच्छा जायते कुतः ॥४७॥  
तदीशाधिष्ठितेच्छैव योग्यतामस्य सूचयेत् ।  
सत्यं कापि प्रबुद्धासाविच्छा रूढिं न गच्छति ॥४८॥  
विद्युद्वत्पापशीलस्य यथा पापापवर्जने ।  
रूढ्यरूढी तदिच्छाया अपि शंभुप्रसादतः ॥४९॥  
अप्ररूढतथेच्छाकस्तत एव न भाजनम् ।  
यः सम्यग्ज्ञानमादाय गुरुविश्वासवर्जितः ॥५०॥  
लोकं विप्लावयेन्नास्मिञ्जाते विज्ञानमर्पयेत् ।  
अज्ञाते पि पुनर्जाते विज्ञानहरणं चरेत् ॥५१॥  
पुनःपुनर्यदा ज्ञातो विश्वासपरिवर्जितः ।  
तदा तमग्रतो ध्यायेत्स्फुरन्तं चन्द्रसूर्यवत् ॥५२॥

ततो निजहृदम्भोजबोधाम्बरतलोदिताम् ।  
 स्वर्भानुमलिनां ध्यायेद्वामां शक्तिं विमोहनीम् ॥५३॥  
 वामाचारक्रमेणैनां निःसृतां साध्यगामिनीम् ।  
 चिन्तयित्वा तया ग्रस्तप्रकाशं तं विचिन्तयेत् ॥५४॥  
 अनेन क्रमयोगेन मूढबुद्धेर्दुरात्मनः ।  
 विज्ञानमन्त्रविद्याद्याः प्रकुर्वन्त्यपकारिताम् ॥५५॥  
 ननु विज्ञानमात्मस्थं कथं हर्तुं क्षमं भवेत् ।  
 अतो विज्ञानहरणं कथं श्रीपूर्वं उच्यते ॥५६॥  
 उच्यते नास्य शिष्यस्य विज्ञानं रूढिमागतम् ।  
 तथात्वे हरणं कस्मात्पूर्णयोग्यत्वशालिनः ॥५७॥  
 किंत्वेष वामया शक्त्या मूढो गाढं विभोः कृतः ।  
 स्वभावादेव तेनास्य विद्याद्यमपकारकम् ॥५८॥  
 गुरुः पुनः शिवाभिन्नः सन्यः पञ्चविधां कृतिम् ।  
 कुर्याद्यदि ततः पूर्णमधिकारित्वमस्य तत् ॥५९॥  
 अतो यथा शुद्धतत्त्वसृष्टिस्थित्योर्मलात्यये ।  
 योजनानुग्रहे कार्यचतुष्के धिकृतो गुरुः ॥६०॥  
 शिवाभेदेन तत्कुर्यात्तद्वत्पञ्चममप्ययम् ।  
 तिरोभावाभिधं कृत्यं तथासौ शिवतात्मकः ॥६१॥  
 अत एव शिवे शास्त्रे ज्ञाने चाश्वासभाजनम् ।  
 गुरोर्मूढतया कोपधामापि न तिरोहितः ॥६२॥  
 गुरुर्हि कुपितो यस्य स तिरोहित उच्यते ।  
 संसारी सतु देवो हि गुरुर्न च मृषाविदः ॥६३॥  
 तत एव च शास्त्रादिदूषको यद्यपि क्रुधा ।  
 न दहयतेऽसौ गुरुणा तथाप्येष तिरोहितः ॥६४॥  
 अस्मद्गुर्वागमस्त्वेष तिरोभूते स्वयं शिशौ ।  
 न कुप्येन्न शपेद्धीमान् स ह्यनुग्राहकः सदा ॥६५॥  
 ईशेच्छाचोदितः पाशं यदि कण्ठे निपीडयेत् ।  
 किमाचार्येण तत्रास्य कार्या स्यात्सहकारिता ॥६६॥  
 शिवाभिन्नोऽपि हि गुरुरनुग्रहमयीं विभोः ।  
 मुख्यां शक्तिमुपासीनोऽनुगृहणीयात्स सर्वथा ॥६७॥  
 स्वातन्त्र्यमात्रज्ञप्त्यै तु कथितं शास्त्र ईदृशम् ।  
 न कार्यं पततां हस्तालम्बः सहयो न पातनम् ॥६८॥  
 अत एव स्वतन्त्रत्वादिच्छायाः पुनरुन्मुखम् ।  
 प्रायश्चित्तैर्विशोधयै न दीक्षेत कृपया गुरुः ॥६९॥  
 ऊर्ध्वदृष्टौ प्रपन्नः सन्ननाश्वस्तस्ततः परम् ।

अधःशास्त्रं प्रपद्यापि न श्रेयःपात्रतामियात् ॥७०॥  
 अधोदृष्टौ प्रपन्नस्तु तदनाश्वस्तमानसः ।  
 ऊर्ध्वशासनभाक् पापं तच्चोज्ज्ञेच्च शिवीभवेत् ॥७१॥  
 राज्ञे द्रुह्यन्नमात्याङ्गभूतोऽपि हि विहन्यते ।  
 विपर्ययस्तु नेत्येवमूर्ध्वा दृष्टिं समाश्रयेत् ॥७२॥  
 श्रीपूर्वशास्त्रे तेनोक्तं यावत्तेनैव नोद्धतः ।  
 अत्र ह्यर्थोऽयमेतावत्पूर्वोक्तजानवृंहितः ॥७३॥  
 गुरुस्तावत्स एवात्र तच्छब्देनावमृश्यते ।  
 तादृक्स्वभ्यस्तविज्ञानभाजोर्ध्वपदशालिना ॥७४॥  
 अनुद्धतस्य न श्रेय एतदन्यगुरुद्धतेः ।  
 अत एवाम्बुजन्मार्कदृष्टान्तोऽत्र निरूपितः ॥७५॥  
 त्रिजगज्ज्योतिषो ह्यन्यत्तेजोऽन्यच्च निशाकृतः ।  
 ज्ञानमन्यत्रिकगुरोरन्यत्त्वधरवर्तिनाम् ॥७६॥  
 अत एव पुराभूतगुर्वभावो यदा तदा ।  
 तदन्यं लक्षणोपेतमाश्रयेत्पुनरुन्मुखः ॥७७॥  
 सति तस्मिंस्तून्मुखः सन्कस्माज्जहयाद्यदि स्फुटम् ।  
 स्यादन्यतरगो दोषो यो धिकारापघातकः ॥७८॥  
 दोषश्चेह न लोकस्थो दोषत्वेन निरूप्यते ।  
 अज्ञानख्यापनायुक्तख्यापनात्मा त्वसौ मतः ॥७९॥  
 शिष्यस्यापि तथाभूतज्ञानानाश्वस्तरूपता ।  
 मुख्यो दोषस्तदन्ये हि दोषास्तत्प्रभवा यतः ॥८०॥  
 न ध्वस्तव्याधिकः को हि भिषजं बहु मन्यते ।  
 असूयुर्नूनमध्वस्तव्याधिः स्वस्थायते बलात् ॥८१॥  
 एवं ज्ञानसमाश्वस्तः किं किं न गुरवे चरेत् ।  
 नो चेन्नूनमविश्वस्तो विश्वस्त इव तिष्ठति ॥८२॥  
 अज्ञानादय एवैते दोषा न लौकिका गुरोः ।  
 इति ख्यापयितुं प्रोक्तं मालिनीविजयोत्तरे ॥८३॥  
 न तस्यान्वेषयेद्वृत्तं शुभं वा यदि वाशुभम् ।  
 स एव तद्विजानाति युक्तं चायुक्तमेव वा ॥८४॥  
 अकार्येषु यदा सक्तः प्राणद्रव्यापहारिषु ।  
 तदा निवारणीयो सौ प्रणतेन विपश्चिता ॥८५॥  
 विशेषणमकार्याणामुक्ताभिप्रायमेव यत् ।  
 तेनातिवार्यमाणोऽपि यद्यसौ न निवर्तते ॥८६॥  
 तदान्यत्र क्वचिद्गत्वा शिवमेवानुचिन्तयेत् ।  
 न ह्यस्य स गुरुत्वे स्याद्दोषो येनोषरे कृषिम् ॥८७॥

कुर्याद्ब्रजेन्निशायां वा स त्वर्थप्राणहारकः ।  
 तदीयाप्रियभीरुस्तु परं तादृशमाचरेत् ॥८८॥  
 यतस्तदप्रियं नैष शृणुयादिति भाषितम् ।  
 श्रीमातङ्गे तदुक्तं च नाधीतं भूमभीतितः ॥८९॥  
 यच्चैतदुक्तमेतावत्कर्तव्यमिति तद्ध्रुवम् ।  
 तीव्रशक्तिगृहीतानां स्वयमेव हृदि स्फुरेत् ॥९०॥  
 उपदेशस्त्वयं मन्दमध्यशक्तेर्निजां क्रमात् ।  
 शक्तिं ज्वलयितुं प्रोक्तः सा हयेवं जाज्वलीत्यलम् ॥९१॥  
 दृढानुरागसुभगसंरम्भाभोगभागिनः ।  
 स्वोल्लासि स्मरसर्वस्यं दार्ढ्यायान्यत्र दृश्यते ॥९२॥  
 नन्वेष कस्माद्दृष्टान्तः किमेतेनाशुभं कृतम् ।  
 चित्स्पन्दः सर्वगो भिन्नादुपाधेः स तथा तथा ॥९३॥  
 भवेत्कोऽपि तिरोभूतः पुनरुन्मुखितोऽपि सन् ।  
 विनापि दैशिकात्प्राग्वत्स्वयमेव विमुच्यते ॥९४॥  
 प्रकारस्त्वेष नात्रोक्तः शक्तिपातबलाद्गतः ।  
 असंभाव्यतया चात्र दृढकोपप्रसादवत् ॥९५॥  
 इत्येष यो गुरोः प्रोक्तो विधिस्तं पालयेद्गुरुः ।  
 अन्यथा न शिवं यायाच्छ्रीमत्सारे च वर्णितम् ॥९६॥  
 अन्यायं ये प्रकुर्वन्ति शास्त्रार्थं वर्जयन्त्यलम् ।  
 तेऽर्धनारीशपुरगा गुरवः समयच्युताः ॥९७॥  
 अन्यत्राप्यधिकारं च नेयाद्विद्येशतां व्रजेत् ।  
 अन्यत्र समयत्यागात्क्रव्यादत्वं शतं समाः ॥९८॥  
 इयत्तत्रत्यतात्पर्यं सिद्धान्तगुरुन्नयः ।  
 भवेत्पिशाचविद्येशः शुद्ध एव तु तान्त्रिकः ॥९९॥  
 षडर्धदैशिकश्चार्धनारीशभुवनस्थितिः ।  
 एषा कर्मप्रधानानां गुरुणां गतिरुच्यते ॥१००॥  
 जानिनां चैष नो बन्ध इति सर्वत्र वर्णितम् ।  
 साधकस्याभिषेके पि सर्वोऽयं कथ्यते विधिः ॥१०१॥  
 अधिकारार्पणं नात्र नच विद्याव्रतं किल ।  
 साध्यमन्त्रार्पणं त्वत्र स्वोपयोगिक्रियाक्रमे ॥१०२॥  
 समस्तेऽप्युपदेशः स्यान्नजोपकरणार्पणम् ।  
 अभिषेकविधिर्निरूपितः परमेशेन यथा निरूपितः ॥१०३॥

## अथ श्रीतन्त्रालोके चतुर्विंशतितममाह्निकम्

अथ शाम्भवशासनोदितां सरहस्यां शृणुतान्त्यसंस्क्रियाम् ॥१॥  
सर्वेषामधरस्थानां गुर्वन्तानामपि स्फुटम् ।  
शक्तिपातात्पुराप्रोक्तात्कुर्यादन्त्येष्टिदीक्षणम् ॥२॥  
ऊर्ध्वशासनगानां च समयोपहतात्मनाम् ।  
अन्त्येष्टिदीक्षा कर्तव्या गुरुणा तत्त्ववेदिना ॥३॥  
समयाचारदोषेषु प्रमादात्स्खलितस्य हि ।  
अन्त्येष्टिदीक्षा कार्येति श्रीदीक्षोत्तरशासने ॥४॥  
यत्किञ्चित्कथितं पूर्वं मृतोद्धारविधौ विधौ ।  
प्रतिमायां तदेवात्र सर्वं शवतनौ चरेत् ॥५॥  
श्रीसिद्धातन्त्रकथितो विधिरेष निरूप्यते ।  
अन्तिमं यद्भवेत्पूर्वं तत्कृत्वान्तिममादिमम् ॥६॥  
संहृत्यैकैकमिष्टिर्या सान्त्येष्टिर्द्वितयी मता ।  
पूजाध्यानजपाप्लुष्टसमये नतु साधके ॥७॥  
पिण्डपातादयं मुक्तः खेचरो वा भवेत्प्रिये ।  
आचार्ये तत्त्वसंपन्ने यत्र तत्र मृते सति ॥८॥  
अन्त्येष्टिनैव विद्येत शुद्धचेतस्यमूर्धनि ।  
मन्त्रयोगादिभिर्ये च मारिता नरके तु ते ॥९॥  
कार्या तेषामिहान्त्येष्टिर्गुरुणातिकृपालुना ।  
न मण्डलादिकं त्वत्र भवेच्छमाशानिके विधौ ॥१०॥  
केचित्तदपि कर्तव्यमूचिरे प्रेतसद्गनि ।  
पूजयित्वा विभुं सर्वं न्यासं पूर्ववदाचरेत् ॥११॥  
संहारक्रमयोगेन चरणान्मूर्धपश्चिमम् ।  
तथैव बोधयेदेनं क्रियाज्ञानसमाधिभिः ॥१२॥  
बिन्दुना रोधयेत्तत्त्वं शक्तिबीजेन वेधयेत् ।  
घट्टयेन्नाददेशे तु त्रिशूलेन तु ताडयेत् ॥१३॥  
सुषुम्नान्तर्गतेनैव विसर्गेण पुनः पुनः ।  
ताडयेत कलाः सर्वाः कम्पतेऽसौ ततः पशुः ॥१४॥  
उत्क्षिपेद्द्वामहस्तं वा ततस्तं योजयेत्परे ।  
प्रत्ययेन विना मोक्षो ह्यश्रद्धेयो विमोहितैः ॥१५॥  
तदर्थमेतदुदितं नतु मोक्षोपयोग्यदः ।  
इत्यूचे परमेशः श्रीकुलगहवरशासने ॥१६॥  
साध्योऽनुमेयो मोक्षादिः प्रत्ययैर्यदतीन्द्रियः ।  
दीक्षोत्तरे च पुर्यष्टवर्गार्पणमिहोदितम् ॥१७॥

तद्विधिः श्रुतिपत्रेऽब्जे मध्ये देवं सदाशिवम् ।  
ईशरुद्रहरिब्रह्मचतुष्कं प्राग्दिगादितः ॥१८॥  
पूजयित्वा श्रुतिस्पर्शौ रसं गन्धं वपुर्द्वयम् ।  
ध्यहंकृती मनश्चेति ब्रह्मादिष्वर्पयेत्क्रमात् ॥१९॥  
एतेषां तर्पणं कृत्वा शतहोमेन दैशिकः ।  
एषा सांन्यासिकी दीक्षा पुर्यष्टकविशोधनी ॥२०॥  
पुर्यष्टकस्याभावे च न स्वर्गनरकादयः ।  
तथा कृत्वा न कर्तव्यं लौकिकं किञ्चनापि हि ॥२१॥  
उक्तं श्रीमाधवकुले शासनस्थो मृतेष्वपि ।  
पिण्डपातोदकास्वादि लौकिकं परिवर्जयेत् ॥२२॥  
शिवं संपूज्य चक्रार्चा यथाशक्ति समाचरेत् ।  
क्रमात्त्रिदशमत्रिंशत्त्रिंशवत्सरवासरे ॥२३॥  
इत्युक्तोऽन्त्येष्टियागोऽयं परमेश्वरभाषितः ॥२४॥

## अथ श्रीतन्त्रालोके पञ्चविंशतितममाह्निकम्

अथ श्राद्धविधिः श्रीमत्षडर्धोक्तो निगद्यते ॥१॥  
सिद्धातन्त्रे सूचितोऽसौ मूर्तियागनिरूपणे ।  
अन्त्येष्ट्या सुविशुद्धानामशुद्धानां च तद्विधिः ॥२॥  
त्र्यहे तुर्ये हिन दशमे मासि मास्याद्यवत्सरे ।  
वर्षे वर्षे सर्वकालं कार्यस्तत्स्वैः स पूर्ववत् ॥३॥  
तत्र प्राग्वद्यजेद्देवं होमयेदनले तथा ।  
ततो नैवेद्यमेव प्राग्गृहीत्वा हस्तगोचरे ॥४॥  
गुरुरन्नमयीं शक्तिं वृंहिकां वीर्यरूपिणीम् ।  
ध्यात्वा तथा समाविष्टं तं साध्यं चिन्तयेत्सुधीः ॥५॥  
ततोऽस्य यः पाशवोऽशो भोग्यरूपस्तमर्पयेत् ।  
भोक्तार्येकात्मभावेन शिष्य इत्थं शिवीभवेत् ॥६॥  
भोग्यतान्या तनुर्देह इति पाशात्मका मताः ।  
श्राद्धे मृतोद्धृतावन्तयागे तेषां शिवीकृतिः ॥७॥  
एकेनैव विधानेन यद्यपि स्यात्कृतार्थता ।  
तथापि तन्मयीभावसिद्ध्यै सर्वं विधिं चरेत् ॥८॥  
बुभुक्षोस्तु क्रियाभ्यासभूमानौ फलभूमनि ।  
हेतु ततो मृतोद्धारश्राद्धाद्यस्मै समाचरेत् ॥९॥  
तत्त्वज्ञानार्कविध्वस्तध्वान्तस्य तु न कोऽप्ययम् ।  
अन्त्येष्टिश्राद्धविध्यादिरुपयोगी कदाचन ॥१०॥  
तेषां तु गुरु तद्वर्गवर्ग्यसब्रह्मचारिणाम् ।  
तत्सन्तानजुषामैक्यदिनं पर्वदिनं भवेत् ॥११॥  
यदाहि बोधस्योद्रेकस्तदा पर्वह पूरणात् ।  
जन्मैक्यदिवसौ तेन पर्वणी बोधसिद्धितः ॥१२॥  
पुत्रकोऽपि यदा कस्मैचन स्यादुपकारकः ।  
तदा मातुः पितुः शक्तेर्वाग्मदक्षान्तरालगाः ॥१३॥  
नाडीः प्रवाहयेद्देवायार्पयेत निवेदितम् ।  
श्रीमद्भरुणतन्त्रे च तच्छिवेन निरूपितम् ॥१४॥  
तद्वाहकालापेक्षा च कार्या तद्रूपसिद्धये ।  
स्वाच्छन्द्येनाथ तत्सिद्धिं विधिना भाविना चरेत् ॥१५॥  
यस्य कस्यापि वा श्राद्धे गुरुदेवाग्नितर्पणम् ।  
सचक्रेष्टि भवेच्छ्रौतो नतु स्यात्पाशवो विधिः ॥१६॥  
श्रीमौकुटे तथा चोक्तं शिवशास्त्रे स्थितोऽपि यः ।  
प्रत्येति वैदिके भग्नघण्टावन्न स किञ्चन ॥१७॥



तथोक्तदेवपूजादिचक्रयागान्तकर्मणा ।  
 रुद्रत्वमेत्यसौ जन्तुर्भोगान्दिव्यान्समश्नुते ॥१८॥  
 अथ वचमः स्फुटं श्रीमत्सिद्धये नाडिचारणम् ।  
 या वाहयितुमिष्येत नाडी तामेव भावयेत् ॥१९॥  
 भावनातन्मयीभावे सा नाडी वहति स्फुटम् ।  
 यद्वा वाहयितुं येष्टा तदङ्गं तेन पाणिना ॥२०॥  
 आपीड्य कुक्षिं नमयेत्सा वहेन्नाडिका क्षणात् ।  
 एवं श्राद्धमुखेनापि भोगमोक्षोभयस्थितिम् ॥२१॥  
 कुर्यादिति शिवेनोक्तं तत्र तत्र कृपालुना ।  
 शक्तिपातोदये जन्तोर्येनोपायेन दैशिकः ॥२२॥  
 करोत्युद्धरणं तत्तन्निर्वाणायस्य कल्पते ।  
 उद्धर्ता देवदेवो हि स चाचिन्त्यप्रभावकः ॥२३॥  
 उपायं गुरुदीक्षादिद्वारमात्रेण संश्रयेत् ।  
 उक्तं श्रीमन्मतङ्गाख्ये मुनिप्रश्नादनन्तरम् ॥२४॥  
 मुक्तिर्विवेकात्तत्त्वानां दीक्षातो योगतो यदि ।  
 चर्यामात्रात्कथं सा स्यादित्यतः सममुत्तरम् ॥२५॥  
 प्रहस्योचे विभुः कस्माद्भ्रान्तिस्ते परमेशितुः ।  
 सर्वानुग्राहकत्वं हि संसिद्धं दृश्यतां किल ॥२६॥  
 प्राप्तमृत्योर्विषव्याधिशस्त्रादि किल कारणम् ।  
 अल्पं वा बहु वा तद्वदनुध्या मुक्तिकारणम् ॥२७॥  
 मुक्त्यर्थमुपचर्यन्ते बाहयलिङ्गान्यमूनि तु ।  
 इति ज्ञात्वा न सन्देह इत्थं कार्यो विपश्चिता ॥२८॥  
 इयतैव कथं मुक्तिरिति भक्तिं परां श्रयेत् ।  
 उक्तः श्राद्धविधिर्भ्रान्तिगरातङ्कविमर्दनः ॥२९॥

## अथ श्रीतन्त्रालोके षड्विंशमाहिनकम्

अथोच्यते शेषवृत्तिर्जीवतामुपयोगिनी ॥१॥  
दीक्षा बहुप्रकारेयं श्राद्धान्ता या प्रकीर्तिता ।  
सा संस्क्रियायै मोक्षाय भोगायापि द्वयाय वा ॥२॥  
तत्र संस्कारसिद्धयै या दीक्षा साक्षान्न मोचनी ।  
अनुसंधिवशाद्या च साक्षान्मोक्त्री सबीजिका ॥३॥  
तयोभय्या दीक्षिता ये तेषामाजीववर्तनम् ।  
वक्तव्यं पुत्रकादीनां तन्मयत्वप्रसिद्धये ॥४॥  
बुभुक्षोर्वा मुमुक्षोर्वा स्वसंविद्गुरुशास्त्रतः ।  
प्रमाणाद्या संस्क्रियायै दीक्षा हि गुरुणा कृता ॥५॥  
ततः स संस्कृतं योग्यं ज्ञात्वात्मानं स्वशासने ।  
तदुक्तवस्त्वनुष्ठानं भुक्त्यै मुक्त्यै च सेवते ॥६॥  
आचार्यप्रत्ययादेव योऽपि स्याद्भुक्तिमुक्तिभाक् ।  
तत्प्रत्यूहोदयध्वस्त्यै ब्रूयात्तस्यापि वर्तनम् ॥७॥  
स्वसंविद्गुरुसंवित्त्योस्तुल्यप्रत्ययभागपि ।  
शेषवृत्त्या समादेश्यस्तद्विघ्नादिप्रशान्तये ॥८॥  
यः सर्वथा परापेक्षामुज्झित्वा तु स्थितो निजात् ।  
प्रत्ययादयोऽपि चाचार्यप्रत्ययादेव केवलात् ॥९॥  
तौ सांसिद्धिकनिर्बीजौ को वदेच्छेषवृत्तये ।  
क्रमात्तन्मयतोपायगुर्वर्चनरतौ तु तौ ॥१०॥  
तत्रैषां शेषवृत्त्यर्थं नित्यनैमित्तिके ध्रुवे ।  
काम्यवर्जं यतः कामाश्चित्राश्चित्राभ्युपायकाः ॥११॥  
तत्र नित्यो विधिः सन्ध्यानुष्ठानं देवताव्रजे ।  
गुर्वग्निशास्त्रसहिते पूजा भूतदयेत्ययम् ॥१२॥  
नैमित्तिकस्तु सर्वेषां पर्वणां पूजनं जपः ।  
विशेषवशतः किंच पवित्रकविधिक्रमः ॥१३॥  
आचार्यस्य च दीक्षेयं बहुभेदा विवेचिता ।  
व्याख्यादिकं च तत्तस्याधिकं नैमित्तिकं ध्रुवम् ॥१४॥  
तत्रादौ शिशवे ब्रूयाद्गुरुर्नित्यविधिं स्फुटम् ।  
तद्योग्यतां समालोक्य वितताविततात्मनाम् ॥१५॥  
मुख्येतरादिमन्त्राणां वीर्यव्याप्त्यादियोग्यताम् ।  
दृष्ट्वा शिष्ये तमेवास्मै मूलमन्त्रं समर्पयेत् ॥१६॥  
तच्छास्त्रदीक्षितो ह्येष निर्यन्त्राचारशङ्कितः ।  
न मुख्ये योग्य इत्यन्यसेवातः स्यात्तु योग्यता ॥१७॥

साधकस्य बुभुक्षोस्तु साधकीभाविनो पिवा ।  
पुष्पपातवशात्सिद्धो मन्त्रोऽर्प्यः साध्यसिद्धये ॥१८॥  
वितते गुणभूते वा विधौ दिष्टे पुनर्गुरुः ।  
ज्ञात्वास्मै योग्यतां सारं संक्षिप्तं विधिमाचरेत् ॥१९॥  
तत्रैष नियमो यद्यन्मान्त्रं रूपं न तद्गुरुः ।  
लिखित्वा प्रथयेच्छिष्ये विशेषाद्दूर्ध्वशासने ॥२०॥  
मन्त्रा वर्णात्मकास्ते च परामर्शात्मकाः सच ।  
गुरुसंविदभिन्नश्वेत्संक्रामेत्सा ततः शिशौ ॥२१॥  
लिपिस्थितस्तु यो मन्त्रो निर्वीर्यः सोऽत्र कल्पितः ।  
संकेतबलतो नास्य पुस्तकात्प्रथते महः ॥२२॥  
पुस्तकाधीतविद्याश्चेत्युक्तं सिद्धामते ततः ।  
ये तु पुस्तकलब्धे पि मन्त्रे वीर्यं प्रजानते ॥२३॥  
ते भैरवीयसंस्काराः प्रोक्ताः सांसिद्धिका इति ।  
इति ज्ञात्वा गुरुः सम्यक् परमानन्दघूर्णितः ॥२४॥  
तादृशे तादृशे धाम्नि पूजयित्वा विधिं चरेत् ।  
यथान्यशिष्यानुष्ठानं नान्यशिष्येण बुध्यते ॥२५॥  
तथा कुर्याद्गुरुर्गुप्तिहानिर्दोषवती यतः ।  
देवीनां त्रितयं शुद्धं यद्वा यामलयोगतः ॥२६॥  
देवीमेकामथो शुद्धां वदेद्वा यामलात्मिकाम् ।  
तत्र मन्त्रं स्फुटं वक्त्राद्गुरुणोपांशु चोदितम् ॥२७॥  
अवधार्या प्रवृत्तेस्तमभ्यस्येन्मनसा स्वयम् ।  
ततः सुशिक्षितां स्थानदेहान्तःशोधनत्रयीम् ॥२८॥  
न्यासं ध्यानं जपं मुद्रां पूजां कुर्यात्प्रयत्नतः ।  
तत्र प्रभाते संबुध्य स्वेषु प्राग्देवतां स्मरेत् ॥२९॥  
कृतावश्यककर्तव्यः शुद्धो भूत्वा ततो गृहम् ।  
आश्रित्योत्तरदिग्वक्त्रः स्थानदेहान्तरत्रये ॥३०॥  
शुद्धिं विधाय मन्त्राणां यथास्थानं निवेशनम् ।  
मुद्राप्रदर्शनं ध्यानं भेदाभेदस्वरूपतः ॥३१॥  
देहासुधीव्योमभूषु मनसा तत्र चार्चनम् ।  
जपं चात्र यथाशक्ति देवायैतन्निवेदनम् ॥३२॥  
तन्मयीभावसिद्ध्यर्थं प्रतिसन्ध्यं समाचरेत् ।  
अन्ये तु प्रागुदक्पश्चाद्दशदिक्षु चतुष्टयीम् ॥३३॥  
सन्ध्यानामाहुरेतच्च तान्त्रिकीयं न नो मतम् ।  
यासौ कालाधिकारे प्राक् सन्ध्या प्रोक्ता चतुष्टयी ॥३४॥  
तामेवान्तः समाधाय सान्ध्यं विधिमुपाचरेत् ।

सन्ध्याचतुष्टयीकृत्यमेकस्यामथवा शिशुः ॥३५॥  
कुर्यात्स्वाध्यायविज्ञानगुरुकृत्यादितत्परः ।  
सन्ध्याध्यानोदितानन्ततन्मयीभावयुक्तितः ॥३६॥  
तत्संस्कारवशात्सर्वं कालं स्यात्तन्मयो ह्यसौ ।  
ततो यथेष्टकालेऽसौ पूजां पुष्पासवादिभिः ॥३७॥  
स्थण्डिलादौ शिशुः कुर्याद्विभवाद्यनुरूपतः ।  
सुशुद्धः सन्विधिं सर्वं कृत्वान्तरजपान्तकम् ॥३८॥  
अर्घपात्रं पुरा यद्वद्विधाय स्वेष्टमन्त्रतः ।  
तेन स्थण्डिलपुष्पादि सर्वं संप्रोक्षयेद्बुधः ॥३९॥  
ततस्तत्रैव संकल्प्य द्वारासनगुरुक्रमम् ।  
पूजयेच्छिवताविष्टः स्वदेहार्चापुरःसरम् ॥४०॥  
ततस्तत्स्थण्डिलं वीध्व्योमस्फटिकनिर्मलम् ।  
बोधात्मकं समालोक्य तत्र स्वं देवतागणम् ॥४१॥  
प्रतिबिम्बतया पश्येद्बिम्बत्वेन च बोधतः ।  
एतदावाहनं मुख्यं व्यजनान्मरुतामिव ॥४२॥  
सर्वगोऽपि मरुद्यद्वद्व्यजनेनोपजीवितः ।  
अर्थकृत्सर्वगं मन्त्रचक्रं रूढेस्तथा भवेत् ॥४३॥  
चतुष्कपञ्चाशिकया तदेतत्तत्त्वमुच्यते ।  
श्रीनिर्मर्यादशास्त्रे च तदेतद्विभुनोदितम् ॥४४॥  
देवः सर्वगतो देव निर्मर्यादः कथं शिवः ।  
आवाहयते क्षम्यते वेत्येवंपृष्टो ब्रवीद्विभुः ॥४५॥  
वासनावाहयते देवि वासना च विसृज्यते ।  
परमार्थेन देवस्य नावाहनविसर्जने ॥४६॥  
आवाहितो मया देवः स्थण्डिले च प्रतिष्ठितः ।  
पूजितः स्तुत इत्येवं हृष्ट्वा देवं विसर्जयेत् ॥४७॥  
प्राणिनामप्रबुद्धानां सन्तोषजननाय वै ।  
आवाहनादिकं तेषां प्रवृत्तिः कथमन्यथा ॥४८॥  
कालेन तु विजानन्ति प्रवृत्ताः पतिशासने ।  
अनुक्रमेण देवस्य प्राप्तिं भुवनपूर्विकाम् ॥४९॥  
ज्ञानदीपद्युतिध्वस्तसमस्ताज्ञानसञ्चयाः ।  
कुतो वानीयते देवः कुत्र वा नीयतेऽपि सः ॥५०॥  
स्थूलसूक्ष्मादिभेदेन स हि सर्वत्र संस्थितः ।  
आवाहिते मन्त्रगणे पुष्पासवनिवेदनैः ॥५१॥  
धूपैश्च तर्पणं कार्यं श्रद्धाभक्तिबलोचितैः ।  
दीप्तानां शक्तिनादादिमन्त्राणामासवैः पलैः ॥५२॥

रक्तैः प्राक् तर्पण पश्चात् पुष्पधूपादिविस्तरैः ।  
 आगतस्य तु मन्त्रस्य न कुर्यात्तर्पणं यदि ॥५३॥  
 हरत्यर्धशरीरं स इत्युक्तं किल शम्भुना ।  
 यद्यदेवास्य मनसि विकासित्वं प्रयच्छति ॥५४॥  
 तेनैव कुर्यात्पूजां स इति शम्भोर्विनिश्चयः ।  
 साधकानां बुभुक्षूणां विधिर्नियतियन्त्रितः ॥५५॥  
 मुमुक्षूणां तत्त्वविदां स एव तु निर्गलः ।  
 कार्ये विशेषमाधित्सुर्विशिष्टं कारणं स्पृशेत् ॥५६॥  
 रक्तकर्पासतूलेच्छुस्तुल्यतद्बीजपुञ्जवत् ।  
 सन्ति भोगे विशेषाश्च विचित्राः कारणेरिताः ॥५७॥  
 देशकालानुसन्धानगुणद्रव्यक्रियादिभिः ।  
 स्वल्पा क्रिया भूयसी वा हृदयाह्लाददायिभिः ॥५८॥  
 बाह्यैः संकल्पजैर्वापि कारकैः परिकल्पिता ।  
 मुमुक्षोर्न विशेषाय नैःश्रेयसविधिं प्रति ॥५९॥  
 नहि ब्रह्मणि शंसन्ति बाहुल्याल्पत्वदुर्दशाः ।  
 चितः स्वातन्त्र्यसारत्वात् तस्यानन्दघनत्वतः ॥६०॥  
 क्रिया स्यात्तन्मयीभूत्यै हृदयाह्लाददायिभिः ।  
 शिवाभेदभराद्भाववर्गः शच्योतति यं रसम् ॥६१॥  
 तमेव परमे धाम्नि पूजनायार्पयेदबुधः ।  
 स्तोत्रेषु बहुधा चैतन्मया प्रोक्तं निजाह्निके ॥६२॥  
 अधिशय्य पारमार्थिकभावप्रसरप्रकाशमुल्लसति ।  
 या परमामृतदृक् त्वां तयार्चयन्ते रहस्यविदः ॥६३॥  
 कृत्वाधारधरां चमत्कृतिरसप्रोक्षाक्षणक्षालितामात्तैर्मानसतः स्वभावकुसुमैः स्वामोदसन्दोहिभिः ।  
 आनन्दामृतनिर्भरस्वहृदयानर्घार्घपात्रक्रमात् त्वां देव्या सह देहदेवसदने देवार्चयेऽहर्निशम् ॥६४॥  
 नानास्वादरसामिमां त्रिजगतीं हृच्चक्रयन्त्रार्पितामूर्ध्वाध्यस्तविवेकगौरवभरान्निष्पीड्य निःष्यन्दितम् ।  
 यत्संवित्परमामृतं मृतिजराजन्मापहं जृम्भते तेन त्वां हविषा परेण परमे संतर्पयेऽहर्निशम् ॥६५॥  
 इति श्लोकत्रयोपात्तमर्थमन्तर्विभावयन् ।  
 येन केनापि भावेन तर्पयेद्देवतागणम् ॥६६॥  
 मुद्रां प्रदर्शयेत्पश्चान्मनसा वापि योगतः ।  
 वचसा मन्त्रयोगेन वपुषा संनिवेशतः ॥६७॥  
 कृत्वा जपं ततः सर्वं देवतायै समर्पयेत् ।  
 तच्चोक्तं कर्तृतातत्त्वनिरूपणविधौ पुरा ॥६८॥  
 ततो विसर्जनं कार्यं बोधैकात्म्यप्रयोगतः ।  
 कृत्वा वा वह्निगां मन्त्रतृप्तिं प्रोक्तविधानतः ॥६९॥  
 द्वारपीठगुरुव्रातसमर्पितनिवेदनात् ।

ऋतेऽन्यत्स्वयमशनीयादगाधेऽम्भस्यथ क्षिपेत् ॥७०॥  
प्राणिनो जलजाः पूर्वदीक्षिताः शम्भुना स्वयम् ।  
विधिना भाविना श्रीमन्मीननाथावतारिणा ॥७१॥  
मार्जारमूषिकाद्यैर्यददीक्षैश्चापि भक्षितम् ।  
तच्छङ्कातङ्कदानेन व्याधये नरकाय च ॥७२॥  
अतस्तत्त्वविदा ध्वस्तशङ्कातङ्कोऽपि पण्डितः ।  
प्रकटं नेदृशं कुर्याल्लोकानुग्रहवाञ्छया ॥७३॥  
श्रीमन्मतमहाशास्त्रे तदुक्तं विभुना स्वयम् ।  
स्वयं तु शङ्कासङ्कोचनिष्कासनपरायणः ॥७४॥  
भवेत्तथा यथान्येषां शङ्का नो मनसि स्फुरेत् ।  
मार्जयित्वा ततः स्नानं पुष्पेणाथ प्रपूजयेत् ॥७५॥  
पुष्पादि सर्वं तत्स्थं तदगाधाम्भसि निक्षिपेत् ।  
उक्तः स्थण्डिलयागोऽयं नित्यकर्मणि शम्भुना ॥७६॥

## अथ श्रीतन्त्रालोके सप्तविंशतितममाहिनिकम्

अथोच्यते लिङ्गपूजा सूचिता मालिनीमते ॥१॥  
एतेषामूर्ध्वशास्त्रोक्तमन्त्राणां न प्रतिष्ठितम् ।  
बहिष्कुर्यात्ततो ह्येते रहस्यत्वेन सिद्धिदाः ॥२॥  
स्ववीर्यानन्दमाहात्म्यप्रवेशवशशालिनीम् ।  
ये सिद्धिं ददते तेषां बाह्यत्वं रूपविच्युतिः ॥३॥  
किञ्च चोक्तं समावेशपूर्णो भोक्त्रात्मकः शिवः ।  
भोगलाम्पट्यभागभोगविच्छेदे निग्रहात्मकः ॥४॥  
शान्तत्वन्यक्क्रियोद्भूतजिघत्सावृंहितं वपुः ।  
स्वयं प्रतिष्ठितं येन सोऽस्याभोगे विनश्यति ॥५॥  
उक्तं जानोत्तरायां च तदेतत्परमेशिना ।  
शिवो यागप्रियो यस्माद्विशेषान्मातृमध्यगः ॥६॥  
तस्माद्रहस्यशास्त्रेषु ये मन्त्रास्तान्बुधो बहिः ।  
न प्रतिष्ठापयेज्जातु विशेषाद्व्यक्तरूपिणः ॥७॥  
अत एव मृतस्यार्थं प्रतिष्ठान्यत्र योदिता ।  
सात्र शास्त्रेषु नो कार्या कार्या साधारणी पुनः ॥८॥  
आ तन्मयत्वसंसिद्धेरा चाभीष्टफलोदयात् ।  
पुत्रकः साधको व्यक्तमव्यक्तं वा समाश्रयेत् ॥९॥  
पुत्रकैर्गुरुरभ्यर्थ्यः साधकस्तु स्वयं विदन् ।  
यदि तत्स्थापयेन्नो चेत्तेनाप्यर्थ्यो गुरुर्भवेत् ॥१०॥  
गुरुश्चात्र निरोधाख्ये काल इत्थं विभौ वदेत् ।  
जीवत्यस्मिन्फलान्तं त्वं तिष्ठेर्जीवावधीति वा ॥११॥  
लिङ्गं च बाणलिङ्गं वा रत्नजं वाथ मौक्तिकम् ।  
पौष्पमान्नमथो वास्त्रं गन्धद्रव्यकृतं च वा ॥१२॥  
नतु पाषाणजं लिङ्गं शिल्प्युत्थं परिकल्पयेत् ।  
धातूत्थं च सुवर्णोत्थवर्जमन्यद्विवर्जयेत् ॥१३॥  
न चात्र लिङ्गमानादि क्वचिदप्युपयुज्यते ।  
उदारवीर्यैर्मन्त्रैर्यद्भासितं फलदं हि तत् ॥१४॥  
तस्यापि स्थण्डिलाद्युक्तविधिना शुद्धिमाचरेत् ।  
मन्त्रार्पणं तथैव स्यान्निरोधस्तूक्तयुक्तितः ॥१५॥  
अग्नौ च तर्पणं भूरिशेषाद्दक्षिणा गुरोः ।  
दीनादितृप्तिर्विभवाद्याग इत्यधिको विधिः ॥१६॥  
सर्वेष्वव्यक्तलिङ्गेषु प्रधानं स्यादकल्पितम् ।  
तथा च तत्र तत्रोक्तं लक्षणे पारमेश्वरे ॥१७॥

सूत्रे पात्रे ध्वजे वस्त्रे स्वयम्भूबाणपूजिते ।  
नदीप्रस्रवणोत्थे च नाहवानं नापि कल्पना ॥१८॥  
पीठप्रसादमन्त्रांशवेलादिनियमो नच ।  
व्यक्तं वा चित्रपुस्तादौ देवदारुसुवर्णजम् ॥१९॥  
अथ दीक्षितसच्छिल्पिकृतं स्थापयते गुरुः ।  
अथवा लक्षणोपेतमूर्धतत्कर्पराश्रितम् ॥२०॥  
पङ्क्तिचक्रकशूलाब्जविधिना तूरमाश्रयेत् ।  
तल्लक्षणं ब्रुवे श्रीमत्पिचुशास्त्रे निरूपितम् ॥२१॥  
तूरे योगः सदा शस्तः सिद्धिदो दोषवर्जिते ।  
जालकैर्जर्जरै रन्ध्रैर्दन्तैरूनाधिकै रुजा ॥२२॥  
युक्ते च तूरे हानिः स्यात् तद्धीने याग उत्तमः ।  
काम्य एव भवेत्तूरमिति केचित्प्रपेदिरे ॥२३॥  
गुरवस्तु विधौ काम्ये यत्नाद्दोषांस्त्यजेदिति ।  
व्याचक्षते पिचुप्रोक्तं न नित्ये कर्मणीत्यदः ॥२४॥  
श्रीसिद्धातन्त्र उक्तं च तूरलक्षणमुत्तमम् ।  
एकादिकचतुष्खण्डे गोमुखे पूर्णचन्द्रके ॥२५॥  
पद्मगोरोचनामुक्तानीरस्फटिकसंनिभे ।  
एकादिपञ्चसद्रन्ध्रविद्यारेखान्विते शुभे ॥२६॥  
न रूक्षवक्रशकलदीर्घनिम्नसबिन्दुके ।  
शलक्षणया वज्रसूच्यात्र स्फुटं देवीगणान्वितम् ॥२७॥  
सर्वं समालिखेत्पूज्यं सर्वावयवसुन्दरम् ।  
एतदेवानुसर्तव्यमर्घपात्रे पि लक्षणम् ॥२८॥  
श्रीब्रह्मयामले प्युक्तं पात्रं गोमुखमुत्तमम् ।  
गजकूर्मतलं कुम्भवृत्तशक्तिकजाकृति ॥२९॥  
अक्षसूत्रमथो कुर्यात्तत्रैवाभ्यर्चयेत्क्रमम् ।  
वीरधातुजलोद्भूतमुक्तारत्नसुवर्णजम् ॥३०॥  
अक्षसूत्रं क्रमोत्कृष्टं रौद्राक्षं वा विशेषतः ।  
शतं तिथ्युत्तरं यद्वा साष्टं यद्वा तदर्धकम् ॥३१॥  
तदर्धं वाथ पञ्चाशद्युक्तं तत्परिकल्पयेत् ।  
वक्त्राणि पञ्च चित्स्पन्दज्ञानेच्छाकृतिसंगतेः ॥३२॥  
पञ्चधाद्यन्तगं चैक्यमित्युपान्त्याक्षगो विधिः ।  
शक्तितद्वत्प्रभेदेन तत्र द्वैरूप्यमुच्यते ॥३३॥  
ततो द्विगुणमाने तु द्विरूपं न्यासमाचरेत् ।  
ततो पि द्विगुणे सृष्टिसंहतिद्वितयेन तम् ॥३४॥  
मातृकां मालिनीं वाथ न्यस्येत्खशरसंमिते ।



उत्तमे तु द्वयीं न्यस्येन्न्यस्य पूर्वं प्रचोदितान् ॥३५॥  
 दीक्षायां मुख्यतो मन्त्रांस्तान्पञ्चदश दैशिकः ।  
 यदि वा तत्त्वभुवनकलामन्त्रपदार्णजैः ॥३६॥  
 संख्याभेदैः कृते सूत्रे तं तं न्यासं गुरुश्चरेत् ।  
 कृत्वाक्षसूत्रं तस्यापि सर्वं स्थण्डिलवद्भवेत् ॥३७॥  
 पूजितेन च तेनैव जपं कुर्यादतन्द्रितः ।  
 विधिरुक्तस्त्वयं श्रीमन्मालिनीविजयोत्तरे ॥३८॥  
 चक्रवद्भ्रमयन्नेतद्यद्वक्ति स जपो भवेत् ।  
 यदीक्षते जुहोत्येतद्बोधाग्नौ संप्रवेशनात् ॥३९॥  
 अथवार्धमहापात्रं कुर्यात्तच्चोत्तरं परम् ।  
 नारिकेलमथो बैल्वं सौवर्णं राजतं च वा ॥४०॥  
 तस्याप्येष विधिः सर्वः प्रतिष्ठादौ प्रकीर्तितः ।  
 तन्निष्कम्परसैः पूर्णं कृत्वास्मिन्पूजयेत्क्रमम् ॥४१॥  
 अधोमुखं सदा स्थाप्यं पूजितं पूजने पुनः ।  
 तत्पात्रमुन्मुखं तच्च रिक्तं कुर्यान्न तादृशम् ॥४२॥  
 पूजान्ते तद्रसापूर्णमात्मानं प्रविधाय तत् ।  
 अधोमुखं च संपूज्य स्थापयेत् विचक्षणः ॥४३॥  
 खड्गं कृपाणिकां यद्वा कर्तरीं मकुरं च वा ।  
 विमलं तत्तथा कुर्याच्छ्रीमत्कालीमुखोदितम् ॥४४॥  
 श्रीभैरवकुलेऽप्युक्तं कुलपर्वप्रपूजने ।  
 स्थण्डिलेऽग्नौ पटे लिङ्गे पात्रे पद्मेऽथ मण्डले ॥४५॥  
 मूर्त्तौ घटेऽस्त्रसंघाते धटे सूत्रेऽथ पूजयेत् ।  
 स्वेन स्वेनोपचारेण सङ्करं वर्जयेदिति ॥४६॥  
 यथाप्सु शान्तये मन्त्रास्तद्वदस्त्रादिषु ध्रुवम् ।  
 शत्रुच्छेदादिकर्तारः काम्योऽतः सङ्करोज्झितः ॥४७॥  
 अकामस्य तु ते तत्तत्स्थानोपाधिवशाद्ध्रुवम् ।  
 पाशकर्तनसंशुद्धतत्त्वाप्यायादिकारिणः ॥४८॥  
 अथवा पुस्तकं तादृग्रहःशास्त्रक्रमोम्भितम् ।  
 सुशुद्धं दीक्षितकृतं तत्राप्येष विधिः स्मृतः ॥४९॥  
 इत्थं स्वयंप्रतिष्ठेषु यावद्यावत्स्थितिर्भवेत् ।  
 विभवैस्तर्पणं शुद्धिस्तावद्विच्छेदवर्जनम् ॥५०॥  
 अत एव यदा भूरिदिनं मण्डलकल्पनम् ।  
 तदा दिने दिने कुर्याद्विभवैस्तर्पणं बहु ॥५१॥  
 प्रतिष्ठायां च सर्वत्र गुरुः पूर्वोदितं परम् ।  
 सतत्त्वमनुसन्धाय संनिधिं स्फुटमाचरेत् ॥५२॥

सिद्धे तु तन्मयीभावे फले पुत्रकसाधकैः ।  
अन्यस्मै तद्वयादन्यतरस्मै तत्समर्प्यते ॥५३॥  
तस्याप्येष विधिः सर्वस्तदलाभे तु सर्वथा ।  
अगाधे ंभसि तत्क्षेप्यं क्षमयित्वा विसृज्य च ॥५४॥  
इत्येष स्वप्रतिष्ठानविधिः शिवनिरूपितः ।  
परप्रतिष्ठिते लिङ्गे बाणीयेऽथ स्वयंभुवि ॥५५॥  
सर्वमासनपक्षे प्राङ्म्यस्य संपूजयेत्क्रमम् ।  
शुद्धाशुद्धाध्वजाः सर्वे मन्त्राः सर्वः शिवान्तकः ॥५६॥  
अध्वा चेहासने प्रोक्तस्तत्सर्वत्रार्चयेदिदम् ।  
आवाहनविसृष्टी तु तत्र प्राग्वत्समाचरेत् ॥५७॥  
उक्तं तन्त्रेऽप्यघोरेशे स्वच्छन्दे विभुना तथा ।  
अथवा प्रत्यहं प्रोक्तमानार्धार्धनियोगतः ॥५८॥  
कृत्वेष्टं मण्डलं तत्र समस्तं क्रममर्चयेत् ।  
बहुप्रकारभिन्नस्य लिङ्गस्यार्चा निरूपिता ॥५९॥

## अथ श्रीतन्त्रालोके अष्टाविंशमाहिनिकम्

इति नित्यविधिः प्रोक्तो नैमित्तिकमथोच्यते ॥१॥  
नियतं भावि यन्नित्यं तदित्यस्मिन्विधौ स्थिते ।  
मुख्यत्वं तन्मयीभूतिः सर्वं नैमित्तिकं ततः ॥२॥  
दिनादिकल्पनोत्थे तु नैयत्ये सर्वनित्यता ।  
दिनमासर्क्षवर्षादिनैयत्यादुच्यते तदा ॥३॥  
अशङ्कितव्यावश्यन्तासत्ताकं जातुचिद्भवम् ।  
प्रमात्रनियतं प्राहुर्नैमित्तिकमिदं बुधाः ॥४॥  
सन्ध्यादि पर्वसंपूजा पवित्रकमिदं सदा ।  
नित्यं नियतरूपत्वात्सर्वस्मिन् शासनाश्रिते ॥५॥  
ज्ञानशास्त्रगुरुभ्रातृद्वर्गप्राप्तयस्तथा ।  
तज्जन्मसंस्क्रियाभेदाः स्वजन्मोत्सवसंगतिः ॥६॥  
श्राद्धं विपत्प्रतीकारः प्रमोदोद्भूतदर्शनम् ।  
योगिनीमेलकः स्वांशसन्तानाद्यैश्च मेलनम् ॥७॥  
शास्त्रव्याख्यापुरामध्यावसानानि क्रमोदयः ।  
देवतादर्शनं स्वाप्नमाज्ञा समयनिष्कृतिः ॥८॥  
इति नैमित्तिकं श्रीमत्तन्त्रसारे निरूपितम् ।  
त्रयोविंशतिभेदेन विशेषार्चानिबन्धनम् ॥९॥  
तत्र पर्वविधिं ब्रूमो द्विधा पर्व कुलाकुलम् ।  
कुलाष्टककृतं पूर्वं प्रोक्तं श्रीयोगसंचरे ॥१०॥  
अब्धीन्दु मुनिरित्येतन्माहेश्या ब्रह्मसन्ततेः ।  
प्रतिपत्पञ्चदश्यां द्वे कौमार्या रसवह्निनुक् ॥११॥  
अब्धिरक्षीन्दु वैष्णव्या ऐन्द्र्यास्त्वस्त्रं त्रयोदशी ।  
वाराह्या रन्ध्ररुद्रौ द्वे चण्ड्या वस्वक्षियुग्मकम् ॥१२॥  
द्वे द्वे तिथी तु सर्वासां योगेश्या दशमी पुनः ।  
तस्या अप्यष्टमी यस्माद्द्वितिथिः सा प्रकीर्तिता ॥१३॥  
अन्याश्चाकुलपर्वापि वैपरीत्येन लक्षितम् ।  
कुलपर्वेति तद्ब्रूमो यथोक्तं भैरवे कुले ॥१४॥  
हैडरे त्रिकसद्भावे त्रिककालीकुलादिके ।  
योऽयं प्राणाश्रितः पूर्वं कालः प्रोक्तः सुविस्तरात् ॥१५॥  
स चक्रभेदसंचारे कांचित् सूते स्वसंविदम् ।  
स्वसंवित्पूर्णतालाभसमयः पर्व भण्यते ॥१६॥  
पर्व पूरण इत्येव यद्वा पृ पूरणार्थकः ।  
पर्वशब्दो निरुक्तश्च पर्व तत्पूरणादिति ॥१७॥

हैडरेऽत्र च शब्दोऽयं द्विधा नान्तेतरः श्रुतः ।  
 तच्चक्रचारनिष्णाता ये केचित् पूर्णसंविदः ॥१८॥  
 तन्मेलकसमायुक्तास्ते तत्पूजापराः सदा ।  
 योऽप्यतन्मय एषोऽपि तत्काले स्वक्रमार्चनात् ॥१९॥  
 तद्योगिनीसिद्धसङ्घमेलकात् तन्मयीभवेत् ।  
 यथा प्रेक्षणके तत्तद्द्रष्टृसंविदभेदिताम् ॥२०॥  
 क्रमोदितां सदय एव लभते तत्प्रवेशनात् ।  
 योगाभ्यासक्रमोपात्तां तथा पूर्णां स्वसंविदम् ॥२१॥  
 लभन्ते सदय एवैतत्संविदैक्यप्रवेशनात् ।  
 तत्कालं चापि संवित्तेः पूर्णत्वात् कामदोग्धता ॥२२॥  
 तेन तत्तत्फलं तत्र काले संपूजयाचिरात् ।  
 यथा चिरोपात्तधनः कुर्वन्नुत्सवमादरात् ॥२३॥  
 अतिथिं सो नुगृह्णाति तत्कालाभिज्ञमागतम् ।  
 तथा सुफलसंसिद्ध्यै योगिनीसिद्धनायकाः ॥२४॥  
 यत्नवन्तोऽपि तत्कालाभिज्ञं तमनुगृह्णते ।  
 उक्तं च तत्र तेनेह कुले सामान्यतेत्यलम् ॥२५॥  
 यस्य यद्बुद्धये देवि वर्तते दैशिकाज्ञया ।  
 मन्त्रो योगः क्रमश्चैव पूजनात् सिद्धिदो भवेत् ॥२६॥  
 कुलाचारेण देवेशि पूज्यं सिद्धिविमुक्तये ।  
 ये पर्वस्वेषु देवेशि तर्पणं तु विशेषतः ॥२७॥  
 गुरुणां देवतानां च न कुर्वन्ति प्रमादतः ।  
 दुराचारा हि ते दुष्टाः पशुतुल्या वरानने ॥२८॥  
 अभावान्नित्यपूजाया अवश्यं ह्येषु पूजयेत् ।  
 अटनं ज्ञानशक्त्यादिलाभार्थं यत्प्रकीर्तितम् ॥२९॥  
 शक्तियागश्च यः प्रोक्तो वश्याकर्षणमारणम् ।  
 तत्सर्वं पर्वदिवसेष्वयत्नेनैव सिद्ध्यति ॥३०॥  
 तत्सामान्यविशेषाभ्यां षोढा पर्व निरूपितम् ।  
 मासस्याद्यं पञ्चमं च श्रीदिनं परिभाष्यते ॥३१॥  
 उत्कृष्टत्वात् पर्वदिनं श्रीपूर्वत्वेन भाष्यते ।  
 समयो ह्येष यद्गुप्तं तन्नानुपपदं वदेत् ॥३२॥  
 तुर्याष्टमान्यभुवनचरमाणि द्वयोरपि ।  
 पक्षयोरिह सामान्यसामान्यं पर्व कीर्तितम् ॥३३॥  
 यदेतेषु दिनेष्वेव भविष्यद्ग्रहभात्मकः ।  
 उभयात्मा विशेषः स्यात्तत्सामान्यविशेषता ॥३४॥  
 सा चैकादशधैकस्मिन्नेकस्मिन्विभुनोदिता ।

सजातीया तु सोत्कृष्टेत्येवं शम्भुर्न्यरूपयत् ॥३५॥  
कृष्णयुगं वह्निसितं श्रुतिकृष्णं वह्निसितमिति पक्षाः ।  
अर्केन्दुजीवचन्द्रा बुधयुग्मेन्द्वर्ककविगुरुविधु स्यात् ॥३६॥  
परफल्गुश्चैत्रमघे तिष्यः प्राक्फल्गुकर्णशतभिषजः ।  
मूलप्राजापत्ये विशाखिका श्रवणसंज्ञया भानि ॥३७॥  
रन्ध्रे तिथ्यर्कपरे वसुरन्ध्रे शशिवृषाङ्करसरन्ध्रयुगम् ।  
प्रथमनिशामध्यनिशे मध्याह्नशरा दिनोदयो मध्यदिनम् ॥३८॥  
प्रथमनिशेति च समयो मार्गशिरःप्रभृतिमासेषु ।  
कन्यान्त्यजाथ वेश्या रागवती तत्त्ववेदिनी दूती ॥३९॥  
व्याससमासात् क्रमशः पूज्याश्चक्रेऽनुयागाख्ये ।  
सर्वत्र च पर्वदिने कुर्यादनुयागचक्रमतिशयतः ॥४०॥  
गुप्तागुप्तविधानादियागचर्याक्रमेण सम्पूर्णम् ।  
अनुयागः किल मुख्यः सर्वस्मिन्नेव कर्मविनियोगे ॥४१॥  
अनुयागकाललाभे तस्मात्प्रयतेत तत्परमः ।  
भग्रहसमयविशेषो नाश्वयुजे कोऽपि तेन तद्वर्जम् ॥४२॥  
वेलाभग्रहकलना कथितैकादशसु मासेषु ।  
फाल्गुनमासे शुक्लं यत्प्रोक्तं द्वादशीदिनं पर्व ॥४३॥  
अग्रतिथिवेधयोगो मुख्यतमोऽसौ विशेषोऽत्र ।  
दिवसनिशे किल कृत्वा त्रिभागशः प्रथममध्यमापरविभागः ॥४४॥  
पूजाकालस्तत्र त्रिभागिते मुख्यतमः कालः ।  
यदि संघटेत वेला मुख्यतमा भग्रहौ तथा चक्रम् ॥४५॥  
तद्याग आदियागस्तत्काम्यं पूजयैव पर्वसु सिद्ध्येत् ।  
दिनवेलाभग्रहकल्पनेन तत्रापि सौम्यरौद्रत्वम् ॥४६॥  
ज्ञात्वा साधकमुख्यस्तत्तत्कार्यं तदा तदा कुर्यात् ।  
उक्तो यो र्चाकालस्तं चेदुल्लङ्घ्य भग्रहतिथिः स्यात् ॥४७॥  
तमनादृत्य विशेषं प्रधानयेत्सामयमिति केचित् ।  
नेति त्वस्मद्गुरवो विशेषरूपा हि तिथिरिह न वेला ॥४८॥  
संवेद्यरूपशशधरभागः संवेदकार्ककरनिकरैः ।  
यावान्यावति पूर्णः सा हि तिथिर्भग्रहैः स्फुटीभवति ॥४९॥  
तस्मान्मुख्यात्र तिथिः सा च विशेष्या ग्रहर्क्षयोगेन ।  
वेलात्र न प्रधानं युक्तं चैतत्तथाहि परमेशः ॥५०॥  
श्रीत्रिकभैरवकुलशास्त्रेषूचे न पर्वदिवसेषु ।  
वेलायोगं कंचन तिथिभग्रहयोगतो ह्यन्यम् ॥५१॥  
तिथिस्तु पूज्या प्रधानरूपत्वात् ।  
श्वेताभावे कृष्णच्छागालम्भं हि कथयन्ति ॥५२॥

यत्पुनरुर्मिप्रभृतिनि शास्त्रे वेलोदितापि तत्काम्यम् ।  
 मुख्यतयोद्दिश्य विधिं तथाच तत्र पौषपर्वदिने ॥५३॥  
 कृत्वा र्चनमर्धनिशि ध्यात्वा जप्त्वा बहिर्गतस्य यथा ।  
 आदेशः फलति तथा माघे चक्राद्वचः फलति ॥५४॥  
 अचिरादभीष्टसिद्धिः पञ्चसु मैत्री धनं च मेलापः ।  
 चक्रस्थाने क्रोधात् पाषाणस्फोटनेन रिपुनाशः ॥५५॥  
 सिद्धादेशप्राप्तिर्मार्गान्तं कथ्यते विभुना ।  
 भग्नयोगाभावे वेलां तु तिथेरवश्यमीक्षेत ॥५६॥  
 सा हि तथा स्फुटरूपा तिथेः स्वभावोदयं दद्यात् ।  
 भग्नतिथिवेलांशानुयायि सर्वाङ्गसुन्दरं तु दिनम् ॥५७॥  
 यदि लभ्येत तदास्मिन्विशेषतमपूजनं रचयेत् ।  
 नच काम्यमेव केवलमेतत्परिवर्जने यतः कथितः ॥५८॥  
 समयविलोपः श्रीमद्भैरवकुल ऊर्मिशास्त्रे च ।  
 दुष्टा हि दुराचाराः पशुतुल्याः पर्व ये न विदुः ॥५९॥  
 नच काम्यस्याकरणे स्याज्जातु प्रत्यवायित्वम् ।  
 तत्रानुयागसिद्ध्यर्थं चक्रयागो निरूप्यते ॥६०॥  
 मूर्तियाग इति प्रोक्तो यः श्रीयोगीश्वरीमते ।  
 नित्यं नैमित्तिकं कर्म यदत्रोक्तं महेशिना ॥६१॥  
 सर्वत्र चक्रयागोऽत्र मुख्यः काम्ये विशेषतः ।  
 ज्ञानी योगी च पुरुषः स्त्री वास्मिन्मूर्तिसंज्ञके ॥६२॥  
 योगे प्रयत्नतो योज्यस्तद्धि पात्रमनुत्तरम् ।  
 तत्संपर्कात्पूर्णता स्यादिति त्रैशिरसादिषु ॥६३॥  
 तेन सर्वं हुतं चेष्टं त्रैलोक्यं सचराचरम् ।  
 ज्ञानिने योगिने वापि यो ददाति करोति वा ॥६४॥  
 दीक्षोत्तरेऽपि च प्रोक्तमन्नं ब्रह्मा रसो हरिः ।  
 भोक्ता शिव इति ज्ञानी श्वपचानप्यथोद्धरेत् ॥६५॥  
 सर्वतत्त्वमयो भूत्वा यदि भुङ्क्ते स साधकः ।  
 तेन भोजितमात्रेण सकृत्कोटिस्तु भोजिता ॥६६॥  
 अथ तत्त्वविदेतस्मिन्यदि भुञ्जीत तत् प्रिये ।  
 परिसंख्या न विद्येत तदाह भगवाञ्छिवः ॥६७॥  
 भोज्यं मायात्मकं सर्वं शिवो भोक्ता स चाप्यहम् ।  
 एवं यो वै विजानाति दैशिकस्तत्त्वपारगः ॥६८॥  
 तं दृष्ट्वा देवमायान्तं क्रीडन्त्योषधयो गृहे ।  
 निवृत्तमद्यैवास्माभिः संसारगहनार्णवात् ॥६९॥  
 यदस्य वक्त्रं संप्राप्ता यास्यामः परमं पदम् ।

अन्येऽपानभुजो हयूर्ध्वे प्राणो पानस्त्वधोमुखः ॥७०॥  
 तस्मिन्भोक्तारि देवेशि दातुः कुलशतान्यपि ।  
 आश्वेव परिमुच्यन्ते नरकाद्यातनार्णवात् ॥७१॥  
 श्रीमन्निशाटनेऽप्युक्तं कथनान्वेषणादपि ।  
 श्रोत्राभ्यन्तरसंप्राप्ते गुरुवक्त्राद्विनिर्गते ॥७२॥  
 मुक्तस्तदैव काले तु यन्त्रं तिष्ठति केवलम् ।  
 सुरापः स्तेयहारी च ब्रह्महा गुरुतल्पगः ॥७३॥  
 अन्त्यजो वा द्विजो वाथ बालो वृद्धो युवापि वा ।  
 पर्यन्तवासी यो ज्ञानी देशस्यापि पवित्रकः ॥७४॥  
 तत्र संनिहितो देवः सदेवीकः सकिङ्करः ।  
 तस्मात्प्राधान्यतः कृत्वा गुरुं ज्ञानविशारदम् ॥७५॥  
 मूर्तियागं चरेत्तस्य विधिर्योगीश्वरीमते ।  
 पवित्रारोहणे श्राद्धे तथा पर्वदिनेष्वलम् ॥७६॥  
 सूर्यचन्द्रोपरागादौ लौकिकेष्वपि पर्वसु ।  
 उत्सवे च विवाहादौ विप्राणां यज्ञकर्मणि ॥७७॥  
 दीक्षायां च प्रतिष्ठायां समयानां विशोधने ।  
 कामनार्थं च कर्तव्यो मूर्तियागः स पञ्चधा ॥७८॥  
 केवलो यामलो मिश्रश्चक्रयुगवीरसङ्करः ।  
 केवलः केवलैरेव गुरुभिर्मिश्रितः पुनः ॥७९॥  
 साधकाद्यैः सपत्नीकैर्यामलः स द्विधा पुनः ।  
 पत्नीयोगात् क्रयानीतवेश्यासंयोगतो थवा ॥८०॥  
 चक्रिण्याद्याश्च वक्ष्यन्ते शक्तियोगाद्यथोचिताः ।  
 तत्संयोगाच्चक्रयुक्तो यागः सर्वफलप्रदः ॥८१॥  
 सर्वैस्तु सहितो यागो वीरसङ्कर उच्यते ।  
 मध्ये गुरुर्भवेत्तेषां गुरुवर्गस्तदावृत्तिः ॥८२॥  
 तिस्र आवृतयो बाह्ये सम्यन्ता यथाक्रमम् ।  
 पङ्क्तिक्रमेण वा सर्वे मध्ये तेषां गुरुः सदा ॥८३॥  
 तदा तद्गन्धधूपस्रक्समालम्भनवाससा ।  
 पूज्यं चक्रानुसारेण तत्तच्चक्रमिदं त्विति ॥८४॥  
 एकारके यथा चक्रे एकवीरविधिं स्मरेत् ।  
 द्व्यरे यामलमन्यत्र त्रिकमेवं षडस्रके ॥८५॥  
 षड्योगिनीः सप्तकं च सप्तारे ष्टाष्टके च वा ।  
 अन्यद्वा तादृशं तत्र चक्रे तादृक्स्वरूपिणि ॥८६॥  
 ततः पात्रे लिसंपूर्णे पूर्वं चक्रं यजेत्सुधीः ।  
 आधारयुक्ते नाधाररहितं तर्पणं क्वचित् ॥८७॥

आधारेण विना भंशो नच तुष्यन्ति रश्मयः ।  
 प्रेतरूपं भवेत्पात्रं शाक्तामृतमथासवः ॥८८॥  
 भोक्त्री तत्र तु या शक्तिः स शम्भुः परमेश्वरः ।  
 अणुशक्तिशिवात्मेत्थं ध्यात्वा संमिलितं त्रयम् ॥८९॥  
 ततस्तु तर्पणं कार्यमावृतेरावृतेः क्रमात् ।  
 प्रतिसंचरयोगेन पुनरन्तः प्रवेशयेत् ॥९०॥  
 यावद्गुर्वन्तिकं तद्धि पूर्णं भ्रमणमुच्यते ।  
 तत्रादौ देवतास्तर्प्यास्ततो वीरा इति क्रमः ॥९१॥  
 वीरश्च वीरशक्तिश्चेत्येवमस्मद्गुरुक्रमः ।  
 ततोऽवदंशान्विविधान् मांसमत्स्यादिसंयुतान् ॥९२॥  
 अग्रे तत्र प्रविकिरेत् तृप्त्यन्तं साधकोत्तमः ।  
 पात्राभावे पुनर्भद्रं वेल्लिताशुक्तिमेव च ॥९३॥  
 पात्रे कुर्वीत मतिमानिति सिद्धामते क्रमः ।  
 दक्षहस्तेन भद्रं स्याद्वेल्लिता शुक्तिरुच्यते ॥९४॥  
 दक्षहस्तस्य कुर्वीत वामोपरि कनीयसीम् ।  
 तर्जन्यङ्गुष्ठयोगेन दक्षाधो वामकाङ्गुलीः ॥९५॥  
 निःसन्धिबन्धौ द्वावित्थं वेल्लिता शुक्तिरुच्यते ।  
 ये तत्र पानकाले तु बिन्दवो यान्ति मेदिनीम् ॥९६॥  
 तैस्तुष्यन्ति हि वेतालगुह्यकाद्या गभस्तयः ।  
 धारया भैरवस्तुष्येत् करपानं परं ततः ॥९७॥  
 प्रवेशो त्र न दातव्यः पूर्वमेव हि कस्यचित् ।  
 प्रमादात्तु प्रविष्टस्य विचारं नैव चर्चयेत् ॥९८॥  
 एवं कृत्वा क्रमाद्यागमन्ते दक्षिणया युतम् ।  
 समालम्भनताम्बूलवस्त्राद्यं वितरेद्बुधः ॥९९॥  
 रूपकार्धात् परं हीनां न दद्याद्दक्षिणां सुधीः ।  
 समयिभ्यः क्रमाद्द्विद्विगुणा गुर्वन्तकं भवेत् ॥१००॥  
 एष स्यान्मूर्तियागस्तु सर्वयागप्रधानकः ।  
 काम्ये तु संविधौ सप्तकृत्वः कार्यस्तथाविधः ॥१०१॥  
 जानन्ति प्रथमं गेहं ततस्तस्य समर्थताम् ।  
 बलाबलं ततः पश्चाद्विस्मयन्तेऽत्र मातरः ॥१०२॥  
 ततोऽपि संनिधीयन्ते प्रीयन्ते वरदास्ततः ।  
 देवीनामथ नाथस्य परिवारयुजोऽप्यलम् ॥१०३॥  
 वल्लभो मूर्तियागोऽयमतः कार्यो विपश्चिता ।  
 राक्तौ गुप्ते गृहे वीराः शक्तयोऽन्योन्यमप्यलम् ॥१०४॥  
 असंकेतयुजो योज्या देवताशब्दकीर्तनात् ।



अलाभे मूर्तिचक्रस्य कुमारीरेव पूजयेत् ॥१०५॥  
 काम्यार्थं तु न तां व्यङ्गां स्तनपुष्पवतीं तथा ।  
 प्रतिपच्छ्रुतिसंज्ञे च चतुर्थी चोत्तरात्रये ॥१०६॥  
 हस्ते च पञ्चमी षष्ठी पूर्वास्वथ पुनर्वसौ ।  
 सप्तमी तत्परा पित्र्ये रोहिण्यां नवमी तथा ॥१०७॥  
 मूले तु द्वादशी ब्राह्मे भूताश्विन्यां च पूर्णिमा ।  
 धनिष्ठायाममावस्या सोऽयमेकादशात्मकः ॥१०८॥  
 अर्कादित्रयशुक्रान्यतमयुक्तोऽप्यहर्गणः ।  
 योगपर्वति विख्यातो रात्रौ वा दिन एव वा ॥१०९॥  
 योगपर्वणि कर्तव्यो मूर्तियागस्तु सर्वथा ।  
 यः सर्वान्योगपर्वाख्यान् वासरान् पूजयेत्सुधीः ॥११०॥  
 मूर्तियागेन सोऽपि स्यात् समयी मण्डलं विना ।  
 इत्येष मूर्तियागः श्रीसिद्धयोगीश्वरीमते ॥१११॥  
 अथोच्यते शिवेनोक्तः पवित्रकविधिः स्फुटः ।  
 श्रीरत्नमालात्रिशिरःशास्त्रयोः सूचितः पुनः ॥११२॥  
 श्रीसिद्धाटनसद्भावमालिनीसारशासने ।  
 तत्र प्राधान्यतः श्रीमन्मालोक्तो विधिरुच्यते ॥११३॥  
 क्षीराब्धिमथनोद्भूतविषनिद्राविमूर्च्छितः ।  
 नागराजः स्वभुवने मेघकाले स्म नावसत् ॥११४॥  
 केवलं तु पवित्रो यं वायुभक्षः समाः शतम् ।  
 दिव्यं दशगुणं नाथं भैरवं पर्यपूजयत् ॥११५॥  
 व्यजिज्ञपच्च तं तुष्टं नाथं वर्षास्वहं निजे ।  
 पाताले नासितुं शक्तः सोऽप्येनं परमेश्वरः ॥११६॥  
 नागं निजजटाजूटपीठगं पर्यकल्पयत् ।  
 ततः समस्तदेवौघैर्धारितोऽसौ स्वमूर्धनि ॥११७॥  
 महतां महितानां हि नाद्भुत विश्वपूज्यता ।  
 तस्मान्महेशितुर्मूर्ध्नि देवतानां च सर्वशः ॥११८॥  
 आत्मनश्च पवित्रं तं कुर्याद्यागपुरःसरम् ।  
 दश कोट्यो न पूजानां पवित्रारोहणे समाः ॥११९॥  
 वृथा दीक्षा वृथा ज्ञानं गुर्वाराधनमेव च ।  
 विना पवित्राद्येनैतद्धरेन्नागः शिवाज्ञया ॥१२०॥  
 तस्मात्सर्वप्रयत्नेन स कार्यः कुलवेदिभिः ।  
 आषाढशुक्लान्मिथुनकर्कटस्थे रवौ विधिः ॥१२१॥  
 कर्तव्यः सो निरोधेन यावत्सा तुलपूर्णिमा ।  
 तुलोपलक्षितस्यान्त्यं कार्तिकस्य दिनं मतम् ॥१२२॥

कुलशब्दं पठन्तोऽन्ये व्याख्याभेदं प्रकुर्वते ।  
 नित्यातन्त्रविदः कृष्णं कार्तिकाच्चरमं दिनम् ॥१२३॥  
 कुलस्य नित्याचक्रस्य पूर्णत्वं यत्र तन्मतम् ।  
 माघशुक्लान्त्यदिवसः कुलपर्वेति तन्मतम् ॥१२४॥  
 पूर्णत्वं तत्र चन्द्रस्य सा तिथिः कुलपूर्णिमा ।  
 दक्षिणोत्तरगः कालः कुलाकुलतयोदितः ॥१२५॥  
 कुलस्य तस्य चरमे दिने पूर्णत्वमुच्यते ।  
 दक्षिणायनषण्मासकर्तव्यत्वमतो विधौ ॥१२६॥  
 पवित्रके प्रकाशत्वसिद्ध्यै कृष्णस्य वर्त्मनः ।  
 तदेतद्बहुशास्त्रोक्तं रूपं देवो न्यरूपयत् ॥१२७॥  
 एकेनैव पदेन श्रीरत्नमालाकुलागमे ।  
 तदत्र समये सर्वविधिसंपूर्णात्मकः ॥१२८॥  
 पवित्रकविधिः कार्यः शुक्लपक्षे तु सर्वथा ।  
 पूरणं शक्तियोगेन शक्त्यात्म च सितं दलम् ॥१२९॥  
 दक्षिणायनसाजात्यात् तेन तद्विधिरुच्यते ।  
 एकद्वित्रिचतुःपञ्चषड्लतैकतमं महत् ॥१३०॥  
 हेमरत्नाङ्कितग्रन्थि कुर्यान्मुक्तापवित्रकम् ।  
 सौवर्णसूत्रं त्रिगुणं सैकग्रन्थिशतं गुरौ ॥१३१॥  
 परे गुरौ तु त्र्यधिकमध्यब्धि परमेष्ठिनि ।  
 प्राक्सिद्धाचार्ययोगेश विषये तु रसाधिकम् ॥१३२॥  
 अष्टाधिकं शिवस्योक्तं चित्ररत्नप्रपूरितम् ।  
 विद्यापीठाक्षसूत्रादौ गुरुवच्छिववत् पुनः ॥१३३॥  
 वटुके कनकाभावे रौप्यं तु परिकल्पयेत् ।  
 पादसूत्रमथ क्षौमं कार्पासं त्रित्रितानितम् ॥१३४॥  
 तस्मान्नवगुणात् सूत्रात्त्रिगुणादिक्रमात् कुरु ।  
 चण्डांशुगुणपर्यन्तं ततोऽपि त्रिगुणं च वा ॥१३५॥  
 तेनाष्टादशतन्तूत्थमधमं मध्यमं पुनः ।  
 अष्टोत्तरशतं तस्मात् त्रिगुणं तूत्तमं मतम् ॥१३६॥  
 ग्रन्थयस्तत्त्वसंख्याताः षडध्वकलनावशात् ।  
 यद्वा व्याससमासाभ्यां चित्राः सद्गन्धपूरिताः ॥१३७॥  
 विशेषविधिना पूर्वं पूजयित्वाप्येततः ।  
 पवित्रकं समस्ताध्वपरिपूर्णत्वभावनात् ॥१३८॥  
 गुर्वात्मनोर्जानुनाभिकण्ठमूर्धान्तगं च वा ।  
 ततो महोत्सवः कार्यो गुरुपूजापुरःसरः ॥१३९॥  
 तर्प्याः शासनगाः सर्वे दक्षिणावस्त्रभोजनैः ।

महोत्सवः प्रकर्तव्यो गीतनृत्तात्मको महान् ॥१४०॥  
चातुर्मास्यं सप्तदिनं त्रिदिनं वाप्यलाभतः ।  
तदन्ते क्षमयेद्देवं मण्डलादि विसर्जयेत् ॥१४१॥  
वह्निं च पश्चात्कर्तव्यश्चक्रयागः पुरोदितः ।  
मासे मासे चतुर्मासे वर्षे वापि पवित्रकम् ॥१४२॥  
सर्वथैव प्रकर्तव्यं यथाविभवविस्तरम् ।  
वित्ताभावे पुनः कार्यं काशैरपि कुशोम्भितैः ॥१४३॥  
सति वित्ते पुनः शाठ्यं व्याधये नरकाय च ।  
नित्यपूजासु पूर्णत्वं पर्वपूजाप्रपूर्णात् ॥१४४॥  
तत्रापि परिपूर्णत्वं पवित्रकसमर्चनात् ।  
पवित्रकविलोपे तु प्रायश्चित्तं जपेत्सुधीः ॥१४५॥  
सुशुद्धः सन्पुनः कुर्यादित्याज्ञा परमेशितुः ।  
अथ त्रिशिरसि प्रोक्तो लिख्यते तद्विधिः स्फुटः ॥१४६॥  
त्रिप्रमेयस्य शैवस्य पञ्चपञ्चात्मकस्य वा ।  
दशाष्टादशभेदस्य षट्स्रोतस इहोच्यते ॥१४७॥  
ये नराः समयभ्रष्टा गुरुशास्त्रादिदूषकाः ।  
नित्यनैमित्तिकाद्यन्यपर्वसन्धिविवर्जिताः ॥१४८॥  
अकामात् कामतो वापि सूक्ष्मपापप्रवर्तिनः ।  
तेषां प्रशमनार्थाय पवित्रं क्रियते शिवे ॥१४९॥  
श्रावणादौ कार्तिकान्ते शुक्लपक्षे शुभप्रदे ।  
नतु दुःखप्रदे कृष्णे कर्तृराष्ट्रनृपादिषु ॥१५०॥  
पादसूत्रं तु कौशेयं कार्पासं क्षौममेव च ।  
चातुराश्रमिकाणां तु सुभ्रुवा कर्तितोक्षितम् ॥१५१॥  
त्रिधा तु त्रिगुणीकृत्य मानसंख्यां तु कारयेत् ।  
अष्टोत्तरं तन्तुशतं तदर्धं वा तदर्धकम् ॥१५२॥  
ह्रासस्तु पूर्वसंख्याया दशभिर्दशभिः क्रमात् ।  
नवभिः पञ्चभिः सप्तविंशत्या वा शिवादितः ॥१५३॥  
यादृशस्तन्तुविन्यासो ग्रन्थीन्कुर्यात्तु तावतः ।  
चतुःसमविलिप्तांस्तानथवा कुङ्कुमेन तु ॥१५४॥  
व्यक्ते जानुतटान्तं स्याल्लिङ्गे पीठावसानकम् ।  
अर्चासु शोभनं मूर्ध्नि त्रितत्त्वपरिकल्पनात् ॥१५५॥  
द्वादशग्रन्थिशक्तीनां ब्रह्मवक्त्रार्चिषामपि ।  
विद्यापीठे चले लिङ्गे स्थण्डिले च गुरोर्गणे ॥१५६॥  
घण्टायां सुकस्रुवे शिष्यलिङ्गिषु द्वारतोरणे ।  
स्वदेहे वह्निपीठे च यथाशोभं तदिष्यते ॥१५७॥

प्रासादे यागगेहे च कारयेन्नवरङ्गिकम् ।  
 विद्यापीठे तु खशराः प्रतिमालिङ्गपीठगम् ॥१५८॥  
 वसुवेदं च घण्टायां शराक्ष्यष्टादश सुवे ।  
 वेदाक्षि सुचि षट्त्रिंशत् प्रासादे मण्डपे रविः ॥१५९॥  
 रसेन्दु स्नानगेहे ब्धिनेत्रे ध्यानगृहे गुरौ ।  
 सप्त साधकगाः पञ्च पुत्रके सप्त सामये ॥१६०॥  
 चत्वारोऽथान्यशास्त्रस्थे शिष्ये पञ्चकमुच्यते ।  
 लिङ्गिनां केवलो ग्रन्थिस्तोरणे दश कल्पयेत् ॥१६१॥  
 द्वारेष्वष्टौ ग्रन्थयः स्युः कृत्वेत्थं तु पवित्रकम् ।  
 पूजयित्वा मन्त्रजालं तत्स्थत्वात्मस्थते ततः ॥१६२॥  
 पवित्रकाणां संपाद्य कुर्यात्संपातसंस्क्रियाम् ।  
 ततः संवत्सरं ध्यायेद्भैरवं छिद्रसाक्षिणम् ॥१६३॥  
 दत्त्वा पूर्णाहुतिं देवि प्रणमेन्मन्त्रभैरवम् ।  
 ॐ समस्तक्रियादोषपूरणेश व्रतं प्रति ॥१६४॥  
 यत्किंचिदकृतं दुष्टं कृतं वा मातृनन्दन ।  
 तत्सर्वं मम देवेश त्वत्प्रसादात्प्रणश्यतु ॥१६५॥  
 सर्वथा रश्मिचक्रेश नमस्तुभ्यं प्रसीद मे ।  
 अनेन दद्याद्देवाय निमन्त्रणपवित्रकम् ॥१६६॥  
 योगिनीक्षेत्रमातृणां बलिं दद्यात्ततो गुरुः ।  
 पञ्चगव्यं चरुं दन्तकाष्ठं शिष्यैः समन्ततः ॥१६७॥  
 आचार्यं निद्रां कुर्वीत प्रातरुत्थाय चाह्निकम् ।  
 ततो विधिं पूजयित्वा पवित्राणि समाहरेत् ॥१६८॥  
 दन्तकाष्ठं मृच्च धात्री समृद्धात्री सहाम्बुना ।  
 चतुःसमं च तैः सार्धं भस्म पञ्चसु योजयेत् ॥१६९॥  
 प्राग्दक्षपश्चिमोर्ध्वस्थवामवक्त्रेषु वै क्रमात् ।  
 पञ्चैतानि पवित्राणि स्थापयेच्चेशगोचरे ॥१७०॥  
 कुशेध्म पञ्चगव्यं च शर्वाग्रे विनियोजयेत् ।  
 वामामृतादिसंयुक्तं नैवेद्यं त्रिविधं ततः ॥१७१॥  
 दद्यादसृक् तथा मद्यं पानानि विविधानि च ।  
 ततो होमो महाक्षमाजमांसैस्तिलयुतैरथो ॥१७२॥  
 तिलैर्घृतयुतैर्यद्वा तण्डुलैरथ धान्यकैः ।  
 शर्कराखण्डसंयुक्तपञ्चामृतपरिप्लुतैः ॥१७३॥  
 मूलं सहस्रं साष्टोकतं त्रिशक्तौ ब्रह्मवक्त्रकम् ।  
 अर्चिषां तु शतं साष्टं ततः पूर्णाहुतिं क्षिपेत् ॥१७४॥  
 ततोऽञ्जलौ पवित्रं तु गृहीत्वा प्रपठेदिदम् ।

अकामादथवा कामाद्यन्मया न कृतं विभो ॥१७५॥  
 तदच्छिद्रं ममास्त्वीश पवित्रेण तवाज्ञया ।  
 मूलमन्त्रः पूरयेति क्रियानियममित्यथ ॥१७६॥  
 वौषडन्तं पवित्रं च दद्याद्बिन्द्ववसानकम् ।  
 नादान्तं समनान्तं चाप्युन्मनान्तं क्रमात्त्रयम् ॥१७७॥  
 एवं चतुष्टयं दद्यादनुलोमेन भौतिकः ।  
 नैष्ठिकस्तु विलोमेन पवित्रकचतुष्टयम् ॥१७८॥  
 यत्किञ्चिद्विविधं वस्त्रच्छत्रालङ्करणादिकम् ।  
 तन्निवेद्यं दीपमालाः सुवर्णतिलभाजनम् ॥१७९॥  
 वस्त्रयुग्मयुतं सर्वसम्पूरणनिमित्ततः ।  
 भोजनीयाः पूजनीयाः शिवभक्तास्तु शक्तितः ॥१८०॥  
 चतुस्त्रिद्व्येकमासादिदिनैकान्तं महोत्सवम् ।  
 कुर्यात्ततो न व्रजेयुरन्यस्थानं कदाचन ॥१८१॥  
 ततस्तु दैशिकः पूज्यो गामस्मै क्षीरिणीं नवाम् ।  
 दद्यात्सुवर्णरत्नादिरुप्यवस्त्रविभूषिताम् ॥१८२॥  
 वदेद्गुरुश्च संपूर्णो विधिस्तव भवत्विति ।  
 वक्तव्यं देवदेवस्य पुनरागमनाय च ॥१८३॥  
 ततो विसर्जनं कार्यं गुप्तमाभरणादिकम् ।  
 नैवेद्यं गुरुरादाय यागार्थं तन्नियोजयेत् ॥१८४॥  
 चतुर्णामपि सामान्यं पवित्रकमिति स्मृतम् ।  
 नास्माद्भ्रतं परं किञ्चित् का वास्य स्तुतिरुच्यते ॥१८५॥  
 शेषं त्वगाधे वार्योघे क्षिपेन्न स्थापयेत्स्थिरम् ।  
 अथ नैमित्तिकविधिर्यः पुरासूत्रितो मया ॥१८६॥  
 स भण्यते तत्र कार्या देवस्यार्चा विशेषतः ।  
 चक्रयागश्च कर्तव्यः पूर्वोक्तविधिना बुधैः ॥१८७॥  
 तत्र यद्यन्निजाभीष्टभोगमोक्षोपकारकम् ।  
 पारम्पर्येण साक्षाद्वा भवेच्चिदचिदात्मकम् ॥१८८॥  
 तत्पूज्यं तदुपायाश्च पूज्यास्तन्मयताप्तये ।  
 तदुपायोऽपि संपूज्यो मूर्तिकालक्रियादिकः ॥१८९॥  
 उपेयसूतिसामर्थ्यमुपायत्वं तदर्चनात् ।  
 तद्रूपतन्मयीभावादुपेयं शीघ्रमाप्नुयात् ॥१९०॥  
 यथा यथा च नैकट्यमुपायेषु तथा तथा ।  
 अवश्यंभावि कार्यत्वं विशेषाच्चार्चनादिके ॥१९१॥  
 ज्ञानस्य कस्यचित्प्राप्तिर्भोगमोक्षोपकारिणः ।  
 यदा तन्मुख्यमेवोक्तं नैमित्तिकदिनं बुधैः ॥१९२॥

तदुपायः शास्त्रमत्र वक्ताप्यौपयिको गुरुः ।  
तद्विद्योऽपि गुरुभ्राता संवादाज्ज्ञानदायकः ॥१९३॥  
गुरोः पत्नी तथा भ्राता पुत्र इत्यादिको गणः ।  
न योनिसंबन्धवशाद्विद्यासंबन्धजस्तु सः ॥१९४॥  
वीर्यारुणपरीणामदेहाहन्ताप्रतिष्ठिताः ।  
देहोपकारसन्ताना ज्ञातेये परिनिष्ठिताः ॥१९५॥  
तथाच स्मृतिशास्त्रेषु सन्ततेर्दायहारिता ।  
युक्तैव तावान्स ह्युक्तो भेदाद्दूरान्तिकत्वतः ॥१९६॥  
ये तु त्यक्तशरीरास्था बोधाहम्भावभागिनः ।  
बोधोपकारसन्तानद्वयात्ते बन्धुताजुषः ॥१९७॥  
तत्रेत्थं प्राग्यदा पश्येच्छक्त्युन्मीलितदृक्क्रियः ।  
देहस्तावदयं पूर्वपूर्वोपादाननिर्मितः ॥१९८॥  
आत्मा विकाररहितः शाश्वतत्वादहेतुकः ।  
स्वातन्त्र्यात् पुनरात्मीयादयं छन्न इव स्थितः ॥१९९॥  
पुनश्च प्रकटीभूय भैरवीभावभाजनम् ।  
तत्रास्य प्रकटीभावे भुक्तिमुक्त्यात्मके भृशम् ॥२००॥  
य उपायः समुचितो ज्ञानसन्तान एष सः ।  
क्रमस्फुटीभवत्तादृक्सदृशज्ञानधारया ॥२०१॥  
गलद्विजातीयतया प्राप्यं शीघ्रं हि लभ्यते ।  
एवं चानादिसंसारोचितविज्ञानसन्ततेः ॥२०२॥  
ध्वंसे लोकोत्तरं ज्ञानं सन्तानान्तरतां श्रयेत् ।  
असंसारोचितोदारतथाविज्ञानसन्ततेः ॥२०३॥  
कारणं मुख्यमाद्यं तद्गुरुविज्ञानमात्मगम् ।  
अत्यन्तं स्वविशेषाणां तत्रार्पणवशात् स्फुटम् ॥२०४॥  
उपादानं हि तद्युक्तं देहभेदे हि सत्यपि ।  
देहसन्ततिगौ भेदाभेदौ विज्ञानसन्ततेः ॥२०५॥  
न तथात्वाय योगीच्छाविष्टशावशरीरवत् ।  
योगिनः परदेहादिजीवत्तापादने निजम् ॥२०६॥  
देहमत्यजतो नानाज्ञानोपादानता न किम् ।  
तेन विज्ञानसन्तानप्राधान्याद्यौनसन्ततेः ॥२०७॥  
अन्योन्यं गुरुसन्तानो यः शिवज्ञाननिष्ठितः ।  
इत्थं स्थिते त्रयं मुख्यं कारणं सहकारि च ॥२०८॥  
एककारणकार्यं च वस्त्वित्येष गुरोर्गणः ।  
गुरुः कारणमत्रोक्तं तत्पत्नी सहकारिणी ॥२०९॥  
यतो निःशक्तिकस्यास्य न यागे धिकृतिर्भवेत् ।

अन्तःस्थोदारसंवित्तिशक्तेर्बाह्यां विनापि ताम् ॥२१०॥  
 सामर्थ्यं योगिनो यद्वद्विनापि सहकारिणम् ।  
 एकजन्या भ्रातरः स्युस्तत्सदृग्यस्तु कोऽपि सः ॥२११॥  
 पुनः परम्परायोगाद्गुरुवर्गोऽपि भण्यते ।  
 मुख्य एष तु सन्तानः पूज्यो मान्यश्च सर्वदा ॥२१२॥  
 गुर्वादीनां च सम्भूतौ दीक्षायां प्रायणोऽपि च ।  
 यदहस्तद्धि विज्ञानोपायदेहादिकारणम् ॥२१३॥  
 एवं स्वजन्मदिवसो विज्ञानोपाय उच्यते ।  
 तादृग्भोगापवर्गादिहेतोर्देहस्य कारणम् ॥२१४॥  
 दीक्षादिकश्च संस्कारः स्वात्मनो यत्र चाह्नि तत् ।  
 भवेज्जन्मदिनं मुख्यं ज्ञानसन्तानजन्मतः ॥२१५॥  
 स्वकं मृतिदिनं यत्तु तदन्येषां भविष्यति ।  
 नैमित्तिकं मृतो यस्माच्छिवाभिन्नस्तदा भवेत् ॥२१६॥  
 तत्र प्रसङ्गान्मरणस्वरूपं ब्रूमहे स्फुटम् ।  
 व्यापकोऽपि शिवः स्वेच्छाक्लृप्तसङ्कोचमुद्रणात् ॥२१७॥  
 विचित्रफलकर्माँघवशात्तत्तच्छरीरभाक् ।  
 शरीरभाक्त्वं चैतावद्यत्तद्गर्भस्थदेहगः ॥२१८॥  
 संवित्तेः शून्यरूढायाः प्रथमः प्राणनोदयः ।  
 गर्भस्थदेहनिर्माणे तस्यैवेश्वरता पुनः ॥२१९॥  
 असङ्कोचस्य तन्वादिकर्ता तेनेश उच्यते ।  
 स वाय्वात्मा दृढे तस्मिन्देहयन्त्रे चिदात्मना ॥२२०॥  
 प्रेर्यमाणो विचरति भस्त्रायन्त्रगवायुवत् ।  
 अतः प्राग्गाढसंसुप्तोत्थितवत्स प्रबुद्ध्यते ॥२२१॥  
 क्रमाद्देहेन साकं च प्राणना स्याद्बलीयसी ।  
 तत्रापि कर्मनियतिबलात्सा प्राणनाक्षताम् ॥२२२॥  
 गृह्णाति शून्यसुषिरसंवित्स्पर्शाधिकत्वतः ।  
 एवं क्रमेण संपुष्टदेहप्राणबलो भृशम् ॥२२३॥  
 भोगान्कर्मकृतान्भुङ्क्ते योन्ययोनिजदेहगः ।  
 उक्तं च गहवराभिख्ये शास्त्रे शीतांशुमौलिना ॥२२४॥  
 यथा गृहं विनिष्पाद्य गृही समधितिष्ठति ।  
 तथा देही तनुं कृत्वा क्रियादिगुणवर्जितः ॥२२५॥  
 किञ्चित्स्फुरणमात्रः प्राग्निष्कलः सोऽपि शब्दयते ।  
 स्फुटेन्द्रियादितत्त्वस्तु सकलात्मैति भण्यते ॥२२६॥  
 इत्यादि श्रीगहवरोक्तं तत एव पठेद्बहु ।  
 क्षये तु कर्मणां तेषां देहयन्त्रे न्यथागते ॥२२७॥

प्राणयन्त्रं विघटते देहः स्यात्कुड्यवत्ततः ।  
 नाडीचक्रेषु सङ्कोचविकासौ विपरीततः ॥२२८॥  
 भङ्गः शोषः क्लिदिर्वातश्लेष्माग्न्यपचयोच्चयैः ।  
 इत्येवमादि यत्किञ्चित् प्राक्संस्थानोपमर्दकम् ॥२२९॥  
 देहयन्त्रे विघटनं तदेवोक्तं मनीषिभिः ।  
 तस्मिन्विघटिते यन्त्रे सा संवित्प्राणनात्मताम् ॥२३०॥  
 गृह्णाति योनिजेऽन्यत्र वा देहे कर्मचित्रिते ।  
 स देहः प्रतिबुध्येत प्रसुप्तोत्थितवत्तदा ॥२३१॥  
 तस्यापि भोगतद्धानिमृतयः प्राग्वदेव हि ।  
 विसृष्टिस्थितिसंहारा एते कर्मबलाद्यतः ॥२३२॥  
 अतो नियतिकालादिवैचित्र्यानुविधायिनः ।  
 अनुग्रहस्तु यः सो यं स्वस्वरूपे विकस्वरे ॥२३३॥  
 जप्त्यात्मेति कथं कर्मनियत्यादि प्रतीक्षते /  
 कर्मकालनियत्यादि यतः सङ्कोचजीवितम् ॥२३४॥  
 सङ्कोचहानिरूपे स्मिन्कथं हेतुरनुग्रहे ।  
 अनुग्रहश्च क्रमिकस्तीव्रश्चेति विभिद्यते ॥२३५॥  
 प्राक् चैष विस्तरात्प्रोक्त इति किं पुनरुक्तिभिः ।  
 तेन दीक्षाशिवज्ञानदग्धसङ्कोचबन्धनः ॥२३६॥  
 देहान्ते शिव एवेति नास्य देहान्तरस्थितिः ।  
 येऽपि तत्त्वावतीर्णानां शंकराज्ञानुवर्तिनाम् ॥२३७॥  
 स्वयम्भूमुनिदेवर्षिमनुजादिभुवां गृहे ।  
 मृतास्ते तत्पुरं प्राप्य पुरेशैर्दीक्षिताः क्रमात् ॥२३८॥  
 मर्त्येऽवतीर्य वा नो वा शिवं यान्त्यपुनर्भवाः ।  
 तत्र स्वयम्भुवो द्वेधा केऽप्यनुग्रहतत्पराः ॥२३९॥  
 केऽपि स्वकृत्यायातांशस्थानमात्रोपसेविनः ।  
 येऽनुग्रहार्थमाज्जप्तास्तेषु यो म्रियते नरः ॥२४०॥  
 सोऽनुग्रहं स्फुटं याति विना मर्त्यावतारतः ।  
 यस्तु स्वकार्यं कुर्वाणस्तत्स्थानं नांशतस्त्यजेत् ॥२४१॥  
 यथा गौरी तपस्यन्ती कश्मीरेषु गुहागता ।  
 तत्रैव वा यथा ध्यानोड्डारे नरहरिर्विभुः ॥२४२॥  
 वितस्तां नयतो दैत्यांस्त्रासयन्दृप्त उत्थितः ।  
 सालिग्रामे यथा विष्णुः शिवो वा स्वोपभोगिनः ॥२४३॥  
 तपस्यन्तौ बदर्या च नरनारायणौ तथा ।  
 इत्येवमादयो देवाः स्वकृत्यांशस्थितास्तथा ॥२४४॥  
 आराधिताः स्वोचितं तच्छीघ्रं विदधते फलम् ।



स्वकृत्यांशस्थितानां च धाम्नि येऽन्तं व्रजन्ति ते ॥२४५॥  
 तत्र भोगांस्तथा भुक्त्वा मर्त्येष्ववतरन्त्यपि ।  
 मर्त्यावतीर्णास्ते तत्तदंशकास्तन्मयाः पुनः ॥२४६॥  
 तद्दीक्षाज्ञानचर्यादिक्रमाद्यान्ति शिवात्मताम् ।  
 स्थावराद्यास्तिर्यगन्ताः पशवो स्मिन्द्वये मृताः ॥२४७॥  
 स्वकर्मसंस्क्रियावेधात्तल्लोके चित्रताजुषः ।  
 पुंसां च पशुमात्राणां सालोक्यमविवेकतः ॥२४८॥  
 अविवेकस्तद्विशेषानुन्मेषान्मौढ्यतस्तथा ।  
 स्थावराद्यास्तथाभावमुत्तरोत्तरतां च वा ॥२४९॥  
 प्रपद्यन्ते न ते साक्षाद्द्रुतां तां क्रमात्पुनः ।  
 हंसकारण्डवाकीर्णं नानातरुकुलाकुले ॥२५०॥  
 इत्येतदागमेषूक्तं तत एव पुरे पुरे ।  
 क्षेत्रमानं ब्रुवे श्रीमत्सर्वज्ञानादिषूदितम् ॥२५१॥  
 लिङ्गाद्धस्तशतं क्षेत्रमाचार्यस्थापिते सति ।  
 स्वयम्भूते सहस्रं तु तदर्धमृषियोजिते ॥२५२॥  
 तत्त्वविद्स्थापिते लिङ्गे स्वयम्भूसदृशं फलम् ।  
 अतत्त्वविद्यदाचार्यो लिङ्गं स्थापयते तदा ॥२५३॥  
 पुनर्विधिर्भवेद्दोषो ह्यन्यथोभयदूषकः ।  
 अहमन्यः परात्मान्यः शिवोऽन्य इति चेन्मतिः ॥२५४॥  
 न मोचयेन्न मुक्तश्च सर्वमात्ममयं यतः ।  
 तस्मात्तत्त्वविदा यद्यत्स्थापितं लिङ्गमुत्तमम् ॥२५५॥  
 तदेवायतनत्वेन संश्रयेद्भुक्तिमुक्तये ।  
 उक्तं श्रीरत्नमालायां ज्ञात्वा कालमुपस्थितम् ॥२५६॥  
 मोक्षार्थी न भयं गच्छेत्त्यजेद्देहमशङ्कितः ।  
 तीर्थायतनपुण्येषु कालं वा वञ्चयेत्प्रिये ॥२५७॥  
 अयोगिनामयं पन्था योगी योगेन वञ्चयेत् ।  
 वञ्चने त्वसमर्थः सन् क्षेत्रमायतनं व्रजेत् ॥२५८॥  
 तीर्थं समाश्रयात्तस्य वञ्चनं तु विजायते ।  
 अनेन च धराद्येषु तत्त्वेष्वभ्यासयोगतः ॥२५९॥  
 तावत्सिद्धिजुषोऽप्युक्ता मुक्त्यै क्षेत्रोपयोगिता ।  
 सम्यग्ज्ञानिनि वृत्तान्तः पुरस्तात्तूपदेक्ष्यते ॥२६०॥  
 पशूनामेष वृत्तान्तो ये तु तत्तत्त्वदीक्षिताः ।  
 ते तदीशसमीपत्वं यान्ति स्वौचित्ययोगतः ॥२६१॥  
 योग्यतावशसंजाता यस्य यत्रैव वासना ।  
 स तत्रैव नियोक्तव्यः पुरेशाच्चोर्ध्वशुद्धिभाक् ॥२६२॥

इति श्रीपूर्वकथितं श्रीमत्स्वायम्भुवे पिच ।  
 यो यत्राभिलषेद्भोगान्स तत्रैव नियोजितः ॥२६३॥  
 सिद्धिभाङ्गमन्त्रसामर्थ्यादित्याद्यन्यत्र वर्णितम् ।  
 ये तु तत्तत्त्वविज्ञानमन्त्रचर्यादिवर्तिनः ॥२६४॥  
 मृतास्ते तत्र तद्रुद्रसयुक्त्वं यान्ति कोविदाः ।  
 तेषां सयुक्त्वं यातानामपि संस्कारतो निजात् ॥२६५॥  
 तथा तथा विचित्रः स्यादवतारस्तदंशतः ।  
 सिद्धान्तादौ पुराणेषु तथाच श्रूयते बहु ॥२६६॥  
 तुल्ये रुद्रावतारत्वे चित्रत्वं कर्मभोगयोः ।  
 अनेकशक्तिखचितं यतो भावस्य यद्वपुः ॥२६७॥  
 शक्तिभ्यो र्थान्तरं नैष तत्समूहादृते भवेत् ।  
 तेन शक्तिसमूहाख्यात् तस्माद्रुद्राद्यदंशतः ॥२६८॥  
 कृत्यं तदुचितं सिद्ध्येत् सौंशोऽवतरति स्फुटम् ।  
 ये चाधरप्राप्तदीक्षास्तदास्थानुज्झिताः परे ॥२६९॥  
 तत्त्वे मृताः काष्ठवत्तेऽधरेऽप्युत्कर्षभागिनः ।  
 ये तूज्झिततदुत्कर्षास्ते तदुत्तरभागिनः ॥२७०॥  
 येऽप्यूर्ध्वतत्त्वदीक्षास्ते विना तावद्विवेकतः ।  
 प्राप्ताधरान्ता अपि तद्दीक्षाफलसुभागिनः ॥२७१॥  
 अत्यक्तास्था हि ते तत्र दीक्षायामपि शास्त्रितात् ।  
 विना विवेकादास्थां ते श्रिता लोकप्रसिद्धितः ॥२७२॥  
 पशुमात्रस्य सालोक्यं सामीप्यं दीक्षितस्य तु ।  
 तत्परस्य तु सायुज्यमित्युक्तं परमेशिना ॥२७३॥  
 यस्तूर्ध्वशास्त्रगस्तत्र त्यक्तास्थः संशयेन सः ।  
 ब्रजन्नायतनं नैव फलं किञ्चित्समश्नुते ॥२७४॥  
 उक्तं तद्विषयं चैतद्देवदेवेन यद्वृथा ।  
 दीक्षा ज्ञानं तथा तीर्थं तस्येत्यादि सविस्तरम् ॥२७५॥  
 यस्तु तावदयोग्योऽपि तथास्ते स शिवालये ।  
 पश्चादास्थानिबन्धेन तावदेव फलं भजेत् ॥२७६॥  
 नदीनगहृदप्रायं यच्च पुण्यं न तन्मृतौ ।  
 उत्कृष्टं तन्मृतानां तु स्वर्गभोगोपभोगिता ॥२७७॥  
 ये पुनः प्राप्तविज्ञानविवेका मरणान्तिके ।  
 अधरायतनेष्वास्थां श्रितास्तेऽत्र तिरोहिताः ॥२७८॥  
 तज्ज्ञानदूषणोक्तं यत्तेषां स्यात्किल पातकम् ।  
 तत्तत्पुरेशदीक्षादिक्रमान्शयेदिति स्थितिः ॥२७९॥  
 दीक्षायतनविज्ञानदूषिणो ये तु चेतसा ।

आचरन्ति च तत्तेऽत्र सर्वे निरयगामिनः ॥२८०॥  
 जानायतनदीक्षादावास्थाबन्धपरिच्युतिः ।  
 व्यापारव्याहृतैर्ज्ञेया तान्यपि द्विविधानि च ॥२८१॥  
 यानि जातुचिदप्येव स्वास्थ्ये नोदमिषन्पुनः ।  
 अस्वास्थ्ये धातुदोषोत्थान्येव तद्भोगमात्रकम् ॥२८२॥  
 धातुदोषाच्च संसारसंस्कारास्ते प्रबोधिताः ।  
 छिद्रगा अपि भूयिष्ठज्ञानदग्धा न रोहिणः ॥२८३॥  
 ये तु कैवल्यभागीयाः स्वास्थ्येऽनुन्मिषिताः सदा ।  
 अस्वास्थ्ये चोन्मिषन्त्येते संस्काराः शक्तिपाततः ॥२८४॥  
 यतः सांसारिकाः पूर्वगाढाभ्यासोपसंस्कृताः ।  
 इत्यूचे भुजगाधीशस्तच्छिद्रेष्विति सूत्रतः ॥२८५॥  
 ये तु कैवल्यभागीयाः प्रत्ययास्ते न जातुचित् ।  
 अभ्यस्ताः संसृतेर्भावात्तेनैते शक्तिपाततः ॥२८६॥  
 व्यापारव्याहृतैस्तेन धातुदोषप्रकोपितैः ।  
 अप्राप्तनिश्चयामर्शैः सुप्तमत्तोपमानकैः ॥२८७॥  
 विपरीतैरपि ज्ञानदीक्षागुर्वादिदूषकैः ।  
 तिरोभावो न विज्ञेयो हृदये रूढ्यभावतः ॥२८८॥  
 अत एव प्रबुद्धोऽपि कर्मोत्थान्भोगरूपिणः ।  
 यमकिङ्करसर्पादिप्रत्ययान्देहगो भजेत् ॥२८९॥  
 नैतावता न मुक्तोऽसौ मृतिर्भोगो हि जन्मवत् ।  
 स्थितिवच्च ततो दुःखसुखाभ्यां मरणं द्विधा ॥२९०॥  
 अतो यथा प्रबुद्धस्य सुखदुःखविचित्रताः ।  
 स्थितौ न घ्नन्ति मुक्तत्वं मरणेऽपि तथैव ताः ॥२९१॥  
 ये पुनर्योगिनस्तेऽपि यस्मिंस्तत्त्वे सुभाविताः ।  
 चित्तं निवेशयन्त्येव तत्तत्त्वं यान्त्यशङ्किताः ॥२९२॥  
 श्रीस्वच्छन्दे ततः प्रोक्तं गन्धधारणया मृताः ।  
 इत्यादि मालिनीशास्त्रे धारणानां तथा फलम् ॥२९३॥  
 एतेषां मरणाभिख्यो भोगो नास्ति तु ये तनुम् ।  
 धारणाभिस्त्यजन्त्याशु परदेहप्रवेशवत् ॥२९४॥  
 एतावान्मृतिभोगो हि मर्मच्छिन्मूढताक्षगा ।  
 ध्वान्ताबिलत्वं मनसि तच्चैतेषु न विद्यते ॥२९५॥  
 तथाहि मानसं यत्नं तावत्समधितिष्ठति ।  
 अहंरूढ्या परे देहे यावत्स्याद्बुद्धिसंचरः ॥२९६॥  
 प्राणचक्रं तदायत्तमपि संचरते पथा ।  
 तेनैवातः प्रबुद्ध्येत परदेहेऽक्षचक्रकम् ॥२९७॥

मक्षिका मक्षिकाराजं यथोत्थितमनूत्थिताः ।  
स्थितं चानुविशन्त्येवं चित्तं सर्वाक्षवृत्तयः ॥२९८॥  
अतोऽस्य परदेहादिसंचारे नास्ति मेलनम् ।  
अक्षाणां मध्यगं सूक्ष्मं स्यादेतद्देहवत्पुनः ॥२९९॥  
एवं परशरीरादिचारिणामिव योगिनाम् ।  
तत्तत्तत्त्वशरीरान्तश्चारिणां नास्ति मूढता ॥३००॥  
ते चापि द्विविधा ज्ञेया लौकिका दीक्षितास्तथा ।  
पूर्वं शिवाः स्युः क्रमशः परे तद्भोगमात्रतः ॥३०१॥  
दीक्षाप्यूर्ध्वधरानेकभेदयोजनिकावशात् ।  
भिद्यमाना योगिनां स्याद्विचित्रफलदायिनी ॥३०२॥  
ये तु विज्ञानिनस्तेऽत्र द्वेधा कम्प्रेतरत्वतः ।  
तत्र ये कम्प्रविज्ञानास्ते देहान्तेद् शिवाः स्फुटम् ॥३०३॥  
यतो विज्ञानमेषामुत्पन्नं नच सुस्फुटम् ।  
विकल्पान्तरयोगेन नचाप्युन्मूलितात्मकम् ॥३०४॥  
अतो देहे प्रमादोत्थो विकल्पो देहपाततः ।  
नश्येदवश्यं तच्चापि बुध्यते ज्ञानमुत्तमम् ॥३०५॥  
संस्कारकल्पनातिष्ठदध्वस्तीकृतमन्तरा ।  
प्राप्तपाकं संवरीतुरपाये भासते हि तत् ॥३०६॥  
ये तु स्वभ्यस्तविज्ञानमयाः शिवमयाः सदा ।  
जीवन्मुक्ता हि ते नैषां मृतौ कापि विचारणा ॥३०७॥  
यथाहि जीवन्मुक्तानां स्थितौ नास्ति विचारणा ।  
सुखिदुःखिविमूढत्वे मृतावपि तथा न सा ॥३०८॥  
श्रीरत्नमालाशास्त्रे तदुवाच परमेश्वरः ।  
स्वशास्त्रे चाप्यहीशानो विश्वाधारधुरन्धरः ॥३०९॥  
रथ्यान्तरे मूत्रपुरीषमध्ये चण्डालगेहे निरये श्मशाने ।  
सचिन्तको वा गतचिन्तको वा ज्ञानी विमोक्षं लभते पि चान्ते ॥३१०॥  
अपिचेति ध्वनिर्जीवन्मुक्ततामस्य भाषते ।  
सचिन्ताचिन्तकत्वोक्तिरेतावत्संभवस्थितिम् ॥३११॥  
तीर्थं श्वपचगृहे वा नष्टस्मृतिरपि परित्यजेद्देहम् ।  
ज्ञानसमकालमुक्तः कैवल्यं याति हतशोकः ॥३१२॥  
अनन्तकारिका चैषा प्राहेदं बन्धकं किल ।  
सुकृतं दुष्कृतं चास्य शङ्क्यं तच्चास्य नो भवेत् ॥३१३॥  
अपिशब्दादलुप्तस्मृत्या वा संभाव्यते किल ।  
मृतिर्नष्टस्मृतेरेव मृतेः प्राक् सास्तु किं तथा ॥३१४॥  
लिङ्च संभावनायां स्यादियत्संभाव्यते किल ।

सच कालध्वनिः प्राह मृतेर्मुक्तावहेतुताम् ॥३१५॥  
कैवल्यमिति चाशङ्कापदं याप्यभवत्तनुः ।  
भेदप्रदत्वेनैषापि ध्वस्ता तेन विशोकता ॥३१६॥  
परदेहादिसंबन्धो यथा नास्य विभेदकः ।  
तथा स्वदेहसंबन्धो जीवन्मुक्तस्य यद्यपि ॥३१७॥  
अतश्च न विशेषो ऽस्य विश्वाकृतिनिराकृतेः ।  
शिवाभिन्नस्य देहे वा तदभावेऽपि वा किल ॥३१८॥  
तथापि प्राच्यतद्भेदसंस्काराशङ्कनस्थितेः ।  
अधुनोक्तं केवलत्वं यद्वा मात्रन्तराश्रयात् ॥३१९॥  
तान्येनं न विदुर्भिन्नं तैः स मुक्तो भिधीयते ।  
श्रीमत्त्रैशिरसेऽप्युक्तं सूर्येन्दुपुटवर्जिते ॥३२०॥  
जुगुप्साभावभङ्गस्थे सर्वतः स्तम्भवत्स्थिते ।  
सर्वव्यापत्तिरहिते प्रमाणप्रत्ययातिगे ॥३२१॥  
तस्मिन्बोधान्तरे लीनः कर्मकर्ताप्यनञ्जनः ।  
प्रधानं घट आकाश आत्मा मष्टे घटेऽपि खम् ॥३२२॥  
न नश्येत्तद्वदेवासावात्मा शिवमयो भवेत् ।  
स्वतन्त्रो ऽस्थितो ज्ञानी प्रसरेत्सर्ववस्तुषु ॥३२३॥  
तस्य भावो नचाभावः संस्थानं नच कल्पना ।  
एतदेवान्तरागूर्यं गुरुर्गीतास्वभाषत ॥३२४॥  
यं यं वापि स्मरन्भावं त्यजत्यन्ते कलेवरम् ।  
तं तमेवैति कौन्तेय सदा तद्भावभावितः ॥३२५॥  
तस्मात्सर्वेषु कालेषु मामनुस्मर युध्य च ।  
यदा सत्त्वे विवृद्धे तु प्रलीनस्त्वूर्ध्वगस्तदा ॥३२६॥  
क्रमाद्रजस्तमोलीनः कर्मयोनिविमूढगः ।  
तत्रेन्द्रियाणां संमोहश्वासायासपरीतता ॥३२७॥  
इत्यादिमृतिभोगोऽयं देहे न त्यजनं तनोः ।  
यस्त्वसौ क्षण एवैकश्चरमः प्राणनात्मकः ॥३२८॥  
यदनन्तरमेवैष देहः स्यात्काष्ठकुड्यवत् ।  
सा देहत्यागकालांशकला देहवियोगिनी ॥३२९॥  
तत एव हि तद्देहसुखदुःखादिकोज्झिता ।  
तस्यां यदेव स्मरति प्राक्संस्कारप्रबोधतः ॥३३०॥  
अदृष्टाभ्यासभूयस्त्वशक्तिपातादिहेतुकात् ।  
तदेव रूपमभ्येति सुखदुःखिविमूढकम् ॥३३१॥  
यद्वा निःसुखदुःखादि यदि वानन्दरूपकम् ।  
कस्मादेति तदेवैष यतः स्मरति संविदि ॥३३२॥

प्राक् प्रस्फुरेद्यदधिकं देहोऽसौ चिदधिष्ठितः ।  
 यदेव प्राग्धिष्ठानं चिता तादात्म्यवृत्तितः ॥३३३॥  
 सैवात्र लीनता प्रोक्ता सत्त्वे रजसि तामसे ।  
 नीलपीतादिके ज्ञेये यतः प्राक्कल्पितां तनुम् ॥३३४॥  
 अधिष्ठायैव संवित्तिरधिष्ठानं करोत्यलम् ।  
 अतो धिष्ठेयमात्रस्य शरीरत्वेऽपि कुड्यतः ॥३३५॥  
 देहस्यास्ति विशेषो यत्सर्वाधिष्ठेयपूर्वता ।  
 तादात्म्यवृत्तिरन्येषां तन्न सत्यपि वेद्यते ॥३३६॥  
 वेद्यानां किन्तु देहस्य नित्याव्यभिचरित्वतः ।  
 सा च तस्यैव देहस्य पूर्वमृत्यन्तजन्मना ॥३३७॥  
 स्मृत्या प्राच्यानुभवनकृतसंस्कारचित्रया ।  
 युक्त्यानयास्मत्सन्तानगुरुणा कल्लटेन यत् ॥३३८॥  
 देहाविशेषे प्राणाख्यदार्ढ्यं हेतुरुदीरितम् ।  
 तद्युक्तमन्यथा प्राणदार्ढ्ये को हेतुरेकतः ॥३३९॥  
 देहत्वस्याविशेषे पीत्येष प्रश्नो न शाम्यति ।  
 स्मरन्निति शता हेतौ तद्रूपं प्रतिपद्यते ॥३४०॥  
 प्राक् स्मर्यते यतो देहः प्राक्चिताधिष्ठितः स्फुरन् ।  
 अतः स्मरणमन्त्यं यत्तदसर्वजमातृषु ॥३४१॥  
 न जातु गोचरो यस्माद्देहान्तरविनिश्चयः ।  
 यत्तु बन्धुप्रियापुत्रपानादिस्मरणं स्फुटम् ॥३४२॥  
 न तद्देहान्तरासङ्गि न तदन्त्यं यतो भवेत् ।  
 कस्यापि तु शरीरान्ते वासना या प्रभोत्स्यते ॥३४३॥  
 देहसत्त्वे तदौचित्याज्जायेतानुभवः स्फुटः ।  
 यथा पुराणे कथितं मृगपोतकतृष्णया ॥३४४॥  
 मुनिः को पि मृगीभावमभ्युवाहाधिवासितः ।  
 तत्र सोऽनुभवो हेतुर्न जन्मान्तरसूतये ॥३४५॥  
 तस्यैतद्वासना हेतुः काकतालीयवत् स तु ।  
 ननु कस्मात्तदेवैष स्मरति इत्याह यत्सदा ॥३४६॥  
 तद्भावभावितस्तेन तदेवैष स्मरत्यलम् ।  
 एवमस्मि भविष्यामीत्येष तद्भाव उच्यते ॥३४७॥  
 भविष्यतो हि भवनं भाव्यते न सतः क्वचित् ।  
 क्रमात्स्फुटत्वकरणं भावनं परिकीर्त्यते ॥३४८॥  
 स्फुटस्य चानुभवनं न भावनमिदं स्फुटम् ।  
 तदहर्जातबालस्य पशोः कीटस्य वा तरोः ॥३४९॥  
 मूढत्वेऽपि तदानीं प्राग्भावना ह्यभवत्स्फुटा ।

सा तन्मूढशरीरान्ते संस्कारप्रतिबोधनात् ॥३५०॥  
 स्मृतिद्वारेण तद्देहवैचित्र्यफलदायिनी ।  
 देशादिव्यवधाने पि वासनानामुदीरितात् ॥३५१॥  
 आनन्तर्यैकरूपत्वात्स्मृतिसंस्कारयोरतः ।  
 तथानुभवनारूढ्या स्फुटस्यापि तु भाविता ॥३५२॥  
 भाव्यमाना न किं सूते तत्सन्तानसदृग्वपुः ।  
 तत्तादृक्तादृशैर्बन्धुपुत्रमित्रादिभिः सह ॥३५३॥  
 भासते पि परे लोके स्वप्नवद्वासनाक्रमात् ।  
 ननु मात्रन्तरैर्बन्धुपुत्राद्यैस्तत्तथा न किम् ॥३५४॥  
 वेद्यते क इदं प्राह स तावद्वेद वेद्यताम् ।  
 व्यापारव्याहृतित्रातवेद्ये मात्रन्तरव्रजे ॥३५५॥  
 स्वप्ने नास्ति स इत्येषा वाक्प्रमाणविवर्जिता ।  
 य एवैते तु दृश्यन्ते जाग्रत्येते मयेक्षिताः ॥३५६॥  
 स्वप्न इत्यस्तु मिथ्यैतत्तत्प्रमातृवचोबलात् ।  
 यानपश्यमहं स्वप्ने प्रमातृंस्ते न केचन ॥३५७॥  
 न शोचन्ति न चेक्षन्ते मामित्यत्रास्ति का प्रमा ।  
 यतः सर्वानुमानानां स्वसंवेदननिष्ठितौ ॥३५८॥  
 प्रमात्रन्तरसद्भावः संविन्निष्ठो न तद्गतः ।  
 घटादेरस्तिता संविन्निष्ठिता नतु तद्गता ॥३५९॥  
 तद्वन्मात्रन्तरे प्येषा संविन्निष्ठा न तद्गता ।  
 तेन स्थितमिदं यद्यद्भाव्यते तत्तदेव हि ॥३६०॥  
 देहान्ते बुध्यते नो चेत् स्यादन्यादृक्प्रबोधनम् ।  
 तथाह्यन्त्यक्षणे ब्रह्मविद्याकर्णनसंस्कृतः ॥३६१॥  
 मुच्यते जन्तुरित्युक्तं प्राक्संस्कारबलत्वतः ।  
 निपाताभ्यामन्तशब्दात्स्मरणाच्छतुरन्त्यतः ॥३६२॥  
 पादाच्च निखिलादर्धश्लोकाच्च समनन्तरात् ।  
 लीनशब्दाच्च सर्वं तदुक्तमर्थसतत्त्वकम् ॥३६३॥  
 अज्ञात्वैतत्तु सर्वे पि कुशकाशावलम्बिनः ।  
 यत्तदोर्व्यत्ययं केचित्केचिदन्यादृशं क्रमम् ॥३६४॥  
 भिन्नक्रमौ निपातौ च त्यजतीति च सप्तमीम् ।  
 व्याचक्षते तच्च सर्वं नोपयोग्युक्तयोजने ॥३६५॥  
 नच तद्दर्शितं मिथ्या स्वान्तसम्मोहदायकम् ।  
 तदित्थंप्रायणस्यैतत्तत्त्वं श्रीशम्भुनाथतः ॥३६६॥  
 अधिगम्योदितं तेन मृत्योर्भीतिर्विनश्यति ।  
 विदितमृतिसतत्त्वाः संविदम्भोनिधानादचलहृदयवीर्याकर्षनिष्पीडनोत्थम् ।

अमृतमिति निगीर्णे कालकूटेऽत्र देवा यदि पिवथ तदानीं निश्चितं वः शिवत्वम् ॥३६७॥  
 उत्सवोऽपि हि यः कश्चिल्लौकिकः सोऽपि संमदम् ।  
 संविदब्धितरङ्गाभं सूते तदपि पर्ववत् ॥३६८॥  
 एतेन च विपदध्वंसप्रमोदादिषु पर्वता ।  
 व्याख्याता तेन तत्रापि विशेषाद्देवतार्चनम् ॥३६९॥  
 पुरक्षोभाद्यद्भुतं यत्तत्स्वातन्त्र्ये स्वसंविदः ।  
 दार्ढ्यदायीति तल्लाभदिने वैशेषिकार्चनम् ॥३७०॥  
 योगिनीमेलको द्वेधा हठतः प्रियतस्तथा ।  
 प्राच्ये च्छिद्राणि संरक्षेत्कामचारित्वमुत्तरे ॥३७१॥  
 स च द्वयोऽपि मन्त्रोद्धृत्प्रसङ्गे दर्शयिष्यते ।  
 योगिनीमेलकाच्चैषोऽवश्यं ज्ञानं प्रपद्यते ॥३७२॥  
 तेन तत्पर्व तद्वच्च स्वसन्तानादिमेलनम् ।  
 संवित्सर्वात्मिका देहभेदाद्या सङ्कुचेत्तु सा ॥३७३॥  
 मेलकेऽन्योन्यसङ्घट्टप्रतिबिम्बाद्विकस्वरा ।  
 उच्छलन्निजरश्म्योघः संवित्सु प्रतिबिम्बितः ॥३७४॥  
 बहुदर्पणवद्दीप्तः सर्वायेताप्ययत्नतः ।  
 अत एव गीतगीतप्रभृतौ बहुपर्षदि ॥३७५॥  
 यः सर्वतन्मयीभावे हलादो नत्वेककस्य सः ।  
 आनन्दनिर्भरा संवित्प्रत्येकं सा तथैकताम् ॥३७६॥  
 नृत्तादौ विषये प्राप्ता पूर्णानन्दत्वमश्नुते ।  
 ईर्ष्यासूयादिसङ्कोचकारणाभावतोऽत्र सा ॥३७७॥  
 विकस्वरा निष्प्रतिघं संविदानन्दयोगिनी ।  
 अतन्मये तु कस्मिंश्चित्तत्रस्थे प्रतिहन्यते ॥३७८॥  
 स्थपुटस्पर्शवत्संविद्विजातीयतया स्थिते ।  
 अतश्चक्रार्चनाद्येषु विजातीयमतन्मयम् ॥३७९॥  
 नैव प्रवेशयेत्संवित्सङ्कोचननिबन्धनम् ।  
 यावन्त्येव शरीराणि स्वाङ्गवत्स्युः सुनिर्भराम् ॥३८०॥  
 एकां संविदमाविश्य चक्रे तावन्ति पूजयेत् ।  
 प्रविष्टश्चेत्प्रमादेन सङ्कोचं न व्रजेत्ततः ॥३८१॥  
 प्रस्तुतं स्वसमाचारं तेन साकं समाचरेत् ।  
 स त्वनुग्रहशक्त्या चेद्विद्वस्तत्तन्मयीभवेत् ॥३८२॥  
 वामाविद्धस्तु तन्निन्देत्पश्चात्तं घातयेदपि ।  
 श्रीमत्पिचुमते चोक्तमादौ यत्नेन रक्षयेत् ॥३८३॥  
 प्रवेशं संपविष्टस्य न विचारं तु कारयेत् ।  
 लोकाचारस्थितो यस्तु प्रविष्टे तादृशे तु सः ॥३८४॥



अकृत्वा तं समाचारं पुनश्चक्रं प्रपूजयेत् ।  
 अथ वच्मि गुरोः शास्त्रव्याख्याक्रममुदाहृतम् ॥३८५॥  
 देव्यायामलशास्त्रादौ तुहिनाभीशुमौलिना ।  
 कल्पवित्तत्समूहजः शास्त्रवित्संहितार्थवित् ॥३८६॥  
 सर्वशास्त्रार्थविच्चेति गुरुभिन्नोऽपदिश्यते ।  
 यो यत्र शास्त्रे स्वभ्यस्तज्ञानो व्याख्यां चरेत्तु सः ॥३८७॥  
 नान्यथा तदभावश्चेत्सर्वथा सोऽप्यथाचरेत् ।  
 श्रीभैरवकुले चोक्तं कल्पादिजत्वमीदृशम् ॥३८८॥  
 गुरोर्लक्षणमेतावत्संपूर्णज्ञानतैव या ।  
 तत्रापि यास्य चिद्वृत्तिकर्मिभित् साप्यवान्तरा ॥३८९॥  
 देव्यायामल उक्तं तद्वापञ्चाशाहव आह्निके ।  
 देव एव गुरुत्वेन तिष्ठासुर्दशधा भवेत् ॥३९०॥  
 उच्छुष्मशवरचण्डगुमतङ्गघोराण्ण्तकोग्रहलहलकाः ।  
 क्रोधी हुलुहुलुरेते दश गुरवः शिवमयाः पूर्वे ॥३९१॥  
 ते स्वांशचित्तवृत्तिक्रमेण पौरुषशरीरमास्थाय ।  
 अन्योन्यभिन्नसंवित्क्रिया अपि ज्ञानपरिपूर्णाः ॥३९२॥  
 सर्वे लिमांसनिधुवनदीक्षार्चनशास्त्रसेवने निरताः ।  
 अभिमानशमक्रोधक्षमादिरवान्तरा भेदः ॥३९३॥  
 इत्थं विज्ञाय सदा शिष्यः सम्पूर्णशास्त्रबोद्धारम् ।  
 व्याख्यायै गुरुमभ्यर्थयेत् पूजापुरःसरं मतिमान् ॥३९४॥  
 सोऽपि स्वशासनीये परशिष्ये पिवापि तादृशं शास्त्रम् ।  
 श्रोतुं योग्ये कुर्याद्व्याख्यानं वैष्णवाद्यधरे ॥३९५॥  
 करुणारसपरिपूर्णो गुरुः पुनर्मर्मधामपरिवर्जम् ।  
 अधमेऽपि हि व्याकुर्यात्सम्भाव्य हि शक्तिपातवैचित्र्यम् ॥३९६॥  
 लिप्तायां भुवि पीठे चतुरस्रे पङ्कजत्रयं कजगे ।  
 कुर्याद्विद्यापीठं स्याद्रसवहन्यङ्गुलं त्वेतत् ॥३९७॥  
 मध्ये वागीशानीं दक्षोत्तरयोर्गुरुन्गणेशं च ।  
 अधरे कजे च कल्पेश्वरं प्रपूज्यार्घ्यपुष्पतर्पणकैः ॥३९८॥  
 सामान्यविधिनियुक्तार्घपात्रयोगेन चक्रमथ सम्यक् ।  
 सन्तर्प्य व्याख्यानं कुर्यात्सम्बन्धपूर्वकं मतिमान् ॥३९९॥  
 सूत्रपदवाक्यपटलग्रन्थक्रमयोजनेन सम्बन्धात् ।  
 अव्याहृतपूर्वापरमुपवृह्य नयेत् वाक्यानि ॥४००॥  
 मण्डूकप्लवसिंहावलोकनाद्यैर्यथायथं न्यायैः ।  
 अविहतपूर्वापरकं शास्त्रार्थं योजयेदसङ्कीर्णम् ॥४०१॥  
 तन्त्रावर्तनबाधप्रसङ्गतर्कादिभिश्च सन्न्यायैः ।

वस्तु वदेद्वाक्यज्ञो वस्त्वन्तरतो विविक्ततां विदधत् ॥४०२॥  
 यद्यद्व्याहृतिपदवीमायाति तदेव दृढतरैर्न्यायैः ।  
 बलवत्कुर्याद्दूष्यं यद्यप्यग्रे भविष्यत्स्यात् ॥४०३॥  
 दृढरचितपूर्वपक्षप्रोद्धरणपथेन वस्तु यद्वाच्यम् ।  
 शिष्यमतावारोहति तदाशु संशयविपर्ययैर्विकलम् ॥४०४॥  
 भाषा न्यायो वादो लयः क्रमो यद्यदेति शिष्यस्य ।  
 सम्बोधोपायत्वं तथैव गुरुराश्रयेद्व्याख्याम् ॥४०५॥  
 वाच्यं वस्तु समाप्य प्रतर्पणं पूजनं भवेच्चक्रे ।  
 पुनरपरं वस्तु वदेत्पटलादूर्ध्वं तु नो जल्पेत् ॥४०६॥  
 व्याख्यान्ते क्षमयित्वा विसृज्य सर्वं क्षिपेदगाधजले ।  
 शास्त्रादिमध्यनिधने विशेषतः पूजनं कुर्यात् ॥४०७॥  
 विशेषपूजनं कुर्यात्समयेभ्यश्च निष्कृतौ ।  
 अविकल्पमतेर्न स्युः प्रायश्चित्तानि यद्यपि ॥४०८॥  
 तथाप्यतत्त्वविद्वर्गानुग्रहाय तथा चरेत् ।  
 श्रीपिचौ च स्मृतेरेव पापघ्नत्वे कथं विभो ॥४०९॥  
 प्रायश्चित्तविधिः प्रोक्त इति देव्या प्रचोदिते ।  
 सत्यं स्मरणमेवेह सकृज्जप्तं विमोचयेत् ॥४१०॥  
 सर्वस्मात्कर्मणो जालात्स्मृतितत्त्वकलाविदः ।  
 तथापि स्थितिरक्षार्थं कर्तव्यश्चोदितो विधिः ॥४११॥  
 अतत्त्ववेदिनो ये हि चर्यामात्रैकनिष्ठिताः ।  
 तेषां दोलायिते चित्ते ज्ञानहानिः प्रजायते ॥४१२॥  
 तस्माद्विकल्परहितः संवृत्युपरतो यदि ।  
 शास्त्रचर्यासदायत्तैः सङ्करं तद्विवर्जयेत् ॥४१३॥  
 सङ्करं वा समन्विच्छेत्प्रायश्चित्तं समाचरेत् ।  
 यथा तेषां न शास्त्रार्थं दोलारूढा मतिर्भवेत् ॥४१४॥  
 यत्स्वयं शिवहस्ताख्ये विधौ संचोदितं पुरा ।  
 शतं जप्त्वास्य चास्त्रस्य मुच्यते स्त्रीवधादृते ॥४१५॥  
 शक्तिनाशान्महादोषो नरकं शाश्वतं प्रिये ।  
 इति श्रीरत्नमालायां समयोल्लङ्घने कृते ॥४१६॥  
 कुलजानां समाख्याता निष्कृतिर्दुष्टकर्तरी ।  
 श्रीपूर्वं समयानां तु शोधनायोदितं यथा ॥४१७॥  
 मालिनी मातृका वापि जप्या लक्षत्रयान्तकम् ।  
 प्रतिष्ठितस्य पूरादेर्दर्शनेऽनधिकारिणा ॥४१८॥  
 प्रायश्चित्तं प्रकर्तव्यमिति श्रीब्रह्मयामले ।  
 ब्रह्मघ्नो गुरुतल्पस्थो वीरद्रव्यहरस्तथा ॥४१९॥

देवद्रव्यहृदाकारप्रहर्ता लिङ्गभेदकः ।  
 नित्यादिलोपकृद्भ्रष्टस्वकमात्रापरिच्छदः ॥४२०॥  
 शक्तिव्यङ्गत्वकृद्योगिज्ञानिहन्ता विलोपकः ।  
 नैमित्तिकानां लक्षादिक्रमाद्द्विविगुणं जपेत् ॥४२१॥  
 व्रतेन केनचिद्युक्तो मितभुग्ब्रह्मचर्यवान् ।  
 दूतीपरिग्रहेऽन्यत्र गतश्चेत्काममोहितः ॥४२२॥  
 लक्षजापं ततः कुर्यादित्युक्तं ब्रह्मयामले ।  
 दीक्षाभिषेकनैमित्तविध्यन्ते गुरुपूजनम् ॥४२३॥  
 अपरेद्युः सदा कार्यं सिद्धयोगीश्वरीमते ।  
 पूर्वोक्तलक्षणोपेतः कविस्त्रिकसतत्त्ववित् ॥४२४॥  
 स गुरुः सर्वदा ग्राहयस्त्यक्त्वान्यं तत्स्थितं त्वपि ।  
 मण्डले स्वस्तिकं कृत्वा तत्र हैमादिकासनम् ॥४२५॥  
 कृत्वाचयेत तत्रस्थमध्वानं सकलान्तकम् ।  
 ततो विज्ञपयेद्भक्त्या तदधिष्ठितये गुरुम् ॥४२६॥  
 स तत्र पूज्यः स्वैर्मन्त्रैः पुष्पधूपार्घविस्तरैः ।  
 समालम्भनसद्वस्त्रैर्नैवेद्यैस्तर्पणैः क्रमात् ॥४२७॥  
 आशान्तं पूजयित्वैनं दक्षिणाभिर्यजेच्छुः ।  
 सर्वस्वमस्मै संदद्यादात्मानमपि भावितः ॥४२८॥  
 अतोषयित्वा तु गुरुं दक्षिणाभिः समन्ततः ।  
 तत्त्वज्ञोऽप्यृणबन्धेन तेन यात्यधिकारिताम् ॥४२९॥  
 गुरुपूजामकुर्वाणः शतं जन्मानि जायते ।  
 अधिकारी ततो मुक्तिं यातीति स्कन्दयामले ॥४३०॥  
 तस्मादवश्यं दातव्या गुरुवे दक्षिणा पुनः ।  
 पूर्वं हि यागाङ्गतया प्रोक्तं तत्तुष्टये त्विदम् ॥४३१॥  
 तज्जुष्टमथ तस्याज्ञां प्राप्याशनीयात्स्वयं शिशुः ।  
 ततः प्रपूजयेच्चक्रं यथाविभवसम्भवम् ॥४३२॥  
 अकृत्वा गुरुयागं तु कृतमप्यकृतं यतः ।  
 तस्मात्प्रयत्नतः कार्यो गुरुयागो यथाबलम् ॥४३३॥  
 अतत्रस्थोऽपि हि गुरुः पूज्यः संकल्प्य पूर्ववत् ।  
 तद्द्रव्यं देवताकृत्ये कुर्याद्भक्तजनेष्वथ ॥४३४॥  
 पर्वपवित्रप्रभृतिप्रभेदि नैमित्तिकं त्विदं कर्म ॥

## अथ श्रीतन्त्रालोके एकोनत्रिंशमाहिनिकम्

अथ समुचिताधिकारिण उद्दिश्य रहस्य उच्यतेऽत्र विधिः ।  
अथ सर्वाप्युपासेयं कुलप्रक्रिययोच्यते ॥१॥  
तथा धाराधिरूढेषु गुरुशिष्येषु योचिता ।  
उक्तं च परमेशेन सारत्वं क्रमपूजने ॥२॥  
सिद्धक्रमनियुक्तस्य मासेनैकेन यद्भवेत् ।  
न तद्वर्षसहस्रैः स्यान्मन्त्रौघैर्विविधैरिति ॥३॥  
कुलं च परमेशस्य शक्तिः सामर्थ्यमूर्ध्वता ।  
स्वातन्त्र्यमोजो वीर्यं च पिण्डः संविच्छरीरकम् ॥४॥  
तथात्वेन समस्तानि भावजातानि पश्यतः ।  
ध्वस्तशङ्कासमूहस्य यागस्तादृश एव सः ॥५॥  
तादृगूपनिरुद्धयर्थं मनोवाक्कायवर्त्मना ।  
यद्यत्समाचरेद्वीरः कुलयागः स स स्मृतः ॥६॥  
बहिः शक्तौ यामले च देहे प्राणपथे मतौ ।  
इति षोढा कुलेज्या स्यात्प्रतिभेदं विभेदिनी ॥७॥  
स्नानमण्डलकुण्डादि षोढान्यासादि यन्न तत् ।  
किञ्चिदत्रोपयुज्येत कृतं वा खण्डनाय नो ॥८॥  
षण्मण्डलविनिर्मुक्तं सर्वावरणवर्जितम् ।  
ज्ञानज्ञेयमयं कौलं प्रोक्तं त्रैशिरसे मते ॥९॥  
अत्र यागे च यद्द्रव्यं निषिद्धं शास्त्रसन्ततौ ।  
तदेव योजयेद्धीमान्त्वामामृतपरिप्लुतम् ॥१०॥  
श्रीब्रह्मयामले प्युक्तं सुरा शिवरसो बहिः ।  
तां विना भुक्तिमुक्ती नो पिष्टक्षौद्रगुडैस्तु सा ॥११॥  
स्त्रीनपुंसकपुरुषा तु पूर्वापरभोगदा ।  
द्राक्षोत्थं तु परं तेजो भैरवं कल्पनोज्झितम् ॥१२॥  
एतत्स्वयं रसः शुद्धः प्रकाशानन्दचिन्मयः ।  
देवतानां प्रियं नित्यं तस्मादेतत्पिवेत्सदा ॥१३॥  
श्रीमत्क्रमरहस्ये च न्यरूपि परमेशिना ।  
अर्घपात्रं यागधाम दीप इत्युच्यते त्रयम् ॥१४॥  
रहस्यं कौलिके यागे तत्रार्घः शक्तिसंगमात् ।  
भूवस्त्रकायपीठाख्यं धाम चोत्कर्षभाक् क्रमात् ॥१५॥  
दीपा घृतोत्था गावो हि भूचर्या देवताः स्मृताः ।  
इति ज्ञात्वा त्रयेऽमुष्मिन्यत्नवान्कौलिको भवेत् ॥१६॥  
तेनार्घपात्रप्राधान्यं ज्ञात्वा द्रव्याणि शम्भुना ।

यान्युक्तान्यविशङ्कोऽत्र भवेच्छङ्का हि दूषिका ॥१७॥  
यागौको गन्धधूपाढ्यं प्रविश्य प्रागुदङ्मुखः ।  
परया वाऽथ मालिन्या विलोमाच्चानुलोमतः ॥१८॥  
दाहाप्यायमयीं शुद्धिं दीप्तसौम्यविभेदतः ।  
क्रमेण कुर्यादथवा मातृसद्भावमन्त्रतः ॥१९॥  
दीक्षां चेत्प्रचिकीर्षुस्तच्छोध्याध्वन्यासकल्पनम् ।  
ततः संशोध्यवस्तूनि शक्त्यैवामृततां नयेत् ॥२०॥  
परासम्पुटगा यद्वा मातृसम्पुटगाप्यथो ।  
केवला मालिनी यद्वा ताः समस्तेषु कर्मसु ॥२१॥  
नन्दहेतुफलैर्द्रव्यैरर्घपात्रं प्रपूरयेत् ।  
तत्रोक्तमन्त्रतादात्म्याद्देवतात्मत्वमानयेत् ॥२२॥  
तेन निर्भरमात्मानं बहिश्चक्रानुचक्रगम् ।  
विप्रुङ्भिरूर्ध्वाधरयोरन्तः पीत्या च तर्पयेत् ॥२३॥  
तथा पूर्णस्वरश्म्योघः प्रोच्छलद्वृत्तित्तावशात् ।  
बहिस्तादृशमात्मानं दिदृक्षुर्बहिरर्चयेत् ॥२४॥  
अर्काङ्गुलेऽथ तद्द्वित्रिगुणे रक्तपटे शुभे ।  
व्योम्नि सिन्दूरसुभगे राजवर्त्तभृतेऽथवा ॥२५॥  
नारिकेलात्मके काद्ये मद्यपूर्णोऽथ भाजने ।  
यद्वा समुदिते रूपे मण्डलस्थे च तदृशि ॥२६॥  
यागं कुर्वीत मतिमांस्तत्रायं क्रम उच्यते ।  
दिश्युदीच्यां रुद्रकोणाद्वायव्यन्तं गणेश्वरम् ॥२७॥  
वटुकं त्रीन् गुरुन्सिद्धान्योगिनीः पीठमर्चयेत् ।  
प्राच्यां दिशि गणेशाध आरभ्याभ्यर्चयेत्ततः ॥२८॥  
सिद्धचक्रं दिक्चतुष्के गणेशाधस्तनान्तकम् ।  
खगेन्द्रः सहविज्जाम्ब इल्लार्ईअम्बया सह ॥२९॥  
वक्तष्टिर्विमलोऽनन्तमेखलाम्बायुतः पुरा ।  
शक्त्या मङ्गलया कूर्म इल्लार्ईअम्बया सह ॥३०॥  
जैत्रो याम्ये हयविजितस्तथा सानन्दमेखलः ।  
काममङ्गलया मेषः कुल्लार्ईअम्बया सह ॥३१॥  
विन्ध्यो जितोऽप्यजरया सह मेखलया परे ।  
मच्छन्दः कुङ्कुणाम्बा च षड्युग्मं साधिकारकम् ॥३२॥  
सौम्ये मरुत्त ईशान्तं द्वितीया पङ्क्तिरीदृशी ।  
अमरवरदेवचित्रालिविन्ध्यगुडिका इति क्रमात्षडमी ॥३३॥  
सिल्लार्ई एरुणया तथा कुमारी च बोधाई ।  
समहालच्छी चापरमेखलया शक्तयः षडिमाः ॥३४॥

एते हि साधिकाराः पूज्या येषामियं बहुविभेदा ।  
 सन्ततिरनवच्छिन्ना चित्रा शिष्यप्रशिष्यमयी ॥३५॥  
 आनन्दावलिबोधिप्रभुपादान्ताथ योगिशब्दान्ता ।  
 एता ओवल्ल्यः स्युर्मुद्राषट्कं क्रमात्त्वेतत् ॥३६॥  
 दक्षाङ्गुष्ठादिकनिष्ठिकान्तमथ सा कनीयसी वामात् ।  
 द्विदशान्तोर्ध्वगकुण्डलिबैन्दवहन्नाभिकन्दमिति छु म्माः ॥३७॥  
 शवराडबिल्लपट्टिल्लाः करबिल्लाम्बिशरबिल्लाः ।  
 अडबीडोम्बीदक्षिणबिल्लाः कुम्भारिकाक्षराख्याच ॥३८॥  
 देवीकोट्टकुलाद्रिन्निपुरीकामाख्यमट्टहासश्च ।  
 दक्षिणपीठं चैतत्षट्कं घरपल्लिपीठगं क्रमशः ॥३९॥  
 इति सङ्केताभिज्ञो भ्रमते पीठेषु यदि स सिद्धीप्सुः ।  
 अचिराल्लभते तत्तत्प्राप्यं यद्योगिनीवदनात् ॥४०॥  
 भट्टेन्द्रवल्कलाहीन्द्रगजेन्द्राः समहीधराः ।  
 ऊर्ध्वरेतस एते षडधिकारपदोज्झिताः ॥४१॥  
 अधिकारो हि वीर्यस्य प्रसरः कुलवर्त्मनि ।  
 तदप्रसरयोगेन ते प्रोक्ता ऊर्ध्वरेतसः ॥४२॥  
 अन्याश्च गुरुतत्पत्न्यः श्रीमत्कालीकुलोदिताः ।  
 अनात्तदेहाः क्रीडन्ति तैस्तैर्देहैरशङ्किताः ॥४३॥  
 प्रबोधिततथेच्छाकैस्तज्जे कौलं प्रकाशते ।  
 तथारूपतया तत्र गुरुत्वं परिभाषितम् ॥४४॥  
 ते विशेषान्न संपूज्याः स्मर्तव्या एव केवलम् ।  
 ततो भ्यन्तरतो वायुवहन्योर्मातृकया सह ॥४५॥  
 मालिनी क्रमशः पूज्या ततोऽन्तर्मन्त्रचक्रकम् ।  
 मन्त्रसिद्धप्राणसंवित्करणात्मनि या कुले ॥४६॥  
 चक्रात्मके चित्तिः प्रभ्वी प्रोक्ता सेह कुलेश्वरी ।  
 सा मध्ये श्रीपरा देवी मातृसद्भावरूपिणी ॥४७॥  
 पूज्याथ तत्समारोपादपराथ परापरा ।  
 एकवीरा च सा पूज्या यदिवा सकुलेश्वरा ॥४८॥  
 प्रसरेच्छक्तिरुच्छूना सोल्लासो भैरवः पुनः ।  
 सङ्घट्टानन्दविश्रान्त्या युग्ममित्थं प्रपूजयेत् ॥४९॥  
 महाप्रकाशरूपायाः संविदो विस्फुलिङ्गवत् ।  
 यो रश्म्योघस्तमेवात्र पूजयेद्देवतागणम् ॥५०॥  
 अन्तर्द्वादशकं पूज्यं ततोऽष्टाष्टाकमेव च ।  
 चतुष्कं वा यथेच्छं वा का सङ्ख्या किल रश्मिषु ॥५१॥  
 माहेशी वैरिञ्ची कौमारी वैष्णवी चतुर्दिक्कम् ।

ऐन्द्री याम्या मुण्डा योगेशीरीशतस्तु कोणेषु ॥५२॥  
 पवनान्तमघोरादिकमष्टकमस्मिन्नथाष्टके क्रमशः ।  
 सङ्घट्टानन्ददशा सम्पूज्यं यामलीभूतम् ॥५३॥  
 अष्टाष्टके पि हि विधौ नानानामप्रपञ्चिते बहुधा ।  
 विधिरेष एव विहितस्तत्संख्या दीपमाला स्यात् ॥५४॥  
 श्रीरत्नमालाशास्त्रे तु वर्णसंख्याः प्रदीपकाः ।  
 वर्णांश्च मुख्यपूज्याया विद्याया गणयेत्सुधीः ॥५५॥  
 पीठक्षेत्रादिभिः साकं कुर्याद्वा कुलपूजनम् ।  
 यथा श्रीमाधवकुले परमेशेन भाषितम् ॥५६॥  
 सृष्टिसंस्थितिसंहारानामक्रमचतुष्टयम् ।  
 पीठश्मशानसहितं पूजयेद्भोगमोक्षयोः ॥५७॥  
 आत्मनो वाथवा शक्तेश्चक्रस्याथ स्मरेदिमम् ।  
 न्यस्यत्वेन विधिं देहे पीठाख्ये पारमेश्वरम् ॥५८॥  
 अट्टहासं शिखास्थाने चरित्रं च करन्धके ।  
 श्रुत्योः कौलगिरिं नासारन्ध्रयोश्च जयन्तिकाम् ॥५९॥  
 भ्रुवोरुज्जयिनीं वक्त्रे प्रयागं हृदये पुनः ।  
 वाराणसीं स्कन्धयुगे श्रीपीठं विरजं गले ॥६०॥  
 एडाभीमुदरे हालां नाभौ कन्दे तु गोश्रुतिम् ।  
 उपस्थे मरुकोशं च नगरं पौण्ड्रवर्धनम् ॥६१॥  
 एलापुरं पुरस्तीरं सक्थ्यूर्वोर्दक्षिणादितः ।  
 कुड्याकेशीं च सोपानं मायापूक्षीरके तथा ॥६२॥  
 जानुजङ्घे गुल्फयुग्मे त्वाम्रातनृपसद्मनी ।  
 पादाधारे तु वैरिञ्चीं कालाग्न्यवधिदारिकाम् ॥६३॥  
 नाहमस्मि नचान्यो स्ति केवलाः शक्तयस्त्वहम् ।  
 इत्येवंवासनां कुर्यात्सर्वदा स्मृतिमात्रतः ॥६४॥  
 न तिथिर्न च नक्षत्रं नोपवासो विधीयते ।  
 ग्राम्यधर्मरतः सिद्ध्येत्सर्वदा स्मरणेन हि ॥६५॥  
 मातङ्गकृष्णसौनिककार्मुकचार्मिकविकोषिधातुविभेदाः ।  
 मात्स्यिकचाक्रिकदयितास्तेषां पत्न्यो नवात्र नवयागे ॥६६॥  
 सङ्गमवरुणाकुलगिर्यट्टहासजयन्तीचरित्रकाम्रककोट्टम् ।  
 हैमपुरं नवमं स्यान्मध्ये तासां च चक्रिणी मुख्या ॥६७॥  
 बीजं सा पीडयते रसशल्कविभागतोऽत्र कुण्डलिनी ।  
 अद्युष्टपीठनेत्री कन्दस्था विश्वतो भ्रमति ॥६८॥  
 इष्ट्वा चक्रोदयं त्वित्थं मध्ये पूज्या कुलेश्वरी ।  
 सङ्कर्षिणी तदन्तान्ते संहाराप्यायकारिणी ॥६९॥

एकवीरा चक्रयुक्ता चक्रयामलगापि वा ।  
 ईशेन्द्राग्नियमक्रव्यात्कवायूदक्षु हासतः ॥७०॥  
 त्रिकं त्रिकं यजेदेतद्भाविस्वत्रिकसंयुतम् ।  
 हत्कुण्डली भ्रुवोर्मध्यमेतदेव क्रमात्त्रयम् ॥७१॥  
 श्मशानानि क्रमात्क्षेत्रभवं सद्योगिनीगणम् ।  
 वस्वङ्गुलोन्नतानूर्ध्ववर्तुलान् क्षाममध्यकान् ॥७२॥  
 रक्तवर्तीञ्श्रुतिदृशो दीपान्कुर्वीत सर्पिषा ।  
 यत्किञ्चिदथवा मध्ये स्वानुष्ठानं प्रपूजयेत् ॥७३॥  
 अद्वैतमेव न द्वैतमित्याज्ञा परमेशितुः ।  
 सिद्धान्तवैष्णवाद्युक्ता मन्त्रा मलयुतास्ततः ॥७४॥  
 तावत्तेजो सहिष्णुत्वान्निर्जीवाः स्युरिहाद्वये ।  
 कलशं नेत्रबन्धादि मण्डलं सुक्सुवानलम् ॥७५॥  
 हित्वात्र सिद्धिः सन्मद्ये पात्रे मध्ये कृशां यजेत् ।  
 अहोरात्रमिमं यागं कुर्वतश्चापरेऽहनि ॥७६॥  
 वीरभोज्ये कृते वश्यं मन्त्राः सिद्ध्यन्त्ययत्नतः ।  
 पीठस्तोत्रं पठेदत्र यागे भाग्यावहाहवये ॥७७॥  
 मूर्तीरेवाथवा युग्मरूपा वीरस्वरूपिणीः ।  
 अवधूता निराचाराः पूजयेत्क्रमशो बुधः ॥७८॥  
 एक एवाथ कौलेशः स्वयं भूत्वापि तावतीः ।  
 शक्तीर्यामलयोगेन तर्पयेद्विश्वरूपवत् ॥७९॥  
 क्रमो नाम न कश्चित्स्यात्प्रकाशमयसंविदि ।  
 चिदभावो हि नास्त्येव तेनाकालं तु तर्पणम् ॥८०॥  
 अत्र क्रमे भेदतरोः समूलमुन्मूलनादासनपक्षचर्चा ।  
 पृथङ् न युक्ता परमेश्वरो हि स्वशक्तिधाम्नीव विशंश्रमीति ॥८१॥  
 ततो जपः प्रकर्तव्यस्त्रिलक्षादिविभेदतः ।  
 उक्तं श्रीयोगसञ्चारे स च चित्रस्वरूपकः ॥८२॥  
 उदये सङ्गमे शान्तौ त्रिलक्षो जप उच्यते ।  
 आस्ये गमागमे सूत्रे हंसाख्ये शैवयुग्मके ॥८३॥  
 पञ्चलक्षा इमे प्रोक्ता दशांशं होममाचरेत् ।  
 नेत्रे गमागमे वक्त्रे हंसे चैवाक्षसूत्रके ॥८४॥  
 शिवशक्तिसमायोगे षड्लक्षो जप उच्यते ।  
 नेत्रे गमागमे कर्णे हंसे वक्त्रे च भामिनि ॥८५॥  
 हस्ते च युग्मके चैव जपः सप्तविधः स्मृतः ।  
 नेत्रे गमागमे कर्णावास्यं गुह्यं च गुह्यकम् ॥८६॥  
 शतारेषु च मध्यस्थं सहस्रारेषु भामिनि ।



जप एष रुद्रलक्षो होमो प्यत्र दशांशतः ॥८७॥  
नेत्रे गमागमे कर्णौ मुखं ब्रह्मबिलान्तरम् ।  
स्तनौ हस्तौ च पादौ च गुह्यचक्रे द्विरभ्यसेत् ॥८८॥  
यत्र यत्र गतं चक्षुर्यत्र यत्र गतं मनः ।  
हंसस्तत्र द्विरभ्यस्यो विकासाकुञ्चनात्मकः ॥८९॥  
स आत्मा मातृका देवी शिवो देहव्यवस्थितः ।  
अन्यः सोऽन्योऽहमित्येवं विकल्पं नाचरेद्यतः ॥९०॥  
यो विल्पयते तस्य सिद्धिमुक्ती सुदूरतः ।  
अथ षोडशलक्षादिप्राणचारे पुरोक्तवत् ॥९१॥  
शुद्धाशुद्धविकल्पानां त्याग एकान्त उच्यते ।  
तत्रस्थः स्वयमेवैष जुहोति च जपत्यपि ॥९२॥  
जपः सञ्जल्पवृत्तिश्च नादामर्शस्वरूपिणी ।  
तदामृष्टस्य चिद्वहनौ लयो होमः प्रकीर्तितः ॥९३॥  
आमर्शश्च पुरा प्रोक्तो देवीद्वादशकात्मकः ।  
द्वे अन्त्ये संविदौ तत्र लयरूपाहुतिक्रिया ॥९४॥  
दशान्यास्तदुपायायेत्येवं होमे दशांशताम् ।  
श्रीशम्भुनाथ आदिक्षत्रिकार्थाम्भोधिचन्द्रमाः ॥९५॥  
साकं बाह्यस्थया शक्त्या यदा त्वेष समर्चयेत् ।  
तदायं परमेशोक्तो रहस्यो भण्यते विधिः ॥९६॥  
उक्तं श्रीयोगसञ्चारे ब्रह्मचर्ये स्थितिं भजेत् ।  
आनन्दो ब्रह्म परमं तच्च देहे त्रिधा स्थितम् ॥९७॥  
उपकारि द्वयं तत्र फलमन्यत्तदात्मकम् ।  
ओष्ठ्यान्त्यत्रितयासेवी ब्रह्मचारी स उच्यते ॥९८॥  
तद्वर्जिता ये पशव आनन्दपरिवर्जिताः ।  
आनन्दकृत्त्रिमाहारास्तद्वर्जं चक्रयाजकाः ॥९९॥  
द्वये पि निरये यान्ति रौरवे भीषणे त्विति ।  
शक्तेर्लक्षणमेतावत्तद्वतो ह्यविभेदिता ॥१००॥  
तादृशीं तेन तां कुर्यान्नतु वर्णाद्यपेक्षणम् ।  
लौकिकालौकिकद्व्यात्मसङ्गात्तादात्म्यतो धिकात् ॥१०१॥  
कार्यहेतुसहोत्था सा त्रिधोक्ता शासने गुरोः ।  
साक्षात्परम्परायोगात्तत्तुल्येति त्रिधा पुनः ॥१०२॥  
श्रीसर्वाचारहृदये तदेतदुपसंहृतम् ।  
षडैताः शक्तयः प्रोक्ता भुक्तिमुक्तिफलप्रदाः ॥१०३॥  
द्वाभ्यां तु सृष्टिसंहारौ तस्मान्मेलकमुत्तमम् ।  
तामाहृत्य मिथोऽभ्यर्च्य तर्पयित्वा परस्परम् ॥१०४॥

अन्तरङ्गक्रमेणैव मुख्यचक्रस्य पूजनम् ।  
 यदेवानन्दसन्दोहि संविदो ह्यन्तरङ्गकम् ॥१०५॥  
 तत्प्रधानं भवेच्चक्रमनुचक्रमतो परम् ।  
 विकासात्तृप्तिः पाशोत्कर्तनात्कृतिशक्तितः ॥१०६॥  
 चक्रं कसेचकेः कृत्या करोतेश्च किलोदितम् ।  
 यागश्च तर्पणं बाह्ये विकासस्तच्च कीर्त्यते ॥१०७॥  
 चक्रानुचक्रान्तरगाच्छक्तिमत्परिकल्पितात् ।  
 प्राणगादप्यथानन्दस्यन्दिनोऽभ्यवहारतः ॥१०८॥  
 गन्धधूपस्रगादेश्च बाह्यादुच्छलनं चितः ।  
 इत्थं स्वोचितवस्त्वशैरनुचक्रेषु तर्पणम् ॥१०९॥  
 कुर्वीयातामिहान्योन्यं मुख्यचक्रैकताकृते ।  
 उक्तं च त्रिशिरस्तन्त्रे विमलासनगोचरः ॥११०॥  
 अक्षषट्कस्य मध्ये तु रुद्रस्थानं समाविशेत् ।  
 निजनिजभोगाभोगप्रविकासिनिजस्वरूपपरिमर्शं ॥१११॥  
 क्रमशोऽनुचक्रदेव्यः संविच्चक्रं हि मध्यमं यान्ति ।  
 स्वस्थतनोरपरस्य तु ता देहाधिष्ठितं विहाय यतः ॥११२॥  
 आसत इति तदहंयुर्नो पूर्णो नापि चोच्छलति ।  
 अनुचक्रदेवतात्मकमरीचिपरिपूर्णाधिगतवीर्यम् ॥११३॥  
 तच्छक्तिशक्तिमद्युगमन्योन्यसमुन्मुखं भवति ।  
 तद्युगलमूर्ध्वधामप्रवेशसंस्पर्शजातसङ्क्षोभम् ॥११४॥  
 क्षुब्धनात्यनुचक्राण्यपि तानि तदा तन्मयानि न पृथक्त्तु ।  
 इत्थं यामलमेतद्गलितभिदासंकथं यदेव स्यात् ॥११५॥  
 क्रमतारतम्ययोगात्सैव हि संविद्विसर्गसङ्घट्टः ।  
 तद्ध्रुवधामानुत्तरमुभयात्मकजगदुदारसानन्दम् ॥११६॥  
 नो शान्तं नाप्युदितं शान्तोदितसूतिकारणं परं कौलम् ।  
 अनवच्छिन्नपदेषुस्तां संविदमात्मसात्सदा कुर्यात् ॥११७॥  
 अनवच्छिन्नं परमार्थतो हि रूपं चितो देव्याः ।  
 ईदृक्तादृक्प्रायप्रशमोदयभावविलयपरिकथया ॥११८॥  
 अनवच्छिन्नं धाम प्रविशेद्वैसर्गिकं सुभगः ।  
 शान्तोदितात्मकं द्वयमथ युगपदुदेति शक्तिशक्तिमतोः ॥११९॥  
 रूपमुदितं परस्परधामगतं शान्तमात्मगतमेव ।  
 उभयमपि वस्तुतः किल यामलमिति तथोदितं शान्तम् ॥१२०॥  
 शक्तिस्तद्वदुचितां सृष्टिं पुष्पाति नो तद्वान् ।  
 शान्तोदितात्मकोभयरूपपरामर्शसाम्ययोगे पि ॥१२१॥  
 प्रविकस्वरमध्यपदा शक्तिः शास्त्रे ततः कथिता ।

तस्यामेव कुलार्थं सम्यक् संचारयेद्गुरुस्तेन ॥१२२॥  
 तद्द्वारेण च कथितक्रमेण संचारयेत नृषु ।  
 स्वशरीराधिकसद्भावभावितामिति ततः प्राह ॥१२३॥  
 श्रीमत्कल्लटनाथः प्रोक्तसमस्तार्थलब्धये वाक्यम् ।  
 तन्मुख्यचक्रमुक्तं महेशिना योगिनीवक्त्रम् ॥१२४॥  
 तत्रैष सम्प्रदायस्तस्मात्संप्राप्यते ज्ञानम् ।  
 तदिदमलेख्यं भणितं वक्त्राद्वक्त्रस्थमुक्तयुक्त्या च ॥१२५॥  
 वक्त्रं प्रधानचक्रं स्वा संविल्लिख्यतां च कथम् ।  
 अथ सृष्टे द्वितये स्मिन् शान्तोदितधाम्नि येऽनुसंदधते ॥१२६॥  
 प्राच्यां विसर्गसत्तामनवच्छिदि ते पदे रूढाः ।  
 ये सिद्धिमाप्तुकामास्तेऽभ्युदितं रूपमाहरेयुरथो ॥१२७॥  
 तेनैव पूजयेयुः संविन्नैकट्यशुद्धतमवपुषा ।  
 तदपिच मिथो हि वक्त्रात्प्रधानतो वक्त्रगं यतो भणितम् ॥१२८॥  
 अजरामरपददानप्रवणं कुलसंज्ञितं परमम् ।  
 ये प्यप्राप्तविबोधास्तेऽभ्युदितोत्फुल्लयागसंरूढाः ॥१२९॥  
 तत्परिकल्पितचक्रस्थदेवताः प्राप्नुवन्ति विज्ञानम् ।  
 ते तत्र शक्तिचक्रे तेनैवानन्दरसमयेन बहिः ॥१३०॥  
 दिक्षु चतसृषु प्रोक्तक्रमेण गणनाथतः प्रभृति सर्वम् ।  
 संपूज्य मध्यमपदे कुलेशयुग्मं त्वरात्रये देवीः ॥१३१॥  
 बाह्ये प्रत्यरमथ किल चतुष्कमिति रश्मिचक्रमकारम् ।  
 अष्टकमष्टाष्टकमथ विविधं संपूजयेत्क्रमेण मुनिः ॥१३२॥  
 निजदेहगते धामनि तथैव पूज्यं समभ्यस्येत् ।  
 यत्तच्छान्तं रूपं तेनाभ्यस्तेन हृदयसंवित्त्या ॥१३३॥  
 शान्तं शिवपदमेति हि गलिततरङ्गार्णवप्रख्यम् ।  
 तच्छान्तपदाध्यासाच्चक्रस्थो देवतागणः सर्वः ॥१३४॥  
 तिष्ठत्युपरतवृत्तिः शून्यालम्बी निरानन्दः ।  
 योऽप्यनुचक्रदृगादिस्वरूपभाक् सोऽपि यत्तदायत्तः ॥१३५॥  
 तेनानन्दे मग्नस्तिष्ठत्यानन्दसाकाङ्क्षः ।  
 परतत्स्वरूपसङ्घट्टमन्तरेणैष करणरश्मिगणः ॥१३६॥  
 आस्ते हि निःस्वरूपः स्वरूपलाभाय चोन्मुखितः ।  
 रणरणकरसान्निजरसभरितबहिर्भावचर्वणवशेन ॥१३७॥  
 विश्रान्तिधाम किञ्चिल्लब्ध्वा स्वात्मन्यथार्पयते ।  
 तन्निजविषयार्पणतः पूर्णसमुच्छलितसंविदासारः ॥१३८॥  
 अनुचक्रदेवतागणपरिपूरणजातवीर्यविक्षोभः ।  
 चक्रेश्वरोऽपि पूर्वोक्तयुक्तितः प्रोच्छलेद्रभसात् ॥१३९॥

त्रिविधो विसर्ग इत्थं सङ्घट्टः प्रोदितस्तथा शान्तः ।  
 विसृजति यतो विचित्रः सर्गो विगतश्च यत्र सर्ग इति ॥१४०॥  
 श्रीतत्त्वरक्षणे श्रीनिगमे त्रिशिरोमते च तत्प्रोक्तम् ।  
 कुण्डं शक्तिः शिवो लिङ्गं मेलकं परमं पदम् ॥१४१॥  
 द्वाभ्यां सृष्टिः संहतिस्तद्विसर्गस्त्रिविधो गमे ।  
 स्रोतोद्वयस्य निष्ठान्तमूर्ध्वाधश्चक्रबोधनम् ॥१४२॥  
 विश्रामं च समावेशं सुषीणां मरुतां तथा ।  
 गतभेदं च यन्त्राणां सन्धीनां मर्मणामपि ॥१४३॥  
 द्वासप्ततिपदे देहे सहस्रारे च नित्यशः ।  
 गत्यागत्यन्तरा वित्ती सङ्घट्टयति यच्छिवः ॥१४४॥  
 तत्प्रयत्नात्सदा तिष्ठेत्सङ्घट्टे भैरवे पदे ।  
 उभयोस्तन्निराकारभावसंप्राप्तिलक्षणम् ॥१४५॥  
 मात्राविभागरहितं सुस्फुटार्थप्रकाशकम् ।  
 अभ्यस्येद्भावसंवित्तिं सर्वभावनिवर्तनात् ॥१४६॥  
 सूर्यसोमौ तु संरुध्य लयविक्षेपमार्गतः ।  
 एवं त्रिविधविमर्शावेशसमापत्तिधाम्नि य उदेति ॥१४७॥  
 संवित्परिमर्शात्मा ध्वनिस्तदेवेह मन्त्रवीर्यं स्यात् ।  
 तत्रैवोदिततादृशफललाभसमुत्सुकः स्वकं मन्त्रम् ॥१४८॥  
 अनुसन्धाय सदा चेदास्ते मन्त्रोदयं स वै वेत्ति ।  
 अत्रैव जपं कुर्यादनुचक्रैकत्वसंविदागमने ॥१४९॥  
 युगपल्लक्षविभेदप्रपञ्चितं नादवृत्त्यैव ।  
 श्रीयोगसञ्चरे पिच मुद्रेयं योगिनीप्रिया परमा ॥१५०॥  
 कोणत्रयान्तराश्रितनित्योन्मुखमण्डलच्छदे कमले ।  
 सततावियुतं नालं षोडशदलकमलकलितसन्मूलम् ॥१५१॥  
 मध्यस्थनालगुम्फितसरोजयुगघट्टनक्रमादग्नौ ।  
 मध्यस्थपूर्णसुन्दरशशधरदिनकरकलौघसङ्घट्टात् ॥१५२॥  
 त्रिदलारुणवीर्यकलासङ्गान्मध्ये इकुरः सृष्टिः ।  
 इति शशधरवासरपतिचित्रगुसंघट्टमुद्रया झटिति ॥१५३॥  
 सृष्ट्यादिक्रममन्तः कुर्वस्तुर्ये स्थितिं लभते ।  
 एतत्खेचरमुद्रावेशेऽन्योन्यस्य शक्तिशक्तिमतोः ॥१५४॥  
 पानोपभोगलीलाहासादिषु यो भवेद्विमर्शमयः ।  
 अव्यक्तध्वनिरावस्फोटश्रुतिनादनादान्तैः ॥१५५॥  
 अव्युच्छिन्नानाहतरूपैस्तन्मन्त्रवीर्यं स्यात् ।  
 इति चक्राष्टकरूढः सहजं जपमाचरन् परे धाम्नि ॥१५६॥  
 यद्भैरवाष्टकपदं तल्लभतेऽष्टककलाभिन्नम् ।

गमनागमने वसितौ कर्णे नयने द्विलिङ्गसंपर्के ॥१५७॥  
 तत्संमेलनयोगे देहान्ताख्ये च यामले चक्रे ।  
 कुचमध्यहृदयदेशादोष्ठात्तं कण्ठगं यदव्यक्तम् ॥१५८॥  
 तच्चक्रद्वयमध्यगमाकर्ण्य क्षोभविगमसमये यत् ।  
 निर्वाण्ति तत्र चैवं यो ष्टविधो नादभैरवः परमः ॥१५९॥  
 ज्योतिर्ध्वनिसमिरकृतः सा मान्त्री व्याप्तिरुच्यते परमा ।  
 सकलाकलेशशून्यं कलाढ्यखमले तथा क्षपणकं च ॥१६०॥  
 अन्तःस्थं कण्ठयोष्ठ्यं चन्द्राद्व्याप्तिस्तथोन्मनान्तेयम् ।  
 एवं कर्मणि कर्मणि यत्र क्वापि स्मरन् व्याप्तिम् ॥१६१॥  
 सततमलेपो जीवन्मुक्तः परभैरवीभवति ।  
 तादृङ्मेलककलिकाकलिततनुः कोऽपि यो भवेद्गर्भं ॥१६२॥  
 उक्तः स योगिनीभूः स्वयमेव ज्ञानभाजनं रुद्रः ।  
 श्रीवीरावलिशास्त्रे बालोऽपि च गर्भगो हि शिवरूपः ॥१६३॥  
 आदीयते यतः सारं तस्य मुख्यस्य चैष यत् ।  
 मुख्यश्च यागस्तेनायमादियाग इति स्मृतः ॥१६४॥  
 तत्र तत्र च शास्त्रेऽस्य स्वरूपं स्तुतवान् विभुः ।  
 श्रीवीरावलिहार्देशखमतार्णववर्तिषु ॥१६५॥  
 श्रीसिद्धोत्फुल्लमर्यादाहीनचर्याकुलादिषु ।  
 युग्मस्यास्य प्रसादेन व्रतयोगविवर्जितः ॥१६६॥  
 सर्वदा स्मरणं कृत्वा आदियागैकतत्परः ।  
 शक्तिदेहे निजे न्यस्येद्विद्यां कूटमनुक्रमात् ॥१६७॥  
 ध्यात्वा चन्द्रनिभं पद्ममात्मानं भास्करद्युतिम् ।  
 विद्यामन्त्रात्मकं पीठद्वयमत्रैव मेलयेत् ॥१६८॥  
 न पठ्यते रहस्यत्वात्स्पष्टैः शब्दैर्मया पुनः ।  
 कुतूहली तूक्तशास्त्रसंपाठादेव लक्षयेत् ॥१६९॥  
 यद्गजन्ते सदा सर्वे यद्वान् देवश्च देवता ।  
 तच्चक्रं परमं देवीयागादौ संनिधापकम् ॥१७०॥  
 देह एव परं लिङ्गं सर्वतत्त्वात्मकं शिवम् ।  
 देवताचक्रसंजुष्टं पूजाधाम तदुत्तमम् ॥१७१॥  
 तदेव मण्डलं मुख्यं त्रिंशुलाब्जचक्रखम् ।  
 तत्रैव देवताचक्रं बहिरन्तः सदा यजेत् ॥१७२॥  
 स्वस्वमन्त्रपरामर्शपूर्वं तज्जन्मभी रसैः ।  
 आनन्दबहुलैः सृष्टिसंहारविधिना स्पृशेत् ॥१७३॥  
 तत्स्पर्शरभसोद्बुद्धसंविच्चक्रं तदीश्वरः ।  
 लभते परमं धाम तर्पिताशेषदैवतः ॥१७४॥

अनुयागोक्तविधिना द्रव्यैर्हृदयहारिभिः ।  
 तथैव स्वस्वकामर्शयोगादन्तः प्रतर्पयेत् ॥१७५॥  
 कृत्वाधारधरां चमत्कृतिरसप्रोक्षाक्षणक्षालितामात्तैर्मानसतः स्वभावकुसुमैः स्वामोदसन्दोहिभिः ।  
 आनन्दामृतनिर्भरस्वहृदयानर्घार्घपात्रक्रमात् त्वां देव्या सह देहदेवसदने देवार्चयेऽहर्निशम् ॥१७६॥  
 श्रीवीरावल्यमर्यादप्रभृतौ शास्त्रसञ्चये ।  
 स एष परमो यागः स्तुतः शीतांशुमौलिना ॥१७७॥  
 अथवा प्राणवृत्तिस्थं समस्तं देवतागणम् ।  
 पश्येत्पूर्वोक्तयुक्त्यैव तत्रैवाभ्यर्चयेद्गुरुः ॥१७८॥  
 प्राणाश्रितानां देवीनां ब्रह्मनासादिभेदिभिः ।  
 करन्ध्रैर्विशतापानचान्द्रचक्रेण तर्पणम् ॥१७९॥  
 एवं प्राणक्रमेणैव तर्पयेद्देवतागणम् ।  
 अचिरात्तत्प्रसादेन ज्ञानसिद्धीरथाश्नुते ॥१८०॥  
 संविन्मात्रस्थितं देवीचक्रं वा संविदर्पणात् ।  
 विश्वाभोगप्रयोगेण तर्पणीयं विपश्चिता ॥१८१॥  
 यत्र सर्वे लयं यान्ति दहयन्ते तत्त्वसञ्चयाः ।  
 तां चितिं पश्य कायस्थां कालानलसमप्रभाम् ॥१८२॥  
 शून्यरूपे श्मशाने स्मिन् योगिनीसिद्धसेविते ।  
 क्रीडास्थाने महारौद्रे सर्वास्तमितविग्रहे ॥१८३॥  
 स्वरश्मिमण्डलाकीर्णे ध्वंसितध्वान्तसन्ततौ ।  
 सर्वैर्विकल्पैर्निर्मुक्ते आनन्दपदकेवले ॥१८४॥  
 असंख्यचितिसंपूर्णे श्मशाने चितिभीषणे ।  
 समस्तदेवताधारे प्रविष्टः को न सिद्ध्यति ॥१८५॥  
 श्रीमद्वीरावलीशास्त्रे इत्थं प्रोवाच भैरवी ।  
 इत्थं यागं विधायादौ तादृशौचित्यभागिनम् ॥१८६॥  
 लक्ष्मीयं स्वशिष्यं तं दीक्षयेत्तादृशि क्रमे ।  
 रुद्रशक्त्या तु तं प्रोक्ष्य देवाभ्याशे निवेशयेत् ॥१८७॥  
 भुजौ तस्य समालोक्य रुद्रशक्त्या प्रदीपयेत् ।  
 तथैवास्यार्पयेत्पुष्पं करयोर्गन्धदिग्धयोः ॥१८८॥  
 निरालम्बौ तु तौ तस्य स्थापयित्वा विचिन्तयेत् ।  
 रुद्रशक्त्याकृष्यमाणौ दीप्तयाङ्कुशरूपया ॥१८९॥  
 ततः स स्वयमादाय वस्त्रं बद्धदृशिर्भवेत् ।  
 स्वयं च पातयेत्पुष्पं तत्पाताललक्षयेत्कुलम् ॥१९०॥  
 ततोऽस्य मुखमुद्घाट्य पादयोः प्रणिपातयेत् ।  
 हस्तयोर्मूर्ध्नि चाप्यस्य देवीचक्रं समर्चयेत् ॥१९१॥  
 आकर्ष्याकर्षकत्वेन प्रेर्यप्रेरकभावतः ।

उक्तं श्रीरत्नमालायां नाभिं दण्डेन संपुटम् ॥१९२॥  
 वामभूषणजङ्घाभ्यां नितम्बेनाप्यलङ्कृतम् ।  
 शिष्यहस्ते पुष्पभृते चोदनास्त्रं तु योजयेत् ॥१९३॥  
 यावत्स स्तोभमायातः स्वयं पतति मूर्धनि ।  
 शिवहस्तः स्वयं सोऽयं सदयःप्रत्ययकारकः ॥१९४॥  
 अनेनैव प्रयोगेण चरुकं ग्राहयेद्गुरुः ।  
 शिष्येण दन्तकाष्ठं च तत्पातः प्राग्वदेव तु ॥१९५॥  
 करस्तोभो नेत्रपटग्रहात् प्रभृति यः किल ।  
 दन्तकाष्ठसमादानपर्यन्तस्तत्र लक्षयेत् ॥१९६॥  
 तीव्रमन्दादिभेदेन शक्तिपातं तथाविधम् ।  
 इत्येष समयी प्रोक्तः श्रीपूर्वं करकम्पतः ॥१९७॥  
 समयी तु करस्तोभादिति श्रीभोगहस्तके ।  
 चर्वेव वा गुरुर्दद्यादवामामृतपरिप्लुतम् ॥१९८॥  
 निःशङ्कं ग्रहणाच्छक्तिगोत्रो मायोज्झितो भवेत् ।  
 सकम्पस्त्वाददानः स्यात् समयी वाचनादिषु ॥१९९॥  
 कालान्तरे ध्वसंशुद्ध्या पालनात्समयस्थितेः ।  
 सिद्धिपात्रमिति श्रीमदानन्देश्वर उच्यते ॥२००॥  
 यदा तु पुत्रकं कुर्यात्तदा दीक्षां समाचरेत् ।  
 उक्तं श्रीरत्नमालायां नादिफान्तां ज्वलत्प्रभाम् ॥२०१॥  
 न्यस्येच्छिखान्तं पतति तेनात्रेदृक् क्रमो भवेत् ।  
 प्रोक्षितस्य शिशोर्न्यस्तप्रोक्तशोध्याध्वपद्धतेः ॥२०२॥  
 ऋजुदेहजुषः शक्तिं पादान्मूर्धान्तमागताम् ।  
 पाशान्दहन्तीं संदीप्तां चिन्तयेत्तन्मयो गुरुः ॥२०३॥  
 उपविश्य ततस्तस्य मूलशोध्यात् प्रभृत्यलम् ।  
 अन्तशोध्यावसानान्तां दहन्तीं चिन्तयेत्क्रमात् ॥२०४॥  
 एवं सर्वाणि शोध्यानि तत्त्वादीनि पुरोक्तवत् ।  
 दग्ध्वा लीनां शिवे ध्यायेन्निष्कले सकले धवा ॥२०५॥  
 योगिना योजिता मार्गे सजातीयस्य पोषणम् ।  
 कुरुते निर्दहत्यन्तद्भिन्नजातिकदम्बकम् ॥२०६॥  
 अनया शोध्यमानस्य शिशोस्तीव्रादिभेदतः ।  
 शक्तिपाताच्चितिव्योमप्राणनान्तर्बहिस्तनूः ॥२०७॥  
 आविशन्ती रुद्रशक्तिः क्रमात्सूते फलं त्विदम् ।  
 आनन्दमुद्भवं कम्पं निद्रां घूर्णिं च देहगाम् ॥२०८॥  
 एवं स्तोभितपाशस्य योजितस्यात्मनः शिवे ।  
 शेषभोगाय कुर्वीत सृष्टिं संशुद्धतत्त्वगाम् ॥२०९॥

अथवा कस्यचिन्नैवमावेशस्तद्देहिमम् ।  
 बहिरन्तश्चोक्तशक्त्या पतेदित्थं स भूतले ॥२१०॥  
 यस्य त्वेवमपि स्यान्न तमत्रोपलवत्यजेत् ।  
 अथ सप्रत्ययां दीक्षां वक्ष्ये तुष्टेन धीमता ॥२११॥  
 शंभुनाथेनोपदिष्टां दृष्टां सद्भावशासने ।  
 सुधाग्निमरुतो मन्दपरकालाग्निवायवः ॥२१२॥  
 वह्निःसौधासुकूटाग्निवायुः सर्वे सषष्ठकाः ।  
 एतत्पिण्डत्रयं स्तोभकारि प्रत्येकमुच्यते ॥२१३॥  
 शक्तिबीजं स्मृतं यच्च न्यस्येत्सार्वाङ्गिकं तु तत् ।  
 हृच्चक्रे न्यस्यते मन्त्रो द्वादशस्वरभूषितः ॥२१४॥  
 जपाकुसुमसंकाशं चैतन्यं तस्य मध्यतः ।  
 वायुना प्रेरितं चक्रं वह्निना परिदीपितम् ॥२१५॥  
 तद्ध्यायेच्च जपेन्मन्त्रं नामान्तरितयोगतः ।  
 निमेषार्धात्तु शिष्यस्य भवेत्स्तोभो न संशयः ॥२१६॥  
 आत्मानं प्रेक्षते देवि तत्त्वे तत्त्वे नियोजितः ।  
 यावत्प्राप्तः परं तत्त्वं तदा त्वेष न पश्यति ॥२१७॥  
 अनेन क्रमयोगेन सर्वाध्वानं स पश्यति ।  
 अथवा सर्वशास्त्राण्यप्युद्ग्राहयति तत्क्षणात् ॥२१८॥  
 पृथक्तत्त्वविधौ दीक्षां योग्यतावशवर्तिनः ।  
 तत्त्वाभ्यासविधानेन सिद्धयोगी समाचरेत् ॥२१९॥  
 इति संदीक्षितस्यास्य मुमुक्षोः शेषवर्तने ।  
 कुलक्रमेष्टिरादेश्या पञ्चावस्थासमन्विता ॥२२०॥  
 जाग्रदादिषु संवित्तिर्यथा स्यादनपायिनी ।  
 कुलयागस्तथादेश्यो योगिनीमुखसंस्थितः ॥२२१॥  
 सर्वं जाग्रति कर्तव्यं स्वप्ने प्रत्येकमन्त्रगम् ।  
 निवार्य सुप्ते मूलाख्यः स्वशक्तिपरिबृंहितः ॥२२२॥  
 तुर्यं त्वेकैव दूत्याख्या तदतीते कुलेशिता ।  
 स्वशक्तिपरिपूर्णानामित्थं पूजा प्रवर्तते ॥२२३॥  
 पिण्डस्थादि च पूर्वोक्तं सर्वातीतावसानकम् ।  
 अवस्थापञ्चकं प्रोक्तभेदं तस्मै निरूपयेत् ॥२२४॥  
 साधकस्य बुभुक्षोस्तु सम्यग्योगाभिषेचनम् ।  
 तत्रेष्ट्वा विभवैर्देवं हेमादिमयमव्रणम् ॥२२५॥  
 दीपाष्टकं रक्तवर्तिसर्पिषापूर्य बोधयेत् ।  
 कुलाष्टकेन तत्पूज्यं शङ्खे चापि कुलेश्वरौ ॥२२६॥  
 आनन्दामृतसंपूर्णे शिवहस्तोक्तवर्त्मना ।



तेनाभिषिञ्चेत्तं पश्चात् स कुर्यान्मन्त्रसाधनम् ॥२२७॥  
आचार्यस्याभिषेकोऽयमधिकारान्वितः स तु ।  
कुर्यात्पिष्टादिभिश्चास्य चतुष्पष्टिं प्रदीपकान् ॥२२८॥  
अष्टाष्टकेन पूज्यास्ते मध्ये प्राग्वत् कुलेश्वरौ ।  
शिवहस्तोक्तयुक्त्यैव गुरुमप्यभिषेचयेत् ॥२२९॥  
अभिषिक्ताविमावेवं सर्वयोगिगणेन तु ।  
विदितौ भवतस्तत्र गुरुर्मोक्षप्रदो भवेत् ॥२३०॥  
तात्पर्यमस्य पादस्य स सिद्धीः संप्रयच्छति ।  
गुरुर्यः साधकः प्राक्स्यादन्यो मोक्षं ददात्यलम् ॥२३१॥  
अनयोः कथयेज्जानं त्रिविधं सर्वमप्यलम् ।  
स्वकीयाज्ञां च वितरेत् स्वक्रियाकरणं प्रति ॥२३२॥  
षट्कं कारणसंज्ञं यत्तथा यः परमः शिवः ।  
साकं भैरवनाथेन तदष्टकमुदाहृतम् ॥२३३॥  
प्रत्येकं तस्य सार्वान्म्यं पश्यंस्तां वृत्तिमात्मगाम् ।  
चक्षुरादौ संक्रमयेद्यत्र यत्रेन्द्रिये गुरुः ॥२३४॥  
स एव पूर्णः कलशैरभिषेकः परः स्मृतः ।  
विना बाह्यैरपीत्युक्तं श्रीवीरावलिभैरवे ॥२३५॥  
सद्य एव तु भोगेप्सोर्योगात्सिद्धतमो गुरुः ।  
कुर्यात्सद्यस्तथाभीष्टफलदं वेधदीक्षणम् ॥२३६॥  
वेधदीक्षा च बहुधा तत्र तत्र निरूपिता ।  
सा चाभ्यासवता कार्या येनोर्ध्वोर्ध्वप्रवेशतः ॥२३७॥  
शिष्यस्य चक्रसंभेदप्रत्ययो जायते ध्रुवः ।  
येनाणिमादिका सिद्धिः श्रीमालायां च चोदिता ॥२३८॥  
ऊर्ध्वचक्रदशालाभे पिशाचावेश एव सा ।  
मन्त्रनादबिन्दुशक्तिभुजङ्गमपरात्मिका ॥२३९॥  
षोढा श्रीगह्वरे वेधदीक्षोक्ता परमेशिना ।  
ज्वालाकुलं स्वशास्त्रोक्तं चक्रमष्टारकादिकम् ॥२४०॥  
ध्यात्वा तेनास्य हृच्चक्रवेधनान्मन्त्रवेधनम् ।  
आकारं नवधा देहे न्यस्य संक्रमयेत्ततः ॥२४१॥  
न्यासयोगेन शिष्याय दीप्यमानं महार्चिषम् ।  
पाशस्तोभात्ततस्तस्य परतत्त्वे तु योजनम् ॥२४२॥  
इति दीक्षोत्तरे दृष्टो विधिर्मे शंभुनोदितः ।  
नादोच्चारणे नादाख्यः सृष्टिक्रमनियोगतः ॥२४३॥  
नादेन वेधयेच्चित्तं नादवेध उदीरितः ।  
बिन्दुस्थानगतं चित्तं भ्रूमध्यपथसंस्थितम् ॥२४४॥

हल्लक्षये वा महेशानि बिन्दुं ज्वालाकुलप्रभम् ।  
तेन संबोधयेत्साध्यं बिन्द्वाख्योऽयं प्रकीर्तितः ॥२४५॥  
शाक्तं शक्तिमदुच्चारद्गन्धोच्चारेण सुन्दरि ।  
शृङ्गाटकासनस्थं तु कुटिलं कुण्डलाकृतिम् ॥२४६॥  
अनुच्चारेण चोच्चार्य वेधयेन्निखिलं जगत् ।  
एवं भ्रमरवेधेन शाक्तवेध उदाहृतः ॥२४७॥  
सा चैव परमा शक्तिरानन्दप्रविकासिनी ।  
जन्मस्थानात्परं याति फणपञ्चकभूषिता ॥२४८॥  
कलास्तत्त्वानि नन्दाद्या व्योमानि च कुलानि च ।  
ब्रह्मादिकारणान्यक्षाण्येव सा पञ्चकात्मिका ॥२४९॥  
एवं पञ्चप्रकारा सा ब्रह्मस्थानविनिर्गता ।  
ब्रह्मस्थाने विशन्ती तु तडिल्लीना विराजते ॥२५०॥  
प्रविष्टा वेधयेत्कायमात्मानं प्रतिभेदयेत् ।  
एवं भुजङ्गवेधस्तु कथितो भैरवागमे ॥२५१॥  
तावद्भावयते चित्तं यावच्चित्तं क्षयं गतम् ।  
क्षीणे चित्ते सुरेशानि परानन्द उदाहृतः ॥२५२॥  
नेन्द्रियाणि न वै प्राणा नान्तःकरणगोचरः ।  
न मनो नापि मन्तव्यं न मन्ता न मनिक्रिया ॥२५३॥  
सर्वभावपरिक्षीणः परवेध उदाहृतः ।  
मनुशक्तिभुवनरूपज्ञापिण्डस्थाननाडिपरभेदात् ॥२५४॥  
नवधा कलयन्त्यन्ये वेदं गुरवो रहस्यविदः ।  
मायागर्भाग्निवर्णौघयुक्ते त्र्यश्रिणि मण्डले ॥२५५॥  
ध्यात्वा ज्वालाकरालेन तेन ग्रन्थीन् विभेदयेत् ।  
पुष्पैर्हन्याद्योजयेच्च परे मन्त्राभिधो विधिः ॥२५६॥  
नाड्याविश्यान्यतरया चैतन्यं कन्दधामनि ।  
पिण्डीकृत्य परिभ्रम्य पञ्चाष्टशिखया हठात् ॥२५७॥  
शक्तिशूलाग्रगमितं क्वापि चक्रे नियोजयेत् ।  
शक्त्येति शाक्तो वेधो यं सद्यःप्रत्ययकारकः ॥२५८॥  
आधारान्निर्गतया शिखया ज्योत्स्नावदातया रभसात् ।  
अङ्गुष्ठमूलपीठक्रमेण शिष्यस्य लीनया व्योम्नि ॥२५९॥  
देहं स्वच्छीकृत्य क्षादीनान्तान् स्मरन्पुरोक्तपुर्योघान् ।  
निजमण्डलनिर्ध्यानात्प्रतिबिम्बयते भुवनवेधः ॥२६०॥  
भ्रूमध्योदितबैन्दवधामान्तः कांचिदाकृतिं रुचिराम् ।  
तादात्म्येन ध्यायेच्छिष्यं पश्चाच्च तन्मयीकुर्यात् ॥२६१॥  
इति रूपवेध उक्तः सा चेहाकृतिरुपैति दृश्यत्वम् ।

अन्ते तत्सायुज्यं शिष्यश्चायाति तन्मयीभूतः ॥२६२॥  
 विज्ञानमष्टधा यद्घ्राणादिकबुद्धिसंज्ञकरणान्तः ।  
 तत् स्वस्वनाडिसूत्रक्रमेण संचारयेच्छिष्ये ॥२६३॥  
 अभिमानदार्ढ्यबन्धक्रमेण विज्ञानसंज्ञको वेधः ।  
 हृदयव्योमनि सदयो दिव्यज्ञानार्कसमुदयं धत्ते ॥२६४॥  
 पिण्डः परः कलात्मा सूक्ष्मः पुर्यष्टको बहिः स्थूलः ।  
 छायात्मा स पराङ्मुख आदर्शादौ च संमुखो ज्ञेयः ॥२६५॥  
 इति यः पिण्डविभेदस्तं रभसादुत्तरोत्तरे शमयेत् ।  
 तत्तद्वनलने क्रमशः परमपदं पिण्डवेधेन ॥२६६॥  
 यद्यद्देहे चक्रं तत्र शिशोरेत्य विश्रमं क्रमशः ।  
 उज्ज्वलयेत्तच्चक्रं स्थानाख्यस्तत्फलप्रदो वेधः ॥२६७॥  
 नाड्यः प्रधानभूतास्तिस्रोऽन्यास्तद्गतास्त्वसंख्येयाः ।  
 एकीकारस्ताभिर्नाडीवेधोऽत्र तत्फलकृत् ॥२६८॥  
 अभिलषितनाडिवाहो मुख्याभिश्चक्षुरादिनिष्ठाभिः ।  
 अद्बोधप्राप्तिः स्यान्नाडीवेधे विचित्रबहुरूपा ॥२६९॥  
 लाङ्गूलाकृतिबलवत् स्वनाडिसंवोष्टितामपरनाडीम् ।  
 आस्फोट्य सिद्धमपि भुवि पातयति हठान्महायोगी ॥२७०॥  
 परवेधं समस्तेषु चक्रेष्वद्वैतमामृशन् ।  
 परं शिवं प्रकुर्वीत शिवतापत्तिदो गुरुः ॥२७१॥  
 श्रीमद्वीरावलिकुले तथा चेत्यं निरूपितम् ।  
 अभेद्यं सर्वथा ज्ञेयं मध्यं ज्ञात्वा न लिप्यते ॥२७२॥  
 तद्विभागक्रमे सिद्धः स गुरुर्मोचयेत् पशून् ।  
 गुरोरग्रे विशेच्छिष्यो वक्त्रं वक्त्रे तु वेधयेत् ॥२७३॥  
 रूपं रूपे तु विषयैर्यावत्समरसीभवेत् ।  
 चित्ते समरसीभूते द्वयोरौन्मनसी स्थितिः ॥२७४॥  
 उभयोश्चोन्मनोगत्या तत्काले दीक्षितो भवेत् ।  
 शशिभास्करसंयोगे जीवस्तन्मयतां व्रजेत् ॥२७५॥  
 अत्र ब्रह्मादयो देवा मुक्तये मोक्षकाङ्क्षिणः ।  
 निरुध्य रश्मिचक्रं स्वं भोगमोक्षावुभावपि ॥२७६॥  
 ग्रसते यदि तद्दीक्षा शार्वीयं परिकीर्तिता ।  
 स एष मोक्षः कथितो निःस्पन्दः सर्वजन्तुषु ॥२७७॥  
 अग्नीषोमकलाघातसङ्घातात् स्पन्दनं हरेत् ।  
 बाह्यं प्राणं बाह्यगतं तिमिराकारयोगतः ॥२७८॥  
 निर्यातं रोमकूपैस्तु भ्रमन्तं सर्वकारणैः ।  
 मध्यं निर्लक्ष्यमास्थाय भ्रमयेद्विसृजेत्ततः ॥२७९॥

संघट्टोत्पाटयोगेन वेधयेद्ग्रन्थिपञ्चकम् ।  
संघट्टवृत्तियुगलं मध्यधाम विचिन्तयेत् ॥२८०॥  
नात्मव्योमबहिर्मन्त्रदेहसंधानमाचरेत् ।  
दीक्षेयं सर्वजन्तूनां शिवतापत्तिदायिका ॥२८१॥  
दीक्षान्ते दीपकान् पक्त्वा समस्तैः साधकैः सह ।  
चरुः प्राश्यः कुलाचार्यैर्महापातकनाशनः ॥२८२॥  
इति श्रीरत्नमालायामूनाधिकविधिस्तु यः ।  
स एव पातकं तस्य प्रशमोऽयं प्रकीर्तितः ॥२८३॥  
परे हनि गुरोः कार्यो यागस्तेन विना यतः ।  
न विधिः पूर्णतां याति कुर्याद्यत्नेन तं ततः ॥२८४॥  
येन येन गुरुस्तुष्येत्तत्तदस्मै निवेदयेत् ।  
चक्रचर्यान्तरालेऽस्या विधिः संचार उच्यते ॥२८५॥  
अलिपात्रं सुसंपूर्णं वीरेन्द्रकरसंस्थितम् ।  
अवलोक्य परं ब्रह्म तत्पिवेदाज्ञया गुरोः ॥२८६॥  
तर्पयित्वा तु भूतानि गुरवे विनिवेदयेत् ।  
कृत्वा भुवि गुरुं नत्वादाय संतर्प्य खेचरीः ॥२८७॥  
स्वं मन्त्रं तच्च वन्दित्वा दूर्तीं गणपतिं गुरुन् ।  
क्षेत्रपं वीरसङ्घातं गुर्वादिक्रमशस्ततः ॥२८८॥  
वीरस्पृष्टं स्वयं द्रव्यं पिबेन्नैवान्यथा क्वचित् ।  
परब्रह्मण्यवेत्तारोऽगमागमविवर्जिताः ॥२८९॥  
लोभमोहमदक्रोधरागमायाजुषश्च ये ।  
तैः साकं न च कर्तव्यमेतच्छ्रेयोर्थिनात्मनि ॥२९०॥  
यागादौ यागमध्ये च यागान्ते गुरुपूजने ।  
नैमित्तिकेषु प्रोक्तेषु शिष्यः कुर्यादिमं विधिम् ॥२९१॥  
इति रहस्यविधिः परिचर्चितो गुरुमुखानुभवैः सुपरिस्फुटः ॥

## अथ श्रीतन्त्रालोके त्रिंशमाहिनकम्

अथ यथोचितमन्त्रकदम्बकं त्रिककुलक्रमयोगि निरूप्यते ।  
तावद्विमर्शानारूढधियां तात्सिद्धये क्रमात् ॥१॥  
प्रतिबुद्धा हि ते मन्त्रा विमर्शकस्वभावकाः ।  
स्वतन्त्रस्यैव चिद्धाम्नः स्वातन्त्र्यात् कर्तृतामयाः ॥ २॥  
यमाविशन्ति चाचार्यं तं तादात्म्यनिरूढितः ।  
स्वतन्त्रीकुर्वते यान्ति करणान्यपि कर्तृताम् ॥३॥  
आधारशक्तौ हीं पृथ्वीप्रभृतौ तु चतुष्टये ।  
क्षलां क्षवीं वं क्षमिति प्राहुः क्रमाद्वर्णचतुष्टयम् ॥४॥  
हं नाले यं तथा रं लं वं धर्मादिचतुष्टये ।  
ॐ ॐ लं लृलं चतुष्टके च विपरीतक्रमाद्भवेत् ॥५॥  
ॐ ॐ हस्त्रयमित्येतद्विद्यामायाकलात्रये ।  
अनुस्वारविसर्गौ च विद्येशेश्वरतत्त्वयोः ॥६॥  
कादिभान्ताः केसरेषु प्राणो ष्टस्वरसंयुतः ।  
सबिन्दुको दलेष्वष्टस्वथ स्वं नाम दीपितम् ॥७॥  
शक्तीनां नवकस्य स्याच्छषसा मण्डलत्रये ।  
सबिन्दुकाः क्षमं प्रेते जं शूलशृङ्गेषु कल्पयेत् ॥८॥  
पृथगासनपूजायां क्रमान्मन्त्रा इमे स्मृताः ।  
संक्षेपपूजने तु प्रागाद्यमन्त्र्यं च बीजकम् ॥९॥  
आदायाधारशक्त्यादिशूलशृङ्गान्तमर्चयेत् ।  
अग्निमारुतपृथ्व्यम्बुसषष्ठस्वरबिन्दुकम् ॥१०॥  
रतिशेखरमन्त्रोऽस्य वक्त्राङ्गं ह्रस्वदीर्घकैः ।  
अग्निप्राणाग्निसंहारकालेन्द्राम्बुसमीरणाः ॥११॥  
सषष्ठस्वरबिन्दुवधचन्द्राद्याः स्युर्नवात्मनः ।  
बिन्दुनादादिका व्याप्तिः श्रीमत्त्रैशिरसे मते ॥१२॥  
क्षेपाक्रान्तिचिदुद्बोधदीपनस्थापनान्यथ ।  
तत्संवित्तिस्तदापत्तिरिति संज्ञाभिश्चिदिता ॥१३॥  
एतावती महाव्याप्तिर्मूर्तिवत्त्वेनात्र कीर्तिता ।  
परिणामस्तल्लयश्च नमस्कारः स उच्यते ॥१४॥  
एष त्र्यणोऽज्झितो धस्तादीर्घैः षड्भिः स्वरैर्युतः ।  
षडङ्गानि हृदादीनि वक्त्राण्यस्य च कल्पयेत् ॥१५॥  
क्षयरवलबीजैस्तु दीप्तैर्बिन्दुविभूषितैः ।  
झकारसंहतिप्राणाः सषष्ठस्वरबिन्दुकाः ॥१६॥  
एष भैरवसद्भावश्चन्द्रार्धादिविभूषितः ।

मातृकामालिनीमन्त्रौ प्रागेव समुदाहृतौ ॥१७॥  
 ॐकारो थ चतुर्थ्यन्ता संज्ञा नतिरिति क्रमात् ।  
 गणेशादिषु मन्त्रः स्याद्बीजं येषु न चोदितम् ॥१८॥  
 नामाद्यक्षरमाकारबिन्दुचन्द्रादिदीपितम् ।  
 सर्वेषामेव बीजानां तच्चतुर्दशषष्ठयुक् ॥१९॥  
 आमन्त्रितान्यघोर्यादित्रितयस्य क्रमोदितैः ।  
 बीजैर्विसर्गिणी माया हुं हकारो विसर्गवान् ॥२०॥  
 पुनर्देवीत्रयस्यापि क्रमादामन्त्रणत्रयम् ।  
 द्वितीयस्मिन्पदे कार एकारस्येह च स्मृतः ॥२१॥  
 ततः शक्तिद्वयामन्त्रो लुप्तं तत्रान्त्यमक्षरम् ।  
 हे ग्निवर्णावुभौ पञ्चस्वरयुक्तौ परौ पृथक् ॥२२॥  
 अकारयुक्तावस्त्रं हुं ह विसर्गी पुनः शरः ।  
 तारेण सह वस्वग्निवर्णार्धार्णद्वयाधिका ॥२३॥  
 एषा परापरादेव्या विद्या श्रीत्रिकशासने ।  
 पञ्चषट्पञ्चवेदाक्षिवह्निनेत्राक्षरं पदम् ॥२४॥  
 अघोर्यादौ सप्तके स्यात् पिवन्याः परिशिष्टकम् ।  
 प्रत्येकवर्णगोऽप्युक्तः सिद्धयोगीश्वरीमते ॥२५॥  
 देवताचक्रविन्यासः स बहुत्वान्न लिप्यते ।  
 माया विसर्गिणी हुं फट् चेति मन्त्रो परात्मकः ॥२६॥  
 परायास्तूक्तसद्व्याप्तिर्जीवः सहचतुर्दशः ।  
 सानेकभेदा त्रिशिरःशास्त्रे प्रोक्ता महेशिना ॥२७॥  
 स्वरूपतो विभिन्नापि रचनानेकसङ्कुला ।  
 जीवः प्राणस्थ एवात्र प्राणो वा जीवसंस्थितः ॥२८॥  
 आधाराधेयभावेन अविनाभावयोगतः ।  
 हंसं चामृतमध्यस्थं कालरुद्रविभेदितम् ॥२९॥  
 भुवनेशशिरोयुक्तमनङ्गद्वययोजितम् ।  
 दीप्ताद्दीप्ततरं ज्ञेयं षट्चक्रक्रमयोजितम् ॥३०॥  
 प्राणं दण्डासनस्थं तु गुह्यशक्तीच्छया युतम् ।  
 परेयं वाचिकोद्दिष्टा महाज्ञानस्वरूपतः ॥३१॥  
 स्फुटं भैरवहृज्ज्ञानमिदं त्वेकाक्षरं परम् ।  
 अमृतं केवलं खस्थं यद्वा सावित्रिकायुतम् ॥३२॥  
 शून्यद्वयसमोपेतं पराया हृदयं परम् ।  
 युग्मयागे प्रसिद्धं तु कर्तव्यं तत्त्ववेदिभिः ॥३३॥  
 अन्ये प्येकाक्षरा ये तु एकवीरविधानतः ।  
 गुप्ता गुप्ततरास्ते तु अंगाभिजनवर्जिताः ॥३४॥

यष्टव्याः साधकेन्द्रैस्तु कुलस्थाः सिद्धिदायकाः ।  
 कुलक्रमविधानेन सूक्ष्मविज्ञानयोगतः ॥३५॥  
 अनुष्ठेयाः सदा देवि स्त्रिया वा पुरुषेण वा ।  
 सकारो दीर्घषट्केन युक्तोऽङ्गान्याननानि तु ॥३६॥  
 स्यात् स एव परं ह्रस्वपञ्चस्वरखसंयुतः ।  
 ॐकारैः पञ्चभिर्मन्त्रो विद्याङ्गहृदयं भवेत् ॥३७॥  
 प्रणवश्चामृते तेजोमालिनि स्वाहया सह ।  
 एकादशाक्षरं ब्रह्मशिरस्तन्मालिनीमते ॥३८॥  
 वेदवेदनि हूं फट्च प्रणवादियुता शिखा ।  
 वज्रिणे वज्रधराय स्वाहेत्योकारपूर्वकम् ॥३९॥  
 एकादशाक्षरं वर्म पुरुष्टुतमिति स्मृतम् ।  
 तारो द्विजिहवः खशरस्वरयुग्जीव एव च ॥४०॥  
 नेत्रमेतत्प्रकाशात्म सर्वसाधारणं स्मृतम् ।  
 तारः श्लीं पशु हुं फत् च तदस्त्रं रसवर्णकम् ॥४१॥  
 लरटक्षवयैर्दीर्घैः समयुक्तैः सबिन्दुकैः ।  
 इन्द्रादयस्तदस्त्राणि ह्रस्वैर्विष्णुप्रजापती ॥४२॥  
 स्मृतौ तुर्यद्वितीयाभ्यां ह्रस्वाभ्यां पद्मचक्रके ।  
 नमः स्वाहा तथा वौषट् हुं वषट् फट् च जातयः ॥४३॥  
 अङ्गेषु क्रमशः षट्सु कर्मस्वथ तदात्मिकाः ।  
 जपे होमे तथाप्याये समुच्चाटे थ शान्तिके ॥४४॥  
 अभिचारे च मन्त्राणां नमस्कारादिजातयः ।  
 अक्षिषण्मुनिवर्गेभ्यो द्वितीयाः सह बिन्दुना ॥४५॥  
 योन्यर्णेन च मातृणां सद्भावः कालकर्षिणी ।  
 आद्योज्झितो वाप्यन्तेन वर्जितो वाथ संमतः ॥४६॥  
 जीवः प्राणपुटान्तःस्थः कालानलसमद्युतिः ।  
 अतिदीप्तस्तु वामाग्निर्भूषितो मूर्ध्नि बिन्दुना ॥४७॥  
 दक्षजानुगतश्चायं सर्वमातृगणार्चितः ।  
 अनेन प्राणिताः सर्वे ददते वाञ्छितं फलम् ॥४८॥  
 सद्भावः परमो ह्येष मातृणां भैरवस्य च ।  
 तस्मादेनं जपेन्मन्त्री य इच्छेत्सिद्धिमुत्तमाम् ॥४९॥  
 रुद्रशक्तिसमावेशो नित्यमत्र प्रतिष्ठितः ।  
 यस्मादेषा परा शक्तिर्भेदेनान्येन कीर्तिता ॥५०॥  
 यावत्यः सिद्धयस्तन्त्रे ताः सर्वाः कुरुते त्वियम् ।  
 अङ्गवक्त्राणि चाप्यस्याः प्राग्वत्स्वरनियोगतः ॥५१॥  
 दण्डो जीवस्त्रिशूलं च दक्षाङ्गुल्यपरस्तनौ ।

नाभिकण्ठौ मरुद्रौ विसर्गः सत्रिशूलकः ॥५२॥  
सर्वयोगिनिचक्राणामधिपोऽयमुदाहृतः ।  
अस्याप्युच्चारणादेव संवित्तिः स्यात्पुरोदिता ॥५३॥  
महाचण्डेति तु योगेश्वरः इत्यष्टवर्णकम् ।  
नवार्णयं गुप्ततरा सद्भावः कालकर्षिणी ॥५४॥  
श्रीडामरे महायागे परात्परतरोदिता ।  
सुधाच्छेदकषण्ठाद्यैर्बीजं छेदकमस्वरम् ॥५५॥  
अध्यर्धाणां कालरात्रिः क्षुरिका मालिनीमते ।  
शतावर्तनया ह्यस्या जायते मूर्ध्नि वेदना ॥५६॥  
एवं प्रत्ययमालोच्य मृत्युजिद्ध्यानमाश्रयेत् ।  
नैनां समुच्चरेद्देवि य इच्छेद्दीर्घजीवितम् ॥५७॥  
द्विर्दण्डाग्नी शूलनभःप्राणाश्छेत्रनलौ तथा ।  
कूटाग्नी सविसर्गाश्च पञ्चाप्येते थ पञ्चसु ॥५८॥  
व्योमस्विति शिवेनोक्तं तन्त्रसद्भावशासने ।  
छेदिनी क्षुरिकेयं स्याद्यया योजयते परे ॥५९॥  
बिन्द्विन्द्वनलकूटाग्निमरुत्षष्ठस्वरैर्युतम् ।  
आपादतलमूर्धान्तं स्मरेदस्त्रमिदं ज्वलत् ॥६०॥  
कुञ्चनं चाङ्गुलीनां तु कर्तव्यं चोदनं ततः ।  
जान्वादिपरचक्रान्तं चक्राच्चक्रं तु कुञ्चयेत् ॥६१॥  
कथितं सरहस्यं तु सद्योनिर्वाणकं परम् ।  
अथोच्यते ब्रह्मविद्या सद्यःप्रत्ययदायिनी ॥६२॥  
शिवः श्रीभूतिराजो यामस्मभ्यं प्रत्यपादयत् ।  
सर्वेषामेव भूतानां मरणे समुपस्थिते ॥६३॥  
यया पठितयोत्क्रम्य जीवो याति निरञ्जनम् ।  
या ज्ञानिनो पि संपूर्णकृत्यस्यापि श्रुता सती ॥६४॥  
प्राणादिच्छेदजां मृत्युव्यथां सद्यो व्यपोहति ।  
यामाकर्ण्य महामोहविवशो पि क्रमाद्गतः ॥६५॥  
प्रबोधं वक्तृसांमुख्यमभ्येति रभसात्स्वयम् ।  
परमपदात्त्वमिहागाः सनातनस्त्वं जहीहि देहान्तम् ॥६६॥  
पादाङ्गुष्ठादि विभो निबन्धनं बन्धनं ह्युग्रम् ।  
आर्यावाक्यमिदं पूर्वं भुवनाख्यैः पदैर्भवेत् ॥६७॥  
गुल्फान्ते जानुगतं जत्रुस्थं बन्धनं तथा मेद्रे ।  
जहीहि पुरमग्र्यमध्यं हृत्पद्मात्त्वं समुत्तिष्ठ ॥६८॥  
एतावद्भिः पदैरेतदार्यावाक्यं द्वितीयकम् ।  
हंस हयग्रीव विभो सदाशिवस्त्वं परोऽसि जीवाख्यः ॥६९॥



रविसोमवह्निसङ्घट्टिबिन्दुदेहो हहह समुत्क्राम ।  
 तृतीयमार्यावाक्यं प्राक्संख्यैरेकाधिकैः पदैः ॥७०॥  
 हंसमहामन्त्रमयः सनातनस्त्वं शुभाशुभापेक्षी ।  
 मण्डलमध्यनिविष्टः शक्तिमहासेतुकारणमहार्थः ॥७१॥  
 कमलोभयविनिविष्टः प्रबोधमायाहि देवतादेह ।  
 आर्यावाक्यमिदं सार्धं रुद्रसंख्यपदेरितम् ॥७२॥  
 निःश्वासे त्वपशब्दस्य स्थानेऽस्त्युप इति ध्वनिः ।  
 अज्ञानात्त्वं बद्धः प्रबोधितोत्तिष्ठ देवादे ॥७३॥  
 एतत्पञ्चममार्यार्धवाक्यं स्यात्सप्तभिः पदैः ।  
 व्रज तालुसाहवयान्तं ह्यौडम्बरघट्टितं महाद्वारम् ॥७४॥  
 प्राप्य प्रयाहि हंहो हंहो वा वामदेवपदम् ।  
 आर्यावाक्यमिदं षष्ठं स्याच्चतुर्दशभिः पदैः ॥७५॥  
 ग्रन्थीश्वर परमात्मन् शान्त महातालुरन्ध्रमासाद्य ।  
 उत्क्रम हे देहेश्वर निरञ्जनं शिवपदं प्रयाहयाशु ॥७६॥  
 आर्यावाक्यं सप्तमं स्यात्तच्चतुर्दशभिः पदैः ।  
 प्रभञ्जनस्त्वमित्येवं पाठो निःश्वासशासने ॥७७॥  
 आक्रम्य मध्यमार्गं प्राणापानौ समाहृत्य ।  
 धर्माधर्मौ त्यक्त्वा नारायण याहि शान्तान्तम् ॥७८॥  
 आर्यावाक्यमिदं प्रोक्तमष्टमं नवभिः पदैः ।  
 हे ब्रह्मन् हे विष्णो हे रुद्र शिवो सि वासुदेवस्त्वम् ॥७९॥  
 अग्नीषोमसनातनमृत्पिण्डं जहिहि हे महाकाश ।  
 एतद्भुवनसंख्यातैरार्यावाक्यं प्रकीर्तितम् ॥८०॥  
 सनात्म त्रिपिण्डमिति महाकोशमिति स्थितम् ।  
 पदत्रयं तु निःश्वासमुकुटोत्तरकादिषु ॥८१॥  
 अङ्गुष्ठमात्रममलमावरणं जहिहि हे महासूक्ष्म ।  
 आर्यावाक्यमिदं षड्भिः पदैर्दशममुच्यते ॥८२॥  
 अलं द्विरिति सूक्ष्मं चेत्येवं श्रीमुकुटोत्तरे ।  
 पुरुषस्त्वं प्रकृतिमयैर्बद्धोऽहङ्कारतन्तुना बन्धैः ॥८३॥  
 अभवाभव नित्योदित परमात्मंस्त्यज सरागमध्वानम् ।  
 एतत्त्रयोदशपदं स्यादार्यावाक्यमुत्तमम् ॥८४॥  
 ह्रींमन्त्रशरीरमविलम्बमाशु त्वमेहि देहान्तम् ।  
 आर्यार्धवाक्यमेतत्स्याद् द्वादशं षट्पदं परम् ॥८५॥  
 तदिदं गुणभूतमयं त्यज स्व षोड्कोशिकं पिण्डम् ।  
 स्यात् त्रयोदशमार्यार्धं पदैः सप्तभिरीदृशम् ॥८६॥  
 मा देहं भूतमयं प्रगृह्यतां शाश्वतं महादेहम् ।

आर्यार्धवाक्यं तावद्भिः पदैरेतच्चतुर्दशम् ॥८७॥  
 मण्डलममलमनन्तं त्रिधा स्थितं गच्छ भित्त्वैतत् ।  
 आर्यार्धवाक्यमष्टाभिः पदैः पञ्चदशं त्विदम् ॥८८॥  
 सकलेयं ब्रह्मविद्या स्यात्पञ्चदशभिः स्फुटैः ।  
 वाक्यैः पञ्चाक्षरैस्त्वस्या निष्कला परिकीर्त्यते ॥८९॥  
 प्रतिवाक्यं ययाद्यन्तयोजिता परिपठ्यते ।  
 तारो माया वेदकलो मातृतारो नवात्मकः ॥९०॥  
 इति पञ्चाक्षराणि स्युः प्रोक्तव्याप्त्यनुसारतः ।  
 बिन्दुप्राणामृतजलं मरुत्षष्ठस्वरान्वितम् ॥९१॥  
 एतेन शक्त्युच्चारस्थबीजेनालभ्यते पशुः ।  
 कृतदीक्षाविधिः पूर्वं ब्रह्मघ्नोऽपि विशुद्ध्यति ॥९२॥  
 लघुत्वेन तुलाशुद्धिः सद्यःप्रत्ययकारिणी ।  
 तारः शमरयैः पिण्डो नतिश्च चतुरर्णकम् ॥९३॥  
 शाकिनीस्तोभनं मर्म हृदयं जीवितं त्विदम् ।  
 षष्ठप्राणत्रिकूटोर्ध्वबाहुशूलाख्यबिन्दुभिः ॥९४॥  
 अनचकनासाधोवक्त्रचन्द्रखण्डैश्च मण्डितम् ।  
 हृदयं भैरवाख्यं तु सर्वसंहारकारकम् ॥९५॥  
 अग्निमण्डलमध्यस्थभैरवानलतापिताः ।  
 वशमायान्ति शाकिन्यः स्थानमेतेन चेद्दहेत् ॥९६॥  
 विसर्जयेत्ताः प्रथममन्यथा च्छिद्रयन्ति ताः ।  
 ह्रीं क्लीं व्लें क्लें एभिर्वर्णैर्द्वादशस्वरभूषितैः ॥९७॥  
 प्रियमेलापनं नाम हृदयं सम्पुटं जपेत् ।  
 प्रत्येकमथवा द्वाभ्यां सर्वैर्वा विधिरुत्तमः ॥९८॥  
 तुलामेलकयोगः श्रीतन्त्रसद्भावशासने ।  
 य उक्तः शम्भुनाथेन स मया दर्शितः क्रमात् ॥९९॥  
 अथ वित्तविहीनानां प्रपन्नानां च तत्त्वतः ।  
 देशकालादिदोषेण न तथाध्यवसायिनाम् ॥१००॥  
 प्रकर्तव्या यथा दीक्षा श्रीसन्तत्यागमोदिता ।  
 कथ्यते हाटकेशानपातालाधिपचोदिता ॥१०१॥  
 श्रीनाथ आर्य भगवन्नेतत्त्रितयं हि कन्द आधारे ।  
 वरुणो मच्छन्दो भगवत्त इति त्रयमिदं हृदये ॥१०२॥  
 धर्मादिवर्गसंज्ञाश्चत्वारः कण्ठदेशगाः पूज्याः ।  
 ह्रींश्रीपूर्वाः सर्वे सम्बोधजुषश्च पादशब्दान्ताः ॥१०३॥  
 मूर्धतले विद्यात्रयमुक्तं भाव्यथ मनो भियोगेन ।  
 कुसुमैरानन्दैर्वा भावनया वापि केवलया ॥१०४॥

गुरुणा तत्त्वविदा किल शिष्यो यदि मोक्षमात्रकृतहृदयः ।  
 मोक्षैकदानचतुरा दीक्षा सेयं परोपनिषदुक्ता ॥१०५॥  
 एतद्दीक्षादीक्षित एतद्विद्यात्रयं स्मरन् हृदये ।  
 बाह्यार्चादि विनैव हि व्रजति परं धाम देहान्ते ॥१०६॥  
 प्रणवो माया बिन्दुर्वर्णत्रयमादितः कुर्यात् ।  
 पदपञ्चकस्य संबोधनयुक्तस्याग्निदयितान्ते ॥१०७॥  
 सिद्धसाधनि तत्पूर्वं शब्दब्रह्मस्वरूपिणि ।  
 समस्तबन्धशब्देन सहितं च निकृन्तनि ॥१०८॥  
 बोधनि शिवसद्भावजनन्यामन्त्रितं च तत् ।  
 पञ्चाष्टरन्ध्रत्र्यष्टार्णक्रमेण पदपञ्चकम् ॥१०९॥  
 खपञ्चारणां परब्रह्मविद्येयं मोक्षदा शिवा ।  
 अनुत्तरेच्छे घान्तश्च सत्रयोदशसुस्वरः ॥११०॥  
 अस्य वर्णत्रयस्यान्ते त्वन्तःस्थानां चतुष्टयम् ।  
 वर्गाद्यश्वौ त्र्यस्रबिन्दुयुक् पान्तो णत्रयादतः ॥१११॥  
 महाहाटकशब्दाद्यमीश्वरीत्यर्णसप्तकम् ।  
 आमन्त्रितं क्षमस्वेति त्र्यर्णं पापान्तकारिणि ॥११२॥  
 षडर्णं पापशब्दादिविमोहनिपदं ततः ।  
 पापं हन धुन द्विर्द्विर्दशार्णं पदमीदृशम् ॥११३॥  
 पञ्चम्यन्तं षडर्णं स्याद्द्रुद्रशक्तिवशादिति ।  
 तत एकाक्षरं यत्तद्विसर्गब्रह्म कीर्तितम् ॥११४॥  
 तदनचकतकारेण सहैकीभावतः पठेत् ।  
 रन्धाब्धिवर्णा विद्येयं दीक्षाविद्येति कीर्तिता ॥११५॥  
 मायार्णञ्च परे ब्रह्मे चतुर्विद्ये पदत्रयम् ।  
 अष्टार्णमथ पञ्चारणं योगधारिणिसंज्ञितम् ॥११६॥  
 आत्मान्तरात्मपरमात्मरूपं च पदत्रयम् ।  
 एकारान्तं बोधनस्थं दशार्णं परिकीर्तितम् ॥११७॥  
 रुद्रशक्तीति वेदार्णं स्याद्द्रुद्रदयिते थ मे ।  
 पापं दहदहेत्येषा द्वादशार्णां चतुष्पदी ॥११८॥  
 सौम्ये सदाशिवे युग्मं षट्कं बिन्द्विषुसावहा ।  
 सार्धवर्णचतुष्कं तदित्येषा समयापहा ॥११९॥  
 विद्या सार्धार्णखशरसंख्या सा पारमेश्वरी ।  
 एतद्विद्यात्रयं श्रीमद्भूतिराजो न्यरूपयत् ॥१२०॥  
 यः साक्षादभजच्छ्रीमाञ्श्रीकण्ठो मानुषीं तनुम् ।  
 अत्र वीर्यं पुरैवोक्तं सर्वत्रानुसरेद्गुरुः ॥१२१॥  
 अर्थबीजप्रवेशान्तरुच्चारानुसारतः ।

नहि तत्किञ्चनाप्यस्ति यत्पुरा न निरूपितम् ॥१२२॥

निष्फला पुनरुक्तिस्तु नास्मभ्यं जातु रोचते ।

इत्येवं मन्त्रविद्यादिस्वरूपमुपवर्णितम् ॥१२३॥

## अथ श्रीतन्त्रालोके एकत्रिंशमाहिनिकम्

अथ मण्डलसद्भावः संक्षेपेणाभिधीयते ।  
साधयित्वा दिशं पूर्वा सूत्रमास्फालयेत्समम् ॥१॥  
तदर्धयित्वा मध्यप्राक्प्रतीचीष्वङ्कयेत्पुनः ।  
ततो ष्यर्धतदर्धार्धमानतः पूर्वपश्चिमौ ॥२॥  
अङ्कयेत्तावता दद्यात् सूत्रेण भ्रमयुग्मकम् ।  
मत्स्यसन्धिद्वयं त्वेवं दक्षिणोत्तरयोर्भवेत् ॥३॥  
तन्मध्ये पातयेत्सूत्रं दक्षिणोत्तरसिद्धये ।  
यदि वा प्राक्पराक्तुल्यसूत्रेणोत्तरदक्षिणे ॥४॥  
अङ्कयेदपरादङ्कात् पूर्वादपि तथैव ते ।  
मत्स्यमध्ये क्षिपेत्सूत्रमायतं दक्षिणोत्तरे ॥५॥  
मतक्षेत्रार्धमानेन मध्याद्विष्वङ्कयेत्ततः ।  
सूत्राभ्यां दिग्द्वयोत्थाभ्यां मत्स्यः स्यात्प्रतिकोणगः ॥६॥  
मत्स्येषु वेदाः सूत्राणीत्येवं स्याच्चतुरस्रकम् ।  
एकस्मात्प्रभृति प्रोक्तं शतान्तं मण्डलं यतः ॥७॥  
सिद्धातन्त्रे मण्डलानां शतं तत्पीठ उच्यते ।  
यत्तन्मध्येगतं मुख्यं मण्डलानां त्रयं स्मृतम् ॥८॥  
मध्यशूलं त्रिंशूलं नवशूलमिति स्फुटम् ।  
तत्र शूलविधानं यदुक्तं भेदैरनन्तकैः ॥९॥  
तद्योनि मण्डलं ब्रूमः सद्भावक्रमदर्शितम् ।  
वेदाश्रिते चतुर्हस्ते त्रिभागं सर्वतस्त्यजेत् ॥१०॥  
भागैः षोडशभिः सर्वं तत्तत्क्षेत्रं विभाजयेत् ।  
ब्रह्मसूत्रद्वयस्याथ मध्यं ब्रह्मपदं स्फुटम् ॥११॥  
कृत्वावधिं ततो लक्ष्यं चतुर्थं सूत्रमादितः ।  
ततस्तिर्यग्गजेत् सूत्रं चतुर्थं तदनन्तरे ॥१२॥  
कोष्ठे चेन्दुद्वयं कुर्याद्बहिर्भागार्धभागतः ।  
तयोर्लग्नं ब्रह्मसूत्रात्तृतीये मर्मणि स्थितम् ॥१३॥  
कोष्ठकार्धेऽपरं चेति युग्ममन्तर्मुखं भवेत् ।  
ब्रह्मसूत्राद्द्वितीयस्मिन् हस्ते मर्मणि निश्चलम् ॥१४॥  
कृत्वा पूर्णेन्दुयुगलं वर्तयेत् विचक्षणः ।  
ब्रह्मसूत्रगतात् षष्ठात् तिर्यग्भागात्तृतीयके ॥१५॥  
कृत्वार्धकोष्ठके सूत्रं पूर्णचन्द्राग्रलम्बितम् ।  
भ्रमयेदुन्मुखं खण्डचन्द्रयुगवह्निभागगम् ॥१६॥  
तिर्यग्भागद्वयं त्यक्त्वा खण्डेन्दोः पश्चिमात्ततः ।

कोणं यावत्तथा स्याच्च कुर्यात् खण्डं भ्रमद्वयम् ॥१७॥  
 सुतीक्ष्णकुटिलाग्रं तदेकं शृङ्गं प्रजायते ।  
 द्वितीयस्मिन्नपि प्रोक्तः शृङ्ग एष विधिः स्फुटः ॥१८॥  
 मध्यशृङ्गे थ कर्तव्ये तृतीये ऊर्ध्वकोष्ठके ।  
 चतुर्थार्धे च चन्द्रार्धद्वयमन्तर्मुखं भवेत् ॥१९॥  
 तच्च पूर्णेन्दुमेकं प्राग्वर्तितं प्राप्नुयाद्यथा ।  
 अन्योन्यग्रन्थियोगेन बद्धारत्वं प्रजायते ॥२०॥  
 एवं द्वितीयपार्श्वेऽस्य खण्डेन्दुद्वयवर्तनात् ।  
 मध्याभ्यां गण्डिका श्लिष्टा पराभ्यामग्रतो नयेत् ॥२१॥  
 सूत्रं पार्श्वद्वये येन तीक्ष्णं स्यान्मध्यशृङ्गगम् ।  
 पार्श्वद्वयाधरे पश्चाद्ब्रह्मसूत्रं द्वितीयकम् ॥२२॥  
 अवधानेन संग्राह्यमाचार्येणोहवेदिना ।  
 भवेत्पश्चान्मुखो मन्त्री तस्मिंश्च ब्रह्मसूत्रके ॥२३॥  
 मध्यशृङ्गं वर्जयित्वा सर्वः पूर्वोदितो विधिः ।  
 ततो यदुन्मुखं खण्डचन्द्रयुग्मं पुरोदितम् ॥२४॥  
 ततो द्वयेन कर्तव्या गण्डिकान्तःसुसंगता ।  
 द्वयेनाग्रसूत्राभ्यां मध्यशृङ्गद्वयं भवेत् ॥२५॥  
 अधो भागविवृद्ध्यास्य पद्मं वृत्तचतुष्टयम् ।  
 ततश्चक्रं षोडशारं द्वादशारं द्विधाथ तत् ॥२६॥  
 मध्ये कुलेश्वरीस्थानं व्योम वा तिलकं च वा ।  
 पद्मं वाथ षडं वा वियद्वादशकं च वा ॥२७॥  
 त्रिंशुलेऽत्र सप्तारे श्लिष्टमात्रेण मध्यतः ।  
 पद्मानामथ चक्राणां व्योम्नां वा सप्तकं भवेत् ॥२८॥  
 मिश्रितं वाथ संकीर्णं समासव्यासभेदतः ।  
 ततः क्षेत्रार्धमानेन क्षेत्रं तत्राधिकं क्षिपेत् ॥२९॥  
 तत्र दण्डः स्मृतो भागः षडरामलसारकः ।  
 सुतीक्ष्णाग्रः सुरक्ताभः क्षणादावेशकारकः ॥३०॥  
 या सा कुण्डलिनी देवी तरङ्गाख्या महोर्मिणी ।  
 सा षडश्रेण कन्दाख्ये स्थिता षड्देवतात्मिका ॥३१॥  
 अष्टभागैश्च विस्तीर्णो दीर्घश्चापि तदर्धतः ।  
 ततो द्वाराणि कार्याणि चित्रवर्तनया क्रमात् ॥३२॥  
 वेदाश्रायतरूपाणि यदिवा वृत्तमात्रतः ।  
 स्पष्टशृङ्गमथो कुर्याद्यदिवा वैपरीत्यतः ॥३३॥  
 उन्मुखं चन्द्रयुग्मं वा भङ्क्त्वा कुर्याच्चतुष्टयम् ।  
 कुटिलो मध्यतः स्पष्टोऽधोमुखः पार्श्वगः स्थितः ॥३४॥

उत्तानोऽर्धोऽसमः पूर्णः शिल्पो ग्रन्थिगतस्तथा ।  
 चन्द्रस्येत्थं द्वादशधा वर्तना भ्रमभेदिनी ॥३५॥  
 अन्तर्बहिर्मुखत्वेन सा पुनर्द्विविधा मता ।  
 तद्भेदान्मण्डलानां स्यादसङ्ख्यो भेदविस्तरः ॥३६॥  
 पीठवीथीबहिर्भूमिकण्ठकर्णकपोलतः ।  
 शोभोपशोभासंभेदाद्गुणरेखाविकल्पतः ॥३७॥  
 स्वस्तिकद्वितयाद्यष्टतयापर्यन्तभेदतः ।  
 भावाभावविकल्पेन मण्डलानामनन्तता ॥३८॥  
 ततो रजांसि देयानि यथाशोभानुसारतः ।  
 सिन्दूरं राजवर्तं च खटिका च सितोत्तमा ॥३९॥  
 उत्तमानि रजांसीह देवतात्रययोगतः ।  
 परा चन्द्रसमप्रख्या रक्ता देवी परापरा ॥४०॥  
 अपरा सा परा काली भीषणा चण्डयोगिनी ।  
 दृष्ट्वैतन्मण्डलं देव्यः सर्वा नृत्यन्ति सर्वदा ॥४१॥  
 अनर्चितेऽप्यदीक्षेण दृष्टे दीक्ष्येत मातृभिः ।  
 किंवातिबहुनोक्तेन त्रिंशूलारसप्तकाः ॥४२॥  
 शूलयागाः षट् सहस्राण्येवं सार्धशतद्वयम् ।  
 या सा देवी परा शक्तिः प्राणवाहा व्यवस्थिता ॥४३॥  
 विश्वान्तः कुण्डलाकारा सा साक्षादत्र वर्तिता ।  
 तत्त्वानि तत्त्वदेव्यश्च विश्वमस्मिन्प्रतिष्ठितम् ॥४४॥  
 अत्रोर्ध्वं तन्तुमात्रेण तिस्रः शूलारगाः स्थिताः ।  
 आसनत्वेन चेच्छाद्या भोगमोक्षप्रसाधिकाः ॥४५॥  
 तास्तु मोक्षैककामस्य शूलाराविद्धमध्यकाः ।  
 तस्मादेनं महायागं महाविभवविस्तरैः ॥४६॥  
 पूजयेद्भूतिकामो वा मोक्षकामो पिवा बुधः ।  
 अस्य दर्शनमात्रेण भूतवेतालगुह्यकाः ॥४७॥  
 पलायन्ते दश दिशः शिवः साक्षात्प्रसीदति ।  
 मन्दशक्तिबलाविद्धोऽप्येतन्मण्डलपूजनात् ॥४८॥  
 सततं मासषट्केन त्रिकज्ञानं समश्नुते ।  
 यत्प्राप्य हेयोपादेयं स्वयमेव विचार्य सः ॥४९॥  
 देहान्ते स्याद्भ्रैरवात्मा सिद्धिकामोऽथ सिद्ध्यति ।  
 मण्डलस्यास्य यो व्याप्तिं देवतान्यासमेव च ॥५०॥  
 वर्तनां च विजानाति स गुरुस्त्रिकशासने ।  
 तस्य पादरजो मूर्ध्नि धार्यं शिवसमीहिना ॥५१॥  
 अत्र सृष्टिस्थितिध्वंसान् क्रमात् त्रीनपि पूजयेत् ।

तुर्यं तु मध्यतो यद्वा सर्वेषु परिपूरकम् ॥५२॥  
 चतुस्त्रिशूलं वा गुप्तदण्डं यागं समाचरेत् ।  
 तत्र तत् पूजयेत्सम्यक् स्फुटं क्रमचतुष्टयम् ॥५३॥  
 इत्येतत्कथितं गुप्ते षडर्धहृदये परे ।  
 षट्के प्रोक्तं सूचितं श्रीसिद्धयोगीश्वरीमते ॥५४॥  
 अग्रतः सूत्रयित्वा तु मण्डलं सर्वकामदम् ।  
 महाशूलसमोपेतं पद्मचक्रादिभूषितम् ॥५५॥  
 द्वारे द्वारे लिखेच्छूलं वर्जयित्वा तु पश्चिमम् ।  
 कोणेष्वपि च वा कार्यं महाशूलं द्रुमान्वितम् ॥५६॥  
 अमृताम्भोभवारीणां शूलाग्रे तु त्रिकं त्रिकम् ।  
 शूल इत्थं प्रकर्तव्यमष्टधा तत् त्रिधापि वा ॥५७॥  
 एवं संसूचितं दिव्यं खेचरीणां पुरं त्विति ।  
 स्थानान्तरेऽपि कथितं श्रीसिद्धातन्त्रशासने ॥५८॥  
 कजं मध्ये तदर्धेन शूलशृङ्गाणि तानि तु ।  
 शूलाङ्कं मण्डलं कल्प्यं कमलाङ्कं च पूरणे ॥५९॥  
 अथ शूलाब्जविन्यासः श्रीपूर्वे त्रिशिरोमते ।  
 सिद्धातन्त्रे त्रिककुले देव्यायामलमालयोः ॥६०॥  
 यथोक्तः सारशास्त्रे च तन्त्रसद्भावगुह्ययोः ।  
 तथा प्रदर्शयते स्पष्टं यद्यप्युक्तक्रमाद्गतः ॥६१॥  
 वेदाश्रिते त्रिहस्ते प्राक् पूर्वमर्धं विभाजयेत् ।  
 हस्तार्धं सर्वतस्त्यक्त्वा पूर्वोदग्याम्यदिग्गतम् ॥६२॥  
 त्र्यङ्गुलैः कोष्ठकैरुर्ध्वैस्तिर्यक् चाष्टद्विधात्मकैः ।  
 द्वौ द्वौ भागौ परित्यज्य पुनर्दक्षिणसौम्यगौ ॥६३॥  
 ब्रह्मणः पार्श्वयोर्जीवाच्चतुर्थात् पूर्वतस्तथा ।  
 भागार्धभागमानं तु खण्डचन्द्रद्वयं द्वयम् ॥६४॥  
 तयोरन्तस्तृतीये तु दक्षिणोत्तरपार्श्वयोः ।  
 जीवे खण्डेन्दुयुगलं कुर्यादन्तर्भ्रमाद्बुधः ॥६५॥  
 तयोरपरमर्मस्थं खण्डेन्दुद्वयकोटिगम् ।  
 बहिर्मुखं भ्रमं कुर्यात् खण्डचन्द्रद्वयं द्वयम् ॥६६॥  
 तद्वद्ब्रह्मणि कुर्वीत भागभागार्धसंमितम् ।  
 ततो द्वितीयभागान्ते ब्रह्मणः पार्श्वयोर्द्वयोः ॥६७॥  
 द्वे रेखे पूर्वगे नेये भागत्र्यंशशमे बुधैः ।  
 एकार्धेन्दूर्ध्वकोटिस्थं ब्रह्मसूत्राग्रसङ्गतम् ॥६८॥  
 सूत्रद्वयं प्रकुर्वीत मध्यशृङ्गप्रसिद्धये ।  
 तदग्रपार्श्वयोर्जीवात् सूत्रमेकान्तरे धृतम् ॥६९॥



आदिवितीयखण्डेन्दुकोणात् कोणान्तमानयेत् ।  
 तयोरेवापराज्जीवात् प्रथमार्धेन्दुकोणतः ॥७०॥  
 तद्वदेव नयेत्सूत्रं शृङ्गद्वितयसिद्धये ।  
 क्षेत्रार्धं चापरे दण्डो द्विकरश्छन्नपञ्चकः ॥७१॥  
 षड्विस्तृतं चतुर्दीर्घं तदधो मलसारकम् ।  
 वेदाङ्गुलं च तदधो मूलं तीक्ष्णाग्रमिष्यते ॥७२॥  
 आदिक्षेत्रस्य कुर्वीत दिक्षु द्वारचतुष्टयम् ।  
 हस्तायामं तदर्धं वा विस्तारादपि तत्समम् ॥७३॥  
 द्विगुणं बाह्यतः कुर्यात्ततः पद्मं यथा शृणु ।  
 एकैकभागमानानि कुर्याद्वृत्तानि वेदवत् ॥७४॥  
 दिक्ष्वष्टौ पुनरप्यष्टौ जीवसूत्राणि षोडश ।  
 द्वयोर्द्वयोः पुनर्मध्ये तत्संख्यातानि पातयेत् ॥७५॥  
 एषां तृतीयवृत्तस्थं पार्श्वजीवसमं भ्रमम् ।  
 एतदन्तं प्रकुर्वीत ततो जीवाग्रमानयेत् ॥७६॥  
 यत्रैव कुत्रचित्सङ्गस्तत्संबन्धे स्थिरीकृते ।  
 तत्र कृत्वा नयेन्मन्त्री पत्राग्राणां प्रसिद्धये ॥७७॥  
 एकैकस्मिन्दले कुर्यात्केसराणां त्रयं त्रयम् ।  
 द्विगुणाष्टाङ्गुलं कार्यं तद्वच्चृङ्गकजत्रयम् ॥७८॥  
 कर्णिका पीतवर्णेन मूलमध्याग्रभेदतः ।  
 सितं रक्तं तथा पीतं कार्यं केसरजालकम् ॥७९॥  
 दलानि शुक्लवर्णानि प्रतिवारणया सह ।  
 पीठं तद्वच्चतुष्कोणं कर्णिकार्धसमं बहिः ॥८०॥  
 सितरक्तपीतकृष्णैस्तत्पादान् वह्नितः क्रमात् ।  
 चतुर्भिरपि शृङ्गाणि त्रिभिर्मण्डलमिष्यते ॥८१॥  
 दण्डः स्यान्नीलरक्तेन पीतमामलसारकम् ।  
 रक्तं शूलं प्रकुर्वीत यत्तत्पूर्वं प्रकल्पितम् ॥८२॥  
 पश्चाद्द्वारस्य पूर्वेण त्यक्त्वाङ्गुलचतुष्टयम् ।  
 द्वारं वेदाश्रि वृत्तं वा संकीर्णं वा विचित्रितम् ॥८३॥  
 एकद्वित्रिपुरं तुल्यं सामुद्गमथवोभयम् ।  
 कपोलकण्ठशोभोपशोभादिबहुचित्रितम् ॥८४॥  
 विचित्राकारसंस्थानं वल्लीसूक्ष्मगृहान्वितम् ।  
 श्रीदेव्यायामले तूक्तं क्षेत्रे वेदाश्रिते सति ॥८५॥  
 अर्धं द्वादशधा कृत्वा तिर्यगूर्ध्वं च तिर्यजम् ।  
 भागमेकं स्वपार्श्वोर्ध्वं गुरुः समवतारयेत् ॥८६॥  
 मध्यस्थं तं त्रिभागं च तदन्ते भ्रमयेदुभौ ।

भागमेकं परित्यज्य तन्मध्ये भ्रमयेत्पुनः ॥८७॥  
 तृतीयांशोर्ध्वतो भ्राम्यमूर्ध्वांशं यावदन्ततः ।  
 चतुर्थांशात्तदूर्ध्वं तु ऊर्ध्वाधो योजयेत्पुनः ॥८८॥  
 तन्मानादूर्ध्वमाभ्राम्य चतुर्थेन नियोजयेत् ।  
 ऊर्ध्वादयोजयते सूत्रं ब्रह्मसूत्रावधि क्रमात् ॥८९॥  
 क्रमाद्वैपुल्यतः कृत्वा अंशं वै ह्रासयेत् पुनः ।  
 अर्धभागप्रमाणस्तु दण्डो द्विगुण इष्यते ॥९०॥  
 भागं भागं गृहीत्वा तु उभयोरथ गोचरात् ।  
 भ्राम्यं पिप्पलवत् पत्रं वर्तनैषा त्वधो भवेत् ॥९१॥  
 षोडशांशे लिखेत्पद्मं द्वादशाङ्गुललोपनात् ।  
 तदूर्ध्वं मध्यभागे तु वारिजन्म समालिखेत् ॥९२॥  
 मध्यशृङ्गावसाने तु तृतीयं विलिखेत्ततः ।  
 सव्यासव्ये तथैवेह कटिस्थाब्जे समालिखेत् ॥९३॥  
 कर्णिका पीतला रक्तपीतशुक्लं च केसरम् ।  
 दलानि पद्मबाहयस्था शुक्ला च प्रतिवारणी ॥९४॥  
 शूलं कृष्णेन रजसा ब्रह्मरेखा सिता पुनः ।  
 शूलाग्रं ज्वालया युक्तं शूलदण्डस्तु पीतलः ॥९५॥  
 शूलमध्ये च यत्पद्मं तत्रेशं पूजयेत्सदा ।  
 अस्योर्ध्वे तु परां दक्षेऽन्यां वामे चापरां बुधः ॥९६॥  
 या सा कालान्तका देवी परातीता व्यवस्थिता ।  
 ग्रसते शूलचक्रं सा त्विच्छामात्रेण सर्वदा ॥९७॥  
 शान्तिरूपा कला ह्येषा विद्यारूपा परा भवेत् ।  
 अपरा तु प्रतिष्ठा स्यान्नवृत्तिस्तु परापरा ॥९८॥  
 भैरवं दण्ड ऊर्ध्वस्थं रूपं सादाशिवात्मकम् ।  
 चतस्रः शक्तयस्त्वस्य स्थूलाः सूक्ष्मास्त्वनेकधा ॥९९॥  
 एष यागः समाख्यातो डामराख्यस्त्रिशक्तिकः ।  
 अथ त्रैशिरसे शूलाब्जविधिर्दृष्टो भिलिख्यते ॥१००॥  
 वामामृतादिभिर्मुख्यैः पवित्रैः सुमनोरमैः ।  
 भूमिं रजांसि करणीं खटिकां मूलतो र्चयेत् ॥१०१॥  
 चतुरश्रे चतुर्हस्ते मध्ये शूलं करत्रयम् ।  
 चण्डो द्विहस्त ऊर्ध्वाधःपीठयुग्विपुलस्त्वसौ ॥१०२॥  
 वस्वङ्गुलः प्रकर्तव्यः सूत्रत्रयसमन्वितः ।  
 द्वादशाङ्गुलमानेन दण्डमूले तु पीठिका ॥१०३॥  
 दैर्घ्यात्तूच्छ्रायाच्चोर्ध्वे च चतुरङ्गुलमानतः ।  
 ऊर्ध्वे प्युच्छ्रायतो वेदाङ्गुला दैर्घ्याद्दशाङ्गुला ॥१०४॥

शूलमूलगतं पीठीमध्यं खाब्धिसमाङ्गुलम् ।  
 कृत्वा दण्डं त्रिशूलं तु त्रिभिर्भागैः समन्ततः ॥१०५॥  
 अष्टाङ्गुलप्रमाणैः स्याद्धस्तमात्रं समन्ततः ।  
 शूलाग्रं शूलमध्यं तच्छूलमूलं तु तद्भवेत् ॥१०६॥  
 वेदी मध्ये प्रकर्तव्या उभयोश्च षडङ्गुलम् ।  
 द्वादशाङ्गुलदीर्घा तु उभयोः पार्श्वयोस्तथा ॥१०७॥  
 चतुरङ्गुलमुच्छ्रायान्मूले वेदीं प्रकल्पयेत् ।  
 उभयोः पार्श्वयोश्चैवमर्धचन्द्राकृतिं तथा ॥१०८॥  
 भ्रामयेत् खटिकासूत्रं कटिं कुर्याद्विरङ्गुलाम् ।  
 वैपुल्यादैर्घ्यतो देवि चतुरङ्गुलमानतः ॥१०९॥  
 यादृशं दक्षिणे भागे वामे तद्वत्प्रकल्पयेत् ।  
 मध्ये शूलाग्रवैपुल्यादङ्गुलश्च अधोर्ध्वतः ॥११०॥  
 चतुरङ्गुलमानेन वैपुल्यात्तु षडङ्गुला ।  
 उच्छ्रायात्तु ततः कार्या गण्डिका तु स्वरूपतः ॥१११॥  
 पीठोर्ध्वे तु प्रकर्तव्यं शूलमूलं तु सुव्रते ।  
 शूलाग्रमङ्गुलं कार्यं सुतीक्ष्णं तु षडङ्गुलम् ॥११२॥  
 अरामध्यं प्रकर्तव्यमराधस्तु षडङ्गुलम् ।  
 चतुरङ्गुलनिम्नं तु मध्यं तु परिकल्पयेत् ॥११३॥  
 पूर्वापरं तदेवेह मध्ये शूलं तु तद्बहिः ।  
 कारयेत् त्रिभिः सूत्रैरेकैकं वर्तयेत् च ॥११४॥  
 कजत्रयं तु शूलाग्रं वेदांशैर्द्वादशाङ्गुलम् ।  
 क्रमाद्दक्षान्यमध्येषु त्र्यष्टद्वादशपत्रकम् ॥११५॥  
 चक्रत्रयं वातपुरं पद्ममष्टाङ्गुलारकम् ।  
 विद्याभिख्यं शूलमूले रजः पश्चात्प्रपातयेत् ॥११६॥  
 त्रिशूलं दण्डपर्यन्तं राजवर्तेन पूरयेत् ।  
 सूत्रत्रयस्य पृष्ठे तु शुक्लं चारात्रयं भवेत् ॥११७॥  
 शुक्लेन रजसा शूलमूले विद्याम्बुजं भवेत् ।  
 रक्तं रक्तासितं शुक्लं क्रमाद्धूर्वाम्बुजत्रयम् ॥११८॥  
 शुक्लेन व्योमरेखा स्यात् सा स्थौल्यादङ्गुलं बहिः ।  
 तां त्यक्त्वा वेदिका कार्या हस्तमात्रं प्रमाणातः ॥११९॥  
 वैपुल्यत्रिगुणं दैर्घ्यात् प्राकारं चतुरश्रकम् ।  
 समन्ततोऽथ दिक्षु स्युर्द्वाराणि करमात्रतः ॥१२०॥  
 त्रिधा विभज्य क्रमशो द्वादशाङ्गुलमानतः ।  
 कण्ठं कपोलं शोभां तु उपशोभां तदन्ततः ॥१२१॥  
 प्राकारं चतुरश्रं तु सभूरेखासमन्वितम् ।

सितरक्तपीतकृष्णै रजोभिः कारयेत्ततः ॥१२२॥  
रक्तै रजोभिर्मध्यं तु यथाशोभं तु पूरयेत् ।  
अस्या व्याप्तौ पुरा चोक्तं तत्रैवानुसरेच्च तत् ॥१२३॥  
अरात्रयविभागस्तु प्रवेशो निर्गमो भ्रमः ।  
अनाहतपदव्याप्तिः कुण्डल्या उदयः परः ॥१२४॥  
हृदि स्थाने गता देव्यस्त्रिशूलस्य सुमध्यमे ।  
नाभिस्थः शूलदण्डस्तु शूलमूलं हृदि स्थितम् ॥१२५॥  
शक्तिस्थानगतं प्रान्तं प्रान्ते चक्रत्रयं स्मरेत् ।  
उत्क्षिप्योत्क्षिप्य कलया देहमध्यस्वरूपतः ॥१२६॥  
शूलदण्डान्तमध्यस्थशूलमध्यान्तगोचरम् ।  
प्रविशेन्मूलमध्यान्तं प्रान्तान्ते शक्तिवेश्मनि ॥१२७॥  
अस्पन्दकरणं कृत्वा एकदा स्पन्दवर्तनम् ।  
मूलमानन्दमापीड्य शक्तित्रयपदं विशेत् ॥१२८॥  
तत्र पूज्यं प्रयत्नेन जायन्ते सर्वसिद्धयः ।  
समस्ताध्वसमायोगात् षोढाध्वव्याप्तिभावतः ॥१२९॥  
समस्तमन्त्रचक्राद्यैरेवमादिप्रयत्नतः ।  
षट्त्रिंशत्तत्त्वरचितं त्रिशूलं परिभावयेत् ॥१३०॥  
विषुवत्स्थेन विन्यासो मन्त्राणां मण्डलोत्तमे ।  
कार्यो स्मिन् पूजिते यत्र सर्वेश्वरपदं भजेत् ॥१३१॥  
स्वस्तिकेनाथ कर्तव्यं युक्तं तस्योच्यते विधिः ।  
नाडिकाः स्थापयेत्पूर्वं मुहूर्तं परिमाणतः ॥१३२॥  
शक्रवारुणदिकस्थाश्च याम्यसौम्यगतास्तथा ।  
एकोनत्रिंशद्वंशाः स्युरृजुतिर्यग्गतास्तथा ॥१३३॥  
अष्टौ मर्मशतान्येकचत्वारिंशच्च जायते ।  
वंशैर्विषयसंख्यैश्च पद्मं युग्मेन्दुमण्डलम् ॥१३४॥  
रससंख्यैर्भवेत्पीठं स्वस्तिकं सर्वकामदम् ।  
वसुसंख्यैर्द्वारवीथावेवं भागपरिक्रमः ॥१३५॥  
रन्ध्रविप्रशराग्नींश्च लुप्येद्बाह्यान्तरं क्रमात् ।  
मर्माणि च चतुर्दिक्षु मध्याह्वारेषु सुन्दरि ॥१३६॥  
वह्निभूतमुनिव्योमबाह्यगर्भं पुरीषु च ।  
लोपयेच्चैव मर्माणि अन्तर्नाडिविर्वर्जितान् ॥१३७॥  
द्वारप्राकारकोणेषु नेत्रानलशरानृतून् ।  
नाडयो ब्रह्मवंशस्य लोप्या नेत्राद्रसस्थिताः ॥१३८॥  
वह्नेर्नेत्रानलौ लोप्यौ वेदान्नेत्रयुगं रसात् ।  
नेत्रं सौम्यगतं लोप्यं पूर्वाद्देदानलौ रसात् ॥१३९॥

लोकस्था नाडिका हित्वा नेत्राद्देवाग्नयः क्रमात् ।  
शरैर्वह्निगतं चैव युगं नेत्राग्नयो रसात् ॥१४०॥  
नेत्रात् पूर्वगताच्चैव सुमेरुर्द्वारसंज्ञितः ।  
स्वस्तिका च पुरी रम्या चतुर्दिक्षु स्थितावुभौ ॥१४१॥  
मर्मणां च शते द्वे च ऋषिभिर्गुणिता दिशः ।  
नेत्रादिकांश्च संमार्ज्यं मार्गमध्यात् सुशोभने ॥१४२॥  
ऋषित्रयकृते मध्ये विषयैः कर्णिका भवेत् ।  
नेत्रीकृतान्वसून् पत्रं नेत्रं सकृद्विभाजितम् ॥१४३॥  
वह्निं वसुगतं कृत्वा शशाङ्कस्थांश्च लोपयेत् ।  
वह्नीषुऋषिमध्याच्च लोप्यं पीठेन्दुकावधि ॥१४४॥  
ब्रह्मणो नेत्रविषयान्नेत्राद्देवानलौ हरेत् ।  
सागरे नेत्रकं लोप्यं नाडयः पूर्वदिग्गताः ॥१४५॥  
भूतनेत्रगतान्मूर्ध्ना नेत्राद्द्विवह्निद्विक्रिकात् ।  
सौम्यगात् पीठकोणेषु लोपयेत् चतुर्ष्वपि ॥१४६॥  
दलानि कार्याणि सितैः केसरं रक्तपीतलैः ।  
कर्णिका कनकप्रख्या पल्लवान्ताश्च लोहिताः ॥१४७॥  
व्योमरेखा तु सुसिता वर्तुलाब्जान्तनीलभाः ।  
पीठं रेखात्रयोपेतं सितलोहितपीतलम् ॥१४८॥  
स्वस्तिकाश्च चतुर्वर्णा अग्नेरीशानगोचराः ।  
वीथी विद्रुमसंकाशा स्वदिक्ष्वस्त्राणि बाहयतः ॥१४९॥  
इन्द्रनीलनिभं वज्रं शक्तिं पद्ममणिप्रभाम् ।  
दण्डं हाटकसंकाशं वक्रं तस्यातिलोहितम् ॥१५०॥  
नीलद्युतिसमं खड्गं पाशं वत्सकसप्रभम् ।  
ध्वजं पुष्पफलोपेतं पञ्चरङ्गैश्च शोभितम् ॥१५१॥  
गदा हेमनिभात्युग्रा नानारत्नविभूषिता ।  
शूलं नीलाम्बुजसमं ज्वलद्वहन्युग्रशेखरम् ॥१५२॥  
तस्योपरि सितं पद्ममीषत्पीतारुणप्रभम् ।  
चक्रं हेमनिभं दीप्तमरा वैडूर्यसंनिभाः ॥१५३॥  
अरामध्यं सुपीतं च बाहयं ज्वालारुणं भवेत् ।  
मन्दिरं देवदेवस्य सर्वकामफलप्रदम् ॥१५४॥  
श्रीसिद्धायां शूलविधिः प्राक् क्षेत्रे चतुरश्रिते ।  
हस्तमात्रं त्रिधा सूर्यान्नवखण्डं यथा भवेत् ॥१५५॥  
मध्ये शूलं च तत्रेत्थं मध्यभागं त्रिधा भजेत् ।  
नवभिः कोष्ठकैर्युक्तं ततो यं विधिरुच्यते ॥१५६॥  
मध्यभागत्रयं त्यक्त्वा मध्ये भागद्वयस्य तु ।

अधस्ताद्भ्रामयेत्सूत्रं शशाङ्कशकलाकृति ॥१५७॥  
 उभयतो भ्रामयेत्तत्र यथाग्रे हाकृतिर्भवेत् ।  
 कोट्यां तत्र कृतं सूत्रं नयेद्रेखां तु पूर्विकाम् ॥१५८॥  
 अपरद्वारपूर्वेण त्यक्त्वाङ्गुलचतुष्टयम् ।  
 रेखां विनाशयेत्प्राज्ञो यथा शूलाकृतिर्भवेत् ॥१५९॥  
 शूलाग्रे त्वर्धहस्तेन त्यक्त्वा पद्मानि कारयेत् ।  
 अधः शृङ्गत्रयं हस्तमध्ये पद्मं सकर्णिकम् ॥१६०॥  
 मुखाग्रे धारयेत्सूत्रं त्रिभिर्हस्तैस्तु पातयेत् ।  
 मध्ये चोर्ध्वं ततः कुर्यादधस्तादङ्गुलद्वयम् ॥१६१॥  
 रेखाद्वयं पातयेत यथा शूलं भवत्यपि ।  
 अधोभागादिभिश्चोर्ध्वं तत्र रेखा प्रपद्यते ॥१६२॥  
 समीकृत्य ततः सूत्रे ऊर्ध्वं द्वे एवमेव तु ।  
 मध्यं पद्मं प्रतिष्ठाप्यं शूलाधस्ताद्यशस्विनि ॥१६३॥  
 इत्येष मण्डलविधिः कथितः संक्षेपयोगतो महागुरुभिः ॥

## अथ श्रीतन्त्रालोके द्वात्रिंशमाह्निकम्

अथ कथये मुद्राणां गुर्वागमगीतमत्र विधिम् ।  
मुद्रा च प्रतिबिम्बात्मा श्रीमद्देव्याख्ययामले ।  
उक्ता बिम्बोदयश्रुत्या वाच्यद्वयविवेचनात् ॥१॥  
बिम्बात्समुदयो यस्या इत्युक्ता प्रतिबिम्बता ।  
विम्बस्य यस्या उदय इत्युक्ता तदुपायता ॥२॥  
मुद्रं स्वरूपलाभाख्यं देहद्वारेण चात्मनाम् ।  
रात्यर्पयति यत्तेन मुद्रा शास्त्रेषु वर्णिता ॥३॥  
तत्र प्रधानभूता श्रीखेचरी देवतात्मिका ।  
निष्कलत्वेन विख्याता साकल्येन त्रिशूलिनी ॥४॥  
करङ्किणी क्रोधना च भैरवी लेलिहानिका ।  
महाप्रेता योगमुद्रा ज्वालिनी क्षोभिणी ध्रुवा ॥५॥  
इत्येवंबहुभेदेयं श्रीखेचर्येव गीयते ।  
अन्यास्तदङ्गभूतास्तु पद्माद्या मालिनीमते ॥६॥  
तासां बहुत्वामुख्यत्वयोगाभ्यां नेह वर्णनम् ।  
श्रीखेचरीसमाविष्टो यद्यत्स्थानं समाश्रयेत् ॥७॥  
देवीसंनिधये तत्स्यादलं किं डम्बरैर्वृथा ।  
काम्ये कर्मणि ताश्च स्युर्मुख्याः कस्यापि जातुचित् ॥८॥  
मुद्रा चतुर्विधा कायकरवाक्चित्तभेदतः ॥९॥  
तत्र पूर्णेन रूपेण खेचरीमेव वर्णये ।  
बद्ध्वा पद्मासनं योगी नाभावक्षेश्वरं क्षिपेत् ॥१०॥  
दण्डाकारं तु तं तावन्नयेद्यावत्कखत्रयम् ।  
निगृह्य तत्र तत्तूर्णं प्रेरयेत् खत्रयेण तु ॥११॥  
एतां बद्ध्वा खे गतिः स्यादिति श्रीपूर्वशासने ।  
ध्वनिज्योतिर्मरुद्युक्तं चित्तं विश्रम्य चोपरि ॥१२॥  
अनेनाभ्यासयोगेन शिवं भित्त्वा परं व्रजेत् ।  
जन्वधस्तात्करौ कृत्वा वामपादं च दक्षिणे ॥१३॥  
विदार्यास्यं कनिष्ठाभ्यां मध्यमाभ्यां तु नासिकाम् ।  
अनामे कुञ्चयेत्प्राज्ञो भ्रूभङ्गं तर्जनीद्वयम् ॥१४॥  
जिह्वां च चालयेन्मन्त्री हाहाकारं च कारयेत् ।  
त्रिशूलेन प्रयोगेण ब्रह्मरन्ध्रमुपस्थितः ॥१५॥  
पदं सन्त्यज्य तन्मात्रं सद्यस्त्यजति मेदिनीम् ।  
शून्याशून्यलये कृत्वा एकदण्डे निलानलौ ॥१६॥  
शक्तित्रितयसम्बद्धे अधिष्ठातृत्रिदैवते ।

त्रिशूलं तद्विजानीयाद्येन व्योमोत्पतेदबुधः ॥१७॥  
 आकाशभावं सन्त्यज्य सत्तामात्रमुपस्थितः ।  
 शूलं समरसं कृत्वा रसे रस इव स्थितः ॥१८॥  
 एकदण्डं स विजाय त्रिशूलं खचरं प्रिये ।  
 बद्ध्वा तु खेचरीं मुद्रां ध्यात्वात्मानं च भैरवम् ॥१९॥  
 खेचरीचक्रसंजुष्टं सदयस्त्यजति मेदिनीम् ।  
 त्यक्तांशको निराचारो निःशङ्को लोकवर्जितः ॥२०॥  
 अवधूतो निराचारो नाहमस्मीति भावयम् ।  
 मन्त्रैकनिष्ठः संपश्यन् देहस्थाः सर्वदेवताः ॥२१॥  
 हलादोद्वेगास्मिताक्रुष्टनिद्रामैथुनमत्सरे ।  
 रूपादौ वा कर्तृकर्मकरणेषु च सर्वशः ॥२२॥  
 नाहमस्मीति मन्वान एकीभूतं विचिन्तयन् ।  
 कर्णाक्षिमुखनासादिचक्रस्थं देवतागणम् ॥२३॥  
 ग्रहीतारं सदा पश्यन् खेचर्या सिद्ध्यति स्फुटम् ।  
 विद्याशङ्की मलाशङ्की शास्त्रशङ्की न सिद्ध्यति ॥२४॥  
 शिवो रविः शिवो वह्निः पक्तृत्वात्स पुरोहितः ।  
 तत्रस्था देवताः सर्वा द्योतयन्त्यो खिलं जगत् ॥२५॥  
 कनिष्ठया विदार्यास्यं तर्जनीभ्यां भ्रुवौ तथा ।  
 अनामे मध्यमे वक्त्रे जिह्वया तालुकं स्पृशेत् ॥२६॥  
 एषा करङ्किणी देवी ज्वालिनीं शृणु सांप्रतम् ।  
 हनुर्ललाटगौ हस्तौ प्रसार्याङ्गुलितः स्फुटौ ॥२७॥  
 चालयेद्वायुवेगेन कृत्वान्तर्भ्रुकुटीं बुधः ।  
 विदार्यास्यं सजिह्वं च हाहाकारं तु कारयेत् ॥२८॥  
 एषा ज्वालिन्यग्निचक्रे तथा चाष्टोत्तरं शतम् ।  
 जपेद्यदि ततः सिद्ध्येत्त्रैलोक्यं सचराचरम् ॥२९॥  
 परदेहेषु चात्मानं परं चात्मशरीरतः ।  
 पश्येच्चरन्तं हानादाद्गमागमपदस्थितम् ॥३०॥  
 नवच्छिद्रगतं चैकं नदन्तं व्यापकं ध्रुवम् ।  
 अनया हि खचारी श्रीयोगसञ्चार उच्यते ॥३१॥  
 कुलकुण्डलिकां बद्ध्वा अणोरन्तरवेदिनीम् ।  
 वामो योऽयं जगत्यस्मिंस्तस्य संहरणोद्यताम् ॥३२॥  
 स्वस्थाने निर्वृतिं लब्ध्वा जानामृतरसात्मकम् ।  
 ब्रजेत्कन्दपदं मध्ये रावं कृत्वा हयरावकम् ॥३३॥  
 यावज्जीवं चतुष्कोणं पिण्डाधारं च कामिकम् ।  
 तत्र तां बोधयित्वा तु गतिं बुद्ध्वा क्रमागताम् ॥३४॥



चक्रोभयनिबद्धां तु शाखाप्रान्तावलम्बिनीम् ।  
 मूलस्थानाद्यथा देवि तमोग्रन्थिं विदारयेत् ॥३५॥  
 वज्राख्यां ज्ञानजेनैव तथा शाखोभयान्ततः ।  
 कोणमध्यविनिष्क्रान्तं लिङ्गमूलं विभेदयेत् ॥३६॥  
 तत्र सङ्घट्टितं चक्रयुग्ममैक्येन भासते ।  
 वैपरीत्यात्तु निक्षिप्य द्विधाभावं व्रजत्यतः ॥३७॥  
 ऊर्वादयङ्गुष्ठकालाग्निपर्यन्ते सा विनिक्षिपेत् ।  
 गमागमनसञ्चारे चरेत्सा लिङ्गलिङ्गिनी ॥३८॥  
 तत्र तत्पदसंयोगादुन्मीलनविधायिनी ।  
 यो जानाति स सिद्ध्येत्तु रसादानविसर्गयोः ॥३९॥  
 ससङ्गममिदं स्थानमूर्मिण्युन्मीलनं परम् ।  
 एष क्रमस्ततोऽन्योऽपि व्युत्क्रमः खेचरी परा ॥४०॥  
 योन्याधारेति विख्याता शूलमूलेति शब्दयते ।  
 वर्णास्तत्र लयं यान्ति हयवर्णं वर्णरूपिणि ॥४१॥  
 नादिफान्तं समुच्चार्य कौलेशं देहसंनिभम् ।  
 आक्रम्य प्रथमं चक्रं खे यन्त्रे पादपीडितम् ॥४२॥  
 नादं वै शक्तिसद्गर्भं सद्गर्भात्कौलिनीपदम् ।  
 बीजपञ्चकचारेण शूलभेदक्रमेण तु ॥४३॥  
 हृच्छूलग्रन्थिभेदैश्चिद्रुद्रशक्तिं प्रबोधयेत् ।  
 वायुचक्रान्तनिलयं बिन्द्वाख्यं नाभिमण्डलम् ॥४४॥  
 आगच्छेल्लम्बिकास्थानं सूत्रद्वादशनिर्गतम् ।  
 चन्द्रचक्रविलोमेन प्रविशेद्भूतपञ्जरे ॥४५॥  
 भूयस्तु कुरुते लीलां मायापञ्जरवर्तिनीम् ।  
 पुनः सृष्टिः संहतिश्च खेचर्या क्रियते बुधैः ॥४६॥  
 श्रीमद्वीरावलीयोग एष स्यात्खेचरीविधिः ।  
 चुम्बाकारेण वक्त्रेण यत्तत्त्वं श्रूयते परम् ॥४७॥  
 ग्रसमानमिदं विश्वं चन्द्रार्कपुटसंपुटे ।  
 तेनैव स्यात्खगामीति श्रीमत्कामिक उच्यते ॥४८॥  
 भवान्मुक्त्वा द्रावयन्ति पाशान्मुद्रा हि शक्तयः ।  
 मुख्यासां खेचरी सा च त्रिधोच्चारेण वाचिकी ॥४९॥  
 त्रिशिरोमुद्गरो देवि कायिकी परिपठ्यते ।  
 नासां नेत्रद्वयं चापि हृत्स्तनद्वयमेव च ॥५०॥  
 वृषणद्वयलिङ्गं च प्राप्य कायं गता त्वियम् ।  
 भवस्थानाभवस्थानमुच्चारणावधारयेत् ॥५१॥  
 मानसीयमितस्त्वन्याः पद्माद्या अष्ट मुद्रिकाः ।

मातृव्यूहकुले ताः स्युरस्यास्तु परिवारगाः ॥५२॥  
 शरीरं तु समस्तं यत्कूटाक्षरसमाकृति ।  
 एषा मुद्रा महामुद्रा भैरवस्येति गह्वरे ॥५३॥  
 सूपविष्टः पद्मके तु हस्ताग्राङ्गुलिरश्मिभिः ।  
 पराङ्मुखैर्झटित्युद्यद्रश्मिभिः पृष्ठसंस्थितैः ॥५४॥  
 अन्तःस्थितिः खेचरीयं संकोचाख्या शशाङ्किनी ।  
 तस्मादेव समुत्तम्ब्य बाहू चैवावकुञ्चितौ ॥५५॥  
 सम्यग्व्योमसु संस्थानाद्व्योमाख्या खेचरी मता ।  
 मुष्टिद्वितयसङ्घट्टाद्धृदि सा हृदयाहवाया ॥५६॥  
 शान्ताख्या सा हस्तयुग्ममूर्ध्वाधः स्थितमुद्गतम् ।  
 समदृष्ट्यावलोक्यं च बहिर्योजितपाणिकम् ॥५७॥  
 एषैव शक्तिमुद्रा चेदधोधावितपाणिका ।  
 दशानामङ्गुलीनां तु मुष्टिबन्धादनन्तरम् ॥५८॥  
 द्वाक्षेपात्खेचरी देवी पञ्चकुण्डलिनी मता ।  
 संहारमुद्रा चैषैव यद्यूर्ध्वं क्षिप्यते किल ॥५९॥  
 उत्क्रामणी झगित्येव पशूनां पाशकर्तरी ।  
 श्वभ्रे सुदूरे झटिति स्वात्मानं पातयन्निव ॥६०॥  
 साहसानुप्रवेशेन कुञ्चितं हस्तयुग्मकम् ।  
 अधोवीक्षणशीलं च सम्यग्दृष्टिसमन्वितम् ॥६१॥  
 वीरभैरवसंज्ञेयं खेचरी बोधवर्धिनी ।  
 अष्टधत्थं वर्णिता श्रीभर्गाष्टकशिखाकुले ॥६२॥  
 एवं नानाविधान्भेदानाश्रित्यैकैव या स्थिता ।  
 श्रीखेचरी तयाविष्टः परं बीजं प्रपद्यते ॥६३॥  
 एकं सृष्टिमयं बीजं यद्वीर्यं सर्वमन्त्रगम् ।  
 एका मुद्रा खेचरी च मुद्रौघः प्राणितो यया ॥६४॥  
 तदेवं खेचरीचक्ररूढौ यद्रूपमुल्लसेत् ।  
 तदेव मुद्रा मन्तव्या शेषः स्याद्देहविक्रिया ॥६५॥  
 यागादौ तन्मध्ये तदवसितौ ज्ञानयोगपरिमर्शे ।  
 विघ्नप्रशमे पाशच्छेदे मुद्राविधेः समयः ॥६६॥  
 बोधावेशः सन्निधिरैक्येन विसर्जनं स्वरूपगतिः ।  
 शङ्कादलनं चक्रोदयदीप्तिरिति क्रमात्कृत्यम् ॥६७॥  
 इति मुद्राविधिः प्रोक्तः सुगूढो यः फलप्रदः ॥

## अथ श्रीतन्त्रालोके त्रयस्त्रिंशत्तमाहिनिकम्

अथावसरसंप्राप्त एकीकारो निगद्यते ।  
यदुक्तं चक्रभेदेन सार्धं पूज्यमिति त्रिकम् ।  
तत्रैष चक्रभेदानामेकीकारो दिशानया ॥१॥  
विश्वा तदीशा हारौद्री वीरनेत्र्यम्बिका तथा ।  
गुर्वीति षडरे देव्यः श्रीसिद्धावीरदर्शिताः ॥२॥  
माहेशी ब्राह्मणी स्कान्दी वैष्णव्यैन्द्री यमात्मिका ।  
चामुण्डा चैव योगीशीत्यष्टाघोर्यादयोऽथवा ॥३॥  
अग्निनिरृतिवाय्वीशमातृभिर्द्वादशान्विताः ।  
नन्दा भद्रा जया काली कराली विकृतानना ॥४॥  
क्रोष्टुकी भीममुद्रा च वायुवेगा हयानना ।  
गम्भीरा घोषणी चेति चतुर्विंशत्यरे विधिः ॥५॥  
सिद्धिर्वृद्धिर्द्वयुतिर्लक्ष्मीर्मैधा कान्तिः सुधा धृतिः ।  
दीप्तिः पुष्टिर्मतिः कीर्तिः सुस्थितिः सुगतिः स्मृतिः ॥६॥  
सुप्रभा षोडशी चेति श्रीकण्ठादिकशक्तयः ।  
बलिश्च बलिनन्दश्च दशग्रीवो हरो हयः ॥७॥  
माधवः षडरे चक्रे द्वादशारे त्वमी स्मृताः ।  
दक्षश्चण्डो हरः शौण्डी प्रमथो भीममन्मथौ ॥८॥  
शकुनिः सुमतिर्नन्दो गोपालश्च पितामहः ।  
श्रीकण्ठो नन्तसूक्ष्मौ च त्रिमूर्तिः शंबरेश्वरः ॥९॥  
अर्घीशो भारभूतिश्च स्थितिः स्थाणुर्हरस्तथा ।  
झण्ठिभौतिकसद्योजानुग्रहक्रूरसैनिकाः ॥१०॥  
द्व्यष्टौ यद्वामृतस्तेन युक्ताः पूर्णाभतद्द्रवाः ।  
ओघोर्मिस्यन्दनाङ्गाश्च वपुरुद्गारवक्त्रकाः ॥११॥  
तनुसेचनमूर्तीशाः सर्वामृतधरोऽपरः ।  
श्रीपाठाच्छक्तयश्चैताः षोडशैव प्रकीर्तिताः ॥१२॥  
संवर्तलकुलिभृगुसितबकखड्गिपिनाकिभुजगबलिकालाः ।  
द्विशृङ्खलाण्डौ शिखिशोणमेषमीनत्रिदण्डि साषाढि ॥१३॥  
देवीकान्ततदर्धौ दारुकहलिसोमनाथशर्माणः ।  
जयविजयजयन्ताजितसुजयजयरुद्रकीर्तनावहकाः ॥१४॥  
तन्मूर्त्युत्साहदवर्धनाश्च बलसुबलभद्रदावहकाः ।  
तद्वान्दाता चेशो नन्दनसमभद्रतन्मूर्तिः ॥१५॥  
शिवदसुमनःस्पृहणका दुर्गो भद्राख्यकालश्च ।  
चेतोऽनुगकौशिककालविश्वसुशिवास्तथापरः कोपः ॥१६॥

श्रुत्यग्न्यरे स्युरेते स्त्रीपाठाच्छक्तयस्त्वेताः ।  
 जुंकारो थाग्निपत्नीति षडरे षण्ठवर्जिताः ॥१७॥  
 द्वादशारे तत्सहिताः षोडशारे स्वराः क्रमात् ।  
 हलस्तद्विगुणे ष्टारे याद्यं हान्तं तु तत्त्रिके ॥१८॥  
 द्वात्रिंशदरके सान्तं बिन्दुः सर्वेषु मूर्धनि ।  
 एवमन्यान्बहूश्चक्रभेदानस्मात्प्रकल्पयेत् ॥१९॥  
 एक एव चिदात्मैष विश्वामर्शनसारकः ।  
 शक्तिस्तद्वानतो माता शब्दराशिः प्रकीर्तितौ ॥२०॥  
 तयोरेव विभागे तु शक्तितद्वत्प्रकल्पने ।  
 शब्दराशिर्मालिनी च क्षोभात्म वपुरीदृशम् ॥२१॥  
 तथान्तःस्थपरामर्शभेदने वस्तुतस्त्रिकम् ।  
 अनुत्तरेच्छोन्मेषाख्यं यतो विश्वं विमर्शनम् ॥२२॥  
 आनन्देशोर्मियोगे तु तत्षट्कं समुदाहृतम् ।  
 अन्तःस्थोष्मसमायोगात्तदष्टकमुदाहृतम् ॥२३॥  
 तदामृतचतुष्कोनभावे द्वादशकं भवेत् ।  
 तद्योगे षोडशाख्यं स्यादेवं यावदसंख्यता ॥२४॥  
 विश्वमेकपरामर्शसहत्वात्प्रभृति स्फुटम् ।  
 अंशांशिकापरामर्शान् पर्यन्ते सहते यतः ॥२५॥  
 अतः पञ्चाशदैकात्म्यं स्वरव्यक्तिविरूपता ।  
 वर्गाष्टकं वर्णभेद एकाशीतिकलोदयः ॥२६॥  
 इति प्रदर्शितं पूर्वम् अर्धमात्रासहत्वतः ।  
 स्वरार्धमप्यस्ति यतः स्वरितस्यार्धमात्रकम् ॥२७॥  
 तस्यादित उदात्तं तत्कथितं पदवेदिना ।  
 इत्थं संविदियं याज्यस्वरूपामर्शरूपिणी ॥२८॥  
 अभिन्नं संविदश्चैतच्चक्राणां चक्रवालकम् ।  
 स्वाम्यावरणभेदेन बहुधा तत्प्रयोजयेत् ॥२९॥  
 परापरा परा चान्या सृष्टिस्थितितिरोधयः ।  
 मातृसद्भावरूपा तु तुर्या विश्रान्तिरुच्यते ॥३०॥  
 तच्च प्रकाशं वक्त्रस्थं सूचितं तु पदे पदे ।  
 तुर्यं विश्रान्तिराधेया मातृसद्भावसारिणि ॥३१॥  
 तथास्य विश्वमाभाति स्वात्मतन्मयतां गतम् ।  
 इत्येष शास्त्रार्थस्योक्त एकीकारो गुरुदितः ॥३२॥

## अथ श्रीतन्त्रालोके चतुस्त्रिंशमाह्निकम्

उच्यतेऽथ स्वस्वरूपप्रवेशः क्रमसङ्गतः ।  
यदेतद्बहुधा प्रोक्तमाणं शिवताप्तये ।  
तत्रान्तरन्तराविश्य विश्राम्येत्सविधे पदे ॥१॥  
ततोऽप्याणवसंत्यागाच्छाकतीं भूमिमुपाश्रयेत् ।  
ततोऽपि शाम्भवीमेवं तारतम्यक्रमात्स्फुटम् ॥२॥  
इत्थं क्रमोदितविबोधमहामरीचिसंपूरितप्रसरभैरवभावभागी ।  
अन्तेऽभ्युपायनिरपेक्षतयैव नित्यं स्वात्मानमाविशति गर्भितविश्वरूपम् ॥३॥  
कथितोऽयं स्वस्वरूपप्रवेशः परमेष्ठिना ॥

## अथ श्रीतन्त्रालोके पञ्चत्रिंशत्तमोऽह्निकम्

अथोच्यते समस्तानां शास्त्राणामिह मेलनम् ।  
इह तावत्समस्तोऽयं व्यवहारः पुरातनः ॥१॥  
प्रसिद्धिमनुसन्धाय सैव चागम उच्यते ।  
अन्वयव्यतिरेकौ हि प्रसिद्धेरुपजीवकौ ॥२॥  
स्वायत्तत्वे तयोर्व्यक्तिपूगे किं स्यात्तयोर्गतिः ।  
प्रत्यक्षमपि नेत्रात्मदीपार्थादिविशेषजम् ॥३॥  
अपेक्षते तत्र मूले प्रसिद्धिं तां तथात्मिकाम् ।  
अभितःसंवृते जात एकाकी क्षुधितः शिशुः ॥४॥  
किं करोतु किमादत्तां केन पश्यतु किं व्रजेत् ।  
ननु वस्तुशताकीर्णं स्थानेऽप्यस्य यदेव हि ॥५॥  
पश्यतो जिघ्रतो वापि स्पृशतः संप्रसीदति ।  
चेतस्तदेवादाय द्राक् सोऽन्वयव्यतिरेकभाक् ॥६॥  
हन्त चेतःप्रसादोऽपि योऽसावर्थविशेषगः ।  
सोऽपि प्राग्वासनारूपविमर्शपरिकल्पितः ॥७॥  
न प्रत्यक्षानुमानादिबाह्यमानप्रसादजः ।  
प्राग्वासनोपजीव्येतत् प्रतिभामात्रमेव न ॥८॥  
न मृदभ्यवहारेच्छा पुंसो बालस्य जायते ।  
प्राग्वासनोपजीवी चेद्विमर्शः सा च वासना ॥९॥  
प्राच्या चेदागता सेयं प्रसिद्धिः पौर्वकालिकी ।  
नच चेतःप्रसत्त्यैव सर्वो व्यवहृत्तिक्रमः ॥१०॥  
मूलं प्रसिद्धिस्तन्मानं सर्वत्रैवेति गृह्यताम् ।  
पूर्वपूर्वोपजीवित्वमार्गणे सा क्वचित्स्वयम् ॥११॥  
सर्वज्ञरूपे ह्येकस्मिन्निःशङ्कं भासत पुरा ।  
व्यवहारो हि नैकत्र समस्तः कोऽपि मातरि ॥१२॥  
तेनासर्वज्ञपूर्वत्वमात्रेणैषा न सिद्ध्यति ।  
बहुसर्वज्ञपूर्वत्वे न मानं चास्ति किञ्चन ॥१३॥  
भोगापवर्गतद्धेतुप्रसिद्धिशतशोभितः ।  
तद्विमर्शस्वभावोऽसौ भैरवः परमेश्वरः ॥१४॥  
ततश्चांशांशिकायोगात्सा प्रसिद्धिः परम्पराम् ।  
शास्त्रं वाश्रित्य वितता लोकान्संव्यवहारयेत् ॥१५॥  
तयैवाशैशवात्सर्वे व्यवहारधराजुषः ।  
सन्तः समुपजीवन्ति शैवमेवादयमागमम् ॥१६॥  
अपूर्णास्तु परे तेन न मोक्षफलभागिनः ।

उपजीवन्ति यावत्तु तावत्तत्फलभागिनः ॥१७॥  
 बाल्यापाये पि यद्भोक्तुमन्नमेष प्रवर्तते ।  
 तत्प्रसिद्ध्यैव नाध्यक्षान्नानुमानादसम्भवात् ॥१८॥  
 नच काप्यत्र दोषाशाशङ्कायाश्च निवृत्तितः ।  
 प्रसिद्धिश्चाविगानोत्था प्रतीतिः शब्दनात्मिका ॥१९॥  
 मातुः स्वभावो यत्तस्यां शङ्कते नैष जातुचित् ।  
 स्वकृतत्ववशादेव सर्ववित्स हि शङ्करः ॥२०॥  
 यावत्तु शिवता नास्य तावत्स्वात्मानुसारिणीम् ।  
 तावतीमेव तामेष प्रसिद्धिं नाभिश्ङ्कते ॥२१॥  
 अन्यस्यामभिश्ङ्की स्याद्भूयस्तां बहु मन्यते ।  
 एवं भाविशिवत्वोऽमं प्रसिद्धिं मन्यते ध्रुवम् ॥२२॥  
 एक एवागमश्चायं विभुना सर्वदर्शिना ।  
 दर्शितो यः प्रवृत्ते च निवृत्ते च पथि स्थितः ॥२३॥  
 धर्मार्थकाममोक्षेषु पूर्णापूर्णादिभेदतः ।  
 विचित्रेषु फलेष्वेक उपायः शाम्भवागमः ॥२४॥  
 तस्मिन्विषयवैविक्त्याद्विचित्रफलदायिनि ।  
 चित्रोपायोपदेशो पि न विरोधावहो भवेत् ॥२५॥  
 लौकिकं वैदिकं साङ्ख्यं योगादि पाञ्चरात्रकम् ।  
 बौद्धार्हतन्यायशास्त्रं पदार्थक्रमतन्त्रणम् ॥२६॥  
 सिद्धान्ततन्त्रशाक्तादि सर्वं ब्रह्मोद्भवं यतः ।  
 श्रीस्वच्छन्दादिषु प्रोक्तं सद्योजातादिभेदतः ॥२७॥  
 यथैकत्रापि वेदादौ तत्तदाश्रमगामिनः ।  
 संस्कारान्तरमत्रापि तथा लिङ्गोद्धृतादिकम् ॥२८॥  
 यथाच तत्र पूर्वस्मिन्नाश्रमे नोत्तराश्रमात् ।  
 फलमेति तथा पाञ्चरात्रादौ न शिवात्मताम् ॥२९॥  
 एक एवागमस्तस्मात्तत्र लौकिकशास्त्रतः ।  
 प्रभृत्यावैष्णवाद्बौद्धाच्छैवात्सर्वं हि निष्ठितम् ॥३०॥  
 तस्य यत्तत् परं प्राप्यं धाम तत् त्रिकशब्दितम् ।  
 सर्वाविभेदानुच्छेदात् तदेव कुलमुच्यते ॥३१॥  
 यथोर्ध्वाधरताभाक्सु देहाङ्गेषु विभेदिषु ।  
 एकं प्राणितमेवं स्यात् त्रिकं सर्वेषु शास्त्रतः ॥३२॥  
 श्रीमत्कालीकुले चोक्तं पञ्चस्रोतोविवर्जितम् ।  
 दशाष्टादशभेदस्य सारमेतत्प्रकीर्तितम् ॥३३॥  
 पुष्पे गन्धस्तिले तैलं देहे जीवो जलेऽमृतम् ।  
 यथा तथैव शास्त्राणां कुलमन्तः प्रतिष्ठितम् ॥३४॥

तदेक एवागमोऽयं चित्रशिचित्रे धिकारिणि ।  
तथैव सा प्रसिद्धिर्हि स्वयूथ्यपरयूथ्यगा ॥३५॥  
सांख्यं योगं पाञ्चरात्रं वेदांश्चैव न निन्दयेत् ।  
यतः शिवोद्भवाः सर्वे इति स्वच्छन्दशासने ॥३६॥  
एकस्मादागमाच्चैते खण्डखण्डा व्यपोद्धृताः ।  
लोके स्युरागमास्तैश्च जनो भ्राम्यति मोहितः ॥३७॥  
अनेकागमपक्षे पि वाच्या विषयभेदिता ।  
अवश्यमूर्ध्वाधरतास्थित्या प्रामाण्यसिद्धये ॥३८॥  
अन्यथा नैव कस्यापि प्रामाण्यं सिद्ध्यति ध्रुवम् ।  
नित्यत्वमविसंवाद इति नो मानकारणम् ॥३९॥  
अस्मिन्नंशे प्यमुष्यैव प्रामाण्यं स्यात्तथोदितेः ।  
अन्यथाव्याकृतौ क्लृप्तावसत्यत्वे प्ररोचने ॥४०॥  
अतिप्रसङ्ग सर्वस्याप्यागमस्यापबाधकः ।  
अवश्योपेत्य इत्यस्मिन्मान आगमनामनि ॥४१॥  
अवश्योपेत्यमेवैतच्छास्त्रनिष्ठानिरूपणम् ।  
प्रधानेऽङ्गे कृतो यत्नः फलवान्वस्तुतो यतः ॥४२॥  
अतो स्मिन् यत्नवान् कोऽपि भवेच्छंभुप्रचोदितः ।  
तत्र तत्र च शास्त्रेषु न्यरूप्यत महेशिना ॥४३॥  
एतावत्यधिकारी यः स दुर्लभ इति स्फुटम् ।  
इत्थं श्रीशम्भुनाथेन ममोक्तं शास्त्रमेलनम् ॥४४॥



## अथ श्रीतन्त्रालोके षट्त्रिंशमाह्निकम्

आयातिरथ शास्त्रस्य कथ्यतेऽवसरागता ।  
श्रीसिद्धादिविनिर्दिष्टा गुरुभिश्च निरूपिता ।  
भैरवो भैरवी देवी स्वच्छन्दो लाकुलोऽपुराट् ॥१॥  
गहनेशोऽब्जजः शक्रो गुरुः कोट्यपकर्षतः ।  
नवभिः क्रमशोऽधीतं नवकोटिप्रविस्तरम् ॥२॥  
एतैस्ततो गुरुः कोटिमात्रात् पादं वितीर्णवान् ।  
दक्षादिभ्य उभौ पादौ संवर्तादिभ्य एव च ॥३॥  
पादं च वामनादिभ्यः पादार्धं भार्गवाय च ।  
पादपादं तु बलये पादपादस्तु योऽपरः ॥४॥  
सिंहायार्धं ततः शिष्टाद्द्वौ भागौ विनताभुवे ।  
पादं वासुकिनागाय खण्डाः सप्तदश त्वमी ॥५॥  
स्वर्गादर्थं रावणोऽथ जह्ने रामोऽर्धमप्यतः ।  
विभीषणमुखादाप गुरुशिष्यविधिक्रमात् ॥६॥  
खण्डैरेकान्नविंशत्या विभक्तं तदभूत्ततः ।  
खण्डं खण्डं चाष्टखण्डं प्रोक्तपादादिभेदतः ॥७॥  
पादो मूलोद्धारावुत्तरवृहदुत्तरे तथा कल्पः ।  
सांहितकल्पस्कन्दावनुत्तरं व्यापकं त्रिधा तिस्रः ॥८॥  
देव्योऽत्र निरूप्यन्ते क्रमशो विस्तारिणैव रूपेण ।  
नवमे पदे तु गणना न काचिदुक्ता व्यवच्छिदाहीने ॥९॥  
रामाच्च लक्ष्मणस्तस्मात् सिद्धास्तेभ्यो पि दानवाः ।  
गुह्यकाश्च ततस्तेभ्यो योगिनो नृवरास्ततः ॥१०॥  
तेषां क्रमेण तन्मध्ये भ्रष्टं कालान्तराद्यदा ।  
तदा श्रीकण्ठनाथाज्ञावशात् सिद्धा अवातरम् ॥११॥  
त्र्यम्बकामर्दकाभिख्यश्रीनाथा अद्वये द्वये ।  
द्वयाद्वये च निपुणाः क्रमेण शिवशासने ॥१२॥  
आद्यस्य चान्वयो जज्ञे द्वितीयो दुहितृक्रमात् ।  
स चार्धत्र्यम्बकाभिख्यः संतानः सुप्रतिष्ठितः ॥१३॥  
अतश्चार्धचतस्रोऽत्र मठिकाः संततिक्रमात् ।  
शिष्यप्रशिष्यैर्विस्तीर्णाः शतशाखं व्यवस्थितैः ॥१४॥  
अध्युष्टसंततिस्रोतःसारभूतरसाहतिम् ।  
विधाय तन्त्रालोकोऽयं स्यन्दते सकलान्नसान् ॥१५॥  
उक्तायातिरुपादेयभावो निर्णयतेऽधुना ॥

## अथ श्रीतन्त्रालोके सप्तत्रिंशामाहिनिकम्

उक्तनीत्यैव सर्वत्र व्यवहारे प्रवर्तिते ।  
प्रसिद्धावुपजीव्यायामवश्यग्राह्य आगमः ॥१॥  
यथा लौकिकदृष्ट्यान्यफलभाक् तत्प्रसिद्धितः ।  
सम्यग्व्यवहरंस्तद्वच्छिवभाक् तत्प्रसिद्धितः ॥२॥  
तदवश्यग्रहीतव्ये शास्त्रे स्वांशोपदेशिनि ।  
मनाक्फलेऽभ्युपादेयतमं तद्विपरीतकम् ॥३॥  
यथा खगेश्वरीभावनिःशङ्कत्वाद्विषं व्रजेत् ।  
क्षयं कर्मस्थितिस्तद्वदशङ्काद्भ्रैरवत्वतः ॥४॥  
यदार्षं पातहेतूक्तं तदस्मिन्वामशासने ।  
आशुसिद्ध्यै यतः सर्वमार्षं मायोदरस्थितम् ॥५॥  
तच्च यत्सर्वसर्वज्ञदृष्टं तच्चापि किं भवेत् ।  
यदशेषोपदेशेन सूयतेऽनुत्तरं फलम् ॥६॥  
यथाधराधरप्रोक्तवस्तुतत्त्वानुवादतः ।  
उत्तरं कथितं संवित्सिद्धं तद्धि तथा भवेत् ॥७॥  
यदुक्ताधिकसंवित्सिद्धवस्तुनिरूपणात् ।  
अपूर्णसर्ववित्प्रोक्तिर्जायतेऽधरशासने ॥८॥  
ऊर्ध्वशासनवस्त्वंशे दृष्ट्वापिच समुज्झते ।  
अधः शास्त्रेषु मायात्वं लक्ष्यते सर्गरक्षणात् ॥९॥  
श्रीमदानन्दशास्त्रादौ प्रोक्तं च परमेशिना ।  
ऋषिवाक्यं बहुक्लेशमधुवाल्पफलं मितम् ॥१०॥  
नैव प्रमाणयेद्विद्वान् शैवमेवागमं श्रयेत् ।  
तदार्षं पातहेतूक्तं तदस्मिन् वामशासने ॥११॥  
आशुसिद्ध्यै यतः सर्वमार्षं मायोदरस्थितम् ।  
यथा खगेश्वरीभावनिःशङ्कत्वाद्विषं व्रजेत् ॥१२॥  
क्षयं कर्मस्थितिस्तद्वदशङ्काद्भ्रैरवत्वतः ।  
अज्ञत्वानुपदेष्टृत्वसंदष्टे धरशासने ॥१३॥  
एतद्विपर्ययाद्ग्राह्यमवश्यं शिवशासनम् ।  
द्वावाप्तौ तत्र च श्रीमच्छ्रीकण्ठलकुलेश्वरौ ॥१४॥  
द्विप्रवाहमिदं शास्त्रं मम्यङ्निःश्रेयसप्रदम् ।  
प्राच्यस्य तु यथाभीष्टभोगदत्वमपि स्थितम् ॥१५॥  
तच्च पञ्चविधं प्रोक्तं शक्तिवैचित्र्यचित्रितम् ।  
पञ्चस्रोत इति प्रोक्तं श्रीमच्छ्रीकण्ठशासनम् ॥१६॥  
दशाष्टादशधा स्रोतःपञ्चकं यत्ततोऽप्यलम् ।

उत्कृष्टं भैरवाभिख्यं चतुःषष्टिविभेदितम् ॥१७॥  
 श्रीमदानन्दशास्त्रादौ प्रोक्तं भगवता किल ।  
 समूहः पीठमेतच्च द्विधा दक्षिणवामतः ॥१८॥  
 मन्त्रो विद्येति तस्माच्च मुद्रामण्डलं द्वयम् ।  
 मननत्राणदं यत्तु मन्त्राख्यं तत्र विद्यया ॥१९॥  
 उपोद्बलनमाप्यायः सा हि वेद्यार्थभासिनी ।  
 मन्त्रप्रतिकृतिर्मुद्रा तदाप्यायनकारकम् ॥२०॥  
 मण्डलं सारमुक्तं हि मण्डश्रुत्या शिवाहवयम् ।  
 एवमन्योन्यसंभेदवृत्ति पीठचतुष्टयम् ॥२१॥  
 यतस्तस्माद्भवेत्सर्वं पीठे पीठेऽपि वस्तुतः ।  
 प्रधानत्वात्तस्य तस्य वस्तुनो भिन्नता पुनः ॥२२॥  
 कथिता साधकेन्द्राणां तत्तद्वस्तुप्रसिद्धये ।  
 प्रत्येकं तच्चतुर्थं मण्डलं मुद्रिका तथा ॥२३॥  
 मन्त्रो विद्येति च पीठमुत्कृष्टं चोत्तरोत्तम् ।  
 विद्यापीठप्रधानं च सिद्धयोगीश्वरीमतम् ॥२४॥  
 तस्यापि परमं सारं मालिनीविजयोत्तरम् ।  
 उक्तं श्रीरत्नमालायामेतच्च परमेशिना ॥२५॥  
 अशेषतन्त्रसारं तु वामदक्षिणमाश्रितम् ।  
 एकत्र मिलितं कौलं श्रीषडर्धकशासने ॥२६॥  
 सिद्धान्ते कर्म बहुलं मलमायादिरूषितम् ।  
 दक्षिणं रौद्रकर्माढ्यं वामं सिद्धिसमाकुलम् ॥२७॥  
 स्वल्पपुण्यं बहुक्लेशं स्वप्रतीतिविवर्जितम् ।  
 मोक्षविद्याविहीनं च विनयं त्यज दूरतः ॥२८॥  
 यस्मिन्काले च गुरुणा निर्विकल्पं प्रकाशितम् ।  
 मुक्तस्तेनैव कालेन यन्त्रं तिष्ठति केवलम् ॥२९॥  
 मयैतत्स्रोतसां रूपमनुत्तरपदाद्ध्रुवात् ।  
 आरभ्य विस्तरेणोक्तं मालिनीश्लोकवार्तिके ॥३०॥  
 जिज्ञासुस्तत एवेदमवधारयितुं क्षमः ।  
 वयं तूक्तानुवचनमफलं नाद्रियामहे ॥३१॥  
 इत्थं दददनायासाज्जीवन्मुक्तिमहाफलम् ।  
 यथेप्सितमहाभोगदातृत्वेन व्यवस्थितम् ॥३२॥  
 षडर्धसारं सच्छास्त्रमुपादेयमिदं स्फुटम् ।  
 षट्त्रिंशता तत्त्वबलेन सूता यद्यप्यनन्ता भुवनावलीयम् ।  
 ब्रह्माण्डमत्यन्तमनोहरं तु वैचित्र्यवर्जं नहि रम्यभावः ॥३३॥  
 भूरादिसप्तपुरपूर्णतमेऽपि तस्मिन् मन्ये द्वितीयभुवनं भवनं सुखस्य ।

क्वान्यत्र चित्रगतिःसूर्यशशाङ्कशोभिरात्रिन्दिवप्रसरभोगविभागभूषा ॥३४॥  
 तत्रापिच त्रिदिवभोगमहार्धवर्षद्वीपान्तरादधिकमेव कुमारिकाहवम् ।  
 यत्राधराधरपदात्परमं शिवान्तमारोढुमप्यधिकृतिः कृतिनामनर्घा ॥३५॥  
 प्राक्कर्मभोगिपशुतोचितभोगभाजा किं जन्मना ननु सुखैकपदेऽपि धाम्नि ।  
 सर्वो हि भाविनि परं परितोषमेति संभाविते नतु निमेषिणि वर्तमाने ॥३६॥  
 कन्याहवये पि भुवनेऽत्र परं महीयान् देशः स यत्र किल शास्त्रवराणि चक्षुः ।  
 जात्यन्धसद्मनि न जन्म न को भिनिन्देद्विन्नाञ्जनायितरविप्रमुखप्रकाशे ॥३७॥  
 निःशेषशास्त्रसदनं किल मध्यदेशस्तस्मिन्नजायत गुणाभ्यधिको द्विजन्मा ।  
 कोऽप्यत्रिगुप्त इति नामनिरुक्तगोत्रः शास्त्राब्धिचर्वणकलोद्यदगस्त्यगोत्रः ॥३८॥  
 तमथ ललितादित्यो राजा निजं पुरमानयत् प्रणयरभसात् कश्मीराख्यं हिमालयमूर्धगम् ।  
 अधिवसति यद्गौरीकान्तः करैर्विजयादिभिर्युगपदखिलं भोगासारं रसात् परिचर्चितुम् ॥३९॥  
 स्थाने स्थाने मुनिभिरखिलैश्चक्रिरे यन्निवासा यच्चाध्यास्ते प्रतिपदमिदं स स्वयं चन्द्रचूडः ।  
 तन्मन्येऽहं समभिलषिताशेषसिद्धेर्नसिद्ध्यै कश्मीरेभ्यः परमथ पुरं पूर्णवृत्तेर्न तुष्ट्यै ॥४०॥  
 यत्र स्वयं शारदचन्द्रशुभा श्रीशारदेति प्रथिता जनेषु ।  
 शाण्डिल्यसेवारससुप्रसन्ना सर्वं जनं स्वैर्विभवैर्युनक्ति ॥४१॥  
 नारङ्गारुणकान्ति पाण्डुविकचद्बल्लावदातच्छवि प्रोद्विन्नामलमातुलुङ्गकनकच्छायाभिरामप्रभम् ।  
 केरीकुन्तलकन्दलीप्रतिकृतिश्यामप्रभाभास्वरं यस्मिञ्शक्तिचतुष्टयोज्ज्वलमलं मद्यं महाभैरवम् ॥४२॥  
 त्रिनयनमहाकोपज्वालाविलीन इह स्थितो मदनविशिखरातो मद्यच्छलेन विजृम्भते ।  
 कथमितरथा रागं मोहं मदं मदनज्वरं विदधदनिशं कामातङ्कैर्वशीकुरुते जगत् ॥४३॥  
 यत्कान्तानां प्रणयवचसि प्रौढिमानं विदत्ते यन्निर्विघ्नं निधुवनविधौ साध्वसं संधुनोति ।  
 यस्मिन् विश्वाः कलितरुचयो देवताश्चक्रचर्यस्तन्मार्दवीकं सपदि तनुते यत्र भोगापबर्गौ ॥४४॥  
 उद्यद्गौराङ्कुरविकसितैः श्यामरक्तैः पलाशैरन्तर्गाढारुणरुचिलसत्केसरालीविचित्रैः ।  
 आकीर्णा भूः प्रतिपदमसौ यत्र काश्मीरपुष्पैः सम्यग्देवीत्रितयजनोद्यानमाविष्करोति ॥४५॥  
 सर्वो लोकः कविरथ बुधो यत्र शूरोऽपि वाग्मी चन्द्रोद्द्योता मसृणगतयः पौरनार्यश्च यत्र ।  
 यत्राङ्गारोज्ज्वलविकसितानन्तसौषुम्णमार्गग्रस्तार्केन्दुर्गगनविमलो योगिनीनां च वर्गः ॥४६॥  
 श्रीमत्परं प्रवरनाम पुरं च तत्र यन्निर्ममे प्रवरसेन इति क्षितीशः ।  
 यः स्वप्रतिष्ठितमहेश्वरपूजनान्ते व्योमोत्पतन्नुदसृजत्किल धूपघण्टाम् ॥४७॥  
 आन्दोलनोदितमनोहरवीरनादैः सा चास्य तत्सुचरितं प्रथयांबभूव ।  
 सद्वृत्तसारगुरुतैजसमूर्तयो हि त्यक्ता अपि प्रभुगुणानधिकं ध्वनन्ति ॥४८॥  
 संपूर्णचन्द्रविमलद्युतिवीरकान्तागाढाङ्गरागघनकुङ्कुमपिञ्जरश्रीः ।  
 प्रोद्धतवेतसलतासितचामरौधैराज्याभिषेकमनिशं ददती स्मरस्य ॥४९॥  
 रोधःप्रतिष्ठितमहेश्वरसिद्धलिङ्गस्वायंभुवार्चनविलेपनगन्धपुष्पैः ।  
 आवर्ज्यमानतनुवीचिनिमज्जनौघविध्वस्तपाप्ममुनिसिद्धमनुष्यवन्द्या ॥५०॥  
 भोगापवर्गपरिपूरणकल्पवल्ली भोगैकदानरसिकां सुरसिद्धसिन्धुम् ।  
 न्यक्कुर्वती हरपिनाककलावतीर्णा यद्भूषयत्यविरतं तटिनी वितस्ता ॥५१॥

तस्मिन् कुवेरपुरचारिसिंतांशुमौलिसामुख्यदर्शनविरूढपवित्रभावे ।  
 वैतस्तरोधसि निवासममुष्य चक्रे राजा द्विजस्य परिकल्पितभूरिसंपत् ॥५२॥  
 तस्यान्वये महति को पि वराहगुप्तनामा बभूव भगवान् स्वयमन्तकाले ।  
 गीर्वाणसिन्धुलहरीकलिताग्रमूर्धा यस्याकरोत् परमनुग्रहमाग्रहेण ॥५३॥  
 तस्यात्मजश्चुखलकेति जने प्रसिद्धश्चन्द्रावदातधिषणो नरसिंहगुप्तः ।  
 यं सर्वशास्त्ररसमज्जनशुभ्रचित्तं माहेश्वरी परमलंकुरुते स्म भक्तिः ॥५४॥  
 तारुण्यसागरतरङ्गभरानपोह्य वैराग्यपोतमधिरुह्य दृढं हठेन ।  
 यो भक्तिरोहणमवाप्य महेशचिन्तारत्नैरलं दलयति स्म भवापदस्ताः ॥५५॥  
 तस्यात्मजो भिनवगुप्त इति प्रसिद्धः श्रीचन्द्रचूडचरणाब्जपरागपूतः ।  
 माता व्ययूजदमुं किल बाल्य एव दैवं हि भाविपरिकर्मणि संस्करोति ॥५६॥  
 माता परं बन्धुरिति प्रवादः स्नोहो तिगाढीकुरुते हि पाशान् ।  
 तन्मूलबन्धे गलिते किलास्य मन्ये स्थिता जीवत एव मुक्तिः ॥५७॥  
 पित्रा स शब्दगहने कृतसंप्रवेशस्तर्कार्णवोर्मिपृषतामलपूतचित्तः ।  
 साहित्यसान्द्ररसभोगपरो महेशभक्त्या स्वयंग्रहणदुर्मदया गृहीतः ॥५८॥  
 स तन्मयीभूय न लोकवर्तनीमजीगणत् कामपि केवलं पुनः ।  
 तदीयसंभोगविवृद्धये पुरा करोति दास्यं गुरुवेश्मसु स्वयम् ॥५९॥  
 आनन्दसंततिमहार्णवकर्णधारः सदैशिकैरकवरात्मजवामनाथः ।  
 श्रीनाथसंततिमहाम्बरधर्मकान्तिः श्रीभूतिराजतनयः स्वपितृप्रसादः ॥६०॥  
 त्रैयम्बकप्रसरसागरशायिसोमानन्दात्मजोत्पलजलक्ष्मणगुप्तनाथः ।  
 तुर्याख्यसंततिमहोदधिपूर्णचन्द्रः श्रीसोमतः सकलवित्किल शंभुनाथः ॥६१॥  
 श्रीचन्द्रशर्मभवभक्तिविलासयोगानन्दाभिनन्दशिवशक्तिविचित्रनाथाः ।  
 अन्ये पि धर्मशिववामनकोद्भूतश्रीभूतेशभास्करमुखप्रमुखा महान्तः ॥६२॥  
 एते सेवारसविरचितानुग्रहाः शास्त्रसारपौढादेशप्रकटसुभगं स्वाधिकारं किलास्मै ।  
 यत् संप्रादुर्यदपि च जनान्नैक्षताक्षेत्रभूतान् स्वात्मारामस्तदयमनिशं तत्त्वसेवारसो भूत् ॥६३॥  
 सोऽनुग्रहीतुमथ शांभवभक्तिभाजं स्वं भ्रातरमखिलशास्त्रविमर्शपूर्णम् ।  
 यावन्मनः प्रणिदधाति मनोरथाख्यं तावज्जनः कतिपयस्तमुपाससाद ॥६४॥  
 श्रीशौरिसंज्ञतनयः किल कर्णनामा यो यौवने विदितशांभवतत्त्वसारः ।  
 देहं त्यजन् प्रथयति स्म जनस्य सत्यं योगच्युतं प्रति महामुनिकृष्णवाक्यम् ॥६५॥  
 तद्बालमित्रमथ मन्त्रिसुतः प्रसिद्धः श्रीमन्द्र इत्यखिलसारगुणाभिरामः ।  
 लक्ष्मीसरस्वति समं यमलंचकार सापत्नकं तिरयते सुभगप्रभावः ॥६६॥  
 अन्ये पितृव्यतनयाः शिवशक्तिशुभाः क्षेमोत्पलाभिनवचक्रकपद्मगुप्ताः ।  
 ये संपदं तृणममंसत शंभुसेवासंपूरितं स्वहृदयं हृदि भावयन्तः ॥६७॥  
 षडर्धशास्त्रेषु समस्तमेव येनाधिजग्मे विधिमण्डलादि ।  
 स रामगुप्तो गुरुशंभुशास्त्रसेवाविधिव्यग्रसमग्रमार्गः ॥६८॥  
 अन्यो पि कश्चन जनः शिवशक्तिपातसंप्रेरणापरवशस्वकशक्तिसार्थः ।

अभ्यर्थनाविमुखभावमशिक्षितेन तेनाप्यनुग्रहपदं कृत एष वर्गः ॥६९॥  
 आचार्यमभ्यर्थयते स्म गाढं संपूर्णतन्त्राधिगमाय सम्यक् ।  
 जायेत दैवानुगृहीतबुद्धेः संपत्प्रबन्धैकरसैव संपत् ॥७०॥  
 सोऽप्यभ्युपागमदभीप्सितमस्य यद्वा स्वातोद्यमेव हि निनर्तिषतोऽवतीर्णम् ।  
 सोऽनुग्रहप्रवण एव हि सदगुरूणामाज्ञावशेन शुभसूतिमहाङ्कुरेण ॥७१॥  
 विक्षिप्तभावपरिहारमथो चिकीर्षन् मन्द्रः स्वके पुरवरे स्थितिमस्य वद्रे ।  
 आबालगोपमपि यत्र महेश्वरस्य दास्यं जनश्चरति पीठनिवासकल्पे ॥७२॥  
 तस्याभवत् किल पितृव्यवधूर्विधात्रा या निर्ममे गलितसंसृतिचित्रचिन्ता ।  
 शीतांशुमौलिचरणाब्जपरागमात्रभूषाविधिर्विहितवत्सलिकोचिताख्या ॥७३॥  
 मूर्ता क्षमेव करुणेव गृहीतदेहा धारेव विग्रहवती शुभशीलतायाः ।  
 वैराग्यसारपरिपाकदशेव पूर्णा तत्त्वार्थरत्नरुचिरस्थितिरोहणोर्वी ॥७४॥  
 भ्रातापि तस्याः शशिशुभ्रमौलेर्भक्त्या परं पावितचित्तवृत्तिः ।  
 स शौरिरात्तेश्वरमन्त्रिभावस्तत्याज यो भूपतिमन्त्रिभावम् ॥७५॥  
 तस्य स्नुषा कर्णवधूर्विधूतसंसारवृत्तिः सुतमेकमेव ।  
 यासूत योगेश्वरिदत्तसंज्ञं नामानुरूपस्फुरदर्थतत्त्वम् ॥७६॥  
 यामग्रगे वयसि भर्तृवियोगदीनामन्वग्रहीत् त्रिनयनः स्वयमेव भक्त्या ।  
 भाविप्रभावरभसेषु जनेष्वनर्थः सत्यं समाकृषति सोऽर्थपरम्पराणाम् ॥७७॥  
 भक्त्युल्लसत्पुलकतां स्फुटमङ्गभूषां श्रीशंभुनाथनतिमेव ललाटिकां च ।  
 शैवश्रुतिं श्रवणभूषणमप्यवाप्य सौभाग्यमभ्यधिकमुद्वहति स्म यान्तः ॥७८॥  
 अम्बाभिधाना किल सा गुरुं तं स्वं भ्रातरं शंभुदृशाभ्यपश्यत् ।  
 भाविप्रभावोज्ज्वलभव्यबुद्धिः सतोऽवजानाति न बन्धुबुद्ध्या ॥७९॥  
 भ्राता तदीयो भिनवश्च नाम्ना न केवलं सच्चरितैरपि स्वैः ।  
 पीतेन विज्ञानरसेन यस्य तत्रैव तृष्णा ववृधे निकामम् ॥८०॥  
 सोऽन्यश्च शांभवमरीचिचयप्रणश्यत्संकोचहार्दनलिनीघटितोज्ज्वलश्रीः ।  
 तं लुम्पकः परिचचार समुद्यमेषु साधुः समावहति हन्त करावलम्बम् ॥८१॥  
 इत्थं गृहे वत्सलिकावितीर्णे स्थितः समाधाय मतिं बहूनि ।  
 पूर्वश्रुतान्याकलयन् स्वबुद्ध्या शास्त्राणि तेभ्यः समवाप सारम् ॥८२॥  
 स तन्निबन्धं विदधे महार्थं युक्त्यागमोदीरिततन्त्रतत्त्वम् ।  
 आलोकमासाद्य यदीयमेष लोकः सुखं संचरिता क्रियासु ॥८३॥  
 सन्तो ऽनुगृहणीत कृतिं तदीयां हृहणीत पूर्वं विधिरेष तावत् ।  
 ततोऽपि गृहणात् भवन्मतिं सा सद्यो ऽनुगृहणात् च तत्त्वदृष्ट्या ॥८४॥  
 इदमभिनवगुप्तप्रोम्भितं शास्त्रसारं शिव निशमय तावत् सर्वतःश्रोत्रतन्त्रः ।  
 तव किल नुतिरेषा सा हि त्वद्रूपचर्चत्यभिनवपरितुष्टो लोकमात्मीकुरुष्व ॥८५॥